

قرآن مجید کی منتخب آیات کا ترجمہ اور قصائص قرآن و خلاصہ تفسیر کا عام فہم مجموعہ



تفسیری خطبات حبان

جلد اول

یعنی تقاریر رمضان المبارک بعد نماز تراویح

خطبات

محبوب العلماء رئیس الحکماء تاج الاطباء ماہر الانباض حاذق الادویات معبر دوران

شیخ طریقت حبیب الامت مولانا طاہر حکیم محمد درین رحمان رحیمی چرتھاؤلی حفظہ اللہ

خلیفہ و مجاز اول قلندر زمان عارف باللہ ولی کامل حضرت الحاج محمد مصطفیٰ کامل رشیدی اعرابی رحمہ اللہ نیز حضرت مولانا شہید گلوہی و خلیفہ و مجاز شیخ الاسلام مولانا حسین عثمانی
خلیفہ و مجاز ثانی حاذق الامت الشاہ حکیم زکی الدین احمد صاحب پرنامی رحمہ اللہ (خلیفہ و مجاز حضرت سجاد الامت)، بانی و مہتمم دارالعلوم محمدیہ بنگلور

مرتب

مولانا حکیم محمد عثمان حبان دلدرا قاسمی
ناظم تعلیمات دارالعلوم محمدیہ بنگلور

مکتبہ نبوی یونین
۲۳۷۵۵۲

تفسیری خطبات حبان جلد اول

خطبات

شیخ طریقت حبیب الامت مولانا طاہر حکیم محمد درین رحمان رحیمی چرتھاؤلی حفظہ اللہ

جملہ حقوق محفوظ ہیں

تفسیری خطباتِ حبان (جلد اول)	نام کتاب:
حبیب الامت حضرت مولانا ڈاکٹر حکیم محمد ادریس حبان رحیمی <small>رحمۃ اللہ علیہ</small>	خطبات:
مولانا حکیم محمد عثمان حبان دلد آرقاسی	مرتب:
600	صفحات:
مولانا عبید الرحمن قاسمی و مولانا فہیم احمد قاسمی، حبان گرافکس بنگلور	کتابت و تزئین:
مولانا محمد طیب قاسمی	باہتمام:
گیارہ تین ہزار	تعداد:
	قیمت:
مکتبہ طیبہ نزد سفید مسجد، دیوبند، سہارنپور-247554 (یو پی)	ناشر:

﴿ مرتب کا مکمل پتہ ﴾

RAHEEMI SHIFA KHANA

#248, 6th Cross, Gangondanahalli Main Road,
Nayandhalli Post, Maysore Road
BANGALORE - 560039 (INDIA)

Ph.: 080-23180000, 23397836/72

www.raheemishifakhana.com

E-mail: raheemishifakhana@yahoo.com

فہرست مضامین

صفحہ	عنوانات	نمبر شمار
20	انتساب	1
21	قرآن کریم موتیوں کا خزانہ	2
24	تاثرات	3
27	حبِ علاء دین	4
30	اظہارِ ظہیر	5
34	اظہارِ مسرت	6
38	حروفِ ساجدی	7
43	پیش لفظ	8
47	اللہ تعالیٰ کی نظر میں قرآن کی عظمت	9
48	اللہ تعالیٰ نے قرآن مجید کی تعریف و توصیف فرمائی	
50	قرآن لے کر نازل ہونے والے فرشتے کی فضیلت	
52	قرآن تمام جہانوں کے رب نے نازل فرمایا ہے	
53	قرآن بالکل واضح اور راست ہے اس میں کوئی ابہام نہیں	
54	قرآن میں کجی کی نفی کئی اعتبار سے ہے	
55	جمادات کا قرآن سے متاثر ہونا	
56	انسانوں اور جنوں کو ایک چیلنج	
59	کلام اللہ کی فضیلت رسول اللہ ﷺ کی نظر میں	10
61	ایک انگریز کو علامہ اقبالؒ کا جواب	
62	حامل قرآن کا اعزاز	
63	حافظ قرآن کے والدین کا اعزاز	

- 63 اساتذہ حفاظ کرام کا مقام
- 64 تعویذ پڑھنا تلاوت قرآن کے ساتھ مخصوص ہے
- 65 بسم اللہ کی فضیلت
- 66 حضور اکرم ﷺ کا مبارک خواب
- 68 سورہ فاتحہ کا منظوم ترجمہ
- 69 قرآن اُمّ الکتاب ہے
- 70 الحمد للہ رب العلمین کا خلاصہ
- 70 چالیس ہزار عالم ہیں
- 72 سورہ فاتحہ مطمع القرآن بھی ہے
- 73 اسمائے سورہ فاتحہ
- 75 آمین، اللہ تعالیٰ کی مہر ہے
- 76 آمین کہنا، مسنون ہے
- 77 ہدایت کی دعاء کیوں؟
- 77 سیدھے راستہ کی دعاء
- 78 سورہ فاتحہ کے طبی فوائد
- 79 رات کو حفاظت کے لئے سورہ فاتحہ پڑھنا
- 80 اللہ تعالیٰ جنتی لوگوں کے سامنے سورۃ الرحمن کی تلاوت فرمائیں گے 11
- 82 دوستو! قرآن کریم کیا ہے؟
- 89 فاتحہ الکتاب 12
- 92 قرآن مجید سے محبت کا نتیجہ
- 94 کوئی انسان اللہ تعالیٰ کی عظمت اور اسکے مقام کو نہیں جان سکتا
- 95 قرآن کریم میں ارشاد ہے
- 102 صراط مستقیم 13
- 104 ہر شخص ہدایت کا محتاج ہے
- 105 اطاعت رسول ﷺ کے بغیر کامیابی نہیں

106

حضرت ابو بکر رضی اللہ عنہ کا لقب ”صدیق“ کیوں؟

108

تو کیا جواب دے گا

108

سچ آدمی کو نجات دیتا ہے

109

جو دھوکا دے وہ ہم میں سے نہیں

111

مرنے والے کی برائی مت کرو

112

رابعہ بصریہ رضی اللہ عنہا اور ان کی احتیاط

113

حلال مال روحانی اور جسمانی طاقت کے لئے مفید

115

تاجِ خلافت

14

117

حضرت آدم علیہ السلام کی تخلیق

118

اللہ تعالیٰ نے آدم علیہ السلام کو ہر چیز سکھائی

119

عالمِ ارواح

120

ایک سوال اور اس کا جواب

121

حضرت آدم علیہ السلام کی عمر شریف

122

حضرت آدم علیہ السلام دنیا میں

122

حضرت آدم علیہ السلام کی دعا

123

حضرت آدم علیہ السلام کا وصال

124

مسجدیں مرثیہ خواں ہیں

15

125

کتبِ سماویہ کا نزول بھی رمضان میں

126

قرآنِ عظیم سے شغف و محبت کا انوکھا واقعہ

128

حافظ کا مرتبہ

129

لحمہ فکریہ

130

روزہ کا ثواب اور اسکی مقدار

131

ڈاڑھی منڈانا دائمی گناہ

131

میں تو ڈاڑھی نہیں منڈا سکتا

133

بندو! مجھے پکارو

134

تیرا کفن بازار میں پہنچ چکا

- 135 اولین پیش نماز بود
- 136 مسجدیں مرثیہ خواں ہیں کہ نمازی نہ رہے
- 137 ہمارے اندر کوئی تبدیلی نہیں آئی
- 138 سورہ بقرہ اور رمضان المبارک 16
- 139 روزہ ہر امت پر فرض رہا
- 141 روزہ رمضان کی فرضیت کب
- 141 قرآن کریم کا نزول رمضان المبارک میں
- 142 اعتکاف اور اس کی قسمیں
- 143 فضیلتِ جہاد
- 144 اصلوۃ الوسطی سے کونسی نماز مراد ہے
- 146 آیۃ الکرسی اور اس کی فضیلتیں
- 148 عرشِ الہی کی مقدار
- 149 سودی نظام کی تباہ کاریاں 17
- 151 سود کا ادنیٰ درجہ
- 152 انسان کا دھوکہ
- 153 ہر حکم شرعی پر عمل کرنا فرض ہے
- 154 ہم آہ بھی کرتے ہیں تو.....
- 155 مدارس کو بدنام کرنے کی ایک سازش
- 156 دنیا کی سب سے عظیم یونیورسٹی
- 157 رزق کا دینے والا اللہ ہے
- 158 اپنے بچوں کو دینی تعلیم دلائیں
- 159 دشمن بھی قائل
- 160 اپنی فکر آپ کرو
- 162 زکوٰۃ ادا کرنے سے مال کم نہیں ہوتا 18
- 164 زکوٰۃ کی لغوی و شرعی تشریح

- 165 بجل کا انجام
- 166 امام زین العابدین -
- 167 مستحق زکوٰۃ کو زکوٰۃ دو
- 168 مالکِ نصاب
- 170 زکوٰۃ دینے سے مال کم نہیں ہوتا
- 171 فضائل زکوٰۃ
- 172 ایک غیر مسلم کا واقعہ
- 173 زکوٰۃ دینے کا ثمرہ
- 174 توحید کی بنیاد پر اتفاق و اتحاد و اتفاق بڑی دولت ہے 19
- 176 وفدِ نجران دربارِ نبوی ﷺ میں
- 177 حُبِ خداوندی کے لئے حُبِ رسول ﷺ لازمی
- 178 تذکرہ حضرت زکریا علیہ السلام
- 180 تذکرہ حضرت عیسیٰ علیہ السلام
- 181 قرب قیامت میں عیسیٰ علیہ السلام کی آمد
- 182 ایک غلطی کا ازالہ
- 182 اللہ تعالیٰ کی رسی مضبوط پکڑ لو
- 183 صحابہ کرام رضی اللہ عنہم کا مثالی کردار
- 184 توحید کی بنیاد پر متحد ہو جاؤ
- 185 حقارت کا عبرت انگیز نتیجہ
- 187 ساری مخلوق اللہ کا کنبہ ہے
- 188 بندوں کیلئے بہت سی عبرتیں اور نصیحتیں 20
- 189 شانِ نزول
- 190 ایفائے عہد واجب
- 191 حلال و حرام جانوروں کی قدرے تفصیل
- 195 کس کا ذبیحہ حلال ہے

- 196 قصہ ہابیل وقابیل
- 198 نجاشی رحم دل بادشاہ
- 200 شرابِ جوا وغیرہ کی قطعی حرمت
- 200 حرمتِ خمر
- 202 حرمتِ میسر
- 203 حرمتِ انصاب
- 203 حرمتِ اِزلام
- 206 ہر شخص اللہ تعالیٰ کی رحمت کا محتاج ہے 21
- 208 کتنی عورتوں سے نکاح جائز ہے
- 208 تعدادِ ازواج سے معاشرہ صالح اور پاک ہو سکتا ہے
- 209 میراث
- 209 محرمات
- 210 مہر اتنا ہی مقرر کرو کہ آسانی سے دے سکو
- 211 ایک جامع آیت
- 211 حقوقِ والدین
- 212 والدین کی خدمت کا نتیجہ
- 214 والدین کے ساتھ کیا گیا حسن سلوک اولادِ ادا کرتی ہے
- 215 رشتہ داروں کے حقوق
- 216 پڑوسی کا حق
- 216 ہم نشین کا حق
- 217 راہ گیر کا حق
- 217 غلام باندی اور ملازموں کا حق
- 218 ادائے حق میں متکبر ہی ٹال مٹول کرتا ہے
- 218 اللہ تعالیٰ گرفت کرنے پر آمین تو کوئی نہیں بچ سکتا
- 219 اللہ تعالیٰ کو بندوں کی عاجزی بہت پسند ہے

- 220 ہر شخص اللہ کی رحمت کا محتاج
- 220 مایوسی کفر ہے
- 222 گنہگار کی توبہ 22
- 223 علم ذریعہ عمل ہے
- 225 خواندہ ناخواندہ
- 226 اللہ کا خوف رکھنے والے سے ہر چیز خوف رکھتی ہے
- 226 حضرت عمر فاروق رضی اللہ عنہ کا رعب و دبدبہ
- 227 حضرت سلیمان علیہ السلام کی آہ و زاری
- 228 مومن کی خدمت کا اجر
- 229 مرنے کے بعد کام آنے والی چیزیں
- 230 میرے بندو! گناہوں سے باز آؤ
- 232 قرآن میں مختلف اقوام کا ذکر 23
- 233 سورہ اعراف کی وجہ تسمیہ
- 234 حضرت شعیب علیہ السلام اور ان کی قوم
- 235 حقوق العباد کا معاملہ بڑا سنگین ہے
- 237 شعیب علیہ السلام کی قوم پر عذاب
- 238 شعیب علیہ السلام کی قوم پر تین طرح کا عذاب
- 239 حضرت موسیٰ علیہ السلام کا تذکرہ
- 241 رویت باری تعالیٰ
- 243 دوستی یا دشمنی محض رضائے الہی کے لئے 24
- 245 مہمان نوازی
- 246 دوستی یا دشمنی صرف اللہ کے لئے
- 248 سفر طائف اور حضرت زید رضی اللہ عنہ کا ذکر خیر
- 250 میں رحمت بن کر آیا ہوں
- 251 اہل طائف کے لئے دعائے خیر

- 251 ظالم سے لیا ظلم کا بدلہ نہ کبھی بھی
- 252 نبی باپ سے بھی زیادہ شفیق
- 253 نبی کریم ﷺ حامل شریعت بھی ہیں اور امیر شریعت بھی 25
- 256 منکرین قرآن کی خواہش
- 257 امیر شریعت کون؟
- 258 نبی خدا کا مطیع ہے
- 259 قرآن کلام الہی ہے
- 261 حضرت یونس علیہ السلام
- 263 حضرت ابراہیم علیہ السلام کی مہمان نوازی
- 266 حضرت یوسف علیہ السلام نبی بھی تھے اور بادشاہ بھی 26
- 267 ایک لطیفہ
- 268 شان نزول
- 268 نسب نامہ
- 269 احسن قصص
- 269 حضرت یوسف کا خواب
- 271 یوسف علیہ السلام و بنیامین سے محبت کی وجہ
- 271 بھائیوں کا حسد
- 273 حضرت یوسف علیہ السلام کنویں میں
- 273 بھائیوں کی من گھڑت کہانی
- 274 یُسُورِیْ هٰذَا غُلَامٌ
- 274 حضرت یوسف علیہ السلام مصر میں
- 275 آزمائش کا دور
- 276 شیر خوار بچے کی گواہی
- 276 زنان مصر کے طعنے
- 276 حضرت یوسف علیہ السلام پر ایک اور آزمائش

- 277 پیغمبر کی غیرت
- 278 حضرت یوسف علیہ السلام شاہی دربار میں بحیثیت مشیر
- 278 قحط سالی
- 278 برادران یوسف مصر میں
- 279 مصر کا دوسرا سفر
- 280 مصر کا تیسرا سفر
- 281 آل یعقوب علیہم السلام مصر میں
- 283 ہر حال میں صبر اور شکر مومن کی خصوصیت
- 284 نعمتوں کی دو قسمیں
- 285 آدمی کی شناخت ہوتی ہے اس کے اندرونی اخلاق سے
- 285 شکر اللہ تعالیٰ کی عظیم نعمت ہے
- 286 ایک عابد کا واقعہ
- 287 ہر حال میں خدا کا شکر گزار بندہ
- 287 بیمار و تندرست بندہ پر اللہ کی نعمتیں
- 288 ہر حال میں اللہ کا شکر
- 289 شیخ سعدی رضی اللہ عنہ کا ایک واقعہ
- 290 نعمت کی قدر کب ہوتی ہے
- 290 آزمائشوں پر صبر کا انوکھا واقعہ
- 292 عورتوں کی ناشکری
- 294 حضور ﷺ کے ارشادات احکاماتِ الہی کا عکس ہیں
- 296 وحی کی مختلف صورتیں
- 297 اللہ تعالیٰ کی گرفت نہایت سخت ہے
- 298 اہل عرب سے محبت کرو
- 399 اہل کفر کی بے انتہا مایوسی
- 301 تذکرہ حضرت ابراہیم علیہ السلام
- 302 تب تو اللہ ہم کو ضائع نہ کرے گا

- 304 حضرت ہاجرہ علیہا السلام کی یادگار کو اللہ نے باقی رکھا
- 305 حضرت ابراہیم علیہ السلام کی دعا کا اثر
- 308 دعوت و تبلیغ کی ذمہ داری 28
- 310 قرآن کتاب ہدایت ہے
- 311 انسان غفلت میں غلط دعائے کرے
- 313 اللہ تعالیٰ کی رحمت کے مستحق
- 314 امت محمدیہ کی ذمہ داری
- 315 داعی کو اللہ تعالیٰ کا انعام و اکرام
- 316 تذکرہ حضرت عیسیٰ و مریم علیہما السلام 29
- 318 قرآن میں حضور کے اہل خانہ کے ناموں سے کوئی سورہ نہیں
- 320 کرامت کا ثبوت قرآن سے
- 322 ولادت حضرت عیسیٰ علیہ السلام
- 324 شیر خوارگی میں عقلمندوں جیسا کلام
- 328 قربانی اور ایثار 30
- 329 ایثار و قربانی انسانیت کا جوہر
- 330 جان اور مال اللہ کی امانت ہے
- 331 عمر ثانی حضرت عمر بن عبدالعزیز رضی اللہ عنہ
- 333 ابھی صفحہ کے غریبوں کا انتظام نہیں ہوا
- 334 يَا اَبْنَ الدَّبْحَتَيْنِ
- 336 قربانی ہر سال فرض ہے
- 338 حضرت سلیمان و دیگر انبیاء علیہم السلام کا ذکر خیر 31
- 340 سورہ نمل
- 344 اللہ تعالیٰ کی حکمتیں
- 347 قارون اور نافرمان قوموں کا انجام 32
- 348 قارون کا غرور

- 349 احکام شرعیہ سے انحراف
- 350 يفعل الله ما يشاء
- 351 روزی کا تعلق عقل سے نہیں
- 352 وطن کی محبت ایمان ہے
- 354 میرے ہاتھوں سے تراشے
- 355 ظالم قوموں کا انجام
- 357 اللہ کا ذکر سب سے بڑی دولت ہے **33**
- 360 ہر نفس کو موت کا مزہ چکھنا ہے
- 361 اہل قبور آواز سنتے ہیں
- 363 شرک کی مذمت
- 364 حضرت لقمان علیہ السلام
- 367 بندہ ہر وقت اللہ تعالیٰ کی بندگی میں رہے **34**
- 369 چین و سکون نماز ہی میں مل سکتا ہے
- 371 قرآن کریم کی حیرت انگیز پیشین گوئی
- 373 ایک شبہ کا ازالہ
- 374 سورہ لقمان
- 375 ہر لہو و لعب باطل ہے
- 375 حضرت لقمان علیہ السلام نبی تھے یا نہیں
- 376 پانچ چیزوں کا علم
- 378 موت برحق ہے **35**
- 380 غیبت کے نقصانات
- 382 موت کی جگہ اور وقت کا کسی کو علم نہیں
- 383 حاجی عبدالباسط مرحوم کا تذکرہ
- 384 اصل زندگی تو آخرت کی زندگی ہے
- 388 شریعت کی نظر میں مرد و عورت کا مقام **36**
- 391 فضیلت و برتری اعمال صالحہ کی بنیاد پر

- 392 جو حکم مردوں کو وہی حکم عورتوں کو
- 394 عورت کی فضیلت
- 395 بوعلی شاہ قلندر رحمۃ اللہ علیہ کا واقعہ
- 398 حضور صلی اللہ علیہ وسلم کے احسانات کائناتِ انسانی پر **37**
- 401 حضور صلی اللہ علیہ وسلم کا احسان تمام کائنات پر
- 402 حضور صلی اللہ علیہ وسلم پر درود نہ بھیجنا اپنی ہی بدبختی ہے
- 403 شیخ شرف الدین مصری رحمۃ اللہ علیہ
- 404 درود شریف کی برکت
- 405 تین طالب علموں کا واقعہ
- 407 حضور اکرم صلی اللہ علیہ وسلم کے پسینے کی خوشبو
- 408 نظام الدین اولیاء رحمۃ اللہ علیہ کا ایک واقعہ
- 410 حضور صلی اللہ علیہ وسلم نورانی ہیں اور ملائکہ نوری **38**
- 412 ائمتہ الکفر کی ناپاک سازشیں اور گندے عزائم
- 413 مسلمان کا حال غیروں سے بھی بدتر
- 415 سورہ یس کا خلاصہ
- 415 قریہ کی تحقیق اور اہل قریہ کی ہٹ دھرمی
- 417 حبیبِ نجار کی روح جنت میں
- 418 فرشتوں کا نسب نہیں
- 420 حضور صلی اللہ علیہ وسلم افضل البشر ہیں
- 422 موت کو بار بار یاد کریں **39**
- 424 انسان اپنی قیمت نہیں پہچانتا
- 425 یہ دنیا یوں ہی نہیں بنائی گئی
- 426 جب پہلا سور پھونکا جائے گا
- 427 انسانوں کا کس طریقہ سے پورا ڈھانچہ تیار کیا جائے گا
- 428 شرعی لباس پہننا چاہئے

- 430 آدمی لباس سے پہچانا جاتا ہے
- 431 خانہ کعبہ کی سفارش
- 432 حاجی کا مرتبہ اور فضیلت
- 433 سب سے بہتر رفیق
- 435 قیامت کا دن اور جنتی و جہنمی لوگوں کے حالات 40
- 440 موت کی تفصیلات
- 442 صور کی حقیقت
- 444 قیامت کی ہولناکی
- 444 ملک الموت سے اللہ تعالیٰ ہم کلام ہوں گے
- 446 زمین و آسمان کی دوبارہ پیدائش
- 446 سرکارِ دو عالم ﷺ شفاعت فرمائیں گے
- 447 اللہ تعالیٰ میدانِ حشر میں جلوہ افروز ہوں گے
- 450 عمل سے ہی زندگی بنتی ہے 41
- 451 کفار مکہ کی طرف سے پیش کش
- 453 تخلیقِ ارض و سما اور تعینِ ایام
- 454 قوم عاد و ثمود پر عذابِ الہی
- 455 اعضاء و جوارح کی گواہی
- 457 مبلغین کے لئے مؤثر اصول
- 459 ساری نعمتیں اللہ کی طرف سے ہیں
- 459 ہر چیز اللہ کی توفیق سے ہوتی ہے
- 460 اللہ کی عظمت دلوں میں کیسے پیدا ہو؟
- 461 بغیر ایمان سارے اعمال اکارت اور بیکار ہیں
- 461 وَفِي أَنْفُسِكُمْ أَفَلَا تُبْصِرُونَ
- 462 انسان خدا کا بڑا ہی ناشکر ہے
- 462 اللہ اور رسول ﷺ کی محبت سے ایمان کامل ہوتا ہے

- 463 ہر ایک سے محبت اللہ کی وجہ سے
- 465 دعوت و تبلیغ ہر مومن کا نصب العین ہے 42
- 467 دین پھیلتا ہے قربانیوں سے
- 468 علماء حق کی قربانیاں
- 470 حضرت مولانا الیاس صاحب رحمۃ اللہ علیہ کا مجاہدہ
- 471 حضرت مولانا عطاء اللہ شاہ بخاری رحمۃ اللہ علیہ کا تاثر
- 472 ماسکو شہر جانے والی جماعت
- 473 ملک اسپین
- 475 دولت مندی اور ناداری کے فتنے 43
- 477 اللہ تعالیٰ کی عنایات اور بخشش
- 478 ایک مجرب عمل
- 478 حضور صلی اللہ علیہ وسلم کی دعاء
- 479 فتنوں کے اقسام
- 480 معذوری سے حضور صلی اللہ علیہ وسلم نے پناہ مانگی!
- 481 دولت مندی اللہ تعالیٰ کی بڑی نعمت ہے
- 483 صحابہ کرام رضی اللہ عنہم کا مقام و مرتبہ 44
- 484 صحابہ رضی اللہ عنہم کی عظیم صفات
- 486 صحابہ کرام رضی اللہ عنہم قائدین امت ہیں
- 487 کفار و مشرکین پر فوری عذاب کیوں نہیں آتا
- 488 عبرت آموز واقعے
- 491 امت تہتر فرقوں میں تقسیم ہوگی
- 492 ہر شخص سے اس کی نگرانی کی بابت سوال ہوگا
- 494 میری داڑھی تیرے بکرے کی داڑھی سے بہتر ہے
- 496 قرآن فہمی کیلئے حدیث کا علم ضروری 45
- 497 رسول کی اطاعت اللہ کی اطاعت

- 498 حدیث بھی حجت ہے
- 599 منکر حدیث و قرآن
- 500 اطاعت کا نتیجہ
- 501 قرآن فہمی کیلئے حدیث لازم
- 502 آداب مسجد
- 503 دربار نبوی ﷺ کے آداب
- 504 گیا وقت ہاتھ نہیں آتا
- 505 صرف زبانی دعویٰ معتبر نہیں
- 506 ایمان اور اعمال صالحہ کا تعذاب سے بچنے کا ذریعہ **46**
- 508 اللہ تعالیٰ نے چار چیزوں کی قسم کھائی
- 510 عبادت میں شب بیداری اور اس کی تفصیل
- 511 جہنم کی گرمی سردی اور انگارے
- 512 جہنم میں گندھک کے پہاڑ
- 512 گندھک کے پہاڑ کے ساتھ کیوں عذاب دیا جائے گا
- 512 جہنم کی آگ سیاہ اور تاریک ہے
- 513 جہنم کی آگ دنیاوی آگ سے ستر گنا زیادہ سخت ہے
- 514 گرمی سردی کا حقیقی سبب
- 515 دوزخ کی حقیقت اور اس کا عذاب **47**
- 520 آسمانی کعبہ بیت معمور
- 521 امیر المؤمنین فاروق اعظم رضی اللہ عنہ کا واقعہ
- 522 بزرگوں کے ساتھ نسبی تعلق آخرت میں نفع دے گا
- 523 دوزخ اور اس کا عذاب
- 524 دنیا و آخرت میں بڑا فرق ہے
- 525 دوزخ کی آگ کی شدت

527

جنت اور دوزخ کی حقیقت

48

529

اعمال صالحہ کا ذخیرہ

532

قیامت کی حقیقت

532

آخرت کے مقابلہ دنیا محدود ہے

533

قیامت دو طرح کی ہیں

533

قیامت کو دور نہ سمجھو

534

اللہ سے ڈرنے کا مطلب؟

535

قرآن کریم کی عظمت

536

اللہ سے کچھ بھی چھپا ہوا نہیں

538

سورہ ہشر کی آخری آیات کے فوائد و برکات

539

آخرت ایک ناقابل انکار حقیقت

539

انسان کی فکر آخرت کے لئے

540

انسان کی فطری کمزوری

541

قرآن انسانوں کے لئے ہدایت نامہ

544

زندگی کو نینیمت سمجھو موت سے پہلے

49

546

میں انگلی کے برابر سوراخ کر دوں؟

546

قیامت کی ہولناکی

548

شداد کا ذکر

550

زندگی کو نینیمت سمجھو موت سے پہلے

550

شداد کی جنت اور امری کی تحقیق

551

موت نے زندگی کو چاک کر دیا

552

سوفیصد مسلمان بنو

553

رمضان کی بھی قدر نہیں رہی

555

سیدنا حضرت نوح علیہ السلام

50

557

بت پرستی کی ابتدا کیسے ہوئی

558

حضرت نوح علیہ السلام کی تبلیغ

559

حضرت نوح علیہ السلام نے بدو عا کیوں کی؟

561

اللہ تعالیٰ نے حضرت نوح علیہ السلام کی دعائے لی

562

عذاب خداوندی

564

لطیفہ

568

جگہ جی لگانے کی یہ دنیا نہیں ہے

51

570

کیا میں شکر گزار بندہ نہ بنوں

571

یوم پیدائش منانا اسلامی طریقہ نہیں

571

امام اعظم اور خوفِ الہی

572

یہ چھڑی تم ہی لے لو

574

حضرت ابراہیم بن ادہم علیہ السلام اور ترکِ سلطنت

576

تمام انبیاء علیہم السلام کی بعثت کا مقصد

576

مال بھی وقت کی اہم ضرورت ہے

579

قرآن مجید سب سے زیادہ پڑھی جانے والی کتاب

52

581

اے کاش میں اس وقت زندہ رہوں

583

حضرت عمر رضی اللہ عنہ کا قبولِ اسلام

585

رہتی دنیا تک کے لئے قرآن کا چیلنج

587

کفار اور مشرکین کا شور و شغب

590

قناعت پسندی نبوت کا جوہر

53

591

احد پہاڑ کی فضیلت

592

سعودی عرب میں پانی کی فراوانی

594

ایک نواب صاحب کا واقعہ

595

حضرت نانوتویؒ کی میزبانی



انتساب

بِحمدِ اللہ تعالیٰ!

”تفسیری خطباتِ حبان“ کا انتساب شافعِ اعظمِ رحمتِ عالمِ نبیِ خاتمِ فخرِ آدمِ امامِ اعظمِ ہادیِ اکرمِ فاتحِ عالمِ صاحبِ قرآنِ محبتِ مولیٰ صاحبِ دَورِ اِرسولِ ذیشانِ شافعِ محشرِ صاحبِ کوثرِ سرورِ کونینِ احمدِ مجتبیٰ حضرتِ محمدِ مصطفیٰ ﷺ اور آپ کے صحابہ و صحابیات رضی اللہ عنہم کے نام (معنون کرنے کی سعادت حاصل کر رہا ہوں) جن کا ہر ہر قول اور ہر ہر جنبش امتِ محمدیہ کے لئے مشعلِ راہ اور راہِ نجات ہے۔ جن کے بارے میں ربِّ کائنات نے دنیا ہی میں ”رَضِيَ اللهُ عَنْهُمْ وَرَضُوا عَنْهُ“ فرمادیا۔ اللہ تعالیٰ ان روشن ستاروں کی روشن قبور کو مزید اپنے نور سے منور فرمائے، آمین!

غلامِ غلامانِ احمد

محمد عثمان حبان ولد ارقاسمی

۲۱ شعبان المعظم ۱۴۳۳ھ

مطابق ۱۲ جولائی ۲۰۱۲ء

بِسْمِ اللّٰهِ الرَّحْمٰنِ الرَّحِیْمِ

قرآن کریم موتیوں کا خزانہ

از: حبیب الامت حضرت مولانا حکیم ڈاکٹر محمد ادریس حبان رحیمی چرتھا ولی ایم ڈی رحمۃ اللہ علیہ

الْحَمْدُ لِلّٰهِ رَبِّ الْعَالَمِينَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِينَ
وَالِهٖ وَاَصْحَابِهٖ اَجْمَعِينَ اَمَّا بَعْدُ.

ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ. ایسا انمول اور عجیب

وغریب ارشاد ہے اللہ رب العزت کا کہ جس کا مفہوم لامتناہی ہے اس مبارک کلام کی
اہمیت اسی اولین آیت پاک سے واضح ہو جاتی ہے کہ یہ کلام الہی سراپا ہدایت ہے یعنی
یہ کتاب، کتاب ہدایت ہے اس کی ایک ایک آیت، ایک ایک لفظ اور تمام ظاہری
و معنوی اشارات میں سامان ہدایت ہے جو پاکیزہ نفوس اس کی طرف مائل ہوتے ہیں
ان کے ضمیر کو یہ آیات الہی مصفیٰ اور مجلّیٰ کر دیتی ہیں۔ اس کی روحانی قوت اور تاثیر
کے اظہار کے لئے سحر اور جادو کا لفظ استعمال کرنا بھی کلام الہی کے شایان شان نہیں
ہے۔ یہ ایسا گراں قدر کلام ہے کہ جس کی روحانی تاثیر سے کائنات کا ذرہ ذرہ متاثر

ہے اور اس کی اکبریت کا سحر تمام کلاموں پر ہے جس کا ہر اثر نیا جس کی ہر روحانی تاثیر بھی نئی ہوتی ہے اور قیامت تک اور قیامت کے بعد جنت میں بھی جس کی تلاوت سے اہل ایمان کے قلوب مزین ہوتے رہیں گے۔ بلاشبہ یہ واحد کلام ہے کہ جس کی خود صاحب کلام (اللہ رب العزت) اور حامل کلام (حضرت محمد مصطفیٰ ﷺ) سے لے کر تمام ایمان والے تلاوت کرتے ہیں اور اسکی حلاوت و چاشنی اور لذت سے سرفرازی حاصل کرتے ہیں۔

قرآن کریم کی آیات، معانی، مطالب اور تشریحات انسانی قلوب کو اللہ رب العزت کے قریب کر دیتے ہیں یہ سلسلہ تا قیامت چلتا رہے گا۔ نہ جانے کتنے عاشق قرآن اور خادم قرآن آئیں گے اور اپنی اپنی زبان اور قلم سے اس کی شان کو قلمبند کر کے چلے جائیں گے۔ یقیناً اس کو پڑھنے والے اس کو سننے والے اس کو سمجھنے والے اس پر عمل کرنے والے سبھی خوش نصیب اور خوش بخت ہیں۔ قرآن مجید واحد سمندر ہے کہ جس کی عمیق گیرائیوں سے گراں قدر موتی نکالتے نکالتے یہ دنیا فنا ہو جائے گی لیکن موتیوں کا خزانہ ختم نہ ہوگا۔

یہ اللہ رب العزت کا کرم و احسان ہے میرے اساتذہ کرام اور والدین کی دعاؤں کا ثمرہ ہے کہ اللہ تعالیٰ نے اس فقیر کو قرآن مجید سے خصوصی شغف اور محبت عطا فرمائی ہے اپنے دوستوں اور متعلقین کی خواہش پر بعد نماز تراویح تقریباً پچیس سال سے منتخب قرآنی آیات کی تشریح و تعبیر کرتا رہا ہوں، مجھے اپنی کم علمی و بے بضاعتی کا اعتراف ہے اور یہ ایک طالب علمانہ سعی ہے۔ اللہ تعالیٰ اپنی بارگاہ میں قبول فرمائے، آمین!

ان تفسیری خطبات کی جمع و ترتیب میں عزیزم مولانا محمد عثمان حبان دلداری قاسمی نے سعی فرمائی اور جو خطبات بذریعہ ٹیپ رکارڈ محفوظ تھے ان کو یکجا کر کے قابل

اشاعتِ ضخامت کی صورت میں ناچیز کے سامنے پیش کیا۔ تو مجھے قلبی مسرت ہوئی کہ اللہ تعالیٰ نے خدمتِ قرآن کی جو توفیق بخشی وہ محض اسی کی توفیق اور عطا ہے۔ اللہ تعالیٰ عزیزم مولوی محمد عثمان حبان دلداری قاسمی اور ان کے برادر اکبر عزیزم ڈاکٹر محمد فاروق اعظم حبان قاسمی سلمہم کو جزائے خیر عطا فرمائے۔ اور ان خطبات کو خواص و عوام میں قبولیت عطا فرما کر ہم سبھوں کے لئے ذخیرہ آخرت بنائے۔ آمین ثم آمین

يَا رَبَّ الْعَالَمِينَ عَلَى سَيِّدِ الْمُرْسَلِينَ وَآلِهِ وَأَصْحَابِهِ أَجْمَعِينَ.

خاکپائے آستانہ حاذق الامت

خادم القرآن

محمد اور لیس حبان رحیمی

دارالعلوم محمدیہ و خانقاہ رحیمی، بنگلور

۲۱ شعبان المعظم ۱۴۳۳ھ

مطابق ۱۲ جولائی ۲۰۱۲ء

تأثرات

بحر العلوم، عاشق قرآن حضرت مولانا مفتی عاشق الہی قاسمی مدظلہ العالی

أفسیر هیئۃ التحقیق والدعا، العام المدینۃ المنورۃ

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَّا بَعْدُ!

نبی کریم ﷺ کے زمانہ سے ہی قرآن فہمی کا دستور عام ہو گیا تھا، اہل عرب تو عربی ہی تھے لیکن عجمیوں کے سامنے جب قرآن پیش کیا جاتا تو ایک ایک آیت پڑھی جاتی اور اس کا ترجمہ اور اس عبارت میں پوشیدہ مسائل و عقائد کو واضح طور پر بیان کیا جاتا، ابتداً کلام الہی کو سن کر ہی لوگوں کے دل موم ہو جایا کرتے جب ان کی تفسیر و تشریح بیان کی جاتی اور اس کے مطالب ان کی سمجھ میں آتے تو بے اختیار آنکھوں سے آنسو رواں ہو جایا کرتے اور کہنے لگتے ”یہ کلام اللہ ہی ہے“۔

جس طرح حضرت جعفر طیار رضی اللہ عنہ نے دربارِ حبشہ میں قرآنی آیات، اس کا مفہوم اور عقائد اسلامی کو پیش کیا تو نجاشی کی آنکھیں نم ہو گئیں۔ عربی تو عربی جب قرآن کے تراجم اور آیات کی تشریح کسی بھی زبان میں کی جاتی ہے تو حق تعالیٰ کے

اس کلام کی نرمی و گرمی اور عجیب و غریب اندازِ گفتگو سن کر پتھر پگنے لگتے ہیں۔ اسی لئے غیر عربی زبان دانی میں قرآن کریم کی تشریح و تفسیر لازمی ہے، لیکن یہ ممکن نہیں کہ ہر شخص عربی سے واقف ہو اور آیاتِ کریمہ کو سمجھ کر پڑھ سکتا ہو، اسی لئے اللہ رب العزت نے علماء کی ایک بڑی جماعت کو قرآنِ فہمی کے لئے مختص کیا ہوا ہے تاکہ وہ خود بھی کلامِ الہی میں غور و فکر کریں اور اس کے مطالب و مقاصد اور ہدایات و احکامات سے عوام و خواص کو مطلع کریں، اس کے بغیر آدمی اللہ تعالیٰ کی بیان کردہ شریعت اسلامی، مسائل و عقائد اور راہِ ہدایت نہیں پاسکتا۔

ہندوستان خصوصاً جنوبی ہند میں تفسیر قرآن کا خاص اہتمام دیکھنے میں آتا ہے، رمضان المبارک کے موقع پر ہر مسجد میں بعد نمازِ تراویح تفسیر کی جاتی ہے جو عوام الناس کے لئے یقیناً از حد مفید ہے۔

زیر نظر کتاب ”تفسیری خطباتِ حبان“ حبیب الامت حضرت مولانا ڈاکٹر حکیم محمد ادریس حبان رحیمی رحمۃ اللہ علیہ کے وہ خطبات ہیں جو مرکزی جامع مسجد دارالعلوم محمدیہ بنگلور کے ممبر و محراب سے رمضان المبارک میں بعد تراویح کئے گئے ہیں، جنہیں عزیزم مولانا حکیم محمد عثمان حبان دلدار قاسمی نے مرتب کر کے کتابی شکل دی ہے۔ حضرت حبیب الامت رحمۃ اللہ علیہ کے خطبات انتہائی سہل اور عام فہم ہوا کرتے ہیں، میں نے چند کتب ”خطباتِ رحیمی، خوابوں کی تعبیر اور ان کی حقیقت، قرآن و سنت کی روشنی میں تصوف کی حقیقت، انوارِ طریقت اور ملفوظات حبیب الامت“ وغیرہ کا مطالعہ کیا جس سے اندازہ ہوا کہ حضرت والا عوام الناس کی اصلاح کے لئے ہمیشہ کوشاں رہتے ہیں، یہی وجہ ہے کہ ”تفسیری خطباتِ حبان“ ایک مکمل تفسیر نہیں بلکہ عوام کی زبانِ فہمی کے پیش نظر تشریحِ آیات، مسائل و عقائد اور قصائص قرآن سے مزین ہے، لوگوں کی

دلچسپی اور ان کی نشاۃ کے لئے جا بجا منظوم اردو ترجمہ بھی بیان کیا گیا ہے، اس لحاظ سے یہ کتاب اردو زبان میں یقیناً اپنا امتیاز رکھتی ہے۔ میں سمجھتا ہوں کہ اس کتاب سے ان ائمہ و خطبائے مساجد کو بے حد فائدہ ہوگا جن کیلئے رمضان المبارک کے موقع پر تفسیر لازمی ہوا کرتی ہے۔ سب سے بہتر اس کتاب کی خوبی یہ ہے کہ عام و سہل اردو زبان کا استعمال کیا گیا ہے تاکہ عوام کے لئے دقیق الفاظ و دشواری کا سبب نہ بن سکیں۔

اللہ تعالیٰ حضرت حبیب الامت ﷺ کو اس کا اجر عظیم عطا فرمائے اور آپ کی اس کاوش کو قبول فرما کر زخیرہ آخرت بنائے، آپ کی عمر میں برکت عطا فرمائے، اور اس کتاب کو ہم سبھی کے لئے نافع بنائے، آمین ثم آمین یا رب العالمین!

وَصَلَّى اللّٰهُ عَلَيْهِ وَعَلَى نَبِيِّ الْكَرِيمِ وَآلِهِ وَأَصْحَابِهِ أَجْمَعِينَ!

بندہ (حضرت مفتی) عاشق الہی مدنی

المدینۃ المنورہ سعودی عرب

۲۱ شعبان المعظم ۱۴۳۳ھ

حب علماء دین

گنجینہٴ علم و عرفان سالکِ حق

حضرت مولانا قاری علاء الدین قاسمی مدظلہ العالی درجہ بھنگوی

خليفة و مجاز حضرت شیخ طریقت حبیب الامت ﷺ

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَّا بَعْدُ!

میرے پیر و مرشد حبیب الامت مرشد محترم حضرت مولانا الحاج محمد ادریس حبان رحیمی صاحب حفظہ اللہ درجنوں کتابوں کے مصنف، بنگلور اور صوبہ کرناٹک کے ہر دلعزیز خطیب اور ارض ہند میں علماء ماضی کی خوبصورت اور صالح مثال ہیں۔

مجھ جیسا بے بضاعت کوتاہ قلم انسان ایسی عبقری شخصیت پر خامہ فرسائی کرے یہ سورج کو چراغ دکھانے کے مترادف ہے راقم السطور جب کسی کی مدح و ثنا کے لئے زبان و قلم کو آمادہ کرتا ہے تو اس مجسم خطا کی کوشش یہی ہوتی ہے کہ مخلوق سے داد و تحسین اور کسی بھی قسم کے صلہ و ستائش کی تمنا کی پرواہ کئے بغیر حقیقت و صداقت کے آئینہ میں مدوح کے جوہر اصلی کو پیش کر دیا جائے یہی ہمارے استاد محترم عربی القاموس الحدید کے شہرہ آفاق مصنف اور ادیب بے بدل حضرت مولانا وحید الزماں کیرانوی کا وطیرہ

رہا ہے آپ اپنے ہر مرحلہ خط کے نیچے ”مخلص و حید الزماں“ رقم فرمایا کرتے تھے آپ کی یہ ”مخلص“ تحریر آپ کے صدق و صفا کی مکمل عکاس ہوتی تھی اس سچائی اور بلندی اخلاص کی قدر صحیح معنوں میں آپ کے تلامذہ ہی کر سکتے تھے کیونکہ وہ آپ کے شب و روز کے معمولات اور درس و تدریس کے ساعات و لمحات اور محافل و مجالس میں اسکو سنتے دیکھتے برتتے اور محسوس کرتے تھے۔

ایسے ہی جن حضرات نے ہمارے علامہ حبیب الامت حضرت مولانا حکیم محمد ادریس صاحب کی شخصیت آپ کے حسن اخلاق، صاف و روشن معاملات آپ کی علمی لیاقت اور مخلوق خدا میں بے حد مقبولیت اور ہر دلعزیزی نیز سینکڑوں موضوعات پر آپ کی انمول تصانیف اور شب و روز کی پاک و پاکیزہ مصروفیات آپ کی خصوصی اور عمومی مجلسوں کے فیوض و انوارات کا مشاہدہ اور ان سے کسی بھی درجہ میں انتفاع کیا ہے وہ شہادت دیں گے کہ حضرت والا کی خواص و عوام میں کتنی پذیرائی ہے۔

مختصر یہ کہ مجھ نابکار کی جانب سے ”تفسیری خطباتِ حبان“ کے مؤلف کے لئے تہ دل سے بہت بہت مبارکباد اور کلمات تحسین کی پیش کش ہے، خداوند قدوس حضرت کی تمام کتابوں کو بقاءِ دوام عطا فرمائے سچ یہ ہے کہ آپ کی ہر تالیف اسلامی کتب خانوں کے لئے ایک جدید اور دلکش شاہکار ہے خطیب یا مؤلف کا اصل کمال یہ ہے کہ اپنا پیغام آسان ترین الفاظ میں پیش کر دے حضرت والا کی تمام تالیفات میں اسی امتیاز کا مکمل لحاظ رکھا گیا ہے حضرت کے سلیس اور عام فہم اسلوب بیان نے جملہ کتابوں میں حسن و کشش کا سامان بہم پہنچایا ہے زیر نظر عدیم النظر کتاب جو آپ کے ہاتھوں میں ہے فن تفسیر پر عمیق و دقیق مضامین یا تفسیری نکات کا مرقع نہیں ہے جیسا کہ عموماً کتب تفسیر کے حوالہ سے متوقع یا متصور ہوتا ہے بلکہ یہ آپ کی پُر مغز خطابی

تفسیر قرآن کی ایک سہل اور حسین شکل ہے جس کے مخاطب اولین بیشتر عوام اور بعض خواص تھے اب مزید افادہ عام کی غرض سے کتابی شکل میں منظر عام پر لائی گئی ہیں۔ یہ کتاب ائمہ، واعظین، خطباء، مبلغین اور تازہ واردان بساط تفسیر کے لئے مختصر وقت میں منزل مطلوب تک پہنچ جانے کے لئے بیش قیمت زاد راہ ہے۔

اللہ تعالیٰ حضرت حبیب الامت زاد اللہ فیوضہ واطال بقاۃ اور مرتب کو اس کا اجر جزیل عطا فرمائے اور اس کتاب کو بندگان خدا کی ہدایت کا سامان بنائے اور ہم خوشہ چینوں کو بھی آپ کے گلستانِ علم کی بہاروں میں حصہ عطا فرمائے آمین۔

ایں دعا از من واز جملہ جہاں آمین باد

(خاکپائے آستانہ حبیب الامت)

علاء الدین قاسمی

مدیر مکتبہ رحمت عالم رحمانی چوک پالی درہنگہ بہار

۲۰ شعبان المعظم ۱۴۳۳ھ مطابق ۱۱ جولائی ۲۰۱۲ء

اظہارِ ظہیر

گنجینہٴ علم و عرفاں حضرت مولانا مفتی ظہیر احمد قاسمی مدظلہ

امام و خطیب مسجد القدر ریشونت پور بنگلور

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مَنْ لَا نَبِيَّ بَعْدَهُ أَمَّا بَعْدُ!
 قرآن کریم ایک ایسی مقدس اور پاکیزہ کتاب ہے جس میں نہ کسی قسم کے
 شک و شبہ کی گنجائش ہے اور نہ کسی طرح کی پیچیدگی، یہ ایک منفرد کتاب ہے جس میں
 سائنس، میڈیکل سائنس، تاریخ، اخلاق، عقائد، اعمال، اخلاق، روحانیت،
 مناجات، تجارت، سیاست، معاشرتی آداب، فقہ، اصول فقہ اور مختلف علوم و فنون پر
 اجمالاً و اختصاراً روشنی ڈالی گئی ہے، قرآن کریم ایک جامع کتاب ہے جو کتب سابقہ
 زبور، توریت، انجیل اور حضرت موسیٰ علیہ السلام اور حضرت ابراہیم علیہ السلام کے صحیفوں پر بھی
 مشتمل ہے نیز حضرت آدم علیہ السلام سے لے کر نبی آخر الزماں صلی اللہ علیہ وسلم تک متعدد جلیل القدر
 پیغمبروں کی ایثار و قربانیوں کو بھی محیط ہے۔

قرآن کریم ایک سرچشمہ حیات ہے جس کا مقصد ہدایت اور تزکیہ نفس ہے، احکام کی پانچ سو آیات کو چھوڑ کر اس کا ہر ہر واقعہ اہل عقل و خرد کے لئے درس عبرت ہے۔ لَقَدْ كَانَ فِي قَصَصِهِمْ عِبْرَةٌ لِّأُولِي الْأَلْبَابِ۔ قوم عادی تباہی ہو یا قوم ثمود کی بربادی، قوم نوح کی ہلاکت ہو یا فرعون اور اس کی قوم کی غرقابی، ہامان اور قارون کا حشر ہو یا شیطان ابلیس کا راندہ درگاہ ہونا ہر چیز اہل ایمان کے لئے باعث موعظت ہے۔ ان واقعات نے آنے والی نسل انسانی کو آگاہ کر دیا کہ امت مسلمہ ان مجرمین کے کرتوتوں سے اپنا دامن سمیٹتے ہوئے راہ مستقیم پر گامزن ہو، نوع بنی انسانی کی رہنمائی کے لئے حشرات الارض میں ادنیٰ اور ناقص سمجھی جانے والی مخلوقات کتا، مکھی، مچھر، چیونٹی اور مکڑی وغیرہ کو بھی قرآن کریم میں اللہ جل شانہ نے بڑے فصیح اور بلیغ انداز میں مناسب جگہ عطا فرمائی۔

قرآن کریم فصاحت و بلاغت کا وہ شاہکار ہے جس کا مقابلہ کرنے سے عرب و عجم کے تمام فصیح و بلیغ لوگ عاجز رہے، دنیا کا ایک مزاج بن گیا ہے کہ کوئی چیز کتنی ہی اچھی کیوں نہ پیش کر دی جائے اس پر انگشت نمائی ضرور کی جاتی ہے، یہی معاملہ قرآن کریم کے ساتھ بھی پیش آیا کہ دشمنان اسلام نے اس کو محمدؐ کا کلام کہا، اللہ تعالیٰ نے کفار کے اس قول کی تردید اس طرح فرمائی اَنْ يَّاْتُوْا بِمِثْلِ هٰذَا الْقُرْاٰنِ كِه (اگر یہ محمدؐ کا کلام ہے اور اللہ کے کلام سے تم کو انکار ہے تو) ایسا قرآن تم لے کر آ جاؤ۔ آگے اللہ تعالیٰ نے خود ہی پیشین گوئی بھی فرمادی لَا يَّاْتُوْنَ كِه تم لا ہی نہیں سکتے۔ چنانچہ وہ لوگ عاجز ہو گئے، مگر اپنی ضد اور ہٹ سے باز نہ آئے، دل میں حسد کی آگ سلگ رہی تھی، چنانچہ پھر دوسری مرتبہ چیلنج کیا گیا فَاتُّوْا بِعَشْرِ سُوْرٍ مِّثْلِهٖ كِه دس سورتیں (ہی) اس جیسی لے کر آ جاؤ۔ وہ لوگ پھر بھی عاجز رہے تو تیسرا اور آخری چیلنج کیا گیا

فَاتُوا بِسُورَةٍ مِّنْ مِّثْلِهِ وَادْعُوا شُهَدَاءَكُمْ كَمَا كُنْتُمْ تَدْعُونَ (چھوٹی سے چھوٹی) سورت اس جیسی لے کر آ جاؤ اور اپنے مددگاروں کو بھی بلا لو۔ قرآن کریم کی سب سے چھوٹی سی سورت سورہ کوثر ہے جس میں چھوٹی چھوٹی تین آیتیں ہیں، تو کفار مکہ سے کہا گیا کہ ایسی سورت ہی بنا کر لے آؤ، اور اگر تم اکیلے نہیں بنا سکتے تو جو فنکار تمہاری مدد کر سکتے ہیں اور ادب پر مکمل عبور اور قدرت رکھتے ہیں ان کو اپنے ساتھ لگا لو۔ چنانچہ سورہ کوثر دو ماہ تک خانہ کعبہ کی دیوار پر لٹکی رہی مگر کوئی اس کا مثل پیش نہیں کر سکا۔ اس آخری چیلنج سے قرآن کریم کی حقانیت پر ایک مہر ثبت ہو گئی۔

قرآن کیا ہے؟ اور اس میں کیا بیان کیا گیا ہے؟ اس کو سمجھنے کے لئے بنگلور اور اس کے اطراف میں رمضان المبارک میں تراویح کے بعد پندرہ بیس منٹ یا آدھ گھنٹہ تفسیر کرنے اور سننے کا اہتمام کیا جاتا ہے لیکن اتنے وقت میں سوا پارے کی تفسیر تو کجا ایک دو آیتوں یا چند آیتوں کی اجمالی تفسیر ہی بمشکل ہو پاتی ہے۔

چونکہ ”تفسیر بالرأی“ ناجائز ہے اس لئے تفسیر بیان کرنے والے کے اوپر بہت بڑی ذمہ داری یہ عائد ہوتی ہے کہ وہ کسی معتبر تفسیری کتاب کا مطالعہ کر کے تفسیر بیان کرے، تفسیر کی معتبر کتابیں جیسا کہ ”تفسیر کشاف، تفسیر بیضاوی“ اور ”تفسیر جلالین“ وغیرہ عربی زبان میں ہیں اور ہر شخص ان کتابوں کو مکمل سمجھنے سے عاجز ہے اس لئے ایک عام فہم تفسیر کی ضرورت پڑتی ہے، جو تراویح میں پڑھے ہوئے قرآن کریم سے مربوط ہو۔

الحمد للہ اس ضرورت کو بڑی خیر و خوبی کے ساتھ انجام دینے والے بنگلور شہر کے مایہ ناز عالم حبیب الامت حضرت مولانا ڈاکٹر حکیم محمد ادریس حبان رحمہ اللہ خلیفہ حضرت مولانا حکیم ذکی الدین احمد صاحب رحمہ اللہ ہیں، جو کافی سالوں سے دارالعلوم

محمدیہ لائبریری بنگلور کی مرکزی جامع مسجد میں تفسیر کرتے آرہے ہیں اور آپ کے علوم سے سینکڑوں نہیں بلکہ ہزاروں لوگ مستفید ہو چکے ہیں، میں نے اس کتاب ’تفسیر خطباتِ حبان‘ کو اکثر مقامات سے دیکھا ہے مجھے اندازہ ہوا ہے کہ حضرت موصوف کی اس کتاب میں کتب تفسیر کی معتبر کتابوں سے کافی استفادہ کیا گیا ہے۔

میں سمجھتا ہوں کہ یہ تفسیر ہر خاص و عام کے لئے یکساں مفید ہوگی۔ دعا گو ہوں کہ اللہ جل شانہ موصوف کو اس کا بہترین اجر عطا فرمائے اور ہر قاری کو اس کا خاطر خواہ نفع بخشے۔ آمین یا رب العالمین!

بندہ
ظہیر احمد انصاری قاسمی

امام و خطیب مسجد القدریشونت پور بنگلور

۱۸ شعبان المعظم ۱۴۳۳ھ مطابق ۹ جولائی ۲۰۱۲ء

اظہارِ مسرت

نمونہ سلف و صالحین، قدوۃ السالکین

حضرت مولانا مفتی خالد سیف اللہ گنگوہی دامت برکاتہم العالی

خليفة و مجاز عارف باللہ حضرت مولانا قمر الزماں صاحب حفظہ اللہ آبادی

شیخ الحدیث و ناظم جامعہ اشرف العلوم رشیدی گنگوہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى رَسُولِهِ مُحَمَّدٍ النَّبِيِّ

الْأَمِينِ وَآلِهِ وَأَصْحَابِهِ أَجْمَعِينَ وَمَنْ تَبِعَهُمْ بِإِحْسَانٍ إِلَى يَوْمِ الدِّينِ أَمَا بَعْدُ

فَقَدْ قَالَ اللَّهُ تَبَارَكَ وَتَعَالَى فِي الْقُرْآنِ الْمَجِيدِ، إِنَّا نَحْنُ نَزَّلْنَا

الذِّكْرَ وَإِنَّا لَهُ لَحَافِظُونَ. قرآن حکیم وہ آخری آسمانی صحیفہ ہے جو حکم الحاکمین،

خالق ارض و سماں نے دنیا کے سب سے برگزیدہ انسان، شہنشاہِ بطحا، خاتم الانبیاء، سید

الاولین والآخرین حضرت محمد مصطفیٰ ﷺ پر اپنے مقرب فرشتہ حضرت جبریل امین

کے وساطت سے محض ۲۳ رسالہ مدت میں سلسلہ بسلسلہ نازل فرما کر تاقیام قیامت

اس آخری امت کی ہدایت اور اس کی روحانی و جسمانی شفا یابی کا وافی شافی ذریعہ تجویز

فرمادیا اور ابن آدم کو وہ تمام زریں اصول و ضوابط بتلا دئے ہیں جن کی رعایت و پابندی

کی شکل میں دائمی سعادتیں اس کا سفر حیات و آخرت خوشگوار بنا کر انجام کار انبیاء، صدیقین، شہداء اور صالحین کی معیت کا پروانہ دلوادیتی ہیں۔ قرآن کریم کے نزول کو چودہ سو سال سے زائد کا عرصہ بیت رہا ہے لیکن یہ خدائی فرامین کا حیات آفریں گلدستہ ہر قسم کا جزوی و کلی تغیر و تبدل قبول کئے بغیر روز اول سے ہی پوری شان بان اور آن کے ساتھ اللہ بزرگ و برتر کی وحدانیت و کبریائی کا اعلان کر رہا ہے، اس کے الفاظ و معانی، مطالب و مفہیم کل بھی وہی تھے آج بھی وہی ہیں اور ان شاء اللہ آئندہ بھی وہی رہیں گے، جس کا اعلان خود اللہ رب العزت نے اس طرح سنایا ہے اِنَّا نَحْنُ نَزَّلْنَا الذِّكْرَ وَاِنَّا لَهُ لَحَافِظُونَ۔ کہ بے شک ہم نے قرآن پاک نازل کیا اور ہم ہی اس کے محافظ ہیں، اصدق القائلین کا یہ وعدہ ظاہر ہے کہ زمان و مکان کی حد بندیوں سے ماوراء ہے۔ جب تک یہ زمین و آسمان باقی ہے، آفتاب و ماہتاب کی ضوفشانی قائم ہے، یہ بلند و بالا پہاڑ موجود ہیں اور کائنات کا یہ چلتا پھرتا فطری نظام مشاہد ہے، تو قرآن حکیم بھی اپنے تمام تر وعدوں و وعیدوں اور بشارتوں کے ساتھ اس کرۂ ارض پر بسنے والے خوش نصیبوں کے سینوں اور سفینوں میں محفوظ رہے گا۔ یہی وہ قرآن ہے جسے مٹانے کے ناپاک حربے خود آپ ﷺ کے زمانہ میں بدخواہوں نے کئے اسے شاعر اور ساحروں کا کلام کہا گیا تو کبھی دیوانوں کی اختراع بتلایا گیا، اپنے اپنے زمانہ کے بڑے بڑے سورماں اور بڑے بڑے جغادری، ادب و انشاء اور عربی زبان و قلم کے بلند پایہ مصنفین و سخن وروں نے بھی نیچے آزمائی کی کہ قرآن جیسی کوئی چھوٹی سی صورت ہی بنا کر اس کے اس کے ناقابل انکار حقیقت و دعویٰ و تحدی کی ہوا نکال دیں، لیکن اپنی تمام تر فنی صلاحیتوں و قابلیتوں کے علی الرغم ایک سورت تو کجا؟ ایک آیت بھی پیش نہ کر سکے اور بالآخر خواہی نہ خواہی انہیں بھی یہ کہنے پر مجبور ہونا پڑا کہ یہ کسی انسان کا

کلام نہیں ہے، تاریخ میں ایسی بہت مثالیں ہیں لبید ابن ربیعہ جو اپنے فن کلام میں یکتائے روزگار اور زود طبع میں وحید عصر تھا اس نے ایک نظم لکھ کر باب کعبہ پر آویزاں کر دی، مسلمانوں نے اسے دیکھا تو کسی نے قرآن کی سورۃ الکوثر لکھ کر بطور جواب وہاں لٹکادی، لبید نے اگلے ہی روز جب آکر اس کی ابتدائی آیت پڑھی تو بے ساختہ اسکی زبان سے نکلا لیسَ هَذَا مِنْ طَاقَةِ الْبَشَرِ اور حق و صداقت کی سربراہی و سر بلندی کو گلے لگاتے ہوئے فوراً اِلَهَ اِلَّا اللّٰهُ مُحَمَّدٌ رَّسُوْلُ اللّٰهِ پڑھ کر پروانہ نبوت کے جھر مٹ میں شامل ہو گیا، اسی طرح اپنے زمانہ کا ادیب شہیر اور عالم کبیر ابن مقفع جو ذہانت و فطانت اور ادب و بلاغت میں نابغہ روزگار سمجھا جاتا تھا سارے مشاغل سے دست بردار ہو کر صرف قرآن مجید کا جواب لکھنے بیٹھا، چھ مہینے گزر گئے لوگوں نے جا کر جائزہ لیا تو اس کو اس حال میں پایا کہ قلم اس کے ہاتھ میں ہے اور گہرے مطالعہ میں غرق ہے اس کے سامنے لکھ لکھ کر پھاڑے ہوئے اوراق کا انبار لگا ہوا ہے۔

قرآن پاک کے اول مخاطب حضرات صحابہ کرام ہیں جنہوں نے قرآن پاک کو حفظ کرنے کے ساتھ ساتھ بصورت کتابت و تدوین اسکی قابل رشک حفاظتی خدمات انجام دیں، عہد صحابہ میں ہی اس کے قلمی نسخے نہایت محتاط انداز میں محفوظ کر کے اطراف و اکناف میں بھیجے گئے تھے حفاظ، قراء، مفسرین، محدثین اور مجتہدین مصروف بخدمت قرآن ہوتے رہے، پھر مختلف انداز میں عہد بہ عہد اس کی اشاعت ہوتی رہی، قرن اول ہی سے قرآن کریم کی تشریحات و تفاسیر اور اس کے علوم کی ترقی پذیری کا مبارک سلسلہ جاری رہا، تفہیم قرآن کیلئے بے شمار تفاسیر معرض وجود میں آئیں جن کی روشنی میں اس مقدس کتاب کی تبیین و توضیح آثار و روایات اور اقوال صحابہ و تابعین کی روشنی میں حسب مراد ربانی ہوئی اور ہوتی رہے گی اور اس امت کے

باتوفیق بندگان خدا قرآن پاک کی نوع بنوع خدمت کی صورت میں رضاء الہی کے حصول کی سعی مشکور کر کے اپنا اپنا دامن مراد بھرتے رہیں گے۔

الحمد للہ مقام مسرت ہے کہ ایسے نصیبہ وروں میں صدیق مکرم جناب حضرت مولانا ڈاکٹر محمد ادریس حبان رشیدی زید مجدہ العالی بانی و مدیر دارالعلوم محمدیہ بنگلور بھی ہیں جن کے علمی و تحقیقی ذوق کا شاہکار قرآن مقدس کی منتخب آیات کا ترجمہ اور قصائص قرآن و خلاصہ تفسیر کا عام فہم مجموعہ بنام ”تفسیری خطبات حبان“ اس وقت کا تب السطور کے پیش نظر ہے، سینکڑوں صفحات پر محیط یہ علمی متاع گرانمایہ حضرت مولانا کے تفسیری جلال و جمال کا بہترین عکاس ہے، بندہ نے اس کے مضامین دیکھے تو رشک بھی آیا کہ بنگلور جیسے مصروف ترین شہر میں اپنی طبی مشغولیات کے علی الرغم علم و تحقیق کے رنگارنگ باغ کی سیاحی کا وقت بچا لیتے ہیں، ظاہر ہے کہ یہ سب اللہ کی توفیق اور اسی کی نصرت سے ممکن ہے جس کیلئے حق تعالیٰ شانہ اپنے محبوب بندوں کو چن لیتا ہے اور پھر اس سے ایسے کارہائے نمایاں انجام دلوادیتا ہے جو بسا اوقات اکیڈمیاں اور ادارے بھی انجام نہیں دے پاتے ہیں، میں شکر گزار ہوں اپنے محبت مکرم کا کہ وہ کار لائقہ کیلئے اس خاکسار کو بھی یاد فرماتے ہیں، دُعا ہے کہ اللہ رب العزت اس ”تفسیری خطبات حبان“ کو قبولیت تامہ اور مقبولیت عامہ سے ہمکنار کرے اور مرتب محترم عزیزم مولانا محمد عثمان حبان دلدار قاسمی زید رشیدہ وفضلہ سے بھی اپنے والد گرامی کے طرز پر مزید خدمت دین کا نمایاں کام لے، اس دعا از من واز جملہ جہاں آمین باد

والسلام

(حضرت مولانا مفتی) خالد سیف اللہ گنگوہی

حروفِ ساجدی

پیکرِ علوم و عرفاں حضرت مولانا مفتی محمد ساجد کھجناوری مدظلہ العالی
استاذ و مدیرِ تحریر ماہنامہ ”صدائے حق“ جامعہ اشرف العلوم رشیدی گنگوہ

الْحَمْدُ لِلَّهِ وَكَفَى وَسَلَّمَ عَلَى عِبَادِهِ الَّذِي اصْطَفَىٰ أَمَّا بَعْدُ فَقَدْ قَالَ
اللَّهُ تَبَارَكَ وَتَعَالَىٰ فِي كِتَابِهِ الْعَزِيزِ إِنَّهُ هُوَ الْأَذْكُرُ الْعَلِيمِ (ص ۸۷)

قرآن پاک اللہ رب العزت کی نازل فرمودہ وہ آسمانی کتاب ہے جو ہر قسم کے شک و شبہ سے بالاتر ہے اس کی روشن تعلیمات اور حیات افزا فرامین پوری انسانیت کے لئے مدارِ نجات بھی ہیں اور اعلیٰ ترقیات کی شاہ کلیدی بھی، یہ کتاب ہدایت بھی ہے اور حکمت و مواعظت کا سدا بہار گلدستہ بھی۔ اس کی تلاوت بھی کارِ ثواب، معافی و مفاہیم کا ادراک عین عبادت اور اس کی توضیح و تفسیر بلند یوں کا زینہ، اس کلام الہی کے نزول کو تقریباً ساڑھے چودہ سو سال کا طویل زمانے رقبہ ہو چکا، اس درمیان میں بے شمار انقلابات اس کرۂ ارض پر رونما ہوئے، نئی سیاسی اور تمدنی تبدیلیاں واقع ہوئیں، مختلف افکار و نظریات نے جنم لیا، بین الاقوامی سطح پر حیرت انگیز کرشماتی تغیرات نے انگڑائیاں لیں، بحث و نظر کے زاویے بالکل بدلتے دکھائی

دیئے، لیکن یہ آسمانی صحیفہ نہ صرف یہ کہ اپنی صحیح شکل میں موجودہ و محفوظ ہے بلکہ آج بھی اپنے بے پناہ اعجاز بلاغت و فصاحت اور اپنی غیر معمولی انقلاب آفریں تاثیر و تذکیر نیز اپنی شیرینی و نغمگی کے باعث حق و باطل کے مابین قول فیصل کی صورت میں بطور دلیل موجود ہے۔ یوں تو قرآن کریم ایک بحر بے کنار ہے جس کے اندر بے شمار موتیوں کے خزانے موجود ہیں، اس کی وسعتوں اور رفعتوں کو کون چھوسکتا ہے، کسی بھی زاویہ سے دیکھ لیجئے اور کبھی بھی دیکھئے تو قرآن پاک کی تاثیر، اس کی حرارت آمیز پاکیزہ شعائیں قلب و جگر کو محلی و مصفیٰ کرنے کے ساتھ ساتھ فرحت و انبساط سے سرشار کر دیتی ہیں، قرآن پاک ہی ایسی جامع کتاب ہے کہ انسانی زندگی کے پہلو بہ پہلو اس کی واضح ہدایات موجود ہیں، اس میں وعدے اور وعید بھی ہیں تو قصص و اخبار بھی، اوامر بھی ہیں اور نواہی بھی، بالفاظ دیگر کہ قرآن میں کل چھ ہزار چھ سو چھیاسٹھ آیات ہیں، ایک ہزار وعدہ کی، ایک ہزار وعید کی، ایک ہزار اوامر کی، ایک ہزار نواہی کی، ایک ہزار قصص کی، ایک ہزار خبروں کی، پانچ سو حلال و حرام کی، سو دعا و تسبیح کی اور چھیاسٹھ ناسخ و منسوخ کی۔ (حاشیہ کنز الدقائق ص ۳۶ مکتبہ قحانوی دیوبند)

یہی کہا جاسکتا ہے کہ اللہ رب العزت نے قرآن کریم میں تمام چیزوں کو بیان کر دیا ہے اور کوئی بھی گوشہ تشنہ نہ رہنے دیا، تاکہ انسانی برادری حتیٰ کہ جنات بھی اس مقدس کتاب ہدایت کی روشنی میں اپنی زندگی کو سنت و شریعت کے سانچے میں ڈھال سکیں اور کل روز قیامت حقیقی مسرت و شادمانی کے آثار ان کے چہرے بشر سے ہو پیدا ہوں، چنانچہ اللہ سبحانہ و تعالیٰ نے اسی لے بے شمار آیات کے اندر قرآن پاک کو ذکر سے تعبیر کر کے غافل انسان کو متنبہ کیا ہے ارشادِ ربانی ہے۔ اِنْ هُوَ اِلَّا ذِكْرٌ لِّلْعَالَمِينَ۔ (ص ۸۷)۔ یہ تو بس تمام دنیا کے لئے یاد دہانی ہے۔

وَمَا هُوَ إِلَّا ذِكْرٌ لِلْعَالَمِينَ. (الہم: ۵۳) یہ تو سارے جہان والوں کے لئے ایک یاد دہانی ہے۔ اِنْ هُوَ إِلَّا ذِكْرٌ لِلْعَالَمِينَ. لِمَنْ شَاءَ مِنْكُمْ اَنْ يَّسْتَقِيمَ. (الکوہ: ۲۷) یہ تو سارے جہاں والوں کے لئے ایک نصیحت ہے تم میں سے ہر اس شخص کے لئے جو راہِ راست پر چلنا چاہتا ہوں، فَأَيْنَ تَذْهَبُونَ. اِنْ هُوَ إِلَّا ذِكْرٌ لِلْعَالَمِينَ. - (الکوہ: ۲۷)

اور یہ بابرکت ذکر ہم نے (تمہارے لئے) نازل کیا ہے پھر کیا تم اس کو قبول کرنے سے انکاری ہو۔ (قُلْ لَا اَسْأَلُكُمْ عَلَيْهِ اَجْرًا اِنْ هُوَ إِلَّا ذِكْرٌ يَّسْتَقِيمَ. (الانعام: ۹۰) کہہ دو کہ میں اس دعوت دین پر تم لوگوں سے کسی اجر کا طالب نہیں ہوں یہ تو ایک عام نصیحت ہے دنیا والوں کے لئے)

خلاصہ کے طور پر یہی کہا جاسکتا ہے کہ قرآن میں اس مذکورہ افادی پہلو پر بطور خاص ارتکاز کیا ہے جس میں قرآن پاک کا تذکیر یا عبرت نصیحت اور موعظت کا سرچشمہ ہونا قرار دیا گیا ہے، پھر اسی سے اس بات کی وضاحت بھی بدیہی طور پر ہو جاتی ہے کہ یہ کتاب بندوں کو ان کے حقیقی مشن سے آگاہ کرتی ہے کہ وہ لوگ ذرا ہوش کے ناخن لیں اور غور کریں کہ ان کی تخلیق کا کیا مقصد ہے؟ اللہ رب العزت نے انہیں اس جہاں فانی دنیا میں کس لئے بھیجا ہے؟

ظاہر ہے کہ قرآن مبین کی یہ دعوت کسی زمان و مکان کے ساتھ وابستہ نہیں نہ ہی کوئی مخصوص قوم یا برادری سے خطاب ہے، بلکہ ہر وہ شخص جو بارگاہِ خداوندی میں اعزاز و اکرام پانے کا متلاشی اور متمنی ہے، نیز اپنے رب کی معرفت سے دل کی دنیا کو چکا چونڈ کرنا چاہتا ہے اور اپنی جان و مال، وقت کو خدائی امانت تصور کر کے آخرت کی پکڑ سے بچنا چاہتا ہے تو اسے ہمہ وقت تقرب الہی کے حصول کی بابرکت کوشش کرتے

رہنا چاہئے، اور ان بندگانِ خدا کی اصلاح کی فکر بھی دامن گیر نہیں چاہئے کہ جن کی زندگی کے قیمتی لمحاتِ نفس و ہوی کی پیروی میں پامال و برباد ہو رہے ہیں، یقیناً اس دورِ پرفتن اور ظلمت و جہل کے پرہول سناٹوں میں بھی بہت سے ایسے چراغِ روشن ہیں کہ جن کی ضوفشانی سے تاریکیاں چھٹ رہی ہیں اور شمعِ علم و معرفت کے پروانے ان کے ارد گرد دیوانہ وار جمع ہو تیرے ہیں، قرآنِ پاک کے یہ عاشق اور خدام اس عظیم کتاب کی نوعِ بنوعِ خدمات کی صورت میں اصلاحِ انقلابِ امت کا قابلِ رشک مذہبی فریضہ سرانجام دے رہے ہیں۔

ان مصلحینِ امت میں ہند کی جنوبی ریاست کرناٹک کے شہر گلستاں بنگلور میں تین دہائیوں سے رہائش پذیر ہر دل عزیز دینی و روحانی شخصیتِ مخدوم مکرم حضرت مولانا ڈاکٹر محمد ادریس حبان رحیمی رشیدی مدظلہم بھی ہیں جو اپنی دینی، علمی، اور روحانی خدمات کے لحاظ سے امتیازی شناخت کے حامل ہیں، موصوفِ خدمتِ خلق کے جذبہ سے سرشار قابلِ احترام شخصیت کے مالک ہیں، جو شہر بنگلور میں ایک دینی ادارہ کے بانی و مدیر اور خانقاہِ رحیمی کے روح و رواں بھی ہیں آپ جامعہ اشرف العلوم رشیدی گنگوہ کے ابناءِ قدیم میں سے ہیں اور ماضی قریب میں گذری یہاں کی صاحبِ نسبت بزرگ ہستی حضرت مولانا حکیم عبدالرشید محمود عرف ننھومیماں و حضرت الحاج مصطفیٰ کامل رشیدی کے مقربین میں شمار ہوتے ہیں ادھر مدتِ بسیار سے کرناٹک میں بڑے پیمانے پر طبی خدمات کے ساتھ ساتھ تشنہٴ کامانِ علم و معرفت کو بھی سیراب کر رہے ہیں۔

پیش نظر ”تفسیر خطباتِ حبان“ آپ ہی کے پچیس سالہ تفسیری خطبات کا حسین مرقع ہے جو اپنے تنوعِ جامعیت اور مشمولات کے لحاظ سے غیر معمولی افادیت کا متاعِ گراں بہا مجموعہ ہے، تفسیری تحقیقات و تشریحات کا یہ دل آویز گلدستہ آپ

کے صاحبزادہ محترم برادر مولانا حکیم محمد عثمان حبان ولد ارقاسمی نے ترتیب دیا ہے۔
فَجَزَاهُ اللَّهُ أَحْسَنَ الْجَزَاءِ.

ناچیز نے اس کے بہت سے محویات سے اکتساب فیض کیا تو شکر و سپاس گزاری کے جذبات امنڈ آئے، کاتب الحروف اپنے محترم و مکرم حضرت مولانا حکیم محمد ادریس حبان رحیمی دامت برکاتہم کا بصمیم قلب شکر گزار ہے کہ آپ نے مذکورہ خطبات کے استفادہ سے اس ناچیز کو نہ صرف ممنون کیا بلکہ اس پر تاثرات بھی قلم بند کرنے کا پابند بنا کر اپنے بڑکپن کا ثبوت دیا بلاشبہ یہ خردنوازی کی ہی ایک مثال ہے ورنہ کہاں میں اور کہاں یہ نکہت گل، اللہ کرے تفسیری خطبات حبان کا یہ موقر گلدستہ دارین کی سعادتوں کا سرچشمہ قرار پائے اور دینی و علمی حلقوں میں سند قبول سے ہمکنار ہو، آمین آمین! لَا أَرْضَى بِوَأَحَدَةٍ، حَتَّى أُضِيفَ إِلَيْهَا أَلْفَ آمِينَ.

والسلام

محمد ساجد کھجناوری

خادم تدریس جامعہ اشرف العلوم رشیدی گنگوہ

یکم ربیع الاول ۱۴۳۴ھ

پیش لفظ

نحمدہ و نصلی علی رسولہ الکریم، اما بعد!

روزِ اول سے ہی قرآن کریم کی حفاظت کی ذمہ داری رب ذوالجلال نے لے رکھی ہے، ارشاد باری تعالیٰ ہے ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ یعنی یقیناً ہم ہی نے قرآن اتارا ہے اور بے شک ہم ہی اس کی حفاظت کرنے والے ہیں۔ (سورۃ الحجر آیت ۹) اس آیت میں ”حافظون“ حافظ کی جمع ہے۔ جس میں اشارہ ہے کہ اللہ تعالیٰ عالم اسباب میں قرآن کریم کی حفاظت حافظوں کے ذریعہ فرماتے ہیں، جس طرح قرآنی آیات اور متن کی حفاظت حفظ کے ذریعہ کی گئی ہے اسی طرح اس کی تفسیر اور تشریح بھی اللہ رب العزت نے اپنے حبیب نبی پاک ﷺ کی زبانی احادیث کی شکل میں متعین فرمادی۔ اب قیامت تک تفسیر و تشریح اور تراجم قرآن متعین ہیں۔ ہاں لوگوں کے افہام اور اصطلاحی زبان کی وجہ سے آیات قرآنیہ کی وضاحت بعنوان ”تفسیر“ کی جاتی ہیں، اور ائمہ و فقہائے کرام اور محدثین عظام نئے زمانہ کی ضروریات کے پیش نظر جو مسائل اور ابہام اخذ کرتے ہیں وہ نئی تفسیر نہیں بلکہ

کلام اللہ اور احادیث نبویہ کی معجزانہ خصوصیات ہیں کہ قیامت تک کے تمام مسائل و ضروریات کو سمیٹے ہوئے ہیں۔ اللہ تعالیٰ کا ارشاد ہے: "قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ" بے شک تمہارے پاس اللہ کی طرف سے ایک نور اور روشن (کھلی) کتاب آئی۔ (مائدہ)

اس روشن کتاب میں رب کائنات نے ہر چیز کو بیان کر دیا ہے، تقویٰ اور ایمان اختیار کرنے والوں کے لئے یہی کتاب "شریعت، احکامات، تواریح، سوانح، عبرت و نصیحت، پیغام" اور مستقبل کے لئے بہترین "مشعل راہ" ہے جس کی نظیر تا قیامت ناممکن ہے۔

حضرت علی رضی اللہ عنہ سے روایت ہے کہ نبی پاک ﷺ نے ارشاد فرمایا: "عنقریب ایک بڑا فتنہ سراٹھائے گا" میں نے عرض کیا: اس سے نجات کیا چیز دلائے گی؟ آپ ﷺ نے ارشاد فرمایا: "اللہ تعالیٰ کی کتاب "قرآن کریم" اس میں تمہارے اگلوں کی سرگزشت ہے، جو کچھ بعد میں آنے والا ہے اس کی خبر ہے، اور جو کچھ تمہارے درمیان پیدا ہوگا اس کا فیصلہ ہے اور یہ ایک دو ٹوک کتاب ہے، کوئی ہنسی دل لگی نہیں ہے۔ جو سرکش اسے چھوڑ دے گا اللہ تعالیٰ اس کی پشت کی ہڈی توڑ دے گا اور جو کوئی اس کے سوا مرجع ہدایت بنائے گا اللہ تعالیٰ اسے گمراہ کر دے گا۔ اللہ تعالیٰ کی مضبوط رسی یہی ہے، حکمت سے بھری ہوئی کتاب یہی ہے، اللہ کی سیدھی راہ یہی ہے۔ اس کے ہوتے ہوئے خواہشیں گمراہ نہیں کرتیں، زبانیں لڑکھڑاتی نہیں، کتنی ہی پڑھو اس سے سیری نہ ہوگی۔ اس کے عجائب حکمت کبھی ختم نہیں ہوں گے۔ اس کے سنتے ہی جنات پکار اٹھے کہ ہم نے عجیب و غریب قرآن پاک سنا ہے جو ہدایت کی طرف بلاتا ہے، تو ہم اس پر ایمان لائے۔ جس نے اس کی سند پر کہا، سچ کہا۔ جس

نے اس پر عمل کیا وہ اجر پائے گا۔ جس نے اس کی مدد سے فیصلہ کیا اس نے عدل کیا۔ جس نے اس کی طرف دعوت دی اس نے صراطِ مستقیم کی دعوت دی۔ (ترمذی)

جب قرآن مجید کے اوصاف ہی مکمل بیان نہیں ہو سکتے تو تفسیر کہاں؟ لیکن ابتداءً نبوت سے ہی قرآن کریم کی تشریح و تفسیر بیان کی جا رہی ہے مگر آج تک کسی ایک آیت کے بھی تمام خزانہٴ بیش بہا کو دریافت نہیں کیا جا سکا، جب بھی غور و فکر کرتے ہیں، نئی تشریحات اور نئے مسائل دریافت ہوتے ہیں۔ یہی صفت خاصہ ہے کلامِ الہی کی کہ اس کی گہرائی میں غوطہ زن ہونا بیش قیمت، انمول اور روشن موتیوں سے مالا مال کرتا ہے جس کے انوارات سے مومن کا دل مسرور و شاداباں ہو جاتا ہے۔

جنوبی ہند میں رمضان المبارک کے درمیان بعد نمازِ تراویح قرآن کریم کی آیاتِ مقدسہ کو موضوع بنا کر اصلاحی خطابات بعنوان ”تفسیر“ کرنے کا عام دستور ہے۔ حقیقی طور پر عوام الناس لفظاً و معناً مکمل تفسیر سمجھنے سے قاصر اور دقیق عبارات ان کے لئے پیچیدگی کا باعث ہوتی ہیں۔ اس لحاظ سے یہ تفسیر کم اور آیات کے تراجم و تشریح اور مسائل کی وضاحت زیادہ ہے، یہی عوام میں قرآن فہمی کا عام اور عمدہ ذریعہ ہے۔

مرکزی جامع مسجد دارالعلوم محمدیہ گنگوٹ ناہلی بنگلور کے قیام سے آج تک الحمد للہ رمضان المبارک میں اس کا خاص اہتمام رہا ہے، ابتداءً سے ہی والد محترم حبیب الامت حضرت مولانا ڈاکٹر حکیم محمد ادریس حبان رحیمی رحمۃ اللہ علیہ نمازِ تراویح کے بعد مصلیانِ کرام سے خطاب فرمایا کرتے، الحمد للہ جو آج بھی جاری ہے۔ زیر نظر کتاب ”تفسیری خطباتِ حبان“ انہیں تقاریر کا مجموعہ ہے۔ والد محترم حضرت حبیب الامت رحمۃ اللہ علیہ جن چیدہ چیدہ اور منتخب آیات کو موضوع بنا کر خطاب فرمایا کرتے، انہیں ریکارڈ کر کے قلمبند کر لیا جاتا، یہی وجہ ہے کہ یہ تقاریر تسلسل قرآن کے تحت تمام آیتوں یا

سورتوں کو سمیٹے ہوئے نہیں بلکہ مختلف جگہوں سے مختلف آیات کو لے کر کی گئی ہیں، ہاں ان چندہ آیات کی تقاریر کو ترتیب جزو قرآن کے لحاظ سے مقدم و مؤخر کر دیا گیا ہے تاکہ قاری ترتیباً یکے بعد دیگرے آیات بسہولت پڑھ سکے۔

”تفسیری خطباتِ حبان“ میں عربی خطبہ کے بعد حضرت سیماب اکبر آبادی رحمۃ اللہ علیہ کے منظوم ترجمہ قرآن سے آیات کے اردو اشعار بھی لگائے گئے ہیں، اسی طرح علامہ اقبال رحمۃ اللہ علیہ کے منتخب اشعار اور چند قرآنی قصائص بھی جا بجا لائے گئے ہیں۔ تاکہ قاری کے لئے نشاۃ اور دلچسپی کا باعث ہو۔

خطبات کی تیاری کے بعد حضرت حبیب الامت رحمۃ اللہ علیہ کے ملاحظہ میں لا کر اور آپ سے اجازت طلب کرنے کے بعد کتاب اشاعت کے لئے دی گئی۔ تقاریر کے رکارڈ اور قلمبند کرنے میں برادرِ کبیر ڈاکٹر محمد فاروق اعظم حبان قاسمی، مفتی محمد ارشد جمیل رشیدی، مولانا فہیم احمد صاحب قاسمی، مولانا عبید الرحمن صاحب قاسمی کا کافی تعاون رہا جن کا میں تہہ دل سے مشکور ہوں، اللہ تعالیٰ اس سعی کو اپنے دربار میں شرف قبولیت عطا فرمائے اور ہم سمحوں کے لئے نافع بنا کر ذریعہ آخرت و نجات بنائے، حضرت حبیب الامت رحمۃ اللہ علیہ کو جزائے خیر عطا فرمائے اور آپ کا سایہ عاطفت تادیر جاری و ساری فرمائے۔ آمین یا رب العالمین!

العارض

محمد عثمان حبان ولد ارقاسمی

ناظم تعلیمات دارالعلوم محمدیہ بنگلور

۲۱ شعبان المعظم ۱۴۳۳ھ مطابق ۱۲ جولائی ۲۰۱۲ء

اللہ تعالیٰ کی نظر میں قرآن کی عظمت

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
وَأَلِهِ وَأَصْحَابِهِ أَجْمَعِينَ، أَمَا بَعْدُ، فَأَعُوذُ بِاللَّهِ مِنَ الشَّيْطَانِ الرَّجِيمِ،
بِسْمِ اللَّهِ الرَّحْمَنِ الرَّحِيمِ، أَلَمْ يَكُنْ لَكَ الْكِتَابُ لَا رَيْبَ، فِيهِ هُدًى
لِّلْمُتَّقِينَ. صَدَقَ اللَّهُ الْعَظِيمُ

”جس میں کوئی شک نہیں (بے شک) یہی ہے وہ کتاب
رہنما پرہیزگاروں کی (کہ وہ ہوں راہ یاب)“

محمدؐ بھی تراء، جبرئیل بھی، قرآن بھی تراء

مگر یہ حرفِ شیریں ترجمان تیرا ہے یا میرا؟

بزرگانِ محترم نوجوانانِ اسلام اور عزیز طلباء پرده نشین خواتین اسلام! قرآن

کریم ایسی عظیم اور مقدس کتاب ہے جس کی حفاظت کا ذمہ خود اللہ سبحانہ و تعالیٰ نے لیا

ہے، سعودی عرب کے جلیل القدر عالم دین الشیخ محمود بن احمد الدوسری رحمۃ اللہ علیہ فرماتے ہیں کہ قرآن مجید کی شان اور عظمت کی یہ سب سے بڑی دلیل ہے کہ اللہ رب العزت نے اس کی حفاظت کا وعدہ فرمایا ہے، اس رفعتِ شان سے دوسری آسمانی کتابیں محروم ہیں۔ بندہ ہمیشہ عرض کیا کرتا ہے کہ قرآن کی عظمت کی ایک بڑی دلیل یہ ہے کہ جب قرآن آیا تو دیگر سمائی کتب کو کل عدم قرار دیدیا گیا اب قرآن مجید کے علاوہ کسی دوسری آسمانی کتاب کی قطعاً ضرورت نہیں ہے۔ ارشاد فرمایا، یہ کتاب ہم نے یوں نازل نہیں فرمائی بلکہ یہ متقین کے لئے ہدایت ہے، اللہ تعالیٰ نے اس آیت کریمہ کو نازل فرما کر عظمت قرآن کے سلسلہ میں اہل ایمان کو متنبہ فرمایا ہے۔

اللہ تعالیٰ نے قرآن مجید کی تعریف و توصیف فرمائی

اللہ تعالیٰ نے بہت سی آیات میں قرآن مجید کی تعریف بیان کی ہے جو اس کتاب کی عظمت کی دلیل ہے، مثلاً اللہ تعالیٰ نے اپنی کتاب کا ایک وصف یہ بیان فرمایا ہے کہ یہ ”عظیم“ ہے۔ ارشاد باری تعالیٰ ہے: **وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ**، بے شک ہم نے آپ کو بار بار دہرائی جانے والی سات آیات اور قرآن عظیم دیا ہے۔ ایک آیت میں اس کتاب کا ”محکم“ ہونا بیان فرمایا: **الرَّاكِتِبُ أَحْكَمْتُ آيَتُهُ ثُمَّ فُصِّلْتُ مِنْ لَدُنْ حَكِيمٍ خَبِيرٍ**۔ الر (یہ) وہ کتاب ہے جس کی آیتیں محکم کی گئی ہیں، پھر تفصیل سے بیان کی گئی ہیں، بڑی حکمت والے، بہت خبر رکھنے والے (اللہ) کی طرف سے۔

اس کا ایک وصف یہ بیان فرمایا کہ یہ کتاب پچھلی تمام الہامی کتابوں پر ”مُهِمِّنٌ“ یعنی نگران ہے، جیسا کہ فرمایا: **وَأَنْزَلْنَا إِلَيْكَ الْكِتَابَ بِالْحَقِّ**

مُصَدِّقًا لِمَا بَيْنَ يَدَيْهِ مِنَ الْكِتَابِ وَ مُهِمِّنَا عَلَيْهِ. اور (اے نبی) ہم نے آپ پر یہ کتاب حق کے ساتھ نازل کی، یہ تصدیق کرنے والی ہے اس کتاب کی جو اس سے پہلے تھی اور اس پر نگہبان ہے۔ پس یہ کتاب، تمام سابقہ نازل شدہ کتابوں کے مقاصد کی ”مُهِمِّن“ یعنی محافظ و نگران ہے اور ان میں درج شدہ باتوں کی معتبر گواہ ہے، ان کی صحیح باتوں کی تصدیق و اثبات کرتی ہے اور (لوگوں کی طرف سے تحریف کردہ یا بڑھائی ہوئی) غلط باتوں کی تصحیح کرتی ہے۔

اللہ تعالیٰ نے قرآن کریم میں اپنی کتاب کا ایک وصف ”علی حکیم“ بھی بیان فرمایا ہے یعنی وہ بہت بلند، برگزیدہ اور نہایت محکم کتاب ہے، جیسا کہ فرمایا: وَ اِنَّهُ فِیْ اُمِّ الْكِتٰبِ لَدٰیْنَا لَعَلٰی حٰكِمٌ۔ (الزخرف ۴) اور بلاشبہ یہ (قرآن) ہمارے پاس اصل کتاب (لوح محفوظ) میں ہے بہت بلند مرتبہ، نہایت حکمت والی۔“

یہ اللہ تعالیٰ کی طرف سے اپنے قرآن اور اس کی حکمت کے بارے میں نہایت اعلیٰ درجے کی گواہی ہے۔ بلاشبہ یہ عظمت قرآن کا ایک پہلو ہے کہ یہ کتاب اپنے مقام محل اور شرف و منزلت کے اعتبار سے نہایت بلند پایہ ہے، اس لیے وہ تمام سابقہ آسمانی کتب پر غالب و برتر ہے، نیز اس وجہ سے بھی کہ وہ روئے زمین پر بطور معجزہ برقرار ہے۔

اور ”حکیم“ کے معنی ہیں: نہایت محکم، یعنی ایک مضبوط نظم میں پروئی ہوئی کتاب جس میں کسی طرح اور کسی بھی اعتبار سے کوئی خلل نہیں۔ پس یہ کتاب بذات خود حکیم ہے اور دوسروں پر حاکم و غالب ہے۔ ”حکیم“ کے دوسرے معنی ”حکمت والا“ بھی ہیں۔ پس قرآن کریم جن اوامرو نواہی اور جن خبروں پر مشتمل ہے، ان میں کوئی حکم اور کوئی خبر حکمت اور عدل و میزان کے خلاف نہیں ہے۔ قرآن کریم کی تعریف میں ایک

بات یہ بھی ہے کہ اللہ تعالیٰ نے تین سورتوں (الانعام: ۶، ۹۲، ۱۵۵، الانبیاء: ۲۱، ۵۰، ص: ۳۸، ۲۹) میں اس کا یہ وصف بیان کیا ہے کہ یہ ”کتاب مبارک“ یعنی بڑی برکت والی کتاب ہے۔

قرآن لے کر نازل ہونے والے فرشتے کی فضیلت

اللہ تعالیٰ نے اس فرشتے کی بڑی شان بیان فرمائی ہے جو ہمارے رسول محمد ﷺ پر قرآن لے کر نازل ہوتا تھا۔ وہ فرشتہ جبریل ہیں جو وحی الہی کے امین ہیں۔

اللہ تعالیٰ نے متعدد آیات میں ان کی فضیلت بیان فرمائی ہے۔ ان میں سے ایک آیت مبارکہ یہ ہے: قُلْ نَزَّلَهُ رُوحُ الْقُدُسِ مِنْ رَبِّكَ بِالْحَقِّ لِيُثَبِّتَ الَّذِينَ

آمَنُوا وَهُدًى وَبُشْرَى لِلْمُسْلِمِينَ۔ (النحل: ۱۰۲) کہہ دیجیے: اس (قرآن) کو روح القدس (جبریل) نے تیرے رب کی طرف سے حق کے ساتھ نازل کیا ہے،

تاکہ اللہ ایمان والوں کو ثابت قدم رکھے اور مسلمانوں کیلئے ہدایت اور بشارت ہو۔ آیت میں ”روح القدس“ سے مراد جبریل علیہ السلام ہیں۔ یہاں ”روح“ کے معنی

فرشتہ ہیں، جیسا کہ اللہ تعالیٰ کا فرمان ہے: فَارْسَلْنَا إِلَيْهَا رُوحَنَا۔ (مریم: ۱۹، ۱۷) ہم نے مریم کی طرف اپنی روح بھیجی۔ یعنی اپنے فرشتوں میں سے ایک فرشتہ بھیجا

(اور وہ جبریل امین تھے)۔ ”القدس“ کے معنی ہیں، نزہت و طہارت (صفائی ستھرائی) یا پاکیزگی، اور یہاں مراد مقدس فرشتہ ہے۔

ایک دوسری آیت میں اللہ تعالیٰ نے فرمایا:

وَإِنَّهُ لَتَنْزِيلُ رَبِّ الْعَالَمِينَ، نَزَلَ بِهِ الرُّوحُ الْأَمِينُ، عَلَى قَلْبِكَ لِتَكُونَ مِنَ الْمُنذِرِينَ۔ (الشعراء: ۲۶، ۱۹۲، ۱۹۳) ”اور (اے نبی) بلاشبہ یہ (قرآن) رب

العالمین کا نازل کردہ ہے۔ روح الامین (جبریل) اسے لے کر نازل ہوا آپ کے

دل پر، تاکہ آپ ڈرانے والوں میں سے ہوں۔“ جبریلؑ کو جو ”روح“ کہا گیا ہے، اس کی کئی وجوہ ہیں۔

(۱) اس لئے کہ وہ ایک پاک روح ہیں، لہذا ان کا ذکر اس وصف کے ساتھ بیان کرنے میں ان کا اکرام و احترام بھی ہے اور ان کے بلند مرتبے کا اظہار و اعلان بھی۔ (۲) اس لئے کہ دین اسی (روح یا وحی الہی) کے ساتھ زندہ ہوتا ہے، جیسے جسم کی زندگی روح کی وجہ سے ہے اور جبریل ہی انبیاء کے پاس وحی لانے کے ذمہ دار تھے۔ (۳) اس لئے کہ روحانیت (باطنی پاکیزگی و لطافت) جبریل پر غالب ہے اور اسی طرح دوسرے تمام فرشتوں پر بھی غالب ہے، تاہم جبریل کی روحانیت، دوسرے فرشتوں کے مقابلے میں، اتم و اکمل ہے۔ (۴) اس لئے کہ روح کا مسکن مردوں کی پشتیں اور ماؤں کے رحم ہیں۔ اللہ تعالیٰ نے ایک اور مقام پر حضرت جبریل علیہ السلام کو پانچ صفات سے متصف کیا ہے، فرمایا:

إِنَّهُ لَقَوْلُ رَسُولٍ كَرِيمٍ، ذِي قُوَّةٍ عِنْدَ ذِي الْعَرْشِ مَكِينٍ، مُطَاعٍ
ثُمَّ أَمِينٍ۔ (التکویر ۸۱: ۱۹، ۲۱) بے شک یہ قرآن ایک معزز فرشتے جبریل کا لایا ہوا قول کلام الہی ہے جو بڑی قوت والا، عرش والے کے نزدیک بلند مرتبہ ہے، وہاں آسمانوں میں اس کی اطاعت کی جاتی ہے، وہ امین ہے۔

یہ پانچ صفات یہ ہیں (۱) وہ کریم (معزز) ہیں (۲) وہ صاحب قوت ہیں (۳) رب العالمین کے ہاں بلند مرتبہ ہیں۔ (۴) آسمانوں میں ان کی بات مان جاتی ہے (۵) وہ امین ہیں۔

یہ پانچ صفات اس حقیقت کبریٰ کا ثبوت ہیں کہ قرآن عظیم کی سند بالکل صحیح ہے اور وہ یہ ہے کہ ہمارے پیغمبر آخرا الزماں محمد عربیؐ نے قرآن، جبریل سے سنا

جبکہ جبریل امین نے رب العالمین سے سنا، چنانچہ اس سند کے بلند اور عظیم ہونے میں کیا شک ہو سکتا ہے؟

قرآن تمام جہانوں کے رب نے نازل فرمایا ہے

اللہ تعالیٰ کا ارشاد ہے وَإِنَّهُ لَتَنْزِيلُ رَبِّ الْعَالَمِينَ، نَزَلَ بِهِ الرُّوحُ الْأَمِينُ (الشعراء: ۲۶، ۱۹۲، ۱۹۳) ”اور بلاشبہ یہ قرآن رب العالمین کا نازل کردہ ہے۔ اسے روح الامین (جبریل) لے کر نازل ہوئے“۔ اللہ جل جلالہ نے قرآن کریم نازل فرمانے کی نسبت اپنی طرف صرف اسی آیت میں نہیں کی بلکہ پچاس یا اس سے بھی زیادہ آیتوں میں کی ہے۔ اس سے معلوم ہوتا ہے کہ قرآن کریم کا نزول اللہ تعالیٰ کی بہت بڑی عنایت اور بے مثال مہربانی ہے۔ یہ تصور انسان کی جذبات میں ہلچل پیدا کرتا اور وجدان کو متحرک کرتا ہے، نیز قرآن کریم سنتے وقت اللہ کی جلالت و ہیبت طاری کر دیتا ہے۔ اس کے علاوہ اس میں اس حقیقت سے بھی آگاہ کیا گیا ہے کہ یہ قرآن بڑی حکمت والی اور باخبر ہستی کی طرف سے نازل کیا گیا ہے اور اللہ کا کلام ہے۔ کلام کرنے والے کا حسن کمال، کلام کی سچائی کی دلیل ہوتا ہے۔ اس طرح اس کی عظمت و رفعت کی شان بھی واضح ہوتی ہے کیونکہ اسے نازل فرمانے والا بڑی عظمتوں والا ہے، مزید برآں قرآن کے شرف، اس کی قدر و منزلت اور عظمت ہی کی وجہ سے امت مسلمہ کی شان بلند ہوتی ہے۔ نیز اللہ تعالیٰ نے فرمایا: إِنَّا أَنْزَلْنَاهُ فِي لَيْلَةِ الْقَدْرِ۔ (القدر: ۹۷) ”بلاشبہ ہم نے قرآن کو قدر کی رات میں اتارا“۔ عظمت کی ضمیر ”نا“ (ہم) میں اور اسے نازل کرنے کی نسبت اپنی طرف کرنے میں قرآن کا عظیم شرف ہے۔ قرآن کی عظمت یہی ہے کہ وہ صرف اللہ وحدہ لا شریک کی طرف

سے نازل ہوا ہے، کسی اور کی طرف سے نہیں۔ اس کے نزول کا مقصد لوگوں کو فائدہ پہنچانا اور راہِ راست دکھانا ہے۔ پس قرآن کریم میں پانچ فضائل جمع ہو گئے ہیں۔

☆ قرآن کریم تمام آسمانی کتابوں میں سب سے افضل ہے۔

☆ جو رسول (جبریل) قرآن لے کر اترا، وہ سب رسولوں (پیغام رساں

فرشتوں) سے افضل و اعلیٰ ہے اور اللہ تعالیٰ کی وحی کا امین ہے۔

☆ یہ تمام مخلوقات میں افضل ترین شخصیت محمدؐ پر نازل ہوا۔

☆ یہ اس امت کے لیے نازل ہوا جو تمام امتوں سے افضل ہے اور اسے

لوگوں کی راہِ حق کی طرف رہبری کا فرض سونپا گیا ہے۔

☆ یہ اس زبان میں نازل ہوا جو تمام زبانوں میں افضل، سب سے زیادہ

رفع، فصیح اور وسیع ہے، اور وہ عربی زبان ہے۔

قرآن بالکل واضح اور راست ہے اس میں کوئی ابہام نہیں

اللہ تبارک و تعالیٰ نے، جس کی حمد بے حد ہے اور جس کی توصیف و ثنا کی کوئی

انتہا نہیں، اپنی تعریف خود کی اور فرمایا کہ وہ قرآن عظیم نازل کرنے پر حمد و ثنا کا مستحق

ہے۔ اس سے اس کا مقصد اس بات سے مطلع کرنا ہے کہ قرآن کریم کا نزول اس کی

سب سے بڑی نعمت ہے، اس لیے کہ یہ قرآن کریم اس دین کی طرف رہنمائی کرتا

ہے جس سے انسانوں کو شرف و کمال حاصل ہوتا ہے اور اس چیز کی طرف بلاتا ہے

جس میں ان کی دنیا اور آخرت کی صلاح و فلاح ہے۔ اس نے اپنے بندوں کو سکھایا

کہ وہ قرآن کی عظیم الشان اور جلیل القدر نعمت عطا ہونے پر اللہ تعالیٰ کی حمد و ثنا کس

طرح کریں۔ اللہ تعالیٰ نے فرمایا: اَلْحَمْدُ لِلّٰهِ الَّذِي اَنْزَلَ عَلٰی عَبْدِهِ الْكِتَابَ

وَلَمْ يَجْعَلْ لَهُ عِوَجًا قَيِّمًا، (الکھف ۱۸: ۲۱) ساری حمد و ستائش اللہ ہی کے لیے ہے جس نے اپنے بندے پر کتاب نازل کی اور اس میں کوئی ٹیڑھ نہیں رکھی، ٹھیک اور سیدھی (بغیر کسی افراط و تفریط کے نازل فرمائی۔) اہل لغت کا بیان ہے کہ معانی میں کجی بھی اسی طرح ہوتی ہے جس طرح خود اشیاء میں ٹیڑھ پن ہوتا ہے اور

قرآن میں کجی کی نفی کئی اعتبار سے ہے

☆ اس کی آیات میں کوئی تناقض اور ایک دوسری سے کوئی تضاد نہیں ہے جیسا کہ اللہ تعالیٰ نے خود فرمایا ہے: وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا۔ (النساء ۴: ۸۲) اور اگر یہ اللہ کے سوا کسی اور کی طرف سے ہوتا تو وہ یقیناً اس میں بہت کچھ اختلاف پاتے۔

☆ اللہ تعالیٰ نے قرآن کریم میں جو کچھ بیان فرمایا ہے وہ توحید و نبوت اور احکام و مسائل ہیں، اور وہ سب کے سب حق اور سچ ہیں، ان میں سے کسی میں بھی قطعاً کوئی خلل نہیں۔

اسی طرح اللہ تعالیٰ نے قرآن کریم کے بارے میں صاف صاف بتا دیا ہے کہ اس میں کوئی تضاد و اختلاف ہے نہ کوئی ایسا عیب جو انسانی کلام میں ہوتا ہے، چنانچہ فرمایا: قُرْآنًا عَرَبِيًّا غَيْرَ ذِي عِوَجٍ (الزمر ۳۹: ۲۸) قرآن عربی (زبان) میں ہے، کجی والا نہیں۔ یعنی اس کے الفاظ اور معانی میں کسی بھی اعتبار سے کوئی خلل ہے نہ کسی قسم کا نقص۔ ہر بات صاف، واضح اور دو ٹوک ہے اور یہ بے مثل خوبی اس امر کی دلیل ہے کہ قرآن میں کمال درجے کا اعتدال اور توازن ہے۔ جب یہ ثابت ہو گیا کہ قرآن کریم ہر کجی و ابہام سے پاک اور اعتدال و توازن کا مرقع ہے تو اس سے قرآن

کریم کی وہ عظمت، اونچی شان اور قدر و منزلت بھی عیاں ہو جاتی ہے جو اسے اللہ تعالیٰ کی بارگاہِ عالی میں نصیب ہے۔

جمادات کا قرآن سے متاثر ہونا

قرآن کریم کی شان، اس کی عظمت و جلالت اور اس کی شدت تاثر کا یہ عالم ہے کہ اگر اسے کسی پہاڑ پر نازل کیا جاتا جسے انسانوں کی طرح عقل و شعور حاصل ہوتا تو تم اس پہاڑ کو دیکھتے کہ وہ اپنی تمام تر صلابت اور سختی و مضبوطی کے باوجود اللہ کے ڈر سے کانپ اٹھتا اور ریزہ ریزہ ہو جاتا۔

ارشاد باری تعالیٰ ہے: لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ۔ (الحشر ۵۹: ۲۱) (اے نبی!) اگر ہم اس قرآن کو کسی پہاڑ پر نازل کرتے تو آپ دیکھتے کہ وہ اللہ کے خوف سے دب جاتا (اور) پھٹ جاتا۔ یعنی پہاڑ نصیحت قبول کر لیتا اور اللہ کے خوف کا اس پر اس قدر زبردست اثر ہوتا کہ اس کی چٹانیں چیخ کر ریزہ ریزہ ہو جاتیں۔

خشوع کا مطلب ہے بے بسی سے جھک جانا، یعنی تم اس پہاڑ کو دیکھتے کہ وہ بلندی سے زمین پر آگرا ہے۔ تَصَدَّعَ کا مطلب ہے: پھٹ جانا، ٹکڑے ٹکڑے ہو جانا، یعنی وہ متزلزل ہو جاتا اور اللہ کے خوف سے ٹکڑے ٹکڑے (ریزہ ریزہ) ہو جاتا۔ جب حالت یہ ہے کہ اگر پہاڑ بھی قرآن کو اس طرح سمجھ سکتا جس طرح تم سمجھ سکتے ہو تو وہ اپنے طول و عرض اور سختی و مضبوطی کے باوجود بلندی سے اتر کر نشیب میں آجاتا اور اللہ کے ڈر سے ریزہ ریزہ ہو جاتا، پھر تم اللہ کے حکم کو سمجھتے ہو اور اس کی کتاب پر غور و تدبر کرتے ہو لیکن اس کے باوجود تم پر اللہ کا خوف طاری ہوتا ہے نہ اس

کے حضور جھکنے کا کوئی داعیہ پیدا ہوتا ہے۔ اے انسانو! کیا تمہارا یہ طرز عمل تمہارے شایانِ شان ہے؟

اس آیت کا مقصود قرآن کریم کی عظمت کا اظہار اور اس کے جلیل القدر نصاب پر غور و فکر کی ترغیب دینا ہے، اس لئے کہ اس کے بارے میں کوئی شخص کوئی عذر پیش نہیں کر سکتا۔ اور اللہ تعالیٰ کا حق اس وقت ہی ادا ہو سکتا ہے جب اس کی کتاب کی تعظیم اور اس شخص کو سزائش کی جائے جو قرآن عظیم کا احترام نہیں کرتا۔

انسانوں اور جنوں کو ایک چیلنج

قرآن کی عظمت اور اس کی اونچی شان کی ایک دلیل یہ ہے کہ اللہ تعالیٰ نے تمام انسانوں اور جنوں کو یہ چیلنج کیا ہے کہ وہ قرآن جیسی کوئی کتاب، یا اس جیسی دس سورتیں، اور دس سورتیں نہ سہی تو صرف ایک سورت ہی بنا کر دکھادیں۔ اس سلسلے میں ارشادِ ربانی ہے: قُلْ لَنْ اجْتَمَعَتِ الْاِنْسُ وَالْجِنُّ عَلٰی اَنْ يَّاتُوْا بِمِثْلِ هٰذَا الْقُرْاٰنِ لَا يَاتُوْنَ بِمِثْلِهٖ وَاَلَوْ كَانُ بَعْضُهُمْ لِبَعْضٍ ظٰهِرًا. (بنی اسرائیل ۱۷: ۸۸) (اے پیغمبر!) ”کہہ دیجیے: اگر تمام انسان اور جن مل کر اس قرآن کی نظیر لانا چاہیں تو وہ اس کی مثل نہ لاسکیں گے اگرچہ (اس سلسلے میں) وہ ایک دوسرے کے مددگار بن جائیں۔“

اللہ تعالیٰ نے مزید فرمایا: اَمْ يَقُوْلُوْنَ اَفْتَرٰهُ قُلْ فَاَتُوْا بِعَشْرِ سُوْرٍ مِّثْلِهٖ مُفْتَرِيْنَ وَاَدْعُوْا مَنْ اَسْتَطَعْتُمْ مِّنْ دُوْنِ اللّٰهِ اِنْ كُنْتُمْ صٰدِقِيْنَ، فَاَلَمْ يَسْتَجِیْبُوْا لَكُمْ فَاَعْلَمُوْا اِنَّمَا اُنزِلَ بِعِلْمِ اللّٰهِ وَاَنْ لَا اِلٰهَ اِلَّا هُوَ فَهَلْ اَنْتُمْ مُّسْلِمُوْنَ۔ (ہود ۱۱: ۱۳، ۱۴) ”کیا وہ کہتے ہیں کہ اس نے یہ قرآن خود گھڑ لیا ہے؟ اے پیغمبر! کہہ دیجیے: اگر تم اپنی اس بات میں سچے ہو تو تم بھی اس جیسی دس سورتیں

گھڑ لاؤ اور اللہ کے سوا تم جنہیں (اپنی مدد کے لیے) بلا سکتے ہو انہیں بھی بلا لو، پھر اگر وہ تمہیں جواب نہ دے پائیں تو جان لو کہ یقیناً یہ قرآن اللہ کے علم سے اتارا گیا ہے اور یہ بات بھی سچ ہے کہ اس کے سوا کوئی معبود نہیں۔ پھر اے لوگو! اب بتاؤ کیا تم مسلمان ہوتے ہو؟“ اس روشن دلیل کے باوجود وہ راہِ راست پر آئے نہ انہیں ایسے افراد میسر آئے جو اس جیسا کلام پیش کر سکیں۔ تب وہ اپنی اسی روش پر آگئے جس سے انہیں روکا گیا تھا۔ وہ کہنے لگے: یہ کلام محمد ﷺ نے اپنی طرف سے گھڑا ہے۔

پس اللہ تعالیٰ نے ان کو غیر محسوس طریقے سے مہلت دی، پھر انہیں ذلت و رسوائی کی انتہا پر پہنچا دیا اور انہیں چیلنج کیا کہ وہ زیادہ نہ سہی قرآن جیسی ایک سورت ہی بنا لائیں لیکن وہ اس سے بھی عاجز رہے۔ اللہ تعالیٰ نے فرمایا: اَمْ يَقُولُونَ افْتَرَاهُ قُلْ فَاتُوا بِسُورَةٍ مِّثْلِهِ وَاذْعُوا مَنِ اسْتَطَعْتُمْ مِّنْ دُونِ اللّٰهِ اِنْ كُنْتُمْ صٰدِقِيْنَ۔ (یونس: ۱۰: ۳۸) کیا وہ کافر کہتے ہیں کہ اس پیغمبر اسلام نے اسے گھڑ لیا ہے؟ اے نبی! کہہ دیجیے اگر تم (اپنے اس قول میں) سچے ہو تو تم اسی جیسی ایک سورت ہی بنا لاؤ اور (اس میں مدد کیلئے) اللہ کے سوا جنہیں بلا سکتے ہو بلا لو۔

جب کافر مبہوت اور لاجواب ہو گئے لیکن پھر بھی سچائی کو تسلیم کرنے پر آمادہ نہیں ہوئے تو وہ اس شخص کی طرح ہو گئے جسے شیطان نے مجبوط الحواس بنا دیا ہو۔ کبھی تو وہ استہزا کے طور پر کہتے لو نَشَاءُ لَقُلْنَا مِثْلَ هٰذَا اِنْ هٰذَا اِلَّا اَسٰطِيْرُ الْاَوَّلِيْنَ۔ (الانفال: ۸: ۳۱) اگر ہم چاہیں تو ہم بھی اس طرح (کا کلام) کہہ سکتے ہیں۔ یہ تو اگلے لوگوں ہی کی داستانیں ہیں۔

کچھ اور لوگ ہنسی مذاق کرتے ہوئے کہتے لِقَاءَ نَائِتٍ بِقُرْآنٍ غَيْرِ هٰذَا اَوْ بَدَلُهُ۔ (یونس: ۱۵: ۱۰) تو اس کے علاوہ کوئی (اور) قرآن لے آ، یا اسے (کچھ) بدل دے۔

پس یہ قرآن عظیم محض چند ایسے الفاظ و عبارات کا مجموعہ نہیں ہے کہ انسان اور جن اس کی نقل اتارنے کی جسارت کر سکیں بلکہ یہ اللہ تعالیٰ کا وہ کلام ہے جس کے مقابلے میں اللہ تعالیٰ نے ساری مخلوق کو چیلنج کیا ہے، چنانچہ اللہ تعالیٰ نے ارشاد فرمایا:

قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا . (بنی اسرائیل ۷۷: ۸۸) کہہ دیجیے

اگر تمام انسان اور جن مل کر اس قرآن کی مثل لانا چاہیں تو وہ اس کی مثل نہ لاسکیں گے اگرچہ وہ ایک دوسرے کے مددگار بن جائیں۔

یہ قرآن کے شرف و مجد اور اس کی عظمت کا واضح اظہار ہے۔ یہ آیت اور اس کی ہم معنی دیگر آیات ”آیاتِ تحدی“ یعنی چیلنج کرنے والی آیات کہلاتی ہیں کہ ساری مخلوق مل کر بھی اس قرآن کے مانند بلکہ اس کی کسی ایک سورت کی مثال بھی پیش کرنے سے عاجز ہے۔ پس قرآن کی عظمت اور اس کی اونچی شان نے انسانوں اور جنوں میں سے کسی کو اس قابل نہیں چھوڑا کہ وہ اس کی نظیر پیش کرنے کا تصور بھی کر سکے، چاہے وہ اس سلسلے میں ایک دوسرے کے مددگار بھی بن جائیں۔ اللہ تعالیٰ دنیائے انسانیت کو قرآن مجید کی قدر دانی اور اس پر عمل کی توفیق عطا فرمائے۔ آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



کلام اللہ کی فضیلتِ رسول اللہ ﷺ کی نظر میں

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

أَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ.
 الْحَمْدُ لِلَّهِ رَبِّ الْعَالَمِينَ الرَّحْمَنِ الرَّحِيمِ! مَلِكِ يَوْمِ الدِّينِ، إِيَّاكَ نَعْبُدُ
 وَإِيَّاكَ نَسْتَعِينُ، اهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ
 عَلَيْهِمْ، غَيْرِ الْمَغْضُوبِ عَلَيْهِمْ وَلَا الضَّالِّينَ، آمِينَ، صَدَقَ اللَّهُ الْعَظِيمُ

”سبھی خوبی سبھی تعریف ہے اللہ کو زیبا

بزرگی ہے اسی آقائے عالیجاہ کو زیبا

وہ ہے سارے جہانوں کا خدائے برتر و بالا

برابر ساری مخلوقات کا ہے پالنے والا

بڑا ہی مہربان ہے وہ بہت ہی مہرباں ہے وہ

سدا رحمت نشاں رحمت فشاں رحمت فشاں ہے وہ

وہی روزِ قیامت کا اکیلا حکمراں ہوگا
 کسی کا مشورہ ہوگا نہ کوئی درمیاں ہوگا
 خداوند تیرے آگے ہم اپنا سر جھکاتے ہیں
 تجھی کو پوجتے ہیں بس تجھی سے لو لگاتے ہیں
 خدا وندا تجھی سے چاہتے ہیں ہم مددگاری
 تجھے آتی ہے اپنے آرزو مندوں کی دلداری
 دکھا دے ہم کو سیدھی راہ سیدھی راہ پر لے چل
 جنہیں تونے نوازا ہے انہی کی راہ پر لے چل
 نہ ان کی راہ پر لے چل خدا کی مار ہے جن پر
 تری پھٹکار ہے جن پر تری دھتکار ہے جن پر
 نہ ان کی راہ پر لے چل تھک کر رہ گئے ہیں جو
 شمع کی طرح چمکے اور چمک کر رہ گئے ہیں جو“

اتر کر حراء سے سوئے قوم آیا اک نسخہٴ کیمیا ساتھ لایا
 پڑا ہر طرف غل نام حق سے کہ گونج اٹھے دشت و جبل نام حق سے

بزرگو اور دوستو اور عزیز طلباء، بحمد اللہ تعالیٰ رمضان المبارک کا مقدس اور
 بابرکت مہینہ ایک بار پھر شروع ہو چکا ہے اللہ تعالیٰ کے فضل و کرم، عطا اور بخشش سے
 آج پہلی نماز تراویح ادا کرنے کی سعادت حاصل ہوئی، اللہ تعالیٰ رمضان المبارک
 کے تمام ایام میں پابندی کے ساتھ نماز تراویح ادا کرنے کی توفیق عطا فرمائے، اور مکمل
 قرآن مجید سننے کی بھی توفیق بخشے، اللہ تعالیٰ حفاظِ کرام کو جزائے خیر نصیب فرمائے
 جن کے طفیل مصلیان کرام پورا قرآن مجید سننے کی سعادت حاصل کرتے ہیں۔

دوستو، ہر مومن اور مسلمان کا عقیدہ ہے کہ قرآن مجید، کلام اللہ ہے اور یہ پورا کا پورا آسمانِ دنیا سے تھوڑا تھوڑا وقتِ ضرورت ۲۳ سال میں جبرئیل امین کے ذریعہ، بنائے کائناتِ محسن انسانیت امام الانبیاء سرور کونین احمد مجتبیٰ حضرت محمد مصطفیٰ ﷺ پر نازل ہوا۔

حضور ﷺ کو اللہ تعالیٰ نے قرآن مجید یاد کرانے کی ذمہ داری ادا فرمائی، ارشاد فرمایا، لَا تَحْرِكْ بِهِ لِسَانَكَ لِتَعْجَلَ بِهِ، إِنَّ عَلَيْنَا جَمْعَهُ وَقُرْآنَهُ فَإِذَا قَرَأْتَهُ فَاتَّبِعْ قُرْآنَهُ، ثُمَّ إِنَّ عَلَيْنَا بَيَانَهُ۔ آپ صحابہ کرام رضوان اللہ تعالیٰ علیہم اجمعین کو یاد دے کر اسی طرح ایک دوسرے کو یاد کرانے کا سلسلہ آج تک چل رہا ہے اور قیامت تک یہ سلسلہ جاری رہے گا۔

ایک انگریز کو علامہ اقبالؒ کا جواب

علامہ اقبالؒ سے ایک انگریز نے دریافت کیا، مسلمانوں کا عقیدہ ہے کہ قرآن مجید پورا کا پورا آسمان سے محمد عربیؐ پر نازل ہوا ہے۔ آپ کا کیا عقیدہ ہے؟ علامہ نے جواب دیا، میں دیکھتا ہوں کہ میرے دماغ میں پوری نظم اترتی ہے آدھی نہیں جب مجھ جیسے حقیر فقیر کا یہ حال ہے کہ کسی بھی نظم کا پورا مضمون دل و دماغ پڑا اترتا ہے، تو سرور کونین حضور اقدس ﷺ پر جو کامل الاکمل انسان ہیں امام الانبیاء ہیں ان پر پورا قرآن کیسے نازل نہ ہوگا۔ انگریز نے کہا، مجھے حیرت ہو رہی ہے کہ آپ جیسا باکمال انسان بھی قرآن کے متعلق ایسا عقیدہ رکھتا ہے؟ علامہ نے فرمایا، مجھے تو حیرت تم پر ہے کہ تم دنیا کے ہزاروں فلاسفوں اور دانشوروں کے متعلق گمان رکھتے ہو کہ ان سے بڑا کوئی فلسفی اور عقل مند نہیں گذرا، جبکہ ان کی زندگی، ان کی شخصیت، ان کی فکر، ان کا

کردار نامکمل تھا، حالانکہ حضور اکرم ﷺ کا اخلاق، کردار، دنیا کے انسانوں کے لئے نمونہ عمل ہے، بحیثیت انسان اگر کسی کی سیرت مکمل ہے تو وہ صرف آقا مدنی ﷺ کی سیرت پاک ہے، علامہ کے جواب سے انگریز لا جواب ہو گیا۔

حاملِ قرآن کا اعزاز

حفاظ قرآن یا حاملِ قرآن کا اعزاز اس سے بڑھ کر کیا ہوگا، کہ روز قیامت اللہ تعالیٰ کا ارشاد ہوگا (حافظ قرآن سے) کہ ایک آیت پڑھتا جا، اور ایک سیڑھی پر چڑھتا جا، میں کہا کرتا ہوں، سیڑھی سے مراد، منزل ہے، مقام ہے، یعنی ایک آیت کے پڑھنے کے بدلے ایک منزل ملے گی، دنیا میں بڑے بڑے ٹاور تعمیر ہوئے اور تعمیر ہو رہے ہیں، لندن ٹاور، دبئی ٹاور، پیرس ٹاور، ورلڈ ٹریڈ سینٹر، ٹاور، وغیرہ وغیرہ ہر ملک اور ہر گوشہ میں بہت سے ٹاور انسان کے ہاتھوں سے تعمیر ہوتے ہیں، لیکن اللہ تعالیٰ نے حفاظ کرام کے لئے جو ٹاور تیار کئے ہیں وہ دنیا کے ان تمام ٹاوروں سے زیادہ بلند و بالا ہیں، حافظ قرآن تلاوت کرتا جائے گا ایک منزل پر چڑھتا جائے گا، قرآن مجید میں ۶۶۶۶ چھ ہزار چھ سو چھیاسٹھ آیات ہیں گویا حافظ قرآن مجید کو جنت میں چھ ہزار چھ سو چھیاسٹھ منزل والا ٹاور (محل) ملے گا، اللہ اکبر، یہ اعزاز ہے اللہ تعالیٰ کے دربار میں حافظ کلام اللہ کا۔ میرے بھائیوں میرے دوستو! کون کون ہے جو اپنے بچوں کے لئے جنت میں چھ ہزار چھ سو چھیاسٹھ منزل والا ٹاور چاہتا ہے؟ ہاتھ اٹھالیں (الحمد للہ پورے مصلیان کرام نے ہاتھ بلند کر لئے) آج اللہ کے گھر میں بیٹھ کر نیت کریں کہ ہم اپنے بچوں کو حافظ قرآن بنائیں گے، یا کم از کم ایک بچے کو ضرور حافظ قرآن بنائیں گے۔ انشاء اللہ!

حافظ قرآن کے والدین کا اعزاز

حفاظ قرآن سے والدین کو کیا فائدہ ہوگا؟، وہ بھی سن لیں، فرمایا میرے اور آپ کے آقا، سید المرسلین محبوب رب العالمین حضرت محمد مصطفیٰ ﷺ نے کہ قیامت کے دن حفاظ کرام کے والدین کو نور کا تاج پہنایا جائیگا، جس کی روشنی آفتاب سے بھی زیادہ ہوگی نیز حافظ قرآن کی شفا ریش سے ایسے لوگوں کی مغفرت کی جائے گی، جن پر دوزخ کی آگ واجب ہو چکی ہوگی، اللہ تعالیٰ حافظ قرآن کے ذریعے نار جہنم سے گناہ گار بندوں کو نجات عطا فرمائیں گے۔ (ابن ماجہ اور دارمی) ابوداؤد، حاکم

اساتذہ حفاظ کرام کا مقام

عَنْ عُثْمَانَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُكُمْ مَنْ تَعَلَّمَ الْقُرْآنَ وَعَلَّمَهُ.

(رَوَاهُ الْبُخَارِيُّ وَأَبُو دَاوُدَ وَالتِّرْمِذِيُّ وَالنَّسَائِيُّ وَابْنُ مَاجَةَ هَذَا فِي التَّرغِيبِ وَ

عَزَاهُ إِلَى مُسْلِمٍ أَيْضًا لَكِنَّ حَكِي الْحَافِظُ فِي الْفَتْحِ عَنْ أَبِي الْعَلَاءِ أَنَّ مُسْلِمًا سَكَّتْ عَنْهُ)

حضرت عثمانؓ سے حضور اقدس ﷺ کا یہ ارشاد منقول ہے کہ تم میں سب سے بہتر وہ شخص ہے جو قرآن شریف کو سیکھے اور سکھائے۔

عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ لِلَّهِ أَهْلِينَ مِنَ

النَّاسِ قَالُوا مَنْ هُمْ يَا رَسُولَ اللَّهِ قَالَ أَهْلُ الْقُرْآنِ هُمْ أَهْلُ اللَّهِ وَخَاصَّتُهُ (رَوَاهُ

النسائی وابن ماجه والحاکم واحمد) انسؓ نے حضور اکرم ﷺ کا ارشاد نقل کیا ہے کہ حق تعالیٰ

شانہ کے لئے لوگوں میں سے بعض لوگ خاص گھر کے لوگ ہیں، صحابہؓ نے عرض کیا

کہ وہ کون لوگ ہیں فرمایا کہ قرآن شریف والے کہ وہ اللہ کے اہل ہیں اور خواص۔

عَنْ أَبِي ذَرٍّ قَالَ قُلْتُ يَا رَسُولَ اللَّهِ أَوْ صِنِي قَالَ عَلَيْكَ بِتَقْوَى اللَّهِ فَإِنَّهُ
رَأْسُ الْأَمْرِ كُلِّهِ قُلْتُ يَا رَسُولَ اللَّهِ زِدْنِي قَالَ عَلَيْكَ بِتِلَاوَةِ الْقُرْآنِ فَإِنَّهُ نُورٌ
لَكَ فِي الْأَرْضِ وَذُخْرٌ لَكَ فِي السَّمَاءِ (رواه ابن حبان في صحيحه في حديث طويل)
ابو ذر کہتے ہیں کہ میں نے حضور ﷺ سے درخواست کی کہ مجھے کچھ وصیت فرمائیں،
حضور ﷺ نے فرمایا تقویٰ کا اہتمام کرو کہ تمام امور کی جڑ ہے میں عرض کیا کہ اسکے
ساتھ کچھ اور بھی ارشاد فرمادیں تو حضور ﷺ نے فرمایا کہ تلاوتِ قرآن کا اہتمام کرو
کہ دنیا میں یہ نور ہے اور آخرت میں ذخیرہ۔

عَنْ سَعِيدِ بْنِ سُلَيْمٍ مُرْسَلًا قَالَ قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ مَا مِنْ شَفِيعٍ أَفْضَلَ مِنْزِلَةً عِنْدَ اللَّهِ يَوْمَ الْقِيَامَةِ مِنَ الْقُرْآنِ لِأَنبِيٍّ
وَلَا مَلَكٍ وَلَا غَيْرُهُ قَالَ الْعِرَاقِيُّ (رواه عبد الملك بن حبيب كذا في شرح الاحياء)
سعید بن سلیم حضور اکرم ﷺ کا ارشاد نقل کرتے ہیں کہ قیامت کے دن اللہ کے
نزدیک کلامِ پاک سے بڑھ کر کوئی سفارش کرنے والا ہو گا نہ کوئی نبی نہ فرشتہ وغیرہ۔

تعوذ پڑھنا تلاوتِ قرآن کے ساتھ مخصوص ہے

تعوذ کے معنی ہیں اَعُوذُ بِاللَّهِ مِنَ الشَّيْطَانِ الرَّجِيمِ پڑھنا، قرآن کریم
میں ارشاد ہے: فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ،
”یعنی جب تم قرآن کی تلاوت کرو تو اللہ سے پناہ مانگو شیطانِ مردود کے شر سے“

قرأتِ قرآن سے پہلے تعوذ پڑھنا باجماع امت سنت ہے، خواہ تلاوت نماز
کے اندر ہو یا خارج نماز (شرح منیہ) تعوذ پڑھنا تلاوتِ قرآن کے ساتھ مخصوص
ہے، علاوہ تلاوت کے دوسرے کاموں کے شروع میں صرف بسم اللہ پڑھی جائے،
تعوذ مسنون نہیں۔ (عالمگیری، باب رابع، من الکراہیۃ)

جب قرآن شریف کی تلاوت کی جائے اس وقت اَعُوذُ بِاللّٰهِ اور بِسْمِ اللّٰهِ دونوں پڑھی جائیں، درمیانِ تلاوت میں جب ایک سورت ختم ہو کر دوسری شروع ہو تو سورۃ برأت اگر درمیانِ تلاوت میں آجائے تو اس پر بسم اللہ نہ پڑھے، اور اگر قرآن کی تلاوت سورۃ برأت ہی سے شروع کر رہا ہے تو اس کے شروع میں اَعُوذُ بِاللّٰهِ اور بسم اللہ پڑھنا چاہئے۔ (عالمگیریہ عن المحيط)

بِسْمِ اللّٰهِ الرَّحْمٰنِ الرَّحِیْمِ قرآن مجید میں سورۃ نمل میں آیت کا جزء ہے اور ہر دو سورتوں کے درمیان مستقل آیت ہے، اس لئے اس کا احترام قرآن مجید ہی کی طرح واجب ہے، اس کو بے وضو ہاتھ لگانا جائز نہیں۔ (عل مختار الکرخی وصاحب الکافی والہدایہ، شرح منیہ) اور جنابت یا حیض و نفاس کی حالت میں اس کو بطور تلاوت پڑھنا بھی پاک ہونے سے پہلے جائز نہیں، ہاں کسی کام کے شروع میں، جیسے کھانے پینے سے پہلے بطور دعا، پڑھنا ہر حال میں جائز ہے۔ (شرح منیہ کبیر)

پہلی رکعت کے شروع میں اَعُوذُ بِاللّٰهِ کے بعد بِسْمِ اللّٰهِ پڑھنا مسنون ہے البتہ اس میں اختلاف ہو کہ آواز سے پڑھا جائے یا آہستہ، امام اعظم ابوحنیفہ اور بہت سے دوسرے ائمہ آہستہ پڑھنے کو ترجیح دیتے ہیں، پہلی رکعت کے بعد دوسری رکعتوں کے شروع میں بھی بسم اللہ پڑھنا چاہئے، اس کے مسنون ہونے پر سب کا اتفاق ہے، اور بعض روایات میں ہر رکعت کے شروع میں بسم اللہ پڑھنے کو واجب کہا گیا ہے۔ (شرح منیہ)

بسم اللہ کی فضیلت

اہل جاہلیت کی عادت تھی کہ اپنے کاموں کو بتوں کے نام سے شروع کیا کرتے تھے اس رسم جاہلیت کو مٹانے کے لئے قرآن کی سب سے پہلی آیت جو

جبرئیل امین لے کر آئے اس میں قرآن کو اللہ کے نام سے شروع کرنے کا حکم دیا گیا، اِقْرَأْ بِاسْمِ رَبِّكَ عَلَٰمَهُ سَيُطَوِّبُ نے فرمایا کہ قرآن کے سوا دوسری تمام آسمانی کتابیں بھی بسم اللہ سے شروع کی گئی ہیں اور بعض علماء نے فرمایا ہے کہ بِسْمِ اللّٰهِ الرَّحْمٰنِ الرَّحِیْمِ قرآن اور امت محمدیہ ﷺ کی خصوصیات میں سے ہے، دونوں قول کی تطبیق یہ ہے کہ اللہ کے نام سے شروع کرنا تو تمام آسمانی کتابوں میں مشترک ہے، مگر الفاظ بِسْمِ اللّٰهِ الرَّحْمٰنِ الرَّحِیْمِ قرآن کی خصوصیت ہے، جیسا کہ بعض روایات میں ہے کہ آنحضرت ﷺ بھی ابتداء میں ہر کام کو اللہ کے نام سے شروع کرنے کے لئے بِاسْمِکَ اللّٰهُمَّ کہتے اور لکھتے تھے، جب آیت بِسْمِ اللّٰهِ الرَّحْمٰنِ الرَّحِیْمِ نازل ہوئی تو انھیں الفاظ کو اختیار فرمایا، اور ہمیشہ کے لئے یہ سنت جاری ہوگئی (قرطبی وروح المعانی) قرآن کریم میں جا بجا اس کی ہدایت ہے کہ ہر کام کو اللہ کے نام سے شروع کیا جائے، اور رسول کریم ﷺ نے فرمایا کہ ہر وہ کام جو بسم اللہ سے شروع نہ کیا جائے وہ بے برکت رہتا ہے۔

ایک حدیث میں ارشاد فرمایا کہ گھر کا دروازہ بند کرو تو بِسْمِ اللّٰهِ کہو، چراغ گل کرو تو بِسْمِ اللّٰهِ کہو، برتن ڈھکو تو بِسْمِ اللّٰهِ کہو، کھانا کھانے، پانی پینے، وضو کرنے، سواری پر سوار ہونے اور اترنے کے وقت بِسْمِ اللّٰهِ پڑھنے کی ہدایات قرآن و حدیث میں بار بار آئی ہیں۔ (قرطبی)

حضور اکرم ﷺ کا مبارک خواب

دوستو! آج پہلی تراویح ہے اور قرآن مجید کی پہلی سورۃ آپ کے سامنے تلاوت کر کے اس کی فضیلت کے متعلق کچھ عرض کرنا ہے۔ حضور اکرم ﷺ نے ام

المؤمنین حضرت خدیجہ رضی اللہ عنہا کو خواب میں دیکھا، دریافت فرمایا، خدیجہ، میں کیا پڑھ کر ایصالِ ثواب کروں، تو ام المؤمنین نے عرض کیا، یا رسول اللہ ﷺ دس مرتبہ بِسْمِ اللّٰهِ الرَّحْمٰنِ الرَّحِیْمِ پڑھ کر ایصالِ ثواب فرمادیں۔

بحر العلوم حضرت مولانا حکیم عبدالرشید محمود رحمۃ اللہ علیہ نبیرہ حضرت گنگوہ رحمۃ اللہ علیہ نے ایک بار اپنی مجلس میں ارشاد فرمایا، (بندہ بھی حاضر تھا) پورا قرآن مجید یعنی قرآن کے رموز و اسرار سورہ الفاتحہ میں ہیں اور سورہ الفاتحہ کے رموز بِسْمِ اللّٰهِ الرَّحْمٰنِ الرَّحِیْمِ میں ہیں، اس سے معلوم ہوا کہ قرآن مجید کی ابتداء میں یہ کلمات مبارکہ (بِسْمِ اللّٰهِ الرَّحْمٰنِ الرَّحِیْمِ) غیر معمولی اہمیت اور فضیلت رکھتے ہیں، اور اسی لئے ام المؤمنین نے ﷺ سے خواب میں درخواست کی کہ دس بار بسم اللہ پڑھ کر ثواب پہنچائیں۔

دوستو! حدیث پاک میں بسم اللہ کے فضائل و مناقب بہت زیادہ بیان کئے گئے ہیں، اس کی اہمیت اس طرح بھی واضح ہو جاتی ہے کہ قرآن مجید کی ہر سورہ کی ابتداء میں اسکو نقل کیا گیا ہے، ظاہر ہے ہر کام کی ابتداء اللہ کے نام سے یعنی بسم اللہ سے ہونی چاہیے اور یہی کلمات مسلمان اور غیر مسلمان میں تفاوت پیدا کرتے ہیں۔

حضرت ابن عباس رضی اللہ عنہ نے فرمایا کہ نبی اکرم ﷺ کو سورت ختم ہونے کا علم نہ ہوتا تھا جب تک بِسْمِ اللّٰهِ الرَّحْمٰنِ الرَّحِیْمِ نازل نہ ہو جاتی تھی جب بِسْمِ اللّٰهِ الرَّحْمٰنِ الرَّحِیْمِ کا نزول ہوتا تو آپ سمجھ لیتے تھے کہ سورت ختم ہوگئی اور اب نئی سورت شروع ہو رہی ہے۔ (درمنثور ص ۷۱ ج ۱)

تفسیر معالم التنزیل ص ۷۳ ج ۱ میں لکھا ہے کہ بِسْمِ اللّٰهِ الرَّحْمٰنِ الرَّحِیْمِ ہر سورت کے شروع میں ہونا اللہ پاک کی طرف سے بندوں کو تعلیم ہے کہ قرأت سے پہلے اس کو پڑھیں اور قرأت شروع کرنے کا ادب جان لیں۔

سورہ فاتحہ کا منظوم ترجمہ

الْحَمْدُ لِلَّهِ رَبِّ الْعَالَمِينَ

سبھی خوبی سبھی تعریف ہے اللہ کو زیبا
بزرگی ہے اسی آقائے عالیجاہ کو زیبا
وہ ہے سارے جہانوں کا خدائے برتر و بالا
برابر ساری مخلوقات کا ہے پالنے والا

الرَّحْمَنِ الرَّحِيمِ

بڑا ہی مہربان ہے وہ بہت ہی مہرباں ہے وہ
سدا رحمت نشاں رحمت فشاں رحمت فشاں ہے وہ

مَالِكِ يَوْمِ الدِّينِ

وہی روز قیامت کا اکیلا حکمراں ہوگا
کسی کا مشورہ ہوگا نہ کوئی درمیاں ہوگا

إِيَّاكَ نَعْبُدُ وَإِيَّاكَ نَسْتَعِينُ

خداوند تیرے آگے ہم اپنا سر جھکاتے ہیں
تجھی کو پوجتے ہیں بس تجھی سے لو لگاتے ہیں
خدا وندا تجھی سے چاہتے ہیں ہم مددگاری
تجھے آتی ہے اپنے آرزو مندوں کی دلداری

إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ

دکھا دے ہم کو سیدھی راہ سیدھی راہ پر لے چل
جنہیں تونے نوازا ہے انہی کی راہ پر لے چل

غَيْرِ الْمَغْضُوبِ عَلَيْهِمْ وَلَا الضَّالِّينَ

نہ ان کی راہ پر لے چل خدا کی مار ہے جن پر
تری پھٹکار ہے جن پر تری دھتکار ہے جن پر
نہ ان کی راہ پر لے چل تھک کر رہ گئے ہیں جو
شمع کی طرح چمکے اور چمک کر رہ گئے ہیں جو

قرآن اُمّ الکتاب ہے

اس سورت کا نام سورہ فاتحہ ہے، فاتحہ کہتے ہیں شروع کرنے کو چونکہ قرآنِ کریم میں سب سے پہلے یہی سورت لکھی ہے اسلئے اسے سورہ فاتحہ کہتے ہیں، اور اسلئے بھی کہ نماز میں قرأتِ ہی اسی سے شروع ہوتی ہے، اس کا نام اُمّ الکتاب بھی ہے، جمہور یہی کہتے ہیں، حسن رضی اللہ عنہ اور ابن سیرین رضی اللہ عنہ اسکے قائل نہیں، وہ کہتے ہیں کہ لوح محفوظ کا نام ام الکتاب ہے، اور حسن رضی اللہ عنہ کا قول ہے کہ محکم آیتوں کو ام الکتاب کہتے ہیں، ترمذی کی ایک صحیح حدیث میں ہے کہ رسول اللہ صلی اللہ علیہ وسلم نے فرمایا اَلْحَمْدُ لِلَّهِ رَبِّ الْعَالَمِينَ پوری سورت تک، یہی سورت ام القرآن ہے، اور ام الکتاب ہے، اور سبع مثانی ہے، اور قرآنِ عظیم ہے، اس سورت کا نام سورہ الحمد اور سورہ الصلوٰۃ بھی ہے، آنحضرت صلی اللہ علیہ وسلم فرماتے ہیں کہ اللہ تعالیٰ نے فرمایا ہے میں نے صلوٰۃ کو (یعنی سورہ فاتحہ کو) اپنے اور اپنے بندے کو درمیان آدھوں آدھ تقسیم کر دیا ہے جب بندہ کہتا ہے اَلْحَمْدُ لِلَّهِ رَبِّ الْعَالَمِينَ، تو اللہ تعالیٰ فرماتا ہے کہ میرے بندے نے میری تعریف کی، پوری حدیث تک، اس حدیث سے معلوم ہوا کہ سورہ فاتحہ کا نام صلوٰۃ بھی ہے، اسلئے کہ اس سورہ کا نماز میں پڑھنا شرط ہے، اس سورہ کا نام سورت الشفا بھی ہے۔

الْحَمْدُ لِلَّهِ رَبِّ الْعَالَمِينَ كَاخْلَاصِهِ

سورتوں کی ترتیت کے اعتبار سے قرآن مجید کی ابتداء اَلْحَمْدُ لِلَّهِ رَبِّ الْعَالَمِينَ سے ہے تمام تعریفیں اس رب کے لئے ہیں جو تمام جہانوں کا پالنے والا ہے، تمام دنیاؤں کا رب ہے، اس سے معلوم ہوتا ہے کہ جیسی دنیا میں ہم اور آپ بستے ہیں اس کے علاوہ بھی مزید جہان ہیں، جن کا ہم کو علم نہیں ہے۔ روسی سائنسدانوں نے امید ظاہر کی ہے کہ آئندہ بیس سال کے عرصہ میں ایک نئی دنیا دریافت کر لیں گے، انہوں نے کہا ہے کہ ضروری نہیں اس جہان کے آدمی بھی اس مادی دنیا کی طرح ہوں ان میں بہت کچھ مختلف ہو سکتا ہے۔ واللہ اعلم! (روزنامہ سالار، بنگلور ماہ جولائی ۲۰۱۱ء)

چالیس ہزار عالم ہیں

اس مختصر ابتدائی جملے کے بعد اللہ تعالیٰ کی پہلی صفت رَبِّ الْعَالَمِينَ ذکر کی گئی ہے، مختصر الفاظ میں اس کی بھی تشریح سماعت فرمائیں۔

لفظ رب کے معنی عربی لغت کے اعتبار سے تربیت و پرورش کرنے والے کے ہیں، اور تربیت اس کو کہتے ہیں کہ کسی چیز کو اس کے تمام مصالح کی رعایت کرتے ہوئے درجہ بدرجہ آگے بڑھایا جائے یہاں تک کہ وہ حد کمال کو پہنچ جائے۔

یہ لفظ صرف اللہ تعالیٰ کی ذات پاک کے لئے مخصوص ہے، کسی مخلوق کو بدوں اضافت کے رب کہنا جائز نہیں، کیونکہ ہر مخلوق خود محتاج تربیت ہے وہ کسی دوسرے کی کیا تربیت کر سکتی ہے۔

العالمین عالم کی جمع ہے، جس میں دنیا کی تمام اجناس، آسمان، چاند، سورج، اور تمام ستارے اور ہوا و فضاء برق و باران، فرشتے، جنات، زمین اور اس کی تمام

مخلوقات، حیوانات، انسان نباتات، جمادات سب ہی داخل ہیں، اس لئے رَبِّ
 الْعَالَمِينَ کے معنی یہ ہوئے کہ اللہ تعالیٰ تمام اجناسِ کائنات کی تربیت کرنے والے
 ہیں، اور یہ بھی کوئی بعید نہیں کہ جیسا یہ ایک عالم ہے جس میں ہم بستے ہیں اور اس کے
 نظام شمسی و قمری اور برق و باراں اور زمین کی لاکھوں مخلوقات کا ہم مشاہدہ کرتے ہیں یہ
 سارا ایک ہی عالم ہو، اور اسی جیسے اور ہزاروں لاکھوں دوسرے عالم ہوں جو اس عالم
 سے باہر کی خلا میں موجود ہوں، امام رازیؒ نے اپنی تفسیر کبیر میں فرمایا ہے کہ اس عالم
 سے باہر ایک لامتناہی خلاء کا وجود دلائل عقلیہ سے ثابت ہے، اور یہ بھی ثابت ہے کہ
 اللہ تعالیٰ کو ہر چیز پر قدرت ہے، اس کیلئے کیا مشکل ہے کہ اس نے اس لامتناہی خلاء
 میں ہمارے پیش نظر عالم کی طرح کے اور بھی ہزاروں لاکھوں عالم بنا رکھے ہوں۔

حضرت ابو سعید خدریؓ سے منقول ہے کہ عالم چالیس ہزار ہیں، یہ دنیا
 مشرق سے مغرب تک ایک عالم ہے، باقی اس کے سوا ہیں، اسی طرح حضرت امام
 مقاتلؒ کی تفسیر سے منقول ہے کہ ”عالم اسی ہزار ہیں“ (قرطبی) اس پر جو یہ شبہ کیا
 جاتا تھا کہ خلاء میں انسانی مزاج کے مناسب ہوا نہیں ہوتی، اس لئے انسان یا کوئی
 حیوان وہاں زندہ نہیں رہ سکتا، امام رازیؒ نے اس کا یہ جواب دیا ہے کہ یہ کیا
 ضروری ہے کہ اس عالم سے خارج خلاء میں جو دوسرے عالم کے باشندے ہوں ان کا
 مزاج بھی ہمارے عالم کے باشندوں کی طرح ہو جو خلاء میں زندہ نہ رہ سکیں، یہ کیوں
 نہیں ہو سکتا کہ ان عالموں کے باشندوں کے مزاج و طبائع، ان کی غذا اور ہوا یہاں
 کے باشندوں سے بالکل مختلف ہوں۔

یہ سات سو ستر سال پہلے کے اسلامی فلاسفر امام رازیؒ نے فرمایا تھا، جبکہ
 فضاء و خلاء کی سیر اور اس کی پیمائش کے آلات و ذرائع ایجاد نہ ہوئے تھے، آج

راکٹوں اور خلائی گاڑیوں کے زمانے میں خلاء کے مسافروں نے جو کچھ آ کر بتلایا وہ بھی اس سے زیادہ نہیں، کہ اس عالم سے باہر کی خلاء کی کوئی حد و نہایت نہیں ہے، اور کچھ نہیں کہا جاسکتا کہ اس غیر متناہی خلاء میں کیا کچھ موجود ہے، اس دنیا سے قریب ترین سیاروں، چاند، اور مریخ کی آبادی کے بارے میں جو قیاسات آج کے جدید ترین ماہرین سائنس پیش کر رہے ہیں وہ بھی یہی ہیں کہ اگر ان سیارات کے اوپر کچھ لوگ آباد ہیں تو یہ ضروری نہیں کہ وہ انہیں خصوصیات اور اسی مزاج و طبیعت کے ہوں جو اس عالم کے انسان اور حیوانات و نباتات سے لئے ضروری سمجھے جاتے ہیں، بلکہ قرین قیاس یہ ہے کہ ان کے مزاج و طبیعت، ان کی غذا و ضروریات یہاں کے لوگوں سے بالکل مختلف ہوں، اس لئے ایک کو دوسرے پر قیاس کرنے کی کوئی وجہ نہیں۔

سورہ فاتحہ مطلع القرآن بھی ہے

حضرت مجاہد تابعی رضی اللہ عنہ نے فرمایا کہ اہلبیس ملعون چار مرتبہ رویا، ایک تو اس وقت رویا جب سورہ فاتحہ نازل ہوئی، دوسرے اس وقت جب وہ ملعون قرار دیا گیا، تیسرے جب زمین پر اتارا گیا، چوتھے جب سیدنا محمد رسول اللہ صلی اللہ علیہ وسلم کی بعثت ہوئی، (درمنثور ص ۵ ج ۱) صحیح مسلم (۱ ج ۲۷۱) میں ہے کہ حضرت جبریل علیہ السلام فخر عالم صلی اللہ علیہ وسلم کی خدمت میں بیٹھے ہوئے تھے کہ آسمان کی طرف سے ایک آواز سنی، حضرت جبریل علیہ السلام نے اپنی نظر آسمان کی طرف اٹھائی اور کہا کہ یہ آسمان کا ایک دروازہ کھولا گیا ہے جو اس سے پہلے کبھی نہیں کھولا گیا تھا، ایک فرشتہ نازل ہوا، حضرت جبریل علیہ السلام نے عرض کیا کہ یہ ایک فرشتہ ہے جو آج سے پہلے کبھی زمین پر نہیں اترتا اس فرشتہ نے آنحضرت صلی اللہ علیہ وسلم کو سلام کیا اور عرض کیا کہ آپ خوش خبری سن لیجئے، دونوں آپ کو ایسے ملے ہیں جو

آپ سے پہلے کسی نبی کو نہیں ملے (۱) فاتحہ الكتاب (۲) سورہ بقرہ کی آخری دو آیتیں (ان میں دعا ہے اور چونکہ یہ دعا اللہ تعالیٰ کی بتائی ہوئی ہے اس لئے مقبول ہے) ان دونوں میں سے جو بھی کچھ آپ تلاوت کریں گے اللہ تعالیٰ ضرور آپ کا سوال پورا فرمائیں گے۔

تفسیر اتقان میں ہے کہ حضرت حسن بصری رضی اللہ عنہ نے فرمایا کہ سورہ فاتحہ میں (اجمالی طور پر) قرآن شریف کے تمام مقاصد اور مضامین جمع کر دیئے ہیں یہ سورت مطلع القرآن ہے اور یہ کہنا بالکل بجا ہے کہ یہ سورت پورے قرآن شریف کے لئے براعت استہلال کا حکم رکھتی ہے، تفصیل اسکی یہ ہے کہ قرآن شریف اور تمام آسمانی ادیان چار علوم پر مشتمل ہیں اول علم الاصول جس میں تین چیزیں ہیں (۱) اللہ پاک کی ذات و صفات کو جاننا، اسکی طرف سورہ فاتحہ میں شروع کی دو آیتوں میں اشارہ ہے (۲) نبوت و رسالت، اس کی طرف **الَّذِينَ أَنْعَمْتَ عَلَيْهِمْ** میں اشارہ ہے (۳) قیامت اس کی طرف **يَوْمَ الدِّينِ** میں اشارہ ہے، دوم علم العبادات، اس کی طرف **إِيَّاكَ نَعْبُدُ** میں اشارہ ہے، سوم، علم السلوک یعنی نفس کو آدابِ شرع کا پابند بنانا اور احکامِ خداوندی کی فرماں برداری پر آمادہ کرنا اس کی طرف **وَإِيَّاكَ نَسْتَعِينُ** میں اور **اهْدِنَا الصِّرَاطَ الْمُسْتَقِيمَ** میں اشارہ ہے، چہارم علم القصص یعنی گزشتہ امتوں کے واقعات، ان واقعات سے یہ غرض ہے کہ فرماں برداروں کی سعادت و کامیابی اور نافرمانوں کی بدبختی و بربادی معلوم کر کے عبرت حاصل کی جائے۔

اسمائے سورہ فاتحہ

سورہ فاتحہ کو قرآن کریم میں بہت سی خصوصیات حاصل ہیں، اول یہ کہ قرآن اسی سے شروع ہوتا ہے، نماز اسی سے شروع ہوتی ہے، اور نزول کے اعتبار سے بھی

سب سے پہلی سورت جو مکمل طور پر نازل ہوئی یہی سورت ہے، سورہ اقرأ، منزل اور مدثر کی چند آیات ضرور اس سے پہلے نازل ہو چکی تھیں، مگر مکمل سورت سب سے پہلے فاتحہ ہی نازل ہوئی ہے جن حضرات صحابہؓ سے سورہ فاتحہ کا اول منزل یعنی نزول میں سب سے پہلی سورہ ہونا منقول ہے، ان کا مطلب غالباً یہی ہے کہ پوری سورت اس سے پہلے اور کوئی نازل نہیں ہوئی، شاید اسی وجہ سے اس سورت کا نام بھی ”فاتحہ الکتاب“ رکھا گیا ہے۔

دوسری خصوصیت یہ ہے کہ یہ سورت ایک حیثیت سے پورے قرآن کا متن اور سارا قرآن اس کی شرح ہے، خواہ اس وجہ سے کہ پورے قرآن کے مقاصد ایمان اور عمل صالح میں دائر ہیں، اور ان دونوں چیزوں کے بنیادی اصول اس سورت میں بیان کر دیئے گئے ہیں، تفسیر روح المعانی اور روح البیان، میں اس کا تفصیلی بیان ہے، اسی وجہ سے سورہ فاتحہ کا نام ام القرآن، ام الکتاب اور قرآن عظیم بھی احادیث صحیحہ میں آئے ہیں۔ (قرطبی)

اس سورت میں اس شخص کے لئے جو قرآن کی تلاوت یا مطالعہ شروع کرے ایک خاص ہدایت دی گئی ہے کہ وہ اس کتاب کو اپنے تمام پچھلے خیالات اور نظریات سے خالی الذہن ہو کر خالص طلبِ حق اور راہِ راست کی جستجو کے لئے پڑھے اور دیکھے، اور اللہ تعالیٰ سے یہ دعاء بھی کرے کہ صراطِ مستقیم کی ہدایت عطا ہو، اور شروع سورت میں اس ذات کی حمد و ثناء کا بیان ہے جس کی بارگاہ میں یہ درخواست ہدایت پیش کرتا ہے اور اسی درخواست کا جواب پورا قرآن ہے، جو الم ذلک الکتاب سے شروع ہوتا ہے، گویا انسان نے جو اللہ تعالیٰ سے راہِ راست طلب کی تھی اس کے جواب میں ذلک الکتاب فرما کر اشارہ کر دیا گیا کہ جو تم مانگتے ہو وہ اس کتاب میں موجود ہے۔

رسول کریم ﷺ نے فرمایا کہ قسم ہے اس ذات کی جس کے قبضہ میں میری جان ہے کہ سورہ فاتحہ کی نظیر نہ تو رات میں نازل ہوئی نہ انجیل اور زبور میں اور نہ خود قرآن کریم میں کوئی دوسری سورت اس کی مثل ہے۔

(رواہ الترمذی عن ابی ہریرہؓ وقال حسن صحیح والحاکم وقال صحیح علی شرط مسلم، من لمظہری)

آنحضرت ﷺ نے فرمایا کہ سورہ فاتحہ ہر بیماری کی شفاء ہے۔

(رواہ البیہقی فی شعب الایمان بسند صحیح، مظہری)

سورہ فاتحہ کا ایک نام حدیث میں سورہ شفاء بھی آیا ہے (قرطبی) اور صحیح بخاری میں بروایت انسؓ مذکور ہے کہ رسول اللہ ﷺ نے فرمایا کہ قرآن کریم کی سب سورتوں میں عظیم ترین الْحَمْدُ لِلَّهِ رَبِّ الْعَالَمِينَ ہے۔ (قرطبی)

آمین، اللہ تعالیٰ کی مہر ہے

ابن ماجہ کی حدیث میں ہے کہ یہودیوں کو سلام پر اور آمین پر جتنی چڑھے اتنی کسی اور چیز پر نہیں، اور حضرت عبد اللہ بن عباسؓ کی روایت میں ہے کہ حضور ﷺ نے فرمایا کہ تمہارا جس قدر حسد یہودی آمین پر کرتے ہیں اس قدر حسد دیگر امر پر نہیں کرتے، تم بھی آمین بکثرت کہا کرو، اس کی اسناد میں طلحہ ابن عمرو راوی ضعیف ہیں، ابن مردویہ میں بروایت حضرت ابو ہریرہؓ مروی ہے کہ آپ نے فرمایا آمین اللہ تعالیٰ کی مہر ہے اپنے مومن بندوں پر، حضرت انسؓ والی حدیث میں ہے کہ نماز میں آمین کہنی اور دعا، پر آمین کہنی خداوند تعالیٰ کی طرف سے مجھے عطا کی گئی ہے جو مجھ سے پہلے کسی کو نہیں دی گئی، ہاں اتنا ہے کہ موسیٰؑ کی خاص دعا پر حضرت ہارونؑ آمین کہتے تھے، تم اپنی دُعاؤں کو آمین پر ختم کیا کرو۔ اللہ تعالیٰ انہیں تمہارے حق میں قبول فرمایا کرے گا (دیکھا جاتا ہے کہ جب اجتماعی دعا

ہوتی ہے تو بہت سے لوگ دعا پر آمین نہیں کہتے اور خاموش دعا سنتے رہتے ہیں، اور اگر آمین کہتے بھی ہیں تو اتنی آہستہ کہ دوسرے کو آواز نہیں آتی، اس لئے اجتماعی دعاؤں میں آمین بھی زور سے کہی جائے تاکہ فرشتے گواہ رہیں) حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا جب امام غیر المغضوب علیہم و لا الضالین، کہہ کر آمین کہتا ہے اور آسمان والوں کی آمین زمین والوں کی آمین سے مل جاتی ہے تو اللہ تعالیٰ بندے کے تمام اگلے گناہ معاف فرما دیتا ہے آمین نہ کہنے کی مثال ایسی ہے جیسے ایک شخص نے ایک قوم کے ساتھ مل کر غزوہ کیا غالب آئے مالِ غنیمت جمع کیا اب قرعہ ڈال کر حصہ لینے لگے تو اس شخص کے نام کا قرعہ نکلا ہی نہیں اور کوئی حصہ نہ ملا اس نے کہا یہ کیوں؟ تو جواب ملا کہ تیرے آمین نہ کہنے کی وجہ سے۔

آمین کہنا، مسنون ہے

سورہ فاتحہ کے ختم پر نماز میں اور خارج نماز آمین کہنا مسنون ہے اور اس کے علاوہ بھی جو دعاء کی جائے اس کے آخر میں آمین کہا جائے، احادیث شریفہ میں اس کی فضیلت اور ترغیب وارد ہوئی ہے، آمین کا معنی ہے کہ اے اللہ قبول فرما، ایک مرتبہ دعا کی پھر دعا کی قبولیت کی دعا کی، یہ مل کر گویا دو مرتبہ دعا ہو جاتی ہے۔ (معالم التنزیل ص ۱۷۴) میں لکھا ہے کہ ولا الضالین کے بعد ذرا ٹھہر کر آمین کہے۔ (تاکہ سورہ فاتحہ کا جزو ہونے کا شبہ نہ ہو)۔

چونکہ آمین قرآن مجید کا جزو نہیں ہے اس لئے قرآن مجید میں لکھا نہیں جاتا لیکن پڑھا جاتا ہے، حضرت عائشہ رضی اللہ عنہا سے روایت ہے کہ نبی اکرم صلی اللہ علیہ وسلم نے ارشاد فرمایا کہ یہودیوں نے تمہاری کسی چیز پر اتنا حسد نہیں کیا جتنا آمین کہنے پر حسد کیا ہے،

اور حضرت ابو ہریرہ رضی اللہ عنہ سے روایت ہے کہ نبی اکرام صلی اللہ علیہ وسلم نے ارشاد فرمایا کہ یہودیوں نے تم سے تین چیزوں پر حسد کیا ہے (۱) سلام کو پھیلانا (۲) نماز میں صنفیں قائم کرنا (۳) آمین کہنا۔ (یہ روایات درمنثور میں نقل کی گئی ہیں)

ہدایت کی دعاء کیوں؟

مفکر اسلام حضرت مولانا مفتی عاشق الہی مہاجر مدنی رحمۃ اللہ علیہ انوار البیان میں تحریر فرماتے ہیں کہ سوال ہوتا ہے کہ جو لوگ مومن ہیں قرآن کو مانتے ہیں اور نماز پڑھتے ہیں وہ تو ہدایت پر ہیں ہی ان لوگوں سے بار بار ہدایت کا سوال کیوں کرایا جاتا ہے؟ اس کا جواب یہ ہے کہ ہدایت یافتہ ہوتے ہوئے ہدایت کی دعا کرنا موت تک ہدایت پر جمے رہنے اور ثابت قدم رہنے کا سوال ہے جیسا کہ دوسری آیت میں اہل ایمان کی دعا کا اس طرح تذکرہ فرمایا ہے۔ رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً، إِنَّكَ أَنْتَ الْوَهَّابُ.

ترجمہ: اے ہمارے رب ہمارے دلوں کو حق سے نہ ہٹا دیجئے بعد اس کے کہ آپ نے ہمیں ہدایت دی اور ہم کو اپنے پاس سے رحمت عطا فرما دیجئے بیشک آپ بہت زیادہ دینے والے ہیں۔

سیدھے راستہ کی دعاء

شیخ الاسلام حضرت مولانا مفتی تقی عثمانی دامت برکاتہم لکھتے ہیں کہ سورہ فاتحہ نہ صرف قرآن کریم کی موجودہ ترتیب میں سب سے پہلی سورت ہے، بلکہ یہ پہلی وہ سورت ہے جو مکمل طور پر نازل ہوئی، اس سے پہلے کوئی سورت پوری نہیں نازل ہوئی تھی، بلکہ بعض سورتوں کی کچھ آیتیں آئی تھیں، اس سورت کو قرآن کریم کے شروع میں

رکھنے کا منشا بظاہر یہ ہے کہ جو شخص قرآن کریم سے ہدایت حاصل کرنا چاہتا ہو، اسے سب سے پہلے اپنے خالق و مالک کی صفات کا اعتراف کرتے ہوئے اس کا شکر ادا کرنا چاہئے اور ایک حق کے طلب گار کی طرح اسی سے ہدایت مانگنی چاہئے۔ چنانچہ اس میں بندوں کو وہ دعا سکھائی گئی ہے جو طالبِ حق کو اللہ سے مانگنی چاہئے، یعنی سیدھے راستے کی دعا۔ اس طرح اس سورت میں صراطِ مستقیم یا سیدھے راستے کی جو دعا مانگی گئی ہے، پورا قرآن اس کی تشریح ہے کہ وہ سیدھا راستہ کیا ہے؟

سورہ فاتحہ کے طیبی فوائد

سورہ فاتحہ کا ایک نام شافیہ (یعنی شفا دینے والی ہے) بھی ہے اس کے مضامین جس طرح مومن موحد کے لئے باطنی اور روحانی شفاء کا باعث ہیں اسی طرح اس کے الفاظ جسمانی امراض و تکالیف اور دکھ درد کے لئے شفا بن جاتے ہیں حضرت سائب بن یزید رضی اللہ عنہ نے فرمایا کہ آنحضرت صلی اللہ علیہ وسلم نے مرض سے نجات دلانے کے لئے سورہ فاتحہ پڑھ کر مجھ پر دم کرتے ہوئے تھکا دیا، حضرت ابوسعید خدری رضی اللہ عنہ نے فرمایا کہ فاتحہ الکتاب زہر کے لئے شفا ہے حضرت عبد الملک بن عمیر رضی اللہ عنہ نے (مرسلاً) روایت کی ہے کہ آنحضرت صلی اللہ علیہ وسلم نے ارشاد فرمایا کہ فاتحہ الکتاب ہر مرض کے لئے شفاء ہے۔ (یہ سب روایت درمنثور میں ہیں)

حسن حصین میں (ابوداؤد اور نسائی سے نقل کیا) ہے کہ جس کی عقل ٹھکانے نہ ہوتی تو صبح شام سورہ فاتحہ کے ذریعہ جھاڑا جاوے (جھاڑنے والا) سورہ فاتحہ کو پوری پڑھ کر اپنا تھوک (منہ) میں جمع کر کے تھکا دے اور ترمذی شریف سے نقل کیا ہے کہ جس کو سانپ، بچھو ڈس لیوے سات مرتبہ سورہ فاتحہ پڑھ کر جھاڑا جائے۔

حضرت عبداللہ بن عباس رضی اللہ عنہ سے روایت ہے کہ رسول اللہ صلی اللہ علیہ وسلم کے چند صحابہ (سفر میں) ایک تالاب پر گزرے وہاں ایک آدمی کو بچھونے ڈس لیا تھا، وہاں جو قبیلہ مقیم تھا ان میں سے ایک آدمی ان حضرات کے پاس آیا اور اس نے کہا، کیا تم میں کوئی شخص جھاڑ پھونک کرنے والا ہے؟ یہ سن کر ان حضرات میں سے ایک صاحب چلے گئے اور انہوں نے سورہ فاتحہ پڑھ کر دم کر دیا اور کچھ بکریاں لینے کی شرط لگالی، وہ شخص اچھا ہو گیا اور یہ بکریاں لے کر اپنے رفقاء کے پاس آگئے، انہوں نے ان بکریوں کا لینا اچھا نہ جانا اور کہنے لگے کہ تم نے اللہ کی کتاب پر اجرت لے لی، جب مدینہ منورہ میں واپس آئے تو رسول اللہ صلی اللہ علیہ وسلم کی خدمت میں عرض کیا کہ انہوں نے کتاب اللہ پر اجرت لی ہے آپ نے فرمایا بلاشبہ کتاب اللہ ان سب چیزوں میں اجرت لینے کے لئے زیادہ احق ہے، جن پر تم اجرت لیتے ہو۔ (صحیح بخاری ص ۸۵۴ ش ۲)

اس حدیث کی وجہ سے جھاڑ پھونک کی اجرت لینا جائز ہے، بشرطیکہ کلام صحیح ہو، شرکیہ کلام نہ ہو۔

رات کو حفاظت کے لئے سورہ فاتحہ پڑھنا

حضرت انس رضی اللہ عنہ سے روایت ہے کہ نبی اکرم صلی اللہ علیہ وسلم نے ارشاد فرمایا کہ جب تو نے بستر پر اپنا پہلو رکھا اور فاتحۃ الكتاب اور قل هو اللہ احد (ختم سورت تک) پڑھ لی تو موت کے سوا ہر چیز سے تجھے امان مل گئی (درمنثور) اللہ تعالیٰ ہم سب کو عمل کی توفیق عطا فرمائے۔ آمین!

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



اللہ تعالیٰ جنتی لوگوں کے سامنے سورۃ الرحمن کی تلاوت فرمائیں گے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مِنْ لَدُنِّي بَعْدَهُ أَمَا بَعْدُ!

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، الْحَمْدُ لِلَّهِ

رَبِّ الْعَالَمِينَ الرَّحْمَنِ الرَّحِيمِ! مَلِكِ يَوْمِ الدِّينِ، إِيَّاكَ نَعْبُدُ وَإِيَّاكَ

نَسْتَعِينُ، اهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ، غَيْرِ

الْمَغْضُوبِ عَلَيْهِمْ وَلَا الضَّالِّينَ، آمِينَ! صَدَقَ اللَّهُ الْعَظِيمُ

قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ، خَيْرُكُمْ مَنْ تَعَلَّمَ الْقُرْآنَ

وَعَلَّمَهُ، وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ هَذِهِ الْقُلُوبَ لَتَسْعُو

كَمَا يَسْتَعُو الْحَدِيثُ إِلَى آخِرِ الْحَدِيثِ وَقَالَ رَسُولُ اللَّهِ صَلَّى اللَّهُ عَلَيْهِ

وَسَلَّمَ كَثْرَةَ ذِكْرِ الْمَوْتِ وَكَثْرَةَ تِلَاوَتِ الْقُرْآنِ أَوْ كَمَا قَالَ عَلَيْهِ الصَّلَاةُ
وَالسَّلَامُ، صَدَقَ اللَّهُ الْعَظِيمُ.

یہ راز کسی کو نہیں معلوم کہ مومن

قاری نظر آتا ہے حقیقت میں ہے قرآن

بزرگانِ محترم نوجوانانِ اسلام! یہ محض اللہ تعالیٰ کا فضل اور کرم ہے کہ اس مختصر

سی زندگی میں پھر ایک بار اللہ نے یہ مبارک ساعتیں اور مبارک مہینہ عطا فرمایا ہے

کتنے لوگ گذشتہ رمضان میں ہمارے ساتھ تھے اور آج وہ قبروں میں آرام کر رہے

ہیں اس رمضان کے بعد کون زمین کے نیچے جانے والا ہے کسی کو خبر نہیں۔

اللہ تبارک و تعالیٰ نے انسانوں پر اور خصوصاً مومنین پر بے انتہا کرم اور فضل

فرمایا ہے۔ امام الانبیاء محبوب کبریٰ احمد مجتبیٰ حضرت محمد مصطفیٰ ﷺ کی زبان مبارک

سے صحابہ نے قرآن کی فضیلت سنی اور پھر اس کی فضیلت سیدنا ابوبکرؓ کی زبان سے سنی

خلفائے راشدین نے اور ایک لاکھ چوبیس ہزار صحابہ نے اور تابعین تبع تابعین

بزرگانِ دین ائمہ، صلحاء اولیائے عظام علماء کرام نے قرآن کریم کی فضیلتیں بیان کی

لیکن حقیقت یہ ہے کہ اس کے شایانِ شان کوئی فضیلت بیان نہیں کر سکتا۔

یہ تو کلام اللہ ہے یہ تو ہمارے اور آپ کے پیارے رب کا پیغام ہے یہ تو وہ کلام

ہے جسکو اللہ تبارک و تعالیٰ خود محبت اور توجہ کے ساتھ سنتے ہیں اللہ تبارک و تعالیٰ نے

اہل ایمان پر اپنا فضل فرمایا ہے کہ ان کو اہل قرآن بنایا ہے کسی کو اہل تورات بنایا کسی کو

اہل زبور بنایا کسی کو اہل انجیل بنایا اور مسلمانوں کو اہل قرآن بنایا۔ قرآن کے سامنے

جتنے صحیفہ جات ہیں جتنی آسمانی کتابیں ہیں سب کلعدم ہیں سب منسوخ ہیں قرآن

مجید ہی واحد کتاب ہے جسکو قیامت تک اللہ تبارک و تعالیٰ اسی طرح باقی رکھیں گے۔

دوستو! قرآن کریم کیا ہے؟

جب نبی کریم ﷺ قرآن کریم تلاوت فرماتے تو کفار مکہ چھپ چھپ کر آپ سے قرآن سنتے ایک مرتبہ نبی کریم ﷺ حرم مکہ میں رات کی تاریکی میں قرآن پڑھ رہے تھے تہجد کی نماز میں، ابو جہل نے سوچا کہ اس وقت کوئی نہیں ہوگا چھپ کر آیا کے اور ایک کونے میں بیٹھ کو سننے لگا غتبہ نے سوچا کہ کوئی نہیں ہوگا تو بھی چل، شیبہ نے سوچا کوئی نہیں ہوگا تو بھی چل، ربیعہ نے سوچا کہ کوئی نہیں ہوگا تو بھی چل، محمد جو قرآن پڑھتے ہیں واللہ اسمیں جادو ہے دلوں کے زنگ کو دور کر دیتا ہے، دلوں کی کھڑکیاں کھول دیتا ہے، نبی کریم ﷺ قرآن پڑھ کر نماز پڑھ کر فارغ ہوئے تو یہ سب باہر نکلے جب ایک دوسرے سے ملے پوچھا تم کہاں تھے شرمندہ ہوئے، معلوم ہو گیا کہ سب چھپ چھپ کر قرآن سننے کیلئے آئے تھے سب نے کہا افسوس کی بات کہ دن میں ہم محمد ﷺ کی مخالفت کریں اور رات کو ان کا قرآن سنیں مکے کے لوگوں نے ہمیں دیکھ لیا تو ہمیں کیا کہیں گے، سب نے کہا کہ اسکے بعد کوئی سننے کے لئے نہ آئے دوسرے دن پھر چاروں کے دل میں بات آئی کہ آج تو کوئی بھی نہیں آئے گا پھر خاموشی کے ساتھ آ کے سنتے رہے تلاوت کے ختم پر حضور اکرم ﷺ خاموش ہو گئے اور جب یہ لوگ نکلے صبح ہی صبح اندھیرے میں، پھر ایک دوسرے کا سامنا ہو گیا کیونکہ گلی تو ایک ہی تھی، اتنا بڑا مکہ تو تھا نہیں جتنا اب ہے آج تو مکے کی آبادی دو ڈھائی لاکھ سے بھی زیادہ ہے اس زمانے میں مکے کی آبادی صرف دس ہزار تھی پھر ایک دوسرے کا سامنا ہوا اور کہا بھائی حقیقت تو یہ ہے جو محمد ﷺ جو قرآن پڑھتے ہیں اسمیں ایسا جادو ہے کہ سننے کے لئے بار بار دل چاہتا ہے تو معلوم ہوا کہ کفار مکہ قرآن

کی مخالفت کرتے تھے لیکن قرآن سننے پر مجبور تھے، حضور اکرم ﷺ نے ایک مرتبہ موسیٰ اشعریؑ سے فرمایا کہ موسیٰ تم ہمیں قرآن سناؤ حضور نے فرمایا جب میں نے معراج میں حضرت موسیٰ علیہ السلام سے ملاقات کی تو دیکھا کہ ہمارے موسیٰ اشعریؑ، حضرت موسیٰ کے مشابہ ہیں، حضرت موسیٰ اشعری نے قرآن پڑھنا شروع کیا، حضور ﷺ سنتے رہے جب تلاوت ختم کی صحابہ نے دیکھا کہ امام الانبیاء سرور کونین حضرت محمد مصطفیٰ ﷺ کی مبارک آنکھوں سے آنسو جاری ہیں۔

دوستو! شیخ عبدالقادر جیلانیؒ جب بیان کرتے تو ساٹھ ساٹھ ہزار لوگوں کا مجمع ہوا کرتا تھا اور آپ کا وعظ سننے کے بعد چالیس چالیس جنازے آپ کی مجلس سے اٹھتے تھے، ان کے دل پھٹ جایا کرتے تھے، اس وقت لوگوں کے دلوں میں اللہ کا اتنا خوف تھا تو نبی کریم ﷺ اور آپ کے صحابہ کا قرآن سن کر کیا حال ہوتا ہوگا حضور علیہ الصلوٰۃ والسلام نے ایک مرتبہ ارشاد (عبداللہ ابن مسعود کی آواز بہت پیاری تھی) فرمایا کہ ابن مسعود تم قرآن سناؤ انہوں نے قرآن مجید پڑھنا شروع کیا حضور اکرم ﷺ کی آنکھوں سے آنسو جاری ہو گئے۔ آج مسلمان اسی لئے بے وزن اسی لئے بے وقعت، اسی لئے ذلیل و خوار ہے کہ اس نے قرآن کو چھوڑ دیا بہر حال مختصر یہ کہ جب جنتی لوگ جنت میں پہنچ جائیں گے تو اللہ تعالیٰ فرمائیں گے اے میرے بندوں میں نے تم پر اپنی نعمتیں تمام کر دیں جس کا میں نے دنیا میں وعدہ کیا تھا وہ سب میں نے تمہیں عطا کر دیا بتاؤ کہ تمہیں اور کیا چاہئے؟ کس چیز کی کمی ہے؟ تو سارے جنتی کہیں گے کہ یا اللہ آپ نے جو وعدہ کیا تھا، پورا کر دیا سب کچھ عطا فرما دیا، اب کس چیز کی کمی ہو سکتی ہے؟ اس وقت جنتی لوگ اپنے علماء اور مشائخ کے پاس جائیں گے اور پوچھیں گے اللہ تعالیٰ کے ارشاد کا مطلب کیا ہے؟ دوستو لوگ آج کہتے ہیں کہ

ہمیں علماء کی ضرورت نہیں جنت میں بھی علماء کی ضرورت پڑے گی جنتی لوگوں سے علماء فرمائیں گے کہ ہمیں سب کچھ مل گیا لیکن دیدار خداوندی سے ہم محروم ہیں تمام اہل بہشت اللہ تعالیٰ کی بارگاہ میں عرض کریں گے اے ہمارے رب ہم سب کو اپنے دیدار مبارک سے مشرف فرما۔ ان کی دعا قبول ہوگی اللہ تبارک و تعالیٰ جلوہ افروز ہوں گے کرسی پر اللہ تعالیٰ کی کرسی کیسی ہوگی؟ اللہ تعالیٰ کیسے ہوں گے؟ جس نے چاند بنایا سورج بنایا، چمکتے ہوئے ستارے بنائے دریا سمندر اور پہاڑ بنائے انسان کی عقل حیران ہے اللہ تبارک و تعالیٰ کو دیکھنے اور سمجھنے کی قوت انسان میں نہیں ہے، اللہ تبارک و تعالیٰ جلوہ افروز ہوں گے اور اپنے چہرہ انور سے نقاب الٹ دیں گے اور سارے جنتی اللہ و تبارک و تعالیٰ کے دیدار سے مشرف ہوں گے پھر اللہ تبارک و تعالیٰ اپنی زبان مبارک سے، الرَّحْمٰنُ عَلَّمَ الْقُرْآنَ خَلَقَ الْاِنْسَانَ عَلَّمَهُ الْبَيَانَ، تلاوت فرمائیں گے اللہ تعالیٰ کی آواز کیسی ہوگی؟ یہ سورہ بہت پیاری سورہ ہے! جس میں اللہ تعالیٰ نے ستائیس مرتبہ فرمایا فَبِآيِ الْاٰتِ رَبِّكُمْ تَكْذِبَانَ اے میرے بندوں تم میری کن کن نعمتوں کو جھٹلاؤ گے، اللہ اکبر، بہر حال یہ وہ قرآن ہے جسکی تلاوت محبوب رب العلمین کرتے ہیں اور سنتے ہیں لیکن دوستو فسوس ہم نہیں پڑھتے ہیں ہم اتنے بد قسمت اور بدنصیب کہ ہمیں قرآن ملا اور ہمارے سینے اسکی محبت سے خالی ہیں ہمارے دل تڑپنے کے لئے تیار نہیں (میرے خسر صاحب اللہ تعالیٰ ان کی مغفرت فرمائے کافی دنوں تک انہوں نے قرآن مجید پڑھایا، ایک مرتبہ ان کے پاس ایک ستر سالہ بڑے میاں آئے اور کہا کہ حضرت مجھے قرآن پڑھاؤ انہوں نے کہا کہ آپ اتنے بوڑھے ہو گئے ستر سال آپ کی عمر ہے، اس عمر میں قرآن پڑھو گے؟ تو انہوں نے کہا ضرور! مجھے شرم آرہی ہے کل میں اللہ کے دربار میں حاضر ہوں گا اگر

اللہ تعالیٰ نے سوال کر لیا اے میرے بندے میں نے تجھے ستر سال دنیا میں رکھا تو نے قرآن مجید نہیں پڑھا میں کیا جواب دوں گا؟ خدا کرے کہ یہ جذبہ ہم سب میں آجائے ان کو نواری قاعدہ اسکے بعد پارہ عم پھر قرآن مجید ختم کرنے میں دو سال لگ گئے بڑے میاں خوشی سے مٹھائی لیکر آئے اور کہنے لگے میرا قرآن مجید پورا ہو گیا اب اللہ کے دربار میں مجھے شرمندگی نہیں ہوگی بڑے میاں کی مقبولیت کا اندازہ لگائیے قرآن ختم ہوا دوسرے دن بڑے میاں کا انتقال ہو گیا۔ اللہ اکبر!

میں کہتا ہوں اللہ تعالیٰ نے ملک الموت سے فرمایا ہوگا میرے پیارے بندے نے قرآن مجید میری محبت میں، خوف میں پڑھ لیا اس کو میرے دربار میں لے کر آ جاؤ، اب یہ بوڑھا قیمتی ہو گیا ہے۔

دوستو! قرآن ساری دنیا کے مسلمان تراویح میں پڑھ رہے ہیں سن رہے ہیں اللہ تعالیٰ نے پہلا جملہ جو استعمال فرمایا ہے وہ ہے اَلْحَمْدُ لِلّٰهِ رَبِّ الْعَالَمِیْنَ میں مختصر عرض کرتا ہوں، تمام تعریفیں اس پیارے رب کے لئے ہے جو تمام دنیاؤں کا رب ہے رب کے معنی ہیں پالنے والا ماں باپ بھی اپنے بچوں کو پالتے ہیں جانور بھی اپنے بچوں کو پالتے ہیں چوپایا اور درندے سانپ اور بچھو بھی اپنے بچوں کی پرورش کرتے ہیں لیکن درحقیقت پالنے والا اللہ ہے ماں باپ کے سامنے اولاد کمانا چھوڑ دے تو والدین اسکو گھر سے نکال دیتے ہیں تم اس قابل نہیں ہو کہ تم کو گھر میں رکھا جائے، اور شاگرد اگر بات نہیں مانتا تو استاذ کلاس سے نکال دیتے ہیں بیوی اگر شوہر کی بات نہیں مانتی ہے تو شوہر اس سے ناراض ہو جاتا ہے یا طلاق دیدیتا ہے اور اگر حکومت کی بات نہ مانی جائے تو جیل میں ڈال دیا جاتا ہے لیکن ہمارا رب کتنا کریم ہے کتنی تعریف والا ہے، بھائی ناراض ہے، کسی خوشی کا موقع ہے تو بھائی کی خوشامد کرو

بھائی نہیں مانتا ہے ٹوپی ڈال دو پاؤں میں یا پاؤں پکڑ لو نہیں مانے گا اور اللہ تعالیٰ فرماتے ہیں میرے بندے نے اگر ستر سال تک مجھے یاد نہیں کیا اور پھر اسے خیال آیا کہ میں اپنے رب کو مناؤں گا ابھی وہ گھر سے نکل رہا ہے مسجد کی طرف، چلو مسجد میں جا کر اپنے رب کو منانا ہوں وضو کر کے ابھی گھر سے چلا ہے مسجد میں ابھی داخل نہیں ہوا داخل ہونے کے بعد نہ کسی بندے کے سامنے ہاتھ جوڑنے کی ضرورت نہ منت و ساجت کرنے کی ضرورت نہ اللہ تعالیٰ اس کو رسوا کرتے ہیں نہ فرشتوں سے اس کو دھکے دلاتے ہیں، اس نے وضو بنایا اور مسجد میں داخل ہو کر نیت باندھی سجدہ ریز ہو گیا، اے میرے رب مجھے معاف کر دیں، میں گندہ بندہ ہوں، میں غلام ہوں، آپ آقا ہیں، آپ ہی تو مالک الملک ہیں ابھی دعا کیلئے ہاتھ اٹھائے اللہ تعالیٰ کو اس کے سفید بالوں کے اوپر رحم آجاتا ہے اللہ تعالیٰ فرشتوں سے فرماتے ہیں کہ اے میرے فرشتوں تم گواہ رہو میں نے اپنے اس بوڑھے بندے کی مغفرت کر دی۔ یہ ہے رب کی تعریف

الْحَمْدُ لِلَّهِ رَبِّ الْعَالَمِينَ ، تمام تعریفیں اس رب کیلئے ہے جو ستر سال کے گنہگار بوڑھے کو بخش دیتا ہے واقعات میں ہے کہ اسی سال کی بوڑھی مدینے پہنچ گئی حج کرنے کی غرض سے، حج ہوا ابھی نہیں تھا کہ مدینہ منورہ ہی میں انتقال ہو گیا جنت البقیع میں دفن کیا گیا عذاب کے فرشتے پہنچ گئے اتفاق سے اس بڑھیا کو انس بن مالک رضی اللہ عنہ کی قبر میں دفن دیا تھا جب فرشتوں نے کہا کہ عذاب دیں گے تو بڑے میاں طاہر ہو گئے فرشتوں سے کہا کہ خبردار تم اس بڑھیا کو عذاب نہیں دے سکتے! میں حضور کا صحابی انس بن مالک ہوں! بھول سے اس بڑھیا کو میری قبر میں دفن دیا اب میں اس کو عذاب نہیں ہونے دوں گا فرشتے خاموش ہیں اللہ کی طرف سے حکم ہوا کہ ہمارے محبوب ﷺ کا صحابی سفارش کرتا ہے اس لئے ہم اس گنہگار بڑھیا کی مغفرت کرتے ہیں۔

میرے دوستو! یہی تو رحمن و رحیم کی صفت ہے، انس بن مالک نے بھی تو اللہ ہی کی توفیق سے اس بڑھیا کی سفارش کی، اگر اللہ نہ چاہتے تو انس بن مالک سفارش نہ کرتے۔ اللہ تعالیٰ فرماتے ہیں، الرحمن الرحیم، میں رحمن بھی ہوں رحیم بھی ہوں مالک بھی ہوں، مالک یوم الدین، میں روز جزاء کا مالک ہوں قیامت کے دن کا میں ہی مالک ہوں قیامت کے دن اللہ تبارک و تعالیٰ جلوہ افروز ہوں گے اور اعلان فرمائیں گے کہ کہاں ہیں وہ لوگ جو اپنی سلطنتوں اور اپنی حکومتوں پر ناز کیا کرتے تھے کہاں ہیں وہ لوگ جو اپنے مال و زر پر غرور و تکبر کیا کرتے تھے کہاں ہیں وہ لوگ جو اپنی جسمانی طاقت اور صلاحیت پر مغرور ہوا کرتے تھے کہاں ہیں وہ لوگ جو اپنے حسب و نسب اور اپنی خاندانی وجاہت کو بیان کر کے خوش ہوا کرتے تھے اللہ تعالیٰ فرمائیں گے کہ آج کسی کی بات نہیں چلے گی آج ہماری بات چلے گی آج ہمارا حکم چلے گا آج سب ہمارے سامنے ہے اور قرآن کریم میں ارشاد ہے یَوْمَ يَقُومُ الرُّوحُ وَالْمَلَائِكَةُ صَفًّا، قیامت کا دن بڑا ہیبت ناک ہوگا آسمان پھٹ جائیگا فرشتے جو اللہ کے نوری مخلوق ہیں وہ گھبرا جائیں گے صف باندھ کر کھڑے ہو جائیں گے فرشتے کیا، انبیاء علیہم الصلوٰۃ السلام لرز جائیں گے اپنے امتیوں کی سفارش کرنے کی ہمت نہیں ہوگی ایسا ہیبت ناک دن ہوگا اللہ نے فرمایا کہ مالک یوم الدین اس دن کا میں مالک ہوں کوئی مالک نہیں آج بہت سارے پیر و فقیر کہہ دیتے ہیں کہ ہم سے بیعت ہو جاؤ ہمارے مرید بن جاؤ ہم تمہیں بخشوا دیں گے یہ نقلی پیر اور مشائخ اپنی ہی مغفرت کرا لیں تو بڑی بات ہے، سب سے پہلے اللہ تعالیٰ اپنے حبیب کو پکاریں گے یا محمد تم (اے میرے حبیب محمد ﷺ کھڑے ہو جاؤ) جتنے لوگوں کے نام محمد ہوں گے سب کھڑے ہو جائیں گے اللہ تعالیٰ فرمائیں گے کہ ہم نے تو اپنے محبوب کو پکارا تھا لیکن

چونکہ تمہارا نام ہمارے محبوب کے نام سے ملتا ہے لہذا ہم تمہیں اپنے محبوب کے ساتھ بغیر حساب و کتاب جنت میں بھیج رہے ہیں، دوستو! مختصر یہ کہ یہ مبارک مہینہ ”الرحمن الرحیم“ مالک یوم الدین کا مہینہ ہے، اس مبارک مہینے میں ہر مومن اللہ کا مہمان ہے آج رمضان شروع ہوا ہے لہذا تلاوت قرآن کی پابندی خود بھی کریں اور گھر والوں کو سختی سے تاکید کریں تلاوت کریں اور حدیث بھی پڑھیں اور نوافل کی بھی تاکید کریں اگر ہم پابندی نہیں کریں گے تو جیسے گیارہ مہینے گزرے ہیں ویسے ہی گزر جائے گا اور رمضان کی برکتوں سے محروم رہ جائیں گے۔ اللہ تبارک و تعالیٰ ہم سب کو عمل کی توفیق عطا فرمائے۔ آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



فاتحہ الكتاب

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، الْحَمْدُ لِلَّهِ رَبِّ الْعَالَمِينَ،
الرَّحْمَنِ الرَّحِيمِ، مَا لَكَ يَوْمَ الدِّينِ، إِيَّاكَ نَعْبُدُ وَإِيَّاكَ نَسْتَعِينُ،
إِهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ غَيْرِ
الْمَغضُوبِ عَلَيْهِمْ وَلَا الضَّالِّينَ ۝ صَدَقَ اللَّهُ الْعَظِيمُ

”نام سے اللہ کے کرتا ہوں آغازِ (بیاں)

جو بڑا ہی رحم والا ہے، نہایت مہرباں

ہیں سزاوارِ خدائے (پاک) ساری خوبیاں

(جو ہے) رب سارے جہانوں کا، رحیم و مہرباں
 ہے وہی انصاف کے دن کا بھی مالک (بے گماں)
 (یا الہی) ہم فقط کرتے ہیں تیری بندگی
 اور ہوتے ہیں تجھی سے طالبِ امداد بھی
 (یا الہی) ہم کو سیدھے راستے پر تو چلا
 ان کا راستہ، جن پر انعام (و کرم) تیرا ہوا
 راستہ ان کا نہیں، جن پر غضب (کی) ہے (نگاہ)
 اور نہ ان کا راستہ، جو ہو گئے گم کردہ راہ“

اے مالکِ کلِ رزاقِ جہاں ہر شے سے عیاں تیری قدرت ہے
 ترا نامِ رحیم و رحمن ہے ترا ذکر مطاعِ رفعت ہے
 بزرگانِ محترم نو جوانانِ اسلام! یہ اللہ تعالیٰ کا بے انتہاء احسان و کرم ہے کہ اس
 نے ایک بار پھر رمضان المبارک کا مبارک مہینہ اور اس کی پر نور راتیں ہماری زندگی
 میں عطا فرمائی ہیں، دوستو! قرآنِ مجید ایک عجیب و غریب کتاب ہے، اس کے
 فضائل و مناقب چودہ سو سال سے بیان ہوتے آرہے ہیں اور بیان ہوتے رہیں گے
 ”سَابِقُونَ الْأَوَّلُونَ“ میں بہت بڑے بڑے مفسرین گذرے ہیں جنہوں نے
 قرآنِ کریم کی بڑی بڑی تفاسیر اور قرآنِ مجید کے متعلق بڑے بڑے فضائل بیان
 کئے ہیں، لیکن ابھی بھی قرآنِ کریم کے فضائل جو انسان کے اذہان اور ان کے قلوب
 میں آئے ہیں وہ اکمل اور تام نہیں ہیں، قرآنِ مجید ایک ایسی سحر انگیز اور بین الاقوامی
 کتاب ہے جو دنیا میں سب سے زیادہ پڑھنے اور پڑھائی جانے والی کتاب ہے،

آسمانی اور زمینی کتابوں میں سب سے زیادہ محترم و معزز کتاب کلام اللہ یعنی قرآن مجید ہے، اللہ تعالیٰ نے اس کے پڑھنے والے کو بہت ہی عجیب و غریب فضیلتوں سے نوازا ہے، اللہ تعالیٰ ارشاد فرماتا ہے ”جس بندہ کے دل میں میرا کلام ہے میں اس کا دوست ہوں“۔ اس سے بڑھ کر کوئی اور فضیلت نہیں ہو سکتی، کسی بندہ کو پورا قرآن یاد ہے، کسی کو آدھا یاد ہے، کسی کو دس سورتیں یاد ہیں، کسی کو پانچ سورتیں یاد ہیں، کسی کو دو ہی سورتیں یاد ہیں یقیناً جس کو دو یا تین سورتیں یاد ہیں وہ اللہ کے دوست میں شامل ہے، اللہ تعالیٰ ہم سب کو اپنے دوستوں میں شامل فرمائے، آمین!

حضور ﷺ نے ارشاد فرمایا: ”جب کسی حافظ قرآن کو موت آ جاتی ہے اور دفن دیا جاتا ہے تو اس کی قبر کی زیارت کے لئے آسمان سے قیامت تک فرشتے آتے رہتے ہیں اور اس کے لئے مغفرت کی دعاء کرتے رہتے ہیں اور یہ سلسلہ قیامت تک چلتا رہتا ہے“۔ اس سے بڑھ کر حافظ قرآن کی کیا فضیلت ہو سکتی ہے؟ اللہ تعالیٰ کا ارشاد ہے ”جو قرآن سے محبت کرتا ہے میں اس سے محبت کرتا ہوں“۔ حضور ﷺ قرآن مجید ایسی تلاوت کرتے تھے کہ دنیا کا کوئی انسان آپ سے بہتر قرآن نہیں پڑھ سکتا ہے، لیکن اس کے باوجود حضور ﷺ کا یہ معمول تھا کہ حضرت عبداللہ ابن مسعود، حضرت عبداللہ ابن عباس اور حضرت موسیٰ اشعری رضوان اللہ علیہم اجمعین سے قرآن مجید سنا کرتے تھے، حضور ﷺ ان کو ممبر پر بٹھاتے اور فرماتے ”اقرأ“ پڑھو اور یہ حضرات اپنے مخصوص انداز میں قرآن مجید اس طرح پڑھتے کہ حضور ﷺ کی آنکھوں سے آنسو جاری ہو جاتے۔ قرآن جس پر نازل ہو رہا ہے، قرآن جس پر اتارا جا رہا ہے وہی ہستی قرآن کو سن کر رو رہی ہے، آپ اندازہ لگا سکتے ہیں کہ قرآن میں کیسا سوز و گداز ہے۔

قرآن مجید سے محبت کا نتیجہ

دوستو! ایک صاحب نمازی تھے، لیکن ان کو قرآن سے بہت محبت تھی مجبوری یہ تھی کہ وہ قرآن پڑھنا نہیں جانتے تھے تو وہ مسجد میں آتے اور نماز پڑھنے کے بعد قرآن کو اٹھاتے چومتے اور پھر قرآن شریف کی سطروں پر انگلی رکھ کر کہتے ”اے اللہ! یہ بھی سچ ہے، یہ بھی سچ ہے آپ کا قرآن بھی سچا ہے اور آپ بھی سچے ہیں“ انگلی پھیرتے رہتے اور کہتے رہتے، پھر احترام سے بند کر کے رکھ دیتے۔ جب ان کا انتقال ہو گیا تو ان کو دفن دیا گیا، اس زمانہ کے ایک بزرگ بھی اس کی تجہیز و تکفین میں شریک تھے، اتفاق سے ان کی کوئی چیز قبر میں گر گئی، جب یہ دفن کے آئے تو یاد آئی کہ وہ چیز تو گر گئی ہے وہ وارثین کے پاس آئے اور کہا کہ میری اہم اور ضروری چیز تھی وہ گر گئی ہے، میں اس کو نکالوں گا، گھر والوں نے اجازت دے دی کہ قبر کھود لیں، دو چار آدمی ساتھ آئے اور قبر کھودی تو دیکھا لحد میں میت نہیں ہے بلکہ گلاب کے پھولوں سے قبر بھری ہوئی ہے، تعجب ہوا کہ ابھی چند گھنٹے پہلے ہم دفن کر گئے اور میت کہاں چلی گئی؟ خیر انہوں نے اپنی چیز تلاش کی وہ مل گئی اور قبر کو بند کر کے آگئے، ان کی اہلیہ سے پوچھا تمہارے شوہر کا عمل کیا تھا؟ انہوں نے کہا میرے شوہر تو کوئی بڑا عامل نہیں تھے، پانچ وقت کی نماز پڑھتے اور جو سورتیں یاد تھیں انک انک کر پڑھتے، چونکہ قرآن پڑھنا بھی نہیں جانتے تھے بس جیسے تیسے ان کی نماز ہو جاتی تھی، ہاں! ان کا ایک عمل تھا کہ وہ قرآن کھول کر بیٹھ جاتے تھے اور انگلی سطور پر رکھ کر کہتے کہ اے اللہ! یہ بھی سچ ہے اور یہ بھی صحیح ہے، آپ بھی سچے ہیں اور آپ کا قرآن بھی سچا ہے۔ بس ایسے ہی کہا کرتے تھے، ان بزرگ نے کہا کہ بس اسی کی برکت سے اللہ نے مقام عطا کیا کہ

قبر سے اس کی میت اپنے محبوب بندوں کے پاس پہنچادی۔ یہ قرآن سے محبت کا ایک چھوٹا سا نمونہ ہے، ورنہ تو ایسے شواہدات ہزاروں ہیں، اللہ تعالیٰ ہم سب کو قرآن سے محبت کی توفیق عطا فرمائے اور اس کی تلاوت سے شغف اور اس کے پڑھنے اور پڑھانے کی توفیق عطا فرمائے، آمین۔

میں نے قرآن مجید کی سب سے پہلی سورۃ تلاوت کی ہے، جس کو سورۃ فاتحہ کہتے ہیں، اس کو بعض علماء اور مفسرین نے ام الكتاب کہا ہے اور بعض نے ام القرآن، بعض نے اس کو فاتحۃ الكتاب اور فضیلۃ القرآن کہا ہے، نبی کریم ﷺ پر جب قرآن مجید نازل ہونا شروع ہوا تو یہ سب سے پہلی سورۃ تھی جو مکمل نازل ہوئی، اس سے پہلے چند آیتیں یا چند آیات کے ٹکڑے نازل ہوتے رہے، لیکن مکمل سورۃ جو حضور صلی اللہ علیہ وسلم پر سب سے پہلے نازل ہوئی وہ یہی سورۃ فاتحہ ہے، اس میں اللہ تعالیٰ نے سب کچھ بیان فرما دیا، بعض علماء نے تو عجیب و غریب بات لکھی ہے، فرمایا ہے کہ قرآن کا پہلا لفظ ”بسم اللہ“ کا ”ب“ ہے اور قرآن کا آخری ”والناس“ میں لفظ ”س“ ہے، پہلا لفظ ”ب“ ہے اور آخری ”س“، تو دونوں کو ملائیں گے تو کیا ہوگا؟ ”بس“ یعنی اس کے بعد کچھ نہیں ہے، سب کچھ اس میں آ گیا، مفسرین نے بیان کیا ہے کہ پورا قرآن سورۃ فاتحہ میں ہے اور پوری سورۃ فاتحہ بسم اللہ میں ہے اور پوری بسم اللہ ”ب“ کے نقطہ میں ہے۔ اپنا اپنا قول علماء نے بیان کیا ہے، حدیث قدسی ہے کہ اللہ نے اس سورۃ کو عرش الہی پر کندہ فرمایا ہے۔

سب سے پہلے ارشاد فرمایا ”الْحَمْدُ لِلَّهِ رَبِّ الْعَالَمِينَ“ تمام تعریفیں اسی رب کریم کی ذات کے لئے ہیں جو تمام جہانوں کا رب اور پالنہار ہے۔ اللہ تعالیٰ چاہتے تو فرماتے ”الْحَمْدُ لِلَّهِ رَبِّ الْعَالَمِينَ“ کہ تمام تعریف ہے اس خدا کی جو دنیا کا

رب ہے، لیکن فرمایا کہ ”الْحَمْدُ لِلَّهِ رَبِّ الْعَالَمِينَ“ تمام تعریف اس وحدہ لا شریک لہ کے لئے ہے جو تمام دنیاؤں کا رب ہے پالنے والا ہے، اس سے معلوم ہوا کہ اللہ تعالیٰ نے اس دنیا کے علاوہ بھی بہت ساری دنیاں پیدا فرمائی ہیں، حضرت ابوسعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا جس دنیا میں ہم اور آپ رہتے ہیں، ایسی ایسی چالیس ہزار دنیا اور ہیں اور امام مقلد رضی اللہ عنہ فرماتے ہیں کہ جیسی دنیا میں ہم اور آپ رہتے ہیں ایسی ایسی اسی ہزار دنیا اور ہیں، اور امام رازی فرماتے ہیں کہ ضروری نہیں کہ ان جہانوں میں اسی طرح کے انسان رہتے ہوں، ان کا کھانا پینا اور رہن سہن ہمارے ہی جیسا ہو، ضروری نہیں ہے۔ ہو سکتا ہے کہ اللہ تعالیٰ نے ان دنیاؤں کے انسانوں کو کسی اور ہیبت پر پیدا کیا ہو، بہر حال سائنٹسٹ بیان کرتے ہیں کہ جیسی ہماری دنیا ہے ایسی ایک لاکھ دنیاں اور ہیں، معلوم ہوا کہ اللہ تعالیٰ نے اسی لئے ”الْحَمْدُ لِلَّهِ رَبِّ الْعَالَمِينَ“ فرمایا ہے کہ تمام تعریفیں اس رب العالمین کے لئے ہیں جو ساری دنیاؤں کا پالنے والا ہے۔

کوئی انسان اللہ تعالیٰ کی عظمت اور اسکے مقام کو نہیں جان سکتا

فرمایا اللہ تعالیٰ حافظ قرآن کو ایسا اعجاز عطا فرمائیں گے اس کے والدین کو تاج عطا فرمائیں گے جو دنیا کے سورج سے زیادہ چمکدار اور روشن ہوگا، اس کے پڑھانے والے کو کیا اعجاز ملے گا اللہ تعالیٰ ہی بہتر جانتے ہیں اور حافظ قرآن کو کہا جائے گا کہ ایک آیت پڑھتا جا اور ایک منزل پر چڑھتا جا دنیا میں سب سے بڑی بلڈنگ امریکہ میں تھی وہ ایک سو انیس منزل کی تھی جس میں انیس ہزار درتھے اور ڈھائی ہزار دروازے تھے، یہ دنیا کی سب سے بڑی بلڈنگ تھی، لیکن اللہ تعالیٰ فرماتے

ہیں کہ میں حافظ قرآن کو ایک آیت کے بدلہ میں ایک منزل دوں گا، اور قرآن مجید میں چھ ہزار چھ سو چھیاسٹھ آیتیں ہیں، گویا کہ حافظ قرآن کو ۶۶۶۶ منزل کا محل دیا جائے گا، ہے کوئی دنیا میں بنانے والا؟ اب مکہ مکرمہ میں سب سے بڑی بلڈنگ بن رہی ہے جو ایک سو پچاسی منزلہ بلڈنگ ہے، جس کا ایک پلر دس بائی دس کا ہے، اس میں بیس مسجدیں ہیں اور بیس ہیلی پیڈ ہیں، یعنی بیس ہیلی کیپٹر ایک ساتھ اتر سکتے ہیں اور اڑ سکتے ہیں، ایک مسجد میں بیک وقت دس ہزار آدمی نماز پڑھ سکتے ہیں، ایسی ایسی بیس مسجدیں اس کے اندر موجود ہیں، اس ٹاور پر ایک گھڑی لگائی جا رہی ہے جو پینتالیس میٹر چوڑی اور پینتالیس میٹر لمبی ہے، دن میں گیارہ یا بارہ کلومیٹر دور سے اور رات میں سترہ کلومیٹر سے عوام اس کا ٹائم دیکھ سکتے ہیں، لفٹ ایسی لگائی گئی ہے کہ زائر صرف تین منٹ کے اندر حرم میں آجائے، اتنی تیز رفتار لفٹ اس کے اندر لگائی گئی ہیں، بعض لوگوں کو میں نے دیکھا ہے کہ کعبۃ اللہ کو نہیں دیکھتے اس کو دیکھتے ہیں، میں نے کہا کہ اے اللہ کے بندو! کعبۃ اللہ کو دیکھو اس کی بدولت یہ بنی ہے، اگر یہ نہ ہوتا تو یہ بلڈنگیں نہ ہوتیں، ایک سو پچاسی منزلہ بلڈنگ کو آدمی دیکھتا ہے تو اس کی ٹوپی گر جاتی ہے، ۶۶۶۶ منزلیں آدمی جنت میں دیکھے گا تو کیا حال ہو؟

قرآن کریم میں ارشاد ہے

”مَا لِكِ يَوْمَ الدِّينِ“ اور روزِ جزا کے مالک ہیں۔ اور روزِ جزا کیا ہے؟ روزِ جزا ہے قیامت کا دن، قیامت کا دن اتنا ہیبت ناک ہوگا کہ آسمان کے ستارے ٹوٹ جائیں گے، آسمان پھٹ جائے گا، زمین کا نظام تہہ و بالا ہو جائے گا پہاڑ روئی کے گالوں کی طرح اڑتے پھریں گے، اس وقت سارا نظام دنیا تہہ و بالا ہو جائے گا

حدیث پاک میں ہے کہ کعبۃ اللہ کو نبی کریم ﷺ کی قبر مبارک کے قریب پہنچا دیا جائے گا اور سب سے پہلے حضور علیہ السلام کی قبر مبارک کھلے گی حضور علیہ السلام کھڑے ہو جائیں گے، پھر آپ کے لئے ایک بہترین ممبر لایا جائے گا، آپ ﷺ اس ممبر پر بیٹھیں گے، پھر اس ممبر کو ایک بڑے تخت پر رکھا جائے گا جس کو ستر ہزار فرشتے تھام کر چلیں گے۔ اللہ تعالیٰ کا حکم ہوگا کہ میدانِ حشر میں جمع ہو جاؤ ہر آدمی اپنی قبر سے اٹھے گا اور میدانِ حشر کی طرف چلے گا، ظاہر بات ہے اتنا لقمہ و دق میدانِ حشر میں ساری دنیا کے انسان جمع ہوں تو وہ کتنا کشادہ ہوگا؟ حدیث میں آتا ہے کہ ہر نبی کے لئے ایک ایک سواری آئے گی اور ان کی قبر کے پاس لا کر کھڑی کر دی جائے گی وہ اس پر سوار ہو کر میدانِ حشر میں جمع ہو جائیں گے، صدیقین اور شہداء بھی اپنی سواریوں پر بیٹھ کر پہنچ جائیں گے، حافظ قرآن بھی سواری کے ذریعہ میدانِ حشر میں پہنچ جائیں گے، یہ قرآن کی برکت ہے، بہت سے لوگ ایسے ہوں گے کہ ان کے مرتبہ کے اعتبار سے سواری دی جائے گی، بعض سواری پر دو دو سوار ہوں گے، بعض پر تین تین سوار ہوں گے، بعض سواری ایسی ہوگی جس پر دس دس گیارہ گیارہ آدمی سوار ہوں گے، جیسا مقام و مرتبہ ہوگا ویسی ہی سواری اللہ تعالیٰ عطا فرمائیں گے، اور کچھ ایسے بدنصیب اور کم درجہ کے لوگ ہوں گے کہ جو پیدل میدانِ حشر میں پہنچیں گے، اور کچھ ایسے بد بخت ہوں گے جن کو الٹے منہ یعنی منہ کے بل لٹا دیا جائے گا اور فرشتے ان کو گھسیٹتے ہوئے میدانِ حشر میں لے کر جائیں گے۔ اللہ تعالیٰ ہم سب کو اپنی پناہ میں رکھے اور اپنے محبوب بندوں میں شامل فرمائے! آمین!

تو میں عرض کر رہا تھا کہ ”مَا لِكِ يَوْمَ الدِّينِ“ اللہ تعالیٰ روزِ جزا کے مالک ہیں۔ اس دن فرشتے قطار باندھ کر کھڑے ہوں گے، فرشتے نور کی مخلوق ہیں، گویا نور

کے کمپیوٹر ہیں، ان کو بھوک نہیں لگتی، وہ اللہ کی عبادت سے اپنا پیٹ بھرتے ہیں، ایسے فرشتے ہاتھ باندھ کر کھڑے ہوں گے، انبیاء، شہداء اور صدیقین اس دن اللہ کے ڈر سے کانپتے ہوئے ہوں گے، ان کے دل لرزتے ہوں گے کہ نہیں معلوم اللہ تعالیٰ ہمارے حق میں کیا فیصلہ فرمائیں، اللہ تعالیٰ کا عرش الہی اس دن سجایا جائے گا اور اللہ تعالیٰ اس پر جلوہ افروز ہوں گے اور ارشاد فرمائیں گے: کہاں ہیں وہ لوگ جو دنیا میں اپنی مونچھوں پر تاول دیا کرتے تھے، اپنی ناک اور اپنی شان و شوکت اور عزت و مرتبہ اور اقتدار و حکومت کی وجہ سے لوگوں پر حکمرانی کرتے تھے، آج یہاں کسی کا حکم نہیں چلے گا، آج ہماری بادشاہت چلے گی۔

پچاس ہزار سال کا ایک دن ہوگا، انسان کی سمجھ میں بات نہیں آتی کہ پچاس ہزار سال کا ایک دن کیسے ہوگا اور کیسے گزرے گا؟ اس دن صرف عرشِ الہی کا سایہ ہوگا، اس کی مثال ایسی ہے جیسے گرمی کے موسم میں زبردست تپش ہوتی ہے لیکن ماں چھوٹے بچے کو ٹھنڈی جگہ سلاتی ہے، چودہ پندرہ گھنٹے کا دن ہوتا ہے، بچہ سو جاتا ہے تو بچہ تین چار یا پانچ گھنٹے سوتا ہے تو ایسا لگتا ہے کہ ابھی سویا تھا اور ابھی جاگ گیا، اللہ تعالیٰ بھی اپنے محبوب بندوں کا وقت عیش و آرام کے ساتھ گزار دیں گے جو گناہ گار ہوں گے ان کو پچاس ہزار سال گزارنے کے لئے بڑی دقت ہوگی، اللہ تعالیٰ ہم سب کو اپنے محبوب بندوں اور اہل جنت میں شامل فرمائے اور یوم الدین یعنی روزِ جزا میں اپنی خوشنودی عطا فرمائے، آمین۔

اللہ تعالیٰ فرماتے ہیں ”مَا لِكِ يَوْمِ الدِّينِ“۔ آج انسان کے پاس تھوڑی سی جاگیر آجائے کوٹھی، کار، بنگلہ، مل جائے عارضی زندگی کے لئے تو آپے سے باہر ہو جاتا ہے کسی کو خاطر میں نہیں لاتا جب موت آتی ہے سب کچھ چھوڑ کر چلا جاتا ہے،

آپ نے سنا ہے دنیا میں کتنے نمرود کتنے فرعون آئے شداد نے جنت بنائی، قرآن میں اس کا ذکر ہے، امریکہ کے سائنس دانوں نے بہت ہیوی کیمروں سے زمین میں تلاش شروع کی، معلوم ہوا کہ جارڈن کے علاقہ میں وہ جنت ابھی بھی موجود ہے، ۶۳ ٹریسٹھ فٹ زمین کے نیچے ہے، ایسی جنت بنانے والے، ایسی بادشاہت کرنے والے اس زمین کے اندر سمائے، ان کا کوئی نام لینے والا نہیں ہے۔

”إِيَّاكَ نَعْبُدُ وَإِيَّاكَ نَسْتَعِينُ“ تمہاری کامیابی، تمہاری خیر خواہی اور بھلائی اسی میں ہے کہ تم اس آیت پر عمل کرو یعنی ”إِيَّاكَ نَعْبُدُ وَإِيَّاكَ نَسْتَعِينُ“ کہ اے اللہ ہم آپ ہی کی عبادت کرتے ہیں اور آپ ہی سے مدد مانگتے ہیں۔ جب انسان اللہ کی عبادت کرے گا اور ہر معاملہ میں اس کی خوشنودی کو سامنے رکھے گا اور اپنی نفسانی خواہشات کو ترک کر دے گا، اللہ تعالیٰ کے احکام کو سامنے رکھے گا زیادہ طاقتور ہونے کے باوجود، صلاحیتیں ہونے کے باوجود صرف یہ کہے کہ اے اللہ! آپ ہی سے مدد مانگتے ہیں، آپ کی مدد کے بغیر ہم کچھ نہیں کر سکتے۔

بندہ یہ دعا مانگے ”اهْدِنَا الصِّرَاطَ الْمُسْتَقِيمَ، اللَّهُمَّ اهْدِنَا الصِّرَاطَ الْمُسْتَقِيمَ“ اے اللہ! ہمیں سیدھا راستہ دکھا اور ایسا سیدھا راستہ عطا فرما جو تجھے پسند ہو، جو تیرا پسندیدہ راستہ ہو وہ راستہ نیکیوں کا راستہ ہے، وہ قرآن مجید کی تلاوت کا راستہ ہے، وہ نمازوں کی پابندیوں کا راستہ ہے، وہ اللہ سے ڈرنے اور اللہ سے محبت کرنے کا راستہ ہے۔ اللہ تعالیٰ نے فرمایا ”اهْدِنَا الصِّرَاطَ الْمُسْتَقِيمَ“ مانگو کہ اے اللہ! ہم کو ایسے راستہ پر چلا جو سیدھا سادہ راستہ ہو اور اس پر استقامت عطا فرما! پھر فرمایا ”صِرَاطَ الَّذِينَ أَنْعَمْتَ عَلَيْهِمْ“ اے اللہ! ہمیں ان لوگوں کا راستہ عطا فرما جن پر تو نے انعام کیا ہے، اپنی رحمتیں عطا فرمائی ہیں اور اپنی نعمتیں عطا فرمائی ہیں جو تیرے


نبی ہیں، انبیاء ہیں، صدیقین ہیں، شہداء ہیں، علماء ہیں اور صالحین ہیں، اے اللہ! ان کے راستہ پر ہم کو چلا اور ایسا راستہ عطا فرما جن پر تو نے اپنے انعامات کی بارش کی ہے۔ یہ دعا بھی ہے اور دواء بھی، یہ مومنین اور مسلمانوں کے لئے نور ہے، ”صِرَاطَ الَّذِينَ أَنْعَمْتَ عَلَيْهِمْ“ جن کے بارے میں ہے کہ جب وہ قیامت کے دن اللہ کے دربار میں حاضر ہوں گے تو اللہ تعالیٰ ان کو خود سلام فرمائیں گے اور نبی اکرم ﷺ فرماتے ہیں کہ میں نے دنیا میں سب کا حق ادا کر دیا لیکن ابو بکر صدیق کا حق مجھ سے ادا نہیں ہوا، وہ اللہ تعالیٰ ادا کرے گا۔ ایسا عظیم انسان، ایسا نیک اور پارسا انسان جس کو اللہ کے نبی ﷺ صدیق کہا ہو اور قرآن نے اس کو ”صَاحِبُهُمَا فِي الْغَارِ“ کہا ہو۔ نبی کریم ﷺ ایک بار گھر میں داخل ہوتے ہیں اور دیکھتے ہیں کہ باپ بیٹی تنہائی میں بات کر رہے ہیں، فرمایا: ابو بکر! اللہ سے ڈرو، تم تنہائی میں اپنی بیٹی سے بات کر رہے ہو، عرض کیا: یا رسول اللہ ﷺ! یہ تو میری بیٹی ہے، فرمایا: ابو بکر! اللہ سے ڈرو، عرض کیا: یا رسول اللہ ﷺ! یہ تو میری بیٹی ہے، فرمایا کہ ابو بکر! اللہ سے ڈرو اس لئے کہ شیطان انسان کی رگوں میں خون کی طرح دوڑتا ہے۔ دراصل یہ ابو بکر صدیق رضی اللہ عنہ کو نہیں بلکہ مجھے اور آپ کو نصیحت تھی، آپ دیکھئے نبی کریم ﷺ کی زوجہ محترمہ کو، حالانکہ نبی کی بیوی ہیں اور انبیاء ﷺ کی بیویوں کے تعلق سے علماء نے لکھا ہے کہ نبی کی بیوی کافرہ و مشرکہ ہو سکتی ہے جیسے حضرت لوط اور حضرت نوح علیہما السلام کی بیویاں کافرہ اور مشرکہ ہو گئیں تھیں، نبی کی بیوی کبھی زانیہ نہیں ہو سکتی، زنا کار نہیں ہو سکتی، اس کے باوجود نبی کریم ﷺ نے فرمایا کہ ابو بکر! اللہ سے ڈرو، بیٹی سے تنہائی میں بات مت کرو، شیطان انسان کی رگوں میں خون کی طرح دوڑتا ہے۔ حضور اکرم ﷺ کا یہ فرمان امت کے لئے ہے آج کے دور کے انسان کے لئے ہے آج کتنے واقعات

ہیں، آپ سنتے ہیں اخبارات میں، رسائل میں، ٹی وی میں، جب دین اور ایمان نہیں رہتا تو انسان انسان نہیں بلکہ حیوان بن جاتا ہے، اسٹریلیا کے متعلق اخبارات میں رپورٹ آئی ہے پولیس نے جو معاملات نوٹ کئے تو معلوم ہوا چالیس فیصد بیٹے ایسے ہیں جو اپنی ماؤں کے ساتھ زنا کرتے ہیں اور ساٹھ فیصد باپ ایسے ہیں جو اپنی بیٹیوں کے ساتھ زنا کرتے ہیں (نعوذ باللہ من ذلک) اور بیس فیصد بھائی ایسے ہیں جو اپنی بہنوں کے ساتھ ملوس ہیں۔ اللہ کا شکر احسان ہے کہ ایمان کی بدولت کیسے کیسے فتنوں سے خرابیوں سے مسلمان بچا ہوا ہے اللہ تعالیٰ نے حفاظت فرما رکھی ہے۔

ایسا ملک جو ساری دنیا میں اپنی ترقی کے گیت گار رہا ہے، لیکن اخلاق کی حدوں کو پار کر کے حیوان بن چکا ہے، ایمان نہ ہونے کی وجہ سے وحشت ناک بیماریاں اور غلط کاریاں پیدا ہو گئی ہیں، ان بدکاریوں کا خمیازہ ساری دنیا کو ایڈز کی شکل میں بھگتنا پڑ رہا ہے، جب ایمان کی اور اللہ کے نبی ﷺ کی تعلیمات پر عمل نہیں تا تو انسان کو یہ دنیا اور دنیا کی رنگینی حیوان بنا دیتی ہے، آگے ارشاد فرمایا! **غَيْرِ الْمَغْضُوبِ عَلَيْهِمْ وَلَا الضَّالِّينَ** ان لوگوں میں شامل نہ فرما جن پر تو نے غضب نازل کیا، یا جن سے آپ ناراض ہیں جن کو آپ نے اہل جہنم میں شمار فرمایا ہے، اور نہ ہی ان لوگوں میں شامل فرما جو ٹھیکے ہوئے ہیں، گمراہ ہیں، جنہوں نے آپ کے ساتھ غیر کو شریک کر لیا ہے آپ کے دروازے کے علاوہ غیر پر توکل کرتے ہیں، جو آپ کے بھاگے ہوئے غلام اور بندے ہیں، علماء مفسرین نے **وَلَا الضَّالِّينَ** سے مراد یہودی اور عیسائی ہیں جنہوں نے حقائق کو جاننے کے باوجود اپنے آپ کو گمراہی اور ذلالت کی راہ پر ڈال دیا ہے، اور نبی آخر الزماں حضور اکرم ﷺ کی رسالت کا انکار محض اس لئے کرتے ہیں کہ حضور اکرم ﷺ ان کے قبائل سے مبعوث نہیں ہوئے بلکہ حضرت اسماعیل علیہ السلام

سے آپ کا سلسلہ نسب ملتا ہے، یہودی یہ خیال کرتے تھے کہ آخری نبی ﷺ بھی ہم میں سے ہوں گے۔ لیکن انھوں نے جان بوجھ کر آپ کو جھٹلایا اور سازش کیں تو اللہ تعالیٰ نے اذکارِ سورہ فاتحہ میں ”وَلَا الضَّالِّينَ“ جیسے ناپسندیدہ جملہ سے کیا ہے۔ اللہ تعالیٰ ہم سب کو عذابِ نار سے بچائے اور عمل کی توفیق عطاء فرمائے۔ آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



صراطِ مستقیم

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ
الْأَنْبِيَاءِ وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ
بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، إِهْدِنَا
الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ
عَلَيْهِمْ وَلَا الضَّالِّينَ ۗ صَدَقَ اللَّهُ الْعَظِيمُ

” (یا الہی) ہم کو سیدھے راستے پر تو چلا

ان کا راستہ، جن پر انعام (وکریم) تیرا ہوا

راستہ ان کا نہیں، جن پر غضب (کی) ہے (نگاہ)

اور نہ ان کا راستہ، جو ہو گئے گم کردہ راہ“

بھٹکے ہوئے آہو کو پھر سوئے حرم لے چل

اس شہر کے خوگر کو پھر وسعتِ صحرا دے

پیدا دلِ ویراں میں پھر شورشِ محشر کر

اس محملِ خالی کو پھر شاہدِ لیلا دے

اس دور کی ظلمت میں ہر قلب پریشاں کو

وہ داغِ محبت دے جو چاند کو شرما دے

بزرگانِ محترم نو جوانانِ اسلام اور عزیز طلبہ! اللہ رب العزت نے انسانوں کو

دنیا میں بھیجا اور اس کو اتنی عقل و سمجھ عطا فرمائی کہ نیکی کے راستے کو جان سکے اور اس پر

عمل کرے اور برائی کے راستے کو جان کر اس سے بچے، میں اس سلسلہ میں ذرا

تفصیل سے عرض کرنا چاہتا ہوں، اللہ تعالیٰ نے عالم ارواح میں تمام انسانوں سے جو

قیامت تک پیدا ہونے والے ہیں یہ عہد لیا، کیا میں تمہارا رب نہیں ہوں؟ ارشاد باری

تعالیٰ ہے ”وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ

عَلَىٰ أَنفُسِهِمْ أَلَسْتُ بِرَبِّكُمْ قَالُوا بَلَىٰ شَهِدْنَا أَنْ تَقُولُوا يَوْمَ الْقِيَامَةِ إِنَّا

كُنَّا عَنْ هَذَا غَافِلِينَ“ اور جب آپ کے رب نے اولادِ آدم کی پشت سے ان کی

اولاد کو نکالا اور ان سے انہیں کے متعلق اقرار لیا کہ کیا میں تمہارا رب نہیں ہوں؟ سب

نے جواب دیا کہ کیوں نہیں ہم سب گواہ بنتے ہیں یعنی سبھی لوگوں نے خدائے تعالیٰ کی

ربوبیت کا اقرار کیا، اللہ تعالیٰ نے یہ اقرار لیا تا کہ کل قیامت کے روز جب کفر و شرک

کی وجہ سے تم کو سزا دی جائے تو یہ نہ کہنے لگو کہ ہم تو اس سے محض بے خبر تھے یعنی ہم کو

کچھ پتہ نہیں کہ خدا اور رسول کیا ہیں، ہمارے باپ دادا نے کفر و شرک کیا تو ہم نے بھی

کفر و شرک اختیار کر لیا، کسی کو یہ کہنے کا حق اور اختیار ہی نہیں ہوگا۔

آپ یہ سوچ رہے ہوں گے کہ کسی کو یہ وعدہ یاد ہے یا نہیں؟ تو اللہ تعالیٰ نے انبیاء و رسل کا سلسلہ اسی لئے جاری فرمایا ہے کہ انسانوں کو ان کا بھولا ہوا وعدہ یاد دلائیں، چنانچہ انبیاء علیہم السلام کی مقدس جماعت کا سلسلہ سیدنا آدم علیہ السلام سے لے کر نبی آخر الزماں احمد مجتبیٰ محمد مصطفیٰ صلی اللہ علیہ وسلم تک چلتا ہے۔

ہر شخص ہدایت کا محتاج ہے

جتنے انبیاء و رسل دنیا میں مبعوث ہوئے، ان سب نے اپنی قوموں کو صراطِ مستقیم کی دعوت دی، چونکہ صراطِ مستقیم کا ملنا ہی اصل کامیابی ہے، میں نے جو آیت کریمہ آپ لوگوں کے سامنے تلاوت کی ہے وہ ہر مسلمان نماز میں پڑھتا ہے، مجھے آج کی اس مجلس میں اسی تعلق سے کچھ عرض کرنا ہے، اِهْدِنَا الصِّرَاطَ الْمُسْتَقِيمَ، صِرَاطَ الَّذِينَ أَنْعَمْتَ عَلَيْهِمْ، غَيْرِ الْمَغْضُوبِ عَلَيْهِمْ وَلَا الضَّالِّينَ، ہمارے پروردگار! ہم کو سیدھے راستے پر چلا، یعنی ان لوگوں کے راستے پر جن پر تو نے انعام فرمایا، ان لوگوں کے راستے پر نہیں جن پر تیرا غضب نازل ہوا اور نہ گمراہوں کے راستے پر۔ ایک مسلمان خواہ وہ کتنا ہی بڑا ولی اور قطب کیوں نہ ہو، حتیٰ کہ خود پیغمبر بھی اللہ تعالیٰ سے ہدایت کی دعا کرتا ہے، ہدایت کے کئی ایک درجے ہیں، ایک درجہ ہدایت کا یہ ہے کہ صرف انبیاء، مومنین، متقین اور صلحاء و شہداء کو اللہ تعالیٰ کی طرف سے ہدایت بلا واسطہ حاصل ہوتی ہے جس کے اندر درجہ بدرجہ ترقی ہوتی رہتی ہے، ارشادِ ربانی ہے ”وَالَّذِينَ اهْتَدَوْا زَادَهُمْ هُدًى“ اور جو لوگ راہ پر چلتے ہیں اللہ تعالیٰ ان کو اور زیادہ ہدایت دیتا ہے۔ ”وَمَنْ يُؤْمِنْ بِاللَّهِ يَهْدِ قَلْبَهُ“ جو اللہ پر ایمان لائے اس کے دل کو ہدایت دیتے ہیں۔ ”وَالَّذِينَ جَاهَدُوا فِينَا لَنَهْدِيَنَّهُمْ

”سُبُلْنَا“ اور جو لوگ ہمارے راستے میں مجاہدہ کرتے ہیں، ہم اپنے راستے کی ان کو مزید ہدایت کرتے ہیں۔ یہی ہدایت کا وہ درجہ ہے جہاں بڑے سے بڑا نبی و رسول بھی آخر عمر تک ہدایت کی زیادتی کی درخواست کرتا رہتا ہے۔

اطاعت رسول ﷺ کے بغیر کامیابی نہیں

”اهْدِنَا الصِّرَاطَ الْمُسْتَقِيمَ“ ایک نہایت ہی اعلیٰ اور جامع ترین دعا ہے، یہ دعا انسان کو سکھائی گئی، انسان کا کوئی بھی فرد اس سے بے نیاز اور مستغنی نہیں ہے، اس کا ترجمہ ہے کہ اے اللہ! ہم کو سیدھا راستہ بتلا دیجئے! صراط المستقیم وہ راستہ جس میں موڑ نہ ہو، جس میں افراط و تفریط نہ ہو، بلکہ اعتدال اور میانہ روی ہو، پھر اللہ تعالیٰ نے اس کا پتہ بھی بتا دیا ”صِرَاطَ الَّذِينَ أَنْعَمْتَ عَلَيْهِمْ“ ان لوگوں کا راستہ جن پر آپ نے انعام فرمایا۔ اب یہ کون سے لوگ ہیں جن پر انعام کیا گیا، اس کو سورہ نساء کی ایک آیت میں بیان کیا گیا ہے ”الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ“ وہ لوگ جن پر اللہ تعالیٰ کا انعام ہوا، یعنی انبیاء، صدیقین اور شہداء و صالحین۔

نبی اللہ کے برگزیدہ بندے ہوتے ہیں جو خدا تعالیٰ کے احکام جو ان کو فرشتوں کے ذریعہ پہنچتے ہیں تمام انسانوں تک پہنچاتے ہیں، اور صدیق کے معنی ”سچا“، لیکن ہر صدیق کو سچا نہیں کہیں گے، بلکہ صدیق ان کو کہیں گے کہ پیغمبروں کو اللہ کی طرف سے احکام جو احکام پہنچیں، ان احکام کو بلا دلیل و انکار کے دل سے قبول کر لے اور مان لے۔ شہید وہ جو پیغمبروں کے حکم پر جان دے دے، اور صالح و نیک بخت وہ ہیں جن کی طبیعت نیکی پر پیدا ہوئی ہو، تو ان چار برگزیدہ ہستیوں پر اللہ کا انعام ہوا ہے،

سب سے بڑا انعام تو نبیوں پر ہوا ہے، ”مَنْ يُطِيعِ الرَّسُولَ فَقَدْ أَطَاعَ اللَّهَ“ جس نے رسول کی اطاعت کی اس نے اللہ کی اطاعت کی۔ اور کہیں فرمایا گیا ”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ“ اے نبی آپ فرمادیتے ہیں کہ اگر تم خدائی محبت کے دعویدار ہو تو میری اتباع کرو، اللہ تم کو پیار کرے گا اور تمہارے گناہوں کو معاف کر دے گا۔ اللہ کے بعد سب سے بڑا مرتبہ انباء کا ہوتا ہے، جو نور مجسم اور ہدایت مجسم ہوا کرتے ہیں، ان کی اطاعت و فرمانبرداری کے بغیر انسان کے لئے نجات اور کامیابی نہیں ہے۔

حضرت ابو بکر رضی اللہ عنہ کا لقب ”صدیق“ کیوں؟

اس کے بعد درجہ ہے صدیقین کا، تمام انسانوں میں انبیاء علیہم السلام کے بعد حضرت ابو بکر صدیق رضی اللہ تعالیٰ عنہ کا درجہ ہے، حضور نبی اکرم ﷺ کو اتوار کی رات ۲۷ رجب سن گیارہ نبوی ۹ مارچ ۶۲۰ء کو معراج ہوئی۔ اس رات آپ ﷺ ام ہانی بنت ابی طالب کے گھر آرام فرما رہے تھے، حضرت جبرئیل ومیکائیل علیہما السلام فرشتوں کے ساتھ آئے اور براق پر سوار کر کے آپ ﷺ کو لے گئے، ساتوں آسمانوں کی سیر ہوئی، بہت سے انبیاء علیہم السلام سے ملاقات ہوئی، پانچ وقت کی نمازیں فرض ہوئیں، جب صبح کو آپ ﷺ نے یہ واقعہ بیان کیا تو کفار مکہ نے تالیاں بجائیں اور ہنسی اڑائی کہ کیسے ہو سکتا ہے کہ ایک رات کے کچھ حصہ میں مدینہ طیبہ، بیت المقدس اور ساتوں آسمان کی سیر ہو؟ یہ تو بالکل جھوٹ ہے، پھر بیت المقدس کی علامتیں بھی پوچھیں، آپ ﷺ نے بالکل صحیح بتادیں۔ پھر بھی کفار مکہ نے کہا کہ یہ تو جادو ہے، کفار مکہ نے حضرت ابو بکر صدیق رضی اللہ عنہ سے کہا کہ اگر کوئی یہ کہے کہ میں نے ایک ہی

رات کے کچھ حصہ میں بیت المقدس اور ساتوں آسمان کی سیر کی تو کیا یہ صحیح ہے؟ تو حضرت ابو بکر رضی اللہ عنہ نے پوچھا کہ کون کہہ رہا ہے؟ تو کافروں نے کہا کہ تمہارے نبی ﷺ کہہ رہے ہیں۔ تو ابو بکر رضی اللہ عنہ نے کہا کہ بالکل سچ ہے اسی وقت سے ان کا لقب صدیق پڑ گیا۔

حضرت ابو بکر رضی اللہ عنہ کا اصل نام عبد اللہ ہے، ابو بکر کنیت ہے، صدیق لقب ہے، ایک دوسرا لقب عتیق بھی ہے۔ ”عَنْ عَائِشَةَ رَضِيَ اللَّهُ عَنْهَا أَنَّ أَبَا بَكْرٍ دَخَلَ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ أَنْتَ عَتِيقُ اللَّهِ مِنَ النَّارِ فَيَوْمَئِذٍ سَمِيَ عَتِيقًا“۔

حضرت عائشہ رضی اللہ عنہا سے مروی ہے کہ ابو بکر رضی اللہ عنہ رسول اکرم ﷺ کے پاس تشریف لائے تو رسول اللہ ﷺ نے فرمایا: آپ تو اللہ کے عتیق ہیں یعنی جہنم سے آپ کو اللہ نے آزاد کر دیا۔ اسی وجہ سے حضرت ابو بکر رضی اللہ عنہ کا لقب عتیق پڑ گیا۔ حضرت صدیق اکبر رضی اللہ عنہ کے فضائل و مناقب بے شمار ہیں، صحابہ کرام میں سب سے زیادہ علم رکھنے والے یہی ہیں۔

اس کے بعد درجہ ہے شہداء کا یعنی جنہوں نے اللہ کی راہ میں اپنی عزیز جان بھی قربان کر دی، شہیدوں کے بڑے فضائل و مناقب بیان کئے گئے ہیں ”يَغْفِرُ لِلشَّهِيدِ كُلِّ ذَنْبٍ إِلَّا الدَّيْنَ“ شہید کے سارے گناہ معاف کر دیئے جاتے ہیں سوائے قرض کے۔

اس کے بعد درجہ ہے صلحاء اور نیک لوگوں کا، ان چار گروہوں پر اللہ تعالیٰ نے انعام فرمایا ہے، انہیں کے راستے اور طریقے کی دعا کرنی چاہئے، نبی ﷺ کی ایک ایک سنت کو مضبوطی سے پکڑے رہنا چاہئے۔

تو کیا جواب دے گا

حضرت خواجہ معین الدین چشتی اجمیری رحمۃ اللہ علیہ اتنے بڑے بزرگ کہ حضرات اولیاء میں ان جیسا نور کسی کو عطا نہیں ہوا، جب آپ کا وصال ہوا تو پیشانی پر (قدرتی طور پر) لکھا ہوا تھا ”هَذَا حَبِيبُ اللَّهِ“ یہ اللہ کا دوست ہے۔ لیکن خوف اور ڈر کا عالم یہ تھا کہ ایک مرتبہ وضو کرتے ہوئے ہاتھوں کی انگلیوں کا خلال نہیں کر سکے بھول گئے تو اس کو لکھ لیا اپنے دامن پر کہ اگر کل قیامت کے دن آقائے مدنی صلی اللہ علیہ وسلم نے پوچھ لیا کہ معین الدین تو نے ہماری اس سنت کو کیوں چھوڑ دیا؟ تو کیا جواب دوں گا! یہ سوچ کر برابر روتے رہتے تھے۔ نیک اور صالح آدمی وہی ہے جو اللہ کا خوف رکھے اور جب اللہ کا خوف دل میں رکھے گا تو وہ ہمیشہ سچ بولے گا، جھوٹ سے اس کو نفرت ہوگی۔

سچ آدمی کو نجات دیتا ہے

اللہ تعالیٰ نے ارشاد فرمایا ”يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ“ اے ایمان والو! اللہ سے ڈرو اور سچوں کے ساتھ رہو۔ جناب نبی اکرم صلی اللہ علیہ وسلم نے فرمایا ”إِنَّ الصِّدْقَ يُنَجِّي وَالْكَذِبَ يُهْلِكُ“ سچائی نجات دیتی ہے اور جھوٹ ہلاک کر دیتا ہے۔

حجاج بن یوسف کتنا بڑا ظالم تھا، ایک دفعہ خطبہ دے رہا تھا، دھوپ بہت تیز تھی، لوگ مسجد میں پسینے سے شرابور تھے، چونکہ سیکھے وغیرہ کا نظم نہیں تھا اور یہ خطبہ اتنا طویل کر دیا کرتا تھا کہ جمعہ کا وقت ہی ختم ہو جاتا تھا۔ ایک شخص نے حجاج سے کہا کہ تو نے خلق خدا کو پریشان کر رکھا ہے، ہرگز اللہ تجھے معاف نہیں کرے گا، جذبات اور غصے میں آ کر جو کچھ دل میں آیا کہہ ڈالا، پھر حجاج نے اس کو قید میں ڈال دیا، جب

قیدی کے گھر والوں کو معلوم ہوا تو حجاج سے آکر کہنے لگے کہ اس کا دماغی توازن صحیح نہیں ہے، اس طرح کی باتیں وہ کہہ دیا کرتا ہے، اس لئے معاف فرمائیں اور رحم و کرم کا معاملہ کریں! تو حجاج بن یوسف نے کہا کہ اگر وہ میرے سامنے اپنی بیوقوفی کا اقرار کر لے تو میں چھوڑ دوں گا، چنانچہ قیدی کو لایا گیا تو اس نے کہا کہ مجھے کوئی بیماری لاحق نہیں ہے، اللہ تعالیٰ نے مجھے صحت و عافیت عطا کی ہے میں ہرگز جھوٹی بات نہیں کہہ سکتا، تو حجاج بن یوسف نے کہا کہ جا میں نے تیرے سچ کی وجہ سے چھوڑ دیا۔

حضرت شیخ عبدالقادر جیلانی رحمۃ اللہ علیہ کا واقعہ تو بڑا ہی مشہور ہے جب بغداد حصولِ علم کی لئے جارہے تھے تو ڈاکوؤں نے پورے قافلہ کی تلاشی لی، یہ چھوٹے سے کم و بیش سات سال کے بچے تھے، ان سے پوچھا کہ بیٹے تیرے پاس کیا ہے تو انھوں نے کہا کہ میرے پاس سواشرفیاں ہیں، تو ڈاکوؤں نے پوچھا: کہاں؟ تو بتایا کہ میری ماں نے یہاں سی دی ہیں، ڈاکوؤں نے کہا اگر تم نہ بتاتے تو ہم لوگوں کو معلوم ہی نہ ہوتا، کوئی بہانہ کر جاتے، تو شیخ عبدالقادر رحمۃ اللہ علیہ نے جواب دیا کہ میری ماں نے مجھے نصیحت کی تھی کہ بیٹا جھوٹ مت بولنا، ڈاکوؤں کو بڑی حیرت ہوئی کہ اتنا چھوٹا بچہ اپنی ماں کی بتائی بات پر اس طرح سے عمل کر رہا ہے اور ہم لوگ اتنے بڑے ہو کر بھی اپنی ماں کی کسی بات کا خیال نہیں کرتے، پھر سب کے سب ڈاکو تائب ہو گئے۔ یہ ہے سچ بولنے کا فائدہ اور نتیجہ۔

جو دھوکا دے وہ ہم میں سے نہیں

آپ صلی اللہ علیہ وسلم ایک دفعہ مسجد نبوی میں جارہے تھے، راستہ میں دیکھا کہ حضرت صدیق اکبر رضی اللہ عنہ کو ایک یہودی گالی دے رہا ہے، تو آپ صلی اللہ علیہ وسلم رک گئے، وہ یہودی

گالی دیتا رہا۔ حضرت صدیق رضی اللہ عنہ خاموش رہے، جب بہت دیر ہو گئی تو کوئی بات کہہ دی تو حضور نبی اکرم ﷺ چل دیئے، حضرت صدیق رضی اللہ عنہ پیچھے پیچھے دوڑتے ہوئے گئے اور عرض کرنے لگے: یا رسول اللہ! میرے ماں باپ آپ پر قربان ہوں، آپ کیوں چلے آئے؟ تو آپ ﷺ نے فرمایا: جب تک تم خاموش تھے فرشتے تمہاری باتوں کا جواب دے رہے تھے اور جب تم نے جواب دینا شروع کر دیا تو وہ فرشتے چلے گئے، تو میں بھی چلا آیا۔

اس سے پتہ چلا کہ صدیق کا مرتبہ بہت بڑا ہوتا ہے، نبی اکرم ﷺ نے ارشاد فرمایا کہ جو آدمی کاروبار کر رہا ہے اور سچی قسم کھا کر بھی مال فروخت کر رہا ہے کہ اللہ کی قسم یہ مال اتنے پیسے کا ہے تو بھی برکت ختم ہو جاتی ہے، یہ سچے لوگوں کا طریقہ نہیں ہے کہ مال بیچتے وقت بھی سچی قسم کھا کر مال فروخت کریں۔

اسلام کے اصول و احکام تو ایسے ہیں کہ آدمی ان پر عمل کرے تو دینی و دنیوی دونوں ترقی اسے حاصل ہوگی، معاملات کے تعلق سے آپ ﷺ نے فرمایا ”مَنْ غَشِنَا فَلَيْسَ مِنَّا“ جو ہم کو دھوکا دے وہ ہم میں سے نہیں۔ یہ اس موقع پر آپ ﷺ نے فرمایا جب کہ ایک دفعہ بازار میں گئے تو دیکھا ایک گےہوں کا تودہ اور ڈھیر لگا ہے، اس میں ہاتھ ڈالا تو نیچے بھگے ہوئے گےہوں تھے، تو آپ ﷺ نے پوچھا کہ یہ کیا کیا ہے؟ تو ان صاحب نے کہا یا رسول اللہ! رات میں بارش ہوئی اور گےہوں بھگ گئے، تو آپ ﷺ نے فرمایا کہ بھگے ہوئے گےہوں کو اوپر کیوں نہیں رکھ لیا؟ پھر آپ ﷺ نے فرمایا کہ جو دھوکا دے وہ ہم میں سے نہیں! صحابہ کرام میں یہی بات تھی کہ دین کے تمام شعبوں پر مکمل طور پر عمل پیرا تھے، ایمانیات ہو یا عبادات، معاملات ہو یا معاشرت یا اخلاقیات ہر ایک میں کامل و مکمل تھے۔

مرنے والے کی برائی مت کرو

اور ہم ہیں کہ ہر معاملہ میں ناقص، اور ادھورے ہیں معاملات کا تو یہ حال ہے کہ اللہ کی پناہ! مسلمانوں کی نشانی اور علامت بد معاملگی بن چکی اور بڑے ہی افسوس کے ساتھ کہنا پڑتا ہے کہ غیروں کے اخلاق سے ہم تو متاثر ہوئے بغیر نہیں رہتے مگر ہمارے اخلاق ایسے ہیں کہ اپنے بھی دور ہو جاتے ہیں، سامنے تو ہو سکتا ہے کہ کچھ تعریف کر دیں مگر جیسے ہی پیٹھ پھیر کر چلا، اس کا عیب بیان کرنا شروع کر دیتے ہیں، جو شخص اپنے بڑے بھائی کو لعنت کرتا ہے یا اپنے ماں باپ کو برا بھلا کہتا ہے یا دل میں نفرت کرتا ہے تو اس پر اللہ کی لعنت ہوتی ہے، نبی اکرم ﷺ کی لعنت ہوتی ہے، فرشتوں کی لعنت ہوتی ہے پھر سمندر کی مچھلیوں اور سمندر میں رہنے والی مخلوقات کی لعنت ہوتی ہے، ہم اپنا محاسبہ کریں کہ آج کونسی خرابی ہم میں نہیں ہے، اگر کسی کا انتقال ہو جائے تو دل کھول کر اس کی خوب برائی کرتے ہیں اور دسیوں عیب اس میں بتاتے ہیں، کیوں کہ زندگی میں کہنے کی ہمت نہیں تھی اب جو چاہیں بک لیں۔ حضور نبی اکرم ﷺ نے فرمایا کہ موت کے بعد کسی کو برامت کہو، اس کی خوبیاں ہی سامنے رکھو اور برائیوں سے درگزر کرو۔

حضرت عیسیٰ علیہ السلام اپنے حواریوں کے ساتھ چلے جا رہے تھے، راستہ میں ایک مری ہوئی بکری پڑی تھی، حضرت عیسیٰ علیہ السلام کے حواریوں نے اپنی ناک اور منہ پر ہاتھ رکھ لیا، چونکہ اس میں سے بدبو بھی کافی آرہی تھی، حضرت عیسیٰ علیہ السلام اس بکری کے قریب گئے اور کہا کہ اس بکری کے دانتوں کی سفیدی کتنی اچھی ہے، پھر فرمایا کہ مرنے کے بعد کسی کو برامت کہو، اس کی اچھائی ہی سامنے رکھو۔

اپنے نفس کا محاسبہ کرنا چاہئے کہ صبح و شام تک کتنے گناہ کرتے ہیں اور کتنے نیک کام کرتے ہیں؟ حضور اکرم ﷺ کے صحابہ یہی کرتے تھے، سونے سے پہلے اپنے نفس کا محاسبہ کر لیا کرتے تھے، نیکیوں پر شکر اور برائیوں پر ندامت اور افسوس کرتے تھے اور توبہ و استغفار کر کے اپنے گناہوں کی معافی مانگ لیا کرتے تھے۔ ابلیس نے ایک مرتبہ سرکارِ دو عالم ﷺ سے عرض کیا کہ میں آپ کے صحابہ کو کوئی نقصان نہیں پہنچا سکتا ہوں کیوں کہ سونے سے پہلے اپنے گناہوں سے توبہ کر لیتے ہیں، لیکن ایک زمانہ وہ آئے گا جب آپ کی امت برائیوں کو نیکیاں سمجھ کر کرے گی، اس لئے توبہ و استغفار کی توفیق نہیں ہوگی۔ آج وہی زمانہ آ گیا ہے کہ صبح سے شام تک ہم من مانی کر رہے ہیں اور رات کو سارا وقت گپ شپ اور ٹی وی دیکھنے میں گزار دیتے ہیں۔

رابعہ بصریہ رحمۃ اللہ علیہا اور ان کی احتیاط

دوستو! ہم کو بکثرت توبہ و استغفار کرنا چاہئے اور اللہ تعالیٰ سے صراطِ مستقیم کی دعا ہمیشہ کرتے رہنا چاہئے، رات میں پڑھ رہا تھا کہ رابعہ بصریہ رحمۃ اللہ علیہا سالن بنا رہی تھیں، پیاز نہیں تھی کہنے لگیں کہ اگر پیاز ہوتی تو سالن اچھا بن جاتا، اس کا ذائقہ اچھا ہو جاتا۔ اللہ اکبر!

وہ اللہ والی کیسے گذارا کرتی تھیں کتنی تنگدستی تھی لیکن پھر بھی کوئی شکوہ شکایت نہیں، اتفاقاً ایک کو آیا اور اس نے پیاز ڈال دی تو خادمہ نے کہا کہ امی جان کو پیاز لے آیا، اللہ نے پیاز بھیج دی، کہا: یہ کیسے؟ خادمہ نے کہا کہ کو ڈال کر چلا گیا، تو میں نے اٹھالی، فرمایا: سبحان اللہ! پیاز تو بڑی اچھی ہے مگر معلوم نہیں کہ حلال ہے یا حرام، کو کہاں سے لایا ہے کہاں سے نہیں، بغیر پیاز کے سالن تو بنا لیا مگر اس پیاز کو استعمال

نہیں کیا۔ یہ ہے نیک لوگوں کا طریقہ کہ خواہش نفس کے پیچھے نہیں پڑا کرتے بلکہ ہر چیز میں ان کو شریعت کا اصول پیش نظر رہتا ہے اور یہ سمجھتے ہیں کہ کھانا زندگی کے واسطے ہے نہ کہ زندگی کھانے کے واسطے۔

حلال مال روحانی اور جسمانی طاقت کے لئے مفید

حضور اکرم ﷺ تشریف لا رہے ہیں، ایک عورت نے آپ کی دعوت کی راستہ میں، آپ نے قبول فرمائی، کھانے کے لئے بیٹھے تو لقمہ اندر نہیں جا رہا ہے، حضور ﷺ نے فرمایا کہ اس کو بلاؤ، اس عورت کو بلایا گیا تو فرمایا کہ یہ گوشت کہاں سے آیا؟ کہا: یا رسول اللہ! میں نے اپنے پڑوسی سے بکری لی تھی، رسول اللہ ﷺ نے فرمایا کہ معلوم ہوتا ہے کہ اس کی قیمت تم نے ادا نہیں کی تو اس عورت نے کہا کہ میں نے پڑوس میں بکری لانے کے لئے بھیجا تو اس کے گھر میں اس کا مرد نہیں تھا، اس کی عورت نے کہا کہ تم بکری لے جاؤ جب میرے شوہر آئیں گے تو قیمت طے کر لیں گے، تو میں نے یہ بکری ذبح کر کے آپ کی دعوت کر دی، حضور ﷺ نے فرمایا بکری کی قیمت طے نہیں ہوئی، اصل مالک سے لیا نہیں گیا اس لئے یہ لقمہ اندر نہیں جا رہا ہے۔ یہ ہے انبیاء علیہم السلام کا وصف۔ لیکن دوستو! ہماری اور آپ کی ایسی حالت ہے کہ سب کچھ ہضم۔ مولانا صاحب بھی، امام صاحب بھی، حکیم صاحب بھی، صدر صاحب بھی، سکرٹری صاحب بھی اور فلاں صاحب بھی لیکن کھانے سے پہلے تحقیق کی ضرورت نہیں سمجھتے۔

حضور ﷺ نے فرمایا کہ اس کھانے کو قیدیوں کو کھلا دو یہ ان کے لئے ہے، ہمارے لئے نہیں ہے۔

جب انسان سچائی کے راستے کی طرف چلتا ہے تو اللہ تبارک تعالیٰ اس کی مدد فرماتے ہیں، آیت کا دوسرا ٹکڑا ہے ”غَيْرِ الْمَغْضُوبِ عَلَيْهِمْ وَلَا الضَّالِّينَ“ اے اللہ! مجھے ایسے لوگوں کے راستے پر نہ چلا جن پر تو نے اپنا عذاب نازل کیا ہے، جن کو تو نے ناپسند کیا تھا اور جو لوگ گمراہ ہو گئے اور جن پر تیرا غضب نازل ہوا، اے اللہ! ایسے لوگوں میں ہم کو شامل نہ فرما!

دوستو! ہم لوگ یہ آیتیں پانچ وقت نماز میں پڑھتے ہیں لیکن ان پر غور کرنے کی توفیق نہیں ہوتی، میرے دل میں بات آئی کہ کیا کہوں؟ راستے میں آتے آتے میری زبان پر ”صِرَاطَ الَّذِينَ أَنْعَمْتَ“ آیا، میں نے سوچا کہ مجھے بھی نصیحت ہو جائے گی اور آپ لوگوں کو بھی، اللہ تعالیٰ ہم سب کو عمل کی توفیق عطا فرمائے، آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



تاجِ خلافت

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَاغُودُ بِاللَّهِ مِنْ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، وَإِذْ قَالَ رَبُّكَ لِلْمَلَائِكَةِ
إِنِّي جَاعِلٌ فِي الْأَرْضِ خَلِيفَةً، قَالُوا أَتَجْعَلُ فِيهَا مَنْ يُفْسِدُ فِيهَا
وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ، قَالَ إِنِّي أَعْلَمُ
مَا لَا تَعْلَمُونَ ۝ صدق الله العظيم.

”(اے نبی) رب نے تمہارے جب فرشتوں سے کہا

چاہتا ہوں میں، زمیں پر اپنا نائب بھیجنا

بولے، کیا بھیجے گا تو دنیا میں اس مخلوق کو؟

جس کا شیوہ خونِ فشانہ اور فساد و (ظلم) ہو

اور ہم تسبیح اور تعریف کرتے ہیں (تری) کرتے ہیں تقدیس یارب تیری ذاتِ پاک کی حق نے فرمایا (نہیں تم مصلحت پہچانتے) جانتا ہوں میں وہ سب کچھ جو نہیں تم جانتے“

مجرم کو اپنے عالم میں کیا رونما تو نے
محمدؐ کو بنایا شافعِ روزِ جزا تو نے
وہ جس کی انتہا شانِ نزول ابن آدم تھی
وہ جس کی ذاتِ بے ہمتا سے کی ہے ابتداء تو نے
بشر کو فخر مخلوقات کی تو نے فضیلت دی
بڑھایا جس کا رتبہ قدسیوں سے سوا تو نے

بزرگانِ محترم نوجوانانِ اسلام! آج کی اس پر رونق و بابرکت مجلس میں سب سے پہلے دنیا میں آنے والے انسان یعنی حضرت آدم علیہ السلام کا تذکرہ کرنا چاہتا ہوں، قرآن کریم میں کئی ایک مقامات پر اللہ تعالیٰ نے حضرت آدم علیہ السلام کا تذکرہ کیا ہے، سب سے پہلے یہ جاننا چاہئے کہ آدم علیہ السلام کی آمد سے پہلے بھی یہ دنیا آباد تھی لیکن انسانوں سے نہیں بلکہ جنات و شیاطین سے اور آسمانوں میں یا جہاں کہیں اللہ تعالیٰ کو منظور تھا، نوری خلاق یعنی فرشتے خدا تعالیٰ کی تحمید و تقدیس میں دوام و استمرار کے ساتھ لگے ہوئے تھے۔

اور جس فرشتے کو جس نوع کی عبادت پر مامور کر دیا، اس کے لئے اس عبادت سے سرمو انحراف کی گنجائش باقی نہیں رکھی گئی، اور زمین پر جن و شیاطین جو رہا

کرتے تھے ان کی آپس میں بڑی خانہ جنگی بھی ہوا کرتی تھی، ایک مرتبہ ایسا ہوا کہ ان کی زبردست لڑائی ہوئی تو بحکم خداوندی فرشتے آئے ان کی سخت گوشمالیاں کیں، بہت سے مارے گئے، بہتوں کو دریاؤں، سمندروں اور جنگلوں میں پھینک دیا گیا، ان میں ابلیس بڑا ہی معصوم تھا، فرشتوں نے چھوٹا اور بھولا بھالا سمجھ کر اللہ سے سفارش کی اور اپنے پاس اس کو لے جا کر رکھ لیا، اور ابلیس نے اس گمان پر کہ مجھے زمین کا خلیفہ بنایا جائے گا، عبادتِ ربانی میں کوئی کسر اٹھا نہیں رکھی لیکن اللہ تعالیٰ کو کچھ اور ہی منظور تھا اپنا خلیفہ اور نائب انسان کو بنانا تھا، چنانچہ فرشتوں کے سامنے اس کا تذکرہ ”وَإِذْ قَالَ رَبُّكَ لِلْمَلٰئِكَةِ اِنِّیْ جَاعِلٌ فِی الْاَرْضِ خَلِیْفَةً“ اور وہ وقت بھی یاد کرنے کے قابل ہے جب تمہارے رب نے فرشتوں سے فرمایا: میں زمین میں اپنا نائب بنانے والا ہوں۔

حضرت آدم علیہ السلام کی تخلیق

اللہ تعالیٰ کا فرشتوں کے سامنے ذکر کرنا کس بنیاد پر تھا؟ اللہ تعالیٰ کو کسی سے مشورے کی ضرورت تو ہے نہیں، کیوں کہ مسئلہ کے تمام پہلو اللہ کے سامنے واضح اور روشن ہیں اور وہ خالق و مالک ہیں، کسی سے مشورہ لینے کی حاجت اور ضرورت ہی نہیں، اللہ تعالیٰ کا فرشتوں کے سامنے ذکر کرنا محض ان کی رائے کو ظاہر کرنے کے لئے تھا۔

دوسری وجہ جو آیت کریمہ سے واضح ہے وہ یہ کہ فرشتے سمجھ رہے تھے کہ ہم سے زیادہ افضل و اعلیٰ کوئی مخلوق اللہ تعالیٰ پیدا نہیں کریں گے۔ حضرت ابن عباس رضی اللہ تعالیٰ عنہ سے ایک روایت میں اس کی تصریح بھی موجود ہے، فرشتے آپس میں کہتے تھے ”لَنْ یَخْلُقَ اللّٰهُ خَلْقًا اَکْرَمُ عَلَیْهِ مِنَّا وَلَا اَعْلَمُ“ اللہ تعالیٰ کوئی مخلوق ہم

سے افضل اور اعلیٰ پیدا نہ فرمائیں گے۔ اس سے فرشتوں کو بتانا بھی مقصود تھا کہ تمہارا نظریہ تمہارا یہ خیال ٹھیک نہیں ہے ”اِنِّیْ اَعْلَمُ مَا لَا تَعْلَمُوْنَ“ جو میں جانتا ہوں وہ تم نہیں جانتے ہو۔ چنانچہ آدم علیہ السلام کو اللہ تعالیٰ نے پیدا فرمایا اور تین مرحلوں میں ان کے جسم میں روح پھونکی گئی۔

اللہ تعالیٰ نے آدم علیہ السلام کو ہر چیز سکھلائی

اللہ تعالیٰ نے آدم علیہ السلام کے تعارف کا انداز بڑا نرالا تجویز کیا، حضرت آدم علیہ السلام کو فرمایا کہ جاؤ فرشتوں کو سلام کرو، جب حضرت آدم علیہ السلام نے فرشتوں کو سلام کیا تو ان کو اندازہ ہوا کہ یہ کوئی معمولی آدمی نہیں ہے، جس کو سلام کرنے کا طریقہ اور ڈھنگ بھی سکھایا گیا۔ نبی اکرم صلی اللہ علیہ وسلم نے فرمایا ”اَفْشُوا السَّلَامَ بَيْنَكُمْ“ آپس میں سلام کو پھلاؤ۔ سلام شعائر اسلام میں سے ہے، ایک مسلمان دوسرے مسلمان بھائی سے ملے خواہ پہچانتا ہو یا نہ پہچانتا ہو، اسے سلام کرے، سلام سے آپس میں محبت پیدا ہوتی ہے، تکبر، حسد، کینہ اور بغض جیسی گندی خصلتیں دور ہوتی ہیں، ایک حدیث میں آتا ہے ”الْبَادِي بِالسَّلَامِ بَرِيئِي مِنَ الْكِبْرِ“ سلام میں پہل کرنے والا تکبر سے بری ہے۔ سلام کی اہمیت کا اندازہ اس سے لگائے کہ آدم علیہ السلام کو اس کا حکم دیا گیا کہ فرشتوں کو سلام کرو اور آدم علیہ السلام کو ساری چیزوں کے نام اور ان کے خواص بھی سکھلا دئے ”وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ“ اللہ تعالیٰ نے آدم علیہ السلام کو ساری چیزوں کے نام بتلا دیئے، پھر ان کو فرشتوں کے سامنے پیش کیا کہ ان چیزوں کے نام بتلاؤ اگر تم اپنے قول میں سچے ہو کہ اللہ تعالیٰ ہم سے بہتر مخلوق پیدا نہیں کریں گے،

فرشتوں نے دست بستہ عرض کیا ”قَالُوا سُبْحٰنَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيْمُ الْحَكِيْمُ“ اے ہمارے پروردگار! آپ کی ذات پاک ہے ہمیں تو انہیں چیزوں کا علم ہے جو آپ نے سکھلائی ہیں، بے شک آپ بڑے علم والے، بڑی حکمت والے ہیں۔ جس کا حاصل اپنے خیال سے رجوع اور اس کا اقرار و اعتراف تھا کہ زیادہ اعلیٰ و افضل مخلوق بھی موجود ہے اور یہ کہ زمین کی نیابت کے لئے وہی موزوں اور مناسب ہے۔

عالم ارواح

جب فرشتوں نے اپنی لاعلمی کا اعتراف کر لیا تو اللہ تعالیٰ نے آدم عليه السلام کو فرمایا کہ ان چیزوں کے نام بتلاؤ ”قَالَ يَا اٰدَمُ اَنْبِئْهُمْ بِاسْمَاءِ هٰمْ فَلَمَّا اَنْبَاَهُمْ بِاسْمَائِهِمْ قَالَ اَلَمْ اَقُلْ لَكُمْ اِنِّيْ اَعْلَمُ غَيْبَ السَّمٰوٰتِ وَالْاَرْضِ وَاَعْلَمُ مَا تُبْدُوْنَ وَمَا كُنْتُمْ تَكْتُمُوْنَ“ اللہ رب العزت نے فرمایا کہ کیا میں نے تم لوگوں سے نہیں کہا تھا کہ میں آسمان و زمین کی پوشیدہ چیزوں کو جانتا ہوں اور جس کو تم ظاہر کرتے ہو اس کو بھی جانتا ہوں اور جس کو تم چھپاتے ہو اس کو بھی جانتا ہوں۔ علمائے مفسرین فرماتے ہیں کہ اللہ تعالیٰ نے آدم عليه السلام کو ایک ایک چیز کا علم دیا، حتیٰ کہ چمچہ اور پیالہ تک کا نام اور اس کے خواص بھی بتلا دیئے، اسی طرح ایک روایت میں ہے کہ آدم عليه السلام کو ان کی تمام اولاد کے نام بھی بتا دیئے گئے جو قیامت تک پیدا ہونے والی ہیں، ایک حدیث میں ہے کہ اللہ کے نبی صلی اللہ علیہ وسلم نے ارشاد فرمایا کہ حضرت آدم عليه السلام کو پیدا فرمانے کے بعد اللہ جل شانہ نے آپ کی کمر کے داہنے حصہ پر اپنا دستِ قدرت مارا تو چیونٹی کے برابر قیامت تک پیدا ہونے والی مسلمان اولاد نمودار ہوئی، پھر بائیں طرف ہاتھ پھیرا تو قیامت تک پیدا ہونے والی تمام کافر اولاد نکلی۔ اسی لئے بائیں

طرف کی ذریت کے چہرے کالے اور دائیں طرف کی ذریت کے چہرے سفید تھے، ان سفید چہروں میں آدم علیہ السلام نے ایک چہرہ دیکھا کہ بہت ہی چمک رہا ہے تو آدم علیہ السلام نے اللہ تعالیٰ سے عرض کیا کہ یا اللہ! یہ کون شخص ہے؟

تو اللہ تعالیٰ نے فرمایا: یہ تمہارے بیٹے حضرت داؤد علیہ السلام ہیں۔ ان کو نبوت بھی دیں گے اور بادشاہت بھی عطا کریں گے، حضرت آدم علیہ السلام نے پوچھا: ان کی عمر کیا ہوگی، اللہ جل شانہ نے ارشاد فرمایا، ساٹھ سال اور حضرت آدم علیہ السلام کو یہ بھی بتا دیا تھا کہ تمہاری عمر ایک ہزار سال ہوگی، تو حضرت آدم علیہ السلام نے عرض کیا: یا اللہ! میری عمر میں سے چالیس سال میرے بیٹے داؤد علیہ السلام کو عطا فرمادے، اللہ تعالیٰ نے اسی وقت تحریر فرمادیا کہ تمہارے بیٹے داؤد کی عمر سو سال ہوگئی، ایک روایت میں آیا ہے کہ جب داؤد کی عمر ساٹھ سال ہوگئی تو حضرت عزرائیل علیہ السلام نے عرض کیا: یا اللہ! ان کی عمر تو پوری ہوگئی، تو اللہ تعالیٰ نے فرمایا کہ ابھی نہیں، ان کے باپ نے چالیس سال اپنی عمر میں سے ان کو عطا کر دیئے چنانچہ ان کی عمر سو سال کی ہوگئی، اور جب سو سال کے مکمل ہو گئے تو ان کی روح قبض کی گئی، اور حضرت آدم علیہ السلام کی روح کب قبض کی گئی یہ اخیر میں بتا کر اپنی بات ختم کروں گا۔

ایک سوال اور اس کا جواب

اللہ تعالیٰ نے ایک ہی سبق حضرت آدم علیہ السلام اور فرشتوں کو پڑھایا، ایک ہی کلاس میں سب کو پڑھایا گیا، مگر فرشتوں میں سے کسی کے ذہن میں نہ آسکا جبکہ آدم علیہ السلام نے سب محفوظ کر لیا اور فر فر فر سنا دیا، اللہ تعالیٰ نے حضرت آدم علیہ السلام کو وہ ذہن مرحمت فرمایا جو اللہ جل شانہ کی اور منشاء کو سمجھ سکے، اسی لئے حضرت آدم علیہ السلام سمجھ گئے اور فرشتے عاجز رہ گئے۔

اسکول کے اندر آپ نے دیکھا ہوگا کہ ایک ہی لیسن سارے بچوں کو پڑھایا جاتا ہے، دوسرے دن جب کلاس لیڈر پوچھتا ہے تو صرف ایک ہی بچے کو یاد ہے، تو استاذ کہتا ہے کہ سب اس کا استقبال کرو، چنانچہ سب اس کا استقبال کرتے ہیں، اسی طرح جب آدم علیہ السلام نے فر فر بتا دیا تو فرشتوں سے اور ابلیس سے فرمایا کہ آدم علیہ السلام کو سجدہ کرو ”اَسْجُدُوا لِآدَمَ“ آدم علیہ السلام کو سجدہ کرو۔ ”فَسَجَدُوا إِلَّا إِبْلِيسَ“ سارے کے سارے فرشتے سجدے میں گر گئے مگر ابلیس لعین نے سجدہ نہیں کیا، ”أَبَى وَاسْتَكْبَرَ“ سجدہ کرنے سے انکار کیا اور تکبر بھی کیا۔ ابلیس نے کہا ”خَلَقْتَنِي مِنْ نَّارٍ وَخَلَقْتَهُ مِنْ طِينٍ“ اے اللہ آپ نے آدم کو مٹی سے پیدا کیا اور مجھے آگ سے پیدا کیا (مٹی کو اگر آسمان سے بھی گراؤ نیچے ہی گرے گی اور آگ کو نیچے ہی جلاؤ تو بھی اوپر ہی کو جائے گی، میں تو ترقی کرنے والا ہوں) ہونا تو یہ چاہئے کہ آدم مجھے سجدہ کریں نہ کہ میں آدم کو، ابلیس کی نافرمانی پر اللہ تعالیٰ کو اتنا غصہ آیا کہ اس کو راندہ درگاہ کر دیا، شیطان نے کہا تھا کہ اے اللہ مجھے قیامت تک مہلت دے! اللہ تعالیٰ نے قیامت تک مہلت عطا فرمادی، پھر کہا: میں تیرے بندوں کو ضرور بہکاؤں گا، ان کے دائیں سے بھی بائیں سے بھی، آگے سے بھی پیچھے سے بھی، اللہ تعالیٰ نے فرمایا: اے ابلیس! سن لے کہ اگر کوئی ستر برس تک بھی مجھ سے روٹھا رہا لیکن ایک بار صدق دل سے توبہ کر لے تو میں اسے معاف کر دوں گا۔

حضرت آدم علیہ السلام کی عمر شریف

حضرت آدم علیہ السلام جنت میں رہنے لگے، ایک روایت میں ہے تینتالیس سال رہے؟ نو سو ستاون سال دنیا کے میں رہے، اللہ تعالیٰ نے ان کی عمر ایک ہزار سال

رکھی، ایک نکتہ کی بات بھی آپ لوگوں کو بتاتا چلوں کہ اللہ تعالیٰ نے سیدنا آدم علیہ السلام کو ہندوستان میں اتارا تو یہ فضیلت ہندوستان کو حاصل ہوئی۔

حضرت آدم علیہ السلام دنیا میں

ابلیس نے عہد کر لیا تھا کہ انسانوں کو بہکاؤں گا، اور ظاہر ہے کہ سب سے زیادہ عداوت اس کو حضرت آدم علیہ السلام ہی سے تھی، کیوں کہ انہیں کو اپنا سب سے بڑا دشمن سمجھتا تھا، اس لئے ان کے بہکانے میں ایٹری چوٹی کا زور لگا دیا، بالآخر اپنے ناپاک منصوبہ کو عملی جامہ پہنایا حضرت آدم علیہ السلام کو اللہ تعالیٰ نے جس پھل کو کھانے سے منع فرمایا ابلیس لعین اسی پھل کے کھانے کا سبب بنا جس کے نتیجہ میں حضرت آدم وحواء علیہما السلام دنیا میں تشریف لائے۔

حضرت آدم علیہ السلام کی دعا

حضرت آدم علیہ السلام دنیا میں آئے اللہ کی عبادت و ریاضت کی اور اللہ تعالیٰ سے کثرت سے توبہ و استغفار کرنے لگے، پھر اللہ تعالیٰ نے یہ دعا تعلیم فرمائی ”رَبَّنَا ظَلَمْنَا أَنْفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ“ پڑھ کر اللہ تعالیٰ سے دعا فرماتے رہے، یہاں تک کہ اللہ جل شانہ نے معاف فرما دیا۔ ایک مرتبہ حضرت آدم علیہ السلام نے عرض کیا یا اللہ! محمد ﷺ کے واسطے سے میری دعا قبول فرما، تو اللہ جل شانہ نے دعا قبول فرمائی اور فرمایا آدم! تمہیں کیسے محمد ﷺ کا مقام معلوم ہو عرض کیا جس وقت عرش الہی کو میں نے دیکھا تو سب سے پہلے مجھے ”لا الہ الا اللہ محمد رسول اللہ“ لکھا ہوا دیکھا تو میں نے سمجھ لیا کہ اللہ تعالیٰ نے اپنے نام کے ساتھ محمد ﷺ کا نام لکھا ہے، یہ بہت ہی اہم ہستی ہے، اللہ جل شانہ نے فرمایا، اس دنیا کو محمد

ﷺ ہی کی وجہ سے بسایا گیا ہے معلوم ہوا سیدنا آدم علیہ السلام کو دنیا میں بھیجنے کی بہت سی وجوہات ہیں جن کو اللہ تعالیٰ ہی جانتے ہیں۔

حضرت آدم علیہ السلام کا وصال

ابلیس نے جنت میں حضرت آدم علیہ السلام کو کہا تھا کہ اگر اس پھل کو استعمال کر لو گے تو تم ہمیشہ جنت میں رہو گے، حضرت آدم علیہ السلام کا مقصد ہرگز یہ نہیں تھا کہ دنیا کے اندر عیش و عشرت کے لئے زندہ رہوں بلکہ اللہ کی عبادت کے واسطے آپ کی خواہش تھی کہ اللہ تعالیٰ ایسی عظیم نعمتیں دیں تو میں بھی ہمیشہ اللہ تعالیٰ کی عبادت میں مصروف رہوں۔

حضرت آدم علیہ السلام کو اللہ تعالیٰ نے ایک ہزار سال کی عمر عطا فرمائی وصال کے وقت آپ نے فرمائش کی کہ میرے بیٹوں میں سے وہ نماز جنازہ پڑھائے جس کی عمر سب سے زیادہ ہو، لوگوں نے حضرت خضر علیہ السلام کو آگے کر دیا اور آپ نے نماز جنازہ پڑھائی۔ اللہ تعالیٰ ہم سب کو آپ کی سیرت پر عمل کرنے کی توفیق مرحمت فرمائے۔ آمین ثم آمین!

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعٰلَمِيْنَ



مسجدیں مرثیہ خواں ہیں

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، شَهْرُ رَمَضَانَ الَّذِي أُنزِلَ
فِيهِ الْقُرْآنُ، هُدًى لِّلنَّاسِ، وَقَالَ تَعَالَى فَمَنْ شَهِدَ مِنْكُمُ الشَّهْرَ فَلْيَصُمْهُ،
وَقَالَ تَعَالَى وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا
دَعَانِ فَلْيَسْتَجِيبُوا لِي وَالْيُؤْمِنُوا بِي لَعَلَّهُمْ يَرْشُدُونَ ۝ صَدَقَ اللَّهُ الْعَظِيمُ

”ماہِ رمضان، جس میں قرآن (میں) نازل ہوا

جو (بہ ہر عنوان) لوگوں کے لئے ہے رہ نما“

”تم میں سے جو یہ مہینہ پائے وہ روزہ رکھے“

”میرے بندے جب مجھے پوچھیں، کہو میں ہوں قریب
جب دعا مانگے کوئی تو میں دعا کا ہوں مجیب
چاہئے ان کو کہ مانیں حکم اور ایمان لائیں،
کیا تعجب ہے جو وہ اس طور راہِ راست پائیں“

مسجدیں مرثیہ خواں ہیں کہ نمازی نہ رہے
یعنی وہ صاحب اوصاف حجازی نہ رہے

بزرگانِ محترم و نو جوانانِ اسلام! یہ مہینہ جو چل رہا ہے بڑی ہی خیر و برکت والا
ہے، اس مہینہ میں جنت کے تمام دروازے کھول دیئے جاتے ہیں، اور جنت کو
آراستہ و پیراستہ کر دیا جاتا ہے، یہ ایسا مہینہ ہے کہ اللہ تعالیٰ سے مانگنے والا کبھی نامراد
و ناکام نہیں ہوتا ہے، حدیث میں ہے جب بندہ دعا کرتا ہے تو اس کا ہاتھ ابھی نیچے گرتا
بھی نہیں کہ اللہ تعالیٰ اس کی دعا قبول کر لیتے ہیں۔

جو شخص اس مہینہ میں محروم رہا تو گویا وہ تمام ہی خیر و برکات سے محروم رہا، جس
طرح سے ہر چیز کا ایک موسم اور سیزن ہوتا ہے اسی طرح نیکیوں کا موسم اور فصل بہار
یہ رمضان کا برکت والا مہینہ ہے۔

کتبِ سماویہ کا نزول بھی رمضان میں

میں نے قرآن کریم کی تین آیتیں تلاوت کی ہیں، انہیں کی روشنی میں کچھ
باتیں عرض کرنی ہیں، سب سے پہلے ”شَهْرُ رَمَضَانَ الَّذِي أُنزِلَ فِيهِ الْقُرْآنُ“
میں نے پڑھی ہے، یہ آیت طویل ہے مگر ایک ٹکڑے پر میں نے اکتفاء کیا، ”رمضان

کا مہینہ وہ ہے جس میں قرآن کریم نازل کیا گیا، روایتوں سے پتہ چلتا ہے کہ اور آسمانی کتابیں بھی رمضان ہی میں نازل ہوئیں، توریت حضرت موسیٰ علیہ السلام پر، زبور حضرت داؤد علیہ السلام پر، انجیل حضرت عیسیٰ علیہ السلام پر اسی بابرکت مہینہ میں نازل ہوئیں، لیکن ان تمام کتابوں میں قرآن کریم کو جو مقام و مرتبہ حاصل ہوا وہ کسی اور کتاب کو نہیں کیوں کہ بقیہ کتابوں کو دوام و بقا کی دولت سے سرفراز نہ کیا گیا۔

قرآن کریم وہ مقدس کتاب ہے کہ انسان جب اس کو پڑھتا ہے تو گویا وہ اللہ تعالیٰ سے ہم کلام ہوتا ہے، اس کو کتنا ہی نہ پڑھ لے مگر اس سے سیرابی نہیں ہوتی، دنیا کے بڑے سے بڑے عقلمند اور دانشور کا کلام کیوں نہ پڑھ لیں، کسی معشوق کا کلام اس کا خط پڑھیں، چند بار پڑھیں گے، بالآخر طبیعت اکتا ہی جائے گی، لیکن قرآن کریم ایسا کرشمہ ہے کہ اس کو جتنا پڑھو اتنا ہی مزید حلاوت و چاشنی ملتی ہے، اور اگر معانی سمجھ کر پڑھیں تو پھر کیا کہنے۔

ایک بزرگ گذرے ہیں ابو بکر ابن عیاش رضی اللہ عنہ ان کا انتقال ہونے لگا تو ان کی بہن رونے لگیں، تو انہوں نے کہا: ہمشیرہ! کیوں روتی ہو؟ میں نے اپنی پوری زندگی میں اس گھر کے اندر اٹھارہ ہزار قرآن کریم ختم کئے ہیں، آپ بے فکر رہیں، آپ کے بھائی کو اللہ تعالیٰ سزا نہیں دیں گے، انشاء اللہ! آپ کا بھائی روح نکلتے ہی جنت میں پہنچ جائے گا۔ سبحان اللہ!

قرآنِ عظیم سے شغف و محبت کا انوکھا واقعہ

حضور نبی اکرم صلی اللہ علیہ وسلم نے فرمایا کہ قرآن کریم قیامت کے دن اللہ تعالیٰ سے مباحثہ کرے گا اور اپنے پڑھنے والی کی سفارش کرے گا اور اللہ تعالیٰ اس کی سفارش قبول فرمائیں گے۔

دوستو! کتنی بڑی فضیلت ہے، لیکن آج کل لوگوں کا مزاج بدل چکا ہے، احوال بدل چکے ہیں اور قرآن سے وہ شوق و محبت نہیں ہے جو ہونی چاہئے، ایک عجیب و غریب سے اندازہ ہوتا ہے کہ قرآنِ کریم سے محبت و عقیدت مومن کو کہاں سے کہاں پہنچا دیتی ہے، اس زمانہ میں جب کہ ہندوستان پر انگریزوں کی حکومت تھی، ایک صاحبِ دل بزرگ تھے، ان کا نام منشی یوسف تھا، یہ بھی گورنمنٹ سروس کیا کرتے تھے، پورے محلہ اور علاقہ کے لوگ انہیں اچھی نگاہ سے دیکھا کرتے تھے، گاؤں میں ایک شخص کا انتقال ہو گیا، منشی صاحب بھی اس جنازہ میں شریک ہوئے، جب میت کو دفنانے لگے تو منشی جی کا کوئی اہم کارڈ جو حکومت کی طرف سے ملا ہوا تھا وہ قبر میں گر گیا، مگر اس وقت یاد نہیں رہا، جب گھر آگئے تو یاد آیا، میت کے گھر والوں کے پاس گئے اور پورا ماجرا سنایا تو گھر والوں نے کہا کہ جب ایسا اہم کارڈ ہے تو چل کر نکال لو، پرانا زمانہ تھا، آج کل کی طرح قوانین نہیں تھے کہ قبر دوبارہ کھودنے کے لئے پولیس کو بلاؤ، ان کو روپے پیسے اور رشوتیں دو، ان سب بکھیڑوں کی کچھ ضرورت ہی نہیں تھی، دو چار آدمی مل کر گئے اور قبر کھودی تو بڑا ہی تعجب ہوا کہ پوری قبر پھولوں سے بھری ہے، اور میت وہاں نہیں ہے، پھولوں کو ہٹایا اور کارڈ لیا پھر کہنے لگے کہ آخرا بھی دو تین گھنٹے پہلے یہاں میت دفن کر کے گئے تھے، وہ کہاں گم ہو گئی، پھر دیکھا کہ قبر کے اندر ایک سوراخ ہے، اس سوراخ کے اندر سے نظر آ رہا ہے کہ صاحبِ قبر جن کا انتقال ہوا تھا وہ بڑے آرام کے ساتھ بیٹھے ہوئے ہیں، اور وہاں بڑی کشادہ جگہ ہے، بہر حال قبر کو بند کیا اور واپس آنے کے بعد بیوی سے پوچھا کہ تمہارے شوہر کا کیا عمل تھا کہ ان کو اتنا بڑا انعام و مرتبہ حاصل ہوا؟ تو بیوی نے کہا کہ میرے شوہر نمازی تو ضرور تھے مگر پڑھے لکھے نہیں تھے، میری ان سے شادی ہوئی تو میں نے کچھ سورتیں انہیں سکھلا دی

تھیں، لیکن ان کا معمول تھا کہ فجر کی نماز کے بعد قرآن کھول کر بیٹھتے اور انگلی رکھ کر یہ کہتے کہ ”اے اللہ! تو نے جو کچھ اس میں بیان کیا یہ بھی سچ ہے، جو اس میں بیان کیا یہ بھی سچ ہے، جو اس میں بیان کیا یہ بھی سچ ہے“ اس طریقہ سے دو چار اوراق پر انگلی پھرا کر کہتے اور پھر رکھ دیتے، بس اتنی سی بات ہے باقی تو کوئی عمل ایسا نہیں تھا، منشی جی نے فرمایا کہ چونکہ ان کو قرآن سے محبت تھی اسی لئے اللہ نے ان کو یہ بلند مقام عطا کیا، وہ قرآن پڑھنا نہیں جانتے تھے، مگر قرآن کریم سے محبت نے ان کو ایسا مرتبہ عطا کیا کہ دنیا نے دیکھ لیا، اس لئے یہ نہیں سوچنا چاہئے کہ ہم نے تو قرآن کریم حفظ نہیں کیا، صرف ناظرہ ہی پڑھ سکتے ہیں یا صرف چند سورتیں ہی پڑھ سکتے ہیں، اگر کسی کو ایک ہی سورۃ آتی ہو تو ایک ہی سورت بکثرت تلاوت کرتا رہے، اللہ تعالیٰ اس پر بھی اجر عظیم عطا فرمائیں گے۔

حافظ کا مرتبہ

جو لوگ پورے قرآن کے حافظ قیامت کے دن ان کے لئے حکم ہوگا کہ قرآن کریم پڑھتا جا اور چڑھتا جا، جتنی آیتیں ہوں گی اتنی ہی منزلیں ہوں گی، اللہ رب العزت حفاظ کو جو مقام و مرتبہ عطا فرمائیں گے اس کا اندازہ یہاں دنیا میں نہیں لگایا جاسکتا ہے، قرآن کریم کے اندر کل چھ ہزار چھ سو چھیاسٹھ آیتیں ہیں، تو اس اعتبار سے ایک حافظ کو چھ ہزار چھ سو چھیاسٹھ منزلہ اور حافظ کے والدین کو اللہ تعالیٰ ایسا تاج پہنائیں گے کہ دنیا کے چاند و سورج کی روشنی اس کے سامنے ہیچ ہیں، اور حفاظ ایسے ساٹھ آدمیوں کی سفارش کریں گے جن کے دوزخ میں جانے کا اعلان ہو چکا ہوگا اور دوزخ ان پر واجب ہو چکی ہوگی۔

لمحہ بر فکر یہ

دوستو! آج ہمارے یہاں ڈاکٹر بنانا، انجینئر بنانا، آفیسر بنانا اور خدا معلوم کیسے کیسے کورس چل رہے ہیں، ہم لوگ یہ سب کچھ سکھاتے ہیں اور بڑے فخر سے بیان کرتے ہیں کہ صاحب ہمارا بچہ تو انجینئرنگ پڑھ رہا ہے، ڈاکٹری کی تعلیم حاصل کر رہا ہے، اور اگر قرآنِ کریم پڑھاتے ہیں تو یہ فخر کے ساتھ بیان نہیں کرتے کہ ہم اپنے بچے کو قرآنِ شریف حفظ کر رہے ہیں، بلکہ بہت سے لوگ پڑھاتے ہی نہیں کہ میرا بچہ اگر قرآن پڑھ لے گا تو اس کی روزی روٹی کا کیا بندوبست ہوگا؟ اور دنیوی تعلیم حاصل کرے گا تو اونچی اونچی تنخواہیں حاصل کرے گا۔

یہ بات یاد رکھیں کہ کوئی بھی حافظِ قرآن بھوکا نہیں رہتا ہے اور اس کا اصل فائدہ تو آخرت میں ہے۔

حافظِ قرآن کا انتقال ہوتا ہے تو اللہ تعالیٰ فرشتوں سے فرماتے ہیں کہ ہمارے اس بندہ کے سینہ میں قرآن محفوظ تھا تم اس کی قبر کی زیارت کرو، چنانچہ فرشتے اس کی قبر کی زیارت کرتے ہیں، اور جس نے ایک مرتبہ زیارت کر لی، پھر قیامت تک اس کا نمبر دوبارہ نہیں آئے گا، یہ ہے قرآنِ کریم کو حفظ کرانے کا فائدہ! مسلمانوں میں کتنے لوگ ایسے ہیں جو اپنے بچے کو قرآنِ کریم پڑھانے میں تو ہین سمجھتے ہیں، میں ایسے لوگوں کو کہا کرتا ہوں جو کہتے ہیں کہ میں اپنے بچے کو اعلیٰ تعلیم کے لئے امریکہ بھیج رہا ہوں، انگلینڈ بھیج رہا ہوں، قرآنِ کریم سے اعلیٰ تعلیم اور کیا ہو سکتی ہے؟ قرآنِ مجید سے بڑھ کر کوئی تعلیم نہیں، ہمیں اس کی قدر کرنی چاہئے، اس کی تعظیم کرنی چاہئے، اس پر عمل کرنا چاہیے۔

روزہ کا ثواب اور اسکی مقدار

دوسری آیت جو میں نے آپ کے سامنے تلاوت کی وہ ہے ”فَمَنْ شَهِدَ مِنْكُمُ الشَّهْرَ فَلْيَصُمْهُ“ سو تم میں سے جو کوئی اس مہینہ کو پائے لازم ہے کہ وہ مہینہ بھر کے روزے رکھے۔

روزے کے خیر و برکات بے شمار ہیں، حدیث قدسی ہے کہ روزہ میرے لئے ہے اور میں ہی اس کا بدلہ ہوں! یعنی دیگر عبادتوں کا بدلہ تو اللہ تعالیٰ فرشتوں سے دلواتے ہیں، لیکن روزہ صرف اللہ ہی کے لئے ہوتا ہے، اس لئے اللہ ہی خود اس کا بدلہ دیتے ہیں، کل قیامت کے روز جب اعمال نامے کھولے جائیں گے تو کسی کا روزہ ایک دیگ کے برابر ہوگا، کسی کا دس دیگ کے برابر، کسی کا ایک پہاڑ کے برابر، کسی کا دس اور بیس پہاڑ کی برابر ہوگا، یعنی آدمی میں جتنا اخلاص ہوگا اتنا ہی بڑھا کر ثواب عطا کیا جائے گا، ہم دیکھتے ہیں کہ معمولی سا کام بھی بلا اصول و ضابطے کے ٹھیک طور سے انجام نہیں پاتا تو روزہ جیسی عظیم عبادت کا کوئی اصول و ضابطہ نہیں؟ روزہ رکھ کر آدمی اپنی زبان کی حفاظت کرے، غیبت، چغل خوری سے اپنی زبان کو بچائے، حرام مال سے اپنے پیٹ کو نہ بھرے، بلکہ مشتبہ مال سے بھی بچنا ضروری ہے، کوئی بھی گناہ ہو چھوٹا یا بڑا ہر وقت بچنا ضروری ہے، مگر جس طرح بعض دفعہ عبادتوں کا درجہ اور مرتبہ مکان و زمان کی اعتبار سے بڑھ جاتا ہے، اسی طرح گناہوں کا حال ہے، ظاہر ہے کہ رمضان جیسا مہینہ پا کر اگر کوئی شخص گناہوں سے باز نہیں آیا بلکہ برائیوں میں ملوث رہا تو اس کی بدبختی کا کیا ٹھکانہ، اس لئے رمضان میں تو بطور خاص اپنے آپ کو برائیوں سے بچانا چاہئے اور پورے طور پر اپنے آپ کو اسلامی سانچے میں ڈھالنا چاہئے۔

ڈاڑھی منڈانا دائمی گناہ

بہت سے لوگ روزہ رکھتے ہیں، مگر ان کے لباس اسلامی نہیں، ان کا طریقہ اسلامی نہیں، ان کے چہرے اسلامی نہیں، حضور نبی اکرم ﷺ کی سنت ان کے چہرے پر نہیں، روزہ بھی رکھتے ہیں اور جمعہ آتے ہی ڈاڑھی منڈاتے ہیں، حدیث شریف میں آتا ہے کہ جب آدمی گناہ کرتا ہے تو اس کا ایک گناہ لکھا جاتا ہے، مثلاً شراب پی لی اس کا گناہ لکھ لیا گیا، زنا کیا تو اس کا گناہ لکھ لیا گیا اور بس، مگر جب ڈاڑھی منڈوالی تو ہر وقت وہ گناہ میں مبتلا ہے، وہ نماز میں ہے لیکن فرشتہ ڈاڑھی منڈانے کا گناہ لکھ رہا ہے، کعبۃ اللہ کا طواف کر رہا ہے مگر فرشتہ ڈاڑھی منڈانے کا گناہ لکھ رہا ہے، حرم شریف میں بیٹھ کر تلاوت کر رہا ہے تو نیکیوں کا ثواب تو مل جاتا ہے مگر گناہ بھی لکھ لئے جاتے ہیں، غرض یہ کہ چونیس گھنٹے ڈاڑھی منڈوانے والا گناہ میں ملوث رہتا ہے۔ آج کل ہمارے نوجوان کو ہماری مائیں اکساتی ہیں کہ ارے تم نے ڈاڑھی کیسے رکھ لی؟ ابھی تو تمہاری شادی بھی نہیں ہوئی، ابھی تو تمہیں دلہا بھی بننا ہے، اگر آج ہی ڈاڑھی رکھ لو گے تو تمہاری ڈاڑھی بہت بڑی ہو جائے گی، کوئی بھی لڑکی تم سے شادی نہیں کرے، ہماری عورتوں کے ایسے خیالات ہیں تو بچے بھی ویسے ہی ہوں گے، کیوں کہ والدین کا اثر اولاد پر بہت زیادہ ہوتا ہے۔

میں تو ڈاڑھی نہیں منڈا سکتا

تبلیغی جماعت میں ایک شخص لگا اللہ کی توفیق سے اس نے ڈاڑھی رکھ لی، کچھ دنوں بعد اس نوجوان کا رشتہ لگ گیا، پھر معینہ تاریخ پر بارات جانی طے ہوئی، یہ لڑکا لاہور کا رہنے والا تھا اور کراچی بارات جانی تھی، جب بارات کراچی پہنچی تو کسی طرح

لڑکی نے لڑکے کو دیکھ لیا کہ اس کے چہرے پر تو بہت لمبی ڈاڑھی ہے، اس نے اپنے باپ سے کہا کہ ان کی ڈاڑھی تو آپ کی ڈاڑھی سے بھی بڑی ہے، اس لئے میں ان سے شادی نہیں کروں گی، آپ ان سے کہہ دیجئے کہ آج منڈوا لیں، چاہے بعد میں رکھ لیں، لڑکی کے باپ نے لڑکے سے جا کر کہا تو لڑکے نے کہا کہ میں تو ڈاڑھی منڈا نہیں سکتا، چاہے کچھ بھی ہو جائے، پھر لڑکے کے باپ سے کہا کہ میری لڑکی اس وقت تک آپ کے بیٹے سے شادی کے لئے تیار نہیں جب تک کہ وہ ڈاڑھی منڈا نہ لے، تو لڑکے کے باپ نے کہا، اگر ہم لوگ بغیر دلہن کے گھر جائیں گے تو محلہ والے کیا کہیں گے، بڑی بے عزتی ہوگی ہماری ناک کٹ جائے گی، اس لئے لڑکے کو بلا کر سمجھایا اور بھی جتنے اقرباء و اعزاء تھے سب نے اس کو یہی مشورہ دیا کہ آج ڈاڑھی منڈو اور پھر رکھ لینا تو لڑکے نے بھی تدبیر سوچی اور یہ کہہ کر چلا گیا کہ ابھی آتا ہوں، چنانچہ سیدھا ریلوے اسٹیشن پہنچا اور کسی دوسرے مقام پر چلا گیا، ادھر انتظار ہو رہا ہے کہ دلہا اب آئے اب آئے، ادھر دلہا بھی پریشان تھا بغیر دلہن کے گھر والے لعن طعن کریں گے، چونکہ رات بھی ہو چکی تھی اور سردی کا موسم بھی تھا، اس لئے سیدھا مسجد میں گیا اور مسجد کی حیریں ایک طرف رکھی ہوئی تھیں اسی میں لپٹ کر سو گیا، اس محلہ میں ایک خدا رسیدہ بزرگ اور مالدار شخص رہتے تھے، (ہمارے نوجوان کے لئے بڑا عبرت کا مقام ہے جو ڈاڑھی کو توہین سمجھتے ہیں، ڈاڑھی عیب سمجھتے ہیں، ان کو اس واقعہ پر غور کرنا چاہئے کہ وہ جماعت میں رہنے والا تبلیغ میں وقت لگانے والا سیدھا سادانوجوان دین کا زیادہ علم بھی نہیں لیکن اللہ کے نبی کی سنت کو چھوڑنے کے لئے تیار نہیں) رات کو ان کے خواب میں نبی اکرم ﷺ تشریف لائے اور فرمایا کہ ہمارا ایک بہت ہی محبوب اور پیارا امتی تمہاری مسجد میں سو رہا ہے، تم اس سے اپنی بیٹی کا نکاح کر دو، اللہ اکبر!

وہ صاحب بھاگے ہوئے مسجد میں آئے، ادھر ادھر دیکھنے لگے، حمام میں دیکھا، بیت الخلا میں بھی دیکھا مگر کہیں بھی کوئی نہیں، پھر حصر کو دیکھا کہ بل رہی ہے تو قریب جا کر دیکھا وہی نوجوان ہے جس کی شناخت حضور نبی اکرم ﷺ نے خواب میں کرائی تھی، انہوں نے کہا اٹھو، اذان ہوگئی، پھر نماز سے فراغت کے بعد اس نوجوان کو اپنے گھر لے گئے، غسل کرا کے نیا جوڑا زیب تن کرایا اور کہا کہ میں اور میرے خاندان والے آپ کے خادم ہیں۔ نوجوان نے کہا: میں تو ایک غریب آدمی ہوں، سیٹھ صاحب اتنی مہربانی کیوں؟ انہوں نے کہا کہ یہ مہربانی اس لئے ہے کہ مجھے آقائے مدنی ﷺ نے حکم دیا ہے کہ اپنی بیٹی کا نکاح آپ سے کر دوں، پھر محلہ کے امام صاحب اور دیگر چند افراد کو بلا کر نکاح کر دیا اور بہت سارا سامان بھی دیا اور کہا دلہن کو اپنے گھر لے کر جاؤ۔

ادھر بارات والے سوچ رہے تھے کہ ہم لوگ گھر کیسے جائیں، بڑی رسوائی ہوگی، دلہے کا بھی پتہ نہیں، کہیں ایسا تو نہیں کہ خود کشی کر لی ہو، والد کو بڑی فکر لاحق ہوئی، ایسے موقع پر محلہ کے حاسدین بھی بڑی خوشیاں منایا کرتے ہیں، خیر کب تک ٹھہرتے، خدا خدا کر کے بارات واپس گئی، لیکن جب گھر آ کر دیکھا کہ دلہا بھی ہے اور دلہن بھی، اور یہ دلہن اس ہونے والی دلہن سے بھی کہیں زیادہ خوبصورت اور خوب سیرت ہے، پڑھی لکھی اور دیندار بھی، اور بہت سارا مال بھی ساتھ لے کر آئی ہے، یہ واقعہ سن کر بہت سے نوجوانوں نے ڈاڑھیاں رکھ لیں۔

بندو! مجھے پکارو

میں رمضان المبارک کے تعلق سے عرض کر رہا تھا کہ یہ تقویٰ و پرہیزگاری کا مہینہ ہے، ہماری نیتیں درست ہوں، ہمارے چہرے درست ہوں، ہمارے دل بھی

درست ہوں، ہمارے دماغ بھی درست ہوں، ہر چیز میں درستگی آجائے، ہر چیز صحیح ہو جائے، ہماری سوچ اور فکر قرآن و سنت کے مطابق ہو جائے اور ہمارے سارے اعمال قرآن و سنت کے مطابق ہو جائیں تو خدا کی قسم! بڑے سے بڑے نازک وقت میں بھی اللہ تعالیٰ ہمیں رسوا نہیں کریں گے، اللہ تعالیٰ ہمارے لئے راستے کھول دیں گے۔

دوستو! یہ مہینہ اپنے آپ کو سنوارنے اور بنانے کا ہے اور اللہ تعالیٰ سے مانگنے کا ہے، میں نے آخر میں جو آیت پڑھی ہے اس میں اللہ تعالیٰ نے یہی ارشاد فرمایا ہے کہ جسے جو کچھ مانگنا ہو مجھ سے ہی مانگے، کیوں کہ میں ہی سب سے زیادہ قریب ہوں، ”وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَيُؤْمِنُوا بِآيَاتِي لَعَلَّهُمْ يَرْشُدُونَ“ اور جب آپ سے میرے بندے میرے بارے میں دریافت کریں تو ان کو بتادو میں قریب ہی ہوں، پکارنے والے کی پکار کا جواب دیتا ہوں جب وہ مجھے پکارتا ہے، تو لوگوں کو چاہئے کہ میرے احکام قبول کریں اور مجھ پر ایمان لائیں تاکہ ہدایت یافتہ ہو جائیں۔ ایک اور موقع پر اللہ تعالیٰ نے ارشاد فرمایا کہ ”أَدْعُونِي أَسْتَجِبْ لَكُمْ“ تم مجھے پکارو، میں تمہاری پکار کو سنوں گا۔

تیرا کفن بازار میں پہنچ چکا

اللہ نے موقع دیا ہے اپنے گناہوں سے توبہ کر کے معافی مانگ لو، کل جب آنکھ بند ہو جائے گی تو افسوس ہوگا، حالانکہ اس افسوس سے کوئی فائدہ نہیں ہوگا، آج ہم لوگ دھوکے میں ہیں کہ ہماری عمر تو ابھی بہت باقی ہے، جب بوڑھے ہو جائیں گے تو معافی مانگ لیں گے اور توبہ کر لیں گے۔

انسان کی زندگی تو برف کی طرح پکھل رہی ہے، مگر اسے احساس نہیں ہوتا ہے، امام غزالی رحمۃ اللہ علیہ نے عجیب و غریب بات بیان فرمائی ہے کہ ”اے دوست! تو ابھی دنیا کے جھمکنوں میں ہے حالانکہ وہ کپڑا بازار میں پہنچ چکا ہے جس میں تجھے کفن دیا جائے گا۔“ ہم خود غور کریں کہ جو لوگ گذشتہ سال رمضان میں ہمارے ساتھ تھے اس سال بھی ہیں؟ آدمی بہت سی امنگیں اور آرزوئیں اپنے دل میں لئے ہوئے ہوتا ہے لیکن تمناؤں اور آرزوؤں کے شیش محل خاک میں مل جاتے ہیں۔

اولین پیش نماز بود

دوستو! آج بڑے ہی رنج و ملال کے ساتھ یہ کہنا پڑتا ہے کہ کیا آج کوئی نوجوان ایسا ہے جو ہاتھ اٹھا کر یہ کہہ دے کہ میں رات میں اپنے رب کو یاد کرتا ہوں، مسجد میں گڑگڑا کر اس سے دعائیں مانگتا ہوں، شاید سیکڑوں میں سے کوئی ایسا نوجوان نکل پائے، اس کی سب سے بڑی وجہ یہی ہے کہ مائیں بچوں کی تربیت نہیں کرتی ہیں اور جب جوان ہو کر کام کاج کرنے لگتا ہے تو اس کو نماز کا حکم دینا تو درکنار یہ کہتی ہیں کہ آج تو کام کر کے تھک گیا ہے، کھانا کھالے اور سو جا، روزہ رکھنے کی کیا ضرورت ہے، تجھے تو اتنا سارا کام ہے۔

ہرگز نہ خیال کریں کہ بچوں کے حق میں یہ خیر خواہی ہے، بلکہ یہ تو سراسر بدخواہی ہے، آخرت میں سب سے پہلے نماز ہی کے بارے میں پوچھ ہوگی۔ خلیفہ ثانی حضرت عمر بن خطاب رضی اللہ عنہ کو اخیر عمر میں جب فجر کی نماز میں ایک مجوسی نے برچھا مارا تو آپ شہید ہو گئے تھے، اس دوران آپ کو بے ہوشی طاری رہتی تھی، لیکن ذرا ہوش آتا تو لوگ نماز کی تلقین کرتے تو حضرت عمر رضی اللہ عنہ فرماتے کہ ”ہاں ہاں! دین

میں اس کا کوئی حصہ نہیں جو نماز نہ پڑھے۔ پھر غنودگی طاری ہو جاتی اور جگائے جاتے تو پھر یہی فرماتے اور جس طرح ممکن ہو تا نماز پڑھتے۔

مسجدیں مرثیہ خواں ہیں کہ نمازی نہ رہے

دوستو! آج ہمارے یہاں کوئی معمولی سی بیماری آ جاتی ہے تو اسی میں بھلائی سمجھی جاتی ہے کہ بیمار کو آرام پہنچایا جائے، خواہ نماز چھوڑ کر ہی کیوں نہ ہو، نماز تو کسی حال میں معاف نہیں، اگر کھڑے ہو کر نہیں پڑھ سکتا تو بیٹھ کر پڑھے، بیٹھ کر نہیں پڑھ سکتا تو لیٹ کر پڑھے، بہر حال نماز کسی حالت میں معاف نہیں ہے، اگر آدمی کے ہوش و حواس درست ہیں تو نماز پڑھنا ضروری ہے، ہم ہر چیز کو بہتر اور عمدہ بنانے کی کوشش کرتے ہیں مگر آخرت کو بنانے کے لئے جن اسباب و مسائل کی ضرورت پڑتی ہے اس کی طرف بالکل توجہ نہیں ہو پاتی، جو چیزیں ہمارے ایمان کو پختہ اور مضبوط کرنے والی ہیں اس کی طرف ذہن ہی نہیں جاتا، جمعہ آ گیا تو مسجد میں آ کر نماز پڑھ لی، جمعہ کے بعد مسجدیں ترستی ہیں کہ نمازی سب کہاں چلے گئے؟ عام طور پر دیکھا یہ جاتا ہے کہ جمعہ کو شہر کی بڑی سے بڑی مسجد بھی تنگی کا شکار ہو جاتی ہے لیکن اسی دن عصر کی نماز میں مصلیوں کی نصف تعداد بھی نہیں رہتی جتنی کہ جمعہ کی نماز میں تھی، بلکہ جمعہ کے بعد بقیہ نمازوں میں تو مسجدیں ماتم کناں رہتی ہیں، سچ کہا شاعر مشرق علامہ اقبال رحمۃ اللہ علیہ نے۔

مسجدیں مرثیہ خواں ہیں کہ نمازی نہ رہے

یعنی وہ صاحبِ اوصافِ حجازی نہ رہے

حضورِ اکرم صلی اللہ علیہ وسلم نے ارشاد فرمایا: نمازیوں سے جب مسجد بھر جاتی ہے تو مسجد

اللہ تعالیٰ سے ان نمازیوں کے لئے دعائے مغفرت کرتی ہے اور جب مسجد خالی ہوتی

ہے تو اہل محلہ کے لئے بد دعائیں کرتی ہے کہ اے اللہ! ان لوگوں کو جو تیرے گھر کو آباد نہیں کرتے اپنے عذاب کا مزہ چکھا۔ ایک حدیث میں اللہ کے رسول ﷺ نے فرمایا ”لَا صَلَوةَ لِحَارِ الْمَسْجِدِ إِلَّا فِي الْمَسْجِدِ“ مسجد کے پڑوس میں جو شخص رہتا ہے اگر تنہا پڑھے تو اس کی نماز ہی نہیں ہوتی۔ یہ اس شخص کے لئے وعید ہے جو مسجد میں نہ جا کر اپنے گھر نماز پڑھے لے یا جماعت ختم ہونے کے بعد جا کر ہمیشہ تنہا نماز پڑھے، تو آپ خود بتائیے کہ اس شخص کے لئے کیا وعید ہوگی جو سرے سے نماز ہی نہ پڑھے۔

ہمارے اندر کوئی تبدیلی نہیں آئی

میرے عزیز دوستو! ہمارا حال یہ ہی کہ رمضان کا برکت والا مہینہ چل رہا ہے لیکن ہمارے اندر کوئی تبدیلی نہیں آئی، جس طرح بقیہ گیارہ مہینوں میں رہا کرتے تھے اسی طرح آج بھی ہیں، ہاں فرق آیا ہے تو سحر و افطار میں کہ سحر میں تو اچھی طرح کھا لیتے ہیں اور افطار میں بھی دسیوں قسم کی غذاؤں سے دسترخوان کو آراستہ و پیراستہ کیا جاتا ہے صبح کا بھوکا نفس کھانے پر جب ٹوٹتا ہے تو مت پوچھئے! کھانے پینے سے شریعت نے منع نہیں کیا ہے، مگر اس کی ایک حد ہونی چاہئے، جب رمضان میں کم کھائیں گے تو رمضان کے انوار و برکات ظاہر ہوں گے، اس لئے اس مہینہ میں نیک کاموں کی مشق و ٹریننگ لے لیا کریں تاکہ دیگر مہینوں میں نیک کاموں کا کرنا آسان ہو جائے، اللہ تعالیٰ ہم سب کو نیک کاموں کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



سورۃ بقرہ اور رمضان المبارک

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، اللَّهُ لَا إِلَهَ إِلَّا هُوَ الْحَيُّ
الْقَيُّومُ، لَا تَأْخُذُهُ سِنَّةٌ وَلَا نَوْمٌ، لَهُ مَا فِي السَّمَوَاتِ وَمَا فِي الْأَرْضِ ۝
صَدَقَ اللَّهُ الْعَظِيمُ.

”وہ خدا، معبود کوئی بھی نہیں جس کے سوا

زندہ و پابندہ، قائم رکھنے والا (دہر کا)

ادگھتا ہے وہ، نہ اس کو نیند آتی ہے (کبھی)

ہے جو کچھ ارض و سما میں، سب کا مالک ہے وہی“

کسی قدر تم پہ گراں صبح کی بیداری ہے
 ہم سے کب پیار ہے! ہاں نیند تمہیں پیاری ہے
 طبعِ آزاد پہ قیدِ رضاں بھاری ہے
 تمہیں کہہ دو، یہی آئینِ وفاداری ہے؟

قدمِ مذہب سے ہے، مذہب جو نہیں، تم بھی نہیں
 جذبِ باہم جو نہیں، محفلِ انجم بھی نہیں

بزرگانِ محترم نو جوانانِ اسلام! الحمد للہ آج سورۃ بقرہ مکمل ہو گئی، جو کچھ کم
 ڈھائی پاروں پر مشتمل ہے، یہ قرآنِ کریم کی سب سے بڑی سورۃ ہے، بزرگ و معظم تو
 قرآنِ کریم کی ہر صورت ہے لیکن اس سورۃ کا شمار بزرگ ترین سورتوں میں ہے،
 عقائد و اعمالِ اسلام کی اہم ترین تعلیمات سب کی سب اس کے اندر آ گئیں اور بعض
 روایتوں میں آتا ہے کہ فلاں فلاں صحابی کو اس کے سیکھنے اور حاصل کرنے میں کئی کئی
 سال لگ گئے ہیں تو اس کی سیکھنے سے مراد محض تلاوت یا اس کا حفظ نہیں بلکہ اس کے
 احکام و مسائل پر عبور حاصل کرنا تھا۔ احادیث میں اس سورۃ کی بڑی فضیلتیں آئی
 ہیں، ایک یہ کہ شیطان اور سورۃ بقرہ ایک جگہ جمع نہیں ہو سکتے، شیطان مصدرِ ظلم
 و ضلالت ہے، ظاہر ہے کہ وہ مرکز نورِ ہدایت کے ساتھ کیوں کراکھٹا ہو سکتا ہے، حضور
 نبی اکرم ﷺ نے فرمایا کہ ہر چیز کی ایک بلندی ہے، قرآن مجید کی بلندی سورۃ بقرہ
 ہے۔ اس سورۃ میں ارکانِ اسلام میں سے ایک رکنِ روزہ کا تذکرہ کیا گیا ہے۔

روزہ ہر امت پر فرض رہا

”يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ

مِنْ قَبْلِكُمْ لَعَلَّكُمْ تَتَّقُونَ“ اے ایمان والو! تم پر روزہ فرض کیا گیا جس طرح تم

سے بیشتر امتوں پر فرض کیا گیا تا کہ تم متقی ہو جاؤ۔ ”الَّذِينَ مِنْ قَبْلِكُمْ“ سے مراد اہل کتاب ہی ہو سکتے ہیں، چنانچہ اہل نظر مفسرین بھی اسی طرف گئے ہیں، ابن کثیر اور ابن العربی نے بھی اہل کتاب ہی مراد لیا ہے، لیکن بہت سے لوگوں نے اس سے حضرت آدم علیہ السلام سے لے کر حضرت خاتم الانبیاء ﷺ تک کی تمام امتوں کو مراد لیا ہے، البتہ اس سے صرف یہ مفہوم ہوتا ہے کہ جس طرح کیفیت کے ساتھ روزہ امت محمدیہ پر فرض ہے اسی طرح دیگر امتوں پر فرض کیا گیا، یعنی سب روزوں کی تعداد، اوقات کا تعین اور یہ کن ایام میں رکھے جاتے تھے۔ نص قرآنی سے صرف اتنا معلوم ہوتا ہے کہ نفس روزہ ہر امت پر فرض کیا گیا تھا، خواہ اس کی کیفیت کچھ بھی رہی ہو، دونوں کی تعداد میں کمی بیشی بھی ہو سکتی ہے۔

روزہ رمضان کی فرضیت کب

حضور نبی کریم ﷺ جب ہجرت کر کے مدینہ منورہ تشریف لے گئے تو یہود مدینہ یوم عاشورہ یعنی دس محرم الحرام کا روزہ رکھتے تھے، آپ ﷺ نے دریافت کیا کہ کیوں یوم عاشورہ کا روزہ رکھتے ہو؟ لوگوں نے کہا حضرت موسیٰ علیہ السلام کو دس محرم الحرام کو نبوت عطا ہوئی اس لئے ہم لوگ عاشورہ کا روزہ رکھتے ہیں، تو حضور نبی کریم ﷺ نے فرمایا کہ ہم حضرت موسیٰ علیہ السلام کی پیروی کے زیادہ حقدار اور مستحق ہیں، چنانچہ آپ ﷺ اور تمام صحابہ کرام یوم عاشورہ کا روزہ رکھتے تھے، پھر ۲ ہجری میں جب رمضان کے روزوں کی فرضیت کا حکم نازل ہوا تو عاشورہ کی فرضیت منسوخ ہو گئی، اب عاشورہ کا روزہ رکھنا فرض اور واجب نہیں بلکہ سنت ہے اور رمضان کے پورے مہینہ کے روزے ہر مسلمان عاقل، بالغ مرد و عورت پر فرض قرار

دیئے گئے، اگر کسی شخص نے جان بوجھ کر روزہ چھوڑ دیا تو بہت بڑا گنہگار ہوگا، اس آیت کریمہ کے اندر روزہ رکھنے کی غرض و غایت اور حکمت بھی بیان کر دی گئی ہے، ”لَعَلَّكُمْ تَتَّقُونَ“ تاکہ تمہارے اندر اللہ تعالیٰ کا خوف اور ڈر پیدا ہو جائے۔ اس سے پتہ چلا کہ اگر دلوں میں اللہ کا خوف اور ڈر پیدا نہیں ہوا تو روزہ کی روح اور جان ضائع ہوگئی، روزہ رکھنے کا جو فائدہ ہونا چاہئے تھا وہ اسے حاصل نہ ہو سکا، روزہ رکھنے کے ڈاکٹر اور اطباء بھی بے شمار فوائد بتاتے ہیں کہ ایک ماہ کا روزہ رکھ لینے سے آدمی کی صحت و تندرستی صحیح رہتی ہے۔

قرآن کریم کا نزول رمضان المبارک میں

آگے بیان کیا گیا کہ قرآن کریم کا نزول رمضان کے برکت والے مہینہ میں ہوا، ”شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ“ جس میں قرآن کریم لوگوں کی ہدایت و رہنمائی کے لئے نازل کیا گیا۔ روایتوں سے پتہ چلتا ہے کہ ساری آسمانی کتابیں اسی مبارک مہینے میں نازل ہوئیں، لیکن جو مقام و مرتبہ قرآن کریم کو حاصل ہوا وہ کسی اور کتاب کو نہیں، چونکہ اس کو رہتی دنیا تک کے لئے باقی رکھنا تھا، یہ ایسی عظیم الشان کتاب ہے کہ اسلام کے دشمن اور مخالف بھی اس کو کلامِ الہی ماننے پر مجبور ہیں۔ اگرچہ قرآن کریم کو بہت سارے حیلوں اور تدبیروں سے بدلنے اور محرف کرنے کی کوشش کی گئی، مگر حفاظتِ خداوندی کا عظیم الشان وعدہ جو آیت کریمہ ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (کہ ہم نے ہی یہ قرآن کریم اتارا ہے اور ہم ہی اس کی حفاظت کرنے والے ہیں) میں کیا گیا ہے، وہ پورا پورا صادق آیا ہے۔

اعتکاف اور اس کی قسمیں

اس کے بعد اعتکاف کا حکم بیان کیا گیا ہے، ”وَلَا تَبَاشِرُوهُنَّ وَأَنْتُمْ عَلَيْكُمْ فِي الْمَسْجِدِ“ اور اپنی بیویوں سے اپنا بدن بھی مت ملنے دو جس زمانہ میں کہ تم مسجدوں میں اعتکاف کی حالت میں ہو۔ آیت کریمہ میں لفظ مباشرت سے صرف جماع مراد نہیں ہے بلکہ بوس و کنار سے بھی منع کیا، یعنی اگر کوئی شخص حالت اعتکاف میں بوس و کنار کرے تو بھی اعتکاف ٹوٹ جائے گا، اعتکاف کہتے ہیں خاص شرائط کے ساتھ مسجد میں ٹھہرنے اور قیام کرنے کو، اعتکاف کی تین قسمیں ہیں، واجب، سنت اور نفل، واجب جو نذر و منت کی وجہ سے ہو جیسے کوئی یوں کہے کہ اگر میرا فلاں کام ہو گیا تو اتنے دنوں کا اعتکاف کروں گا، اب اس کے لئے اتنے دن مسجد میں ٹھہرنا اور قیام کرنا واجب اور ضروری ہو گیا، نفل اعتکاف کے لئے نہ کسی وقت کا تعین اور نہ دن کا تعین کرنا پڑتا ہے، جتنے دنوں کا چاہے اعتکاف کر لے، البتہ کمی کے بارے میں اختلاف ہے، امام مالک رحمۃ اللہ علیہ و ابو حنیفہ رحمۃ اللہ علیہ کے نزدیک کم از کم ایک شب و روز کا اعتکاف ہونا چاہئے، امام شافعی اور امام محمد رحمۃ اللہ علیہما کے نزدیک تھوڑی دیر کا اعتکاف بھی صحیح ہے، علمائے احناف نے اسی پر فتویٰ دیا ہے، اس لئے جب بھی مسجد میں داخل ہوں تو اعتکاف کی نیت ضرور کر لیا کریں، تاکہ جب تک مسجد میں رہیں اعتکاف کا ثواب بھی ملتا رہے، تیسرا اعتکاف سنت ہے، جو رمضان کے اخیر عشرہ کا اعتکاف ہے، رسول اکرم صلی اللہ علیہ وسلم کی عادت شریفہ رمضان کے اخیر عشرہ میں اعتکاف کرنے کی رہی ہے، اسی کو فقہاء نے سنت کفایہ قرار دیا ہے، یعنی بستی میں اگر کوئی ایک آدمی کر لے تو سب کی طرف سے ادا ہو جائے گا، روحانی طاقت و قوت پیدا کرنے اور ملکوتیت کو پیدا

کرنے کے لئے اعتکاف ایک موثر نسخہ ہے، کیوں کہ کامل تیس روز تک مسلسل روزے رکھنے اور تراویح پڑھنے اور شب روز عبادت اور ذکر الہی میں مشغول رہنے کی وجہ سے اس کی روح صیقل ہو چکی ہے، اب مزید اعتکاف کرنے کی وجہ سے ذکر و فکر کے منتہائے کمال پر پہنچ جائے گا، لیکن ہر کس و ناکس کا ظرف اس مرتبہ کا تحمل نہیں کر سکتا، عجب عجب صورتیں ابتلاء کی پیش آ جاتی ہیں، مثلاً یہی کہ کھانا لانے والا آدمی کھانا گھر سے دیر سے لایا اور معتکف بے اختیار اس پر غصہ سے برس پڑا، تو فقہاء نے لکھا ہے کہ ایسی صورت میں اعتکاف نہ کرنا ہی بہتر ہے، کیوں کہ جو شخص اعتکاف کے حقوق ادا نہ کر سکے اس کے لئے اعتکاف کرنا مکروہ ہے، قرطبی کی عبارت ہے

”وَبُكْرَةُ الدُّخُولِ فِيهِ لِمَنْ تَخَافُ عَلَيْهِ الْعَجْزُ عَنِ الْوَفَاءِ بِحُقُوقِهِ“۔

فضیلتِ جہاد

حضرت کرام! اعتکاف کے بعد جہاد اور حج کا بیان ہے، پھر قربانی اور نکاح کا ذکر کیا گیا ہے، جہاد کے تعلق سے کچھ باتیں آپ لوگوں کے گوش گزار کرتا دیتا ہوں، حضور نبی کریم ﷺ اور مسلمان تیرہ سال تک مکہ معظمہ میں کفار کے ظلم و ستم سہتے رہے، جب ان کے ظلم کی انتہاء ہو گئی تو ہجرت کی اجازت ملی، چنانچہ دو مرتبہ بجانب حبشہ کچھ صحابہ نے ہجرت کی، پھر بعد میں مدینہ منورہ ہجرت کی، لیکن کافر و مشرک اور کٹکر و شکر کے پجاریوں لات و ہیل کے علم بردار کہیں سکون و اطمینان سے زندگی گزارنے کا موقع دینا نہیں چاہتے تھے، چنانچہ مکہ سے کوسوں فاصلہ پر مدینہ منورہ پر مسلمانوں اور اسلام کا استحصال کرنے کے لئے بارہا بلا بولا، تو اللہ تعالیٰ نے بھی مسلمانوں کو تلوار اٹھانے اور اپنے ظلم کا دفاع کرنے کی اجازت دے دی، ”أَذِنَ

لِّلَّذِينَ يُقَاتِلُونَ بِنَاهُمْ ظَلَمُوا“ ان لوگوں کو یعنی مسلمانوں کو بھی قتال کی اجازت دے دی گئی کیوں کہ ان پر ظلم کیا گیا، تو مسلمانوں نے بھی اپنے دین و مذہب کی حفاظت اور اعلاءِ کلمۃ اللہ کے لئے تلواریں اٹھائیں اور اس راہ میں اپنی عزیز جانیں بھی قربان کر دیں اور سو فیصد مسلمان بن کر ہمارے لئے نمونہ بنا کر چھوڑ گئے، انہوں نے دین کی خاطر اپنی جانوں کا نذرانہ پیش کرنے میں کبھی سستی اور پس و پیش سے کام نہیں لیا، جب کبھی اعلان کیا گیا ”انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ“ نکلو تھوڑے سامان کے ساتھ اور زیادہ سامان کے ساتھ اور جہاد کرو اپنے مالوں اور اپنی جانوں کے ساتھ۔ تو صحابہ کرام رضوان اللہ علیہم اجمعین جان ہتھیلی پر رکھ کر نکل کھڑے ہوتے تھے اور شہادت کی تمنا اور آرزو کرتے تھے، ایک مومن کے دل میں ہمیشہ یہی جذبہ رہنا چاہئے کہ جب بھی کوئی موقع اللہ کی راہ میں جان دینے کا آجائے تو اس سے دریغ نہ کریں، کیوں کہ مومن کی جان اور مال دونوں اللہ نے جنت کے بدلہ میں خرید لئے ہیں، ”إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ الْجَنَّةَ“ اللہ تعالیٰ نے مومنوں سے ان کی جانوں اور مالوں کو جنت کے بدلہ میں خرید لیا ہے، اس لئے سمجھیں کہ یہ جان امانت ہے تاکہ اس کی راہ میں قربان کرنے سے کچھ افسوس نہ ہو، رسول اکرم ﷺ تمام نبیوں کے سردار، اللہ تعالیٰ کے سب سے زیادہ محبوب لیکن آپ بھی شہادت کی تمنا کرتے ہیں، چنانچہ آپ ﷺ فرماتے ہیں کہ میں چاہتا ہوں کہ اللہ کی راہ میں شہید کیا جاؤں، پھر زندہ کیا جاؤں پھر شہید کیا جاؤں، پھر زندہ کیا جاؤں اور پھر شہید کیا جاؤں۔ یاد رکھیں کہ جہاد جیسے پہلے فرض تھا اسی طرح آج بھی فرض ہے اور قیامت تک چلتا رہے گا، الْجِهَادُ مَا ضَىٰ إِلَىٰ يَوْمِ الْقِيَامَةِ۔ جہاد قیامت تک چلتا رہے گا۔

الصلوة الوسطی سے کوسی نماز مراد ہے

جہاد کے بعد نکاح، طلاق و خلع اور رضاعت وغیرہ کا تذکرہ ہونے کے بعد نماز کا تذکرہ کیا گیا ہے۔ ”حَافِظُوا عَلَی الصَّلَاةِ“ سے محققین نے صلوة (نماز) کے تین درجے قرار دیئے ہیں، ادنیٰ یہ کہ نماز وقت پر پڑھی جائے اور فرائض و واجبات ترک نہ کئے جائیں۔ اوسط یہ کہ جسم ہر طرح طہارت ظاہری سے آراستہ ہو، طبیعت اکل حلال کی خوگر اور عادی ہو، دل میں خشوع و خضوع ہو، سنن و مستحبات کی پوری رعایت ہو، گویا حق تعالیٰ کے مواجہہ میں ہو رہی ہے، ایسا حضور قلب و استغراق رہے۔

”حافظوا“ سے مراد پابندی اور ہمیشگی ہے، الصَّلَاةِ الْوَسْطَى (درمیانی نماز) سے اکثر ائمہ تفسیر نے نماز عصر مراد لی ہے، یوں تو اور بہت سے اقوال ہیں، مگر زیادہ راجح اور صحیح یہی قول ہے کہ اس سے نماز عصر مراد ہے۔

آگے چند آیتوں کے بعد اللہ تعالیٰ نے حضرت طالوت اور کافر جالوت کا واقعہ بیان فرمایا، مختصراً اس کا واقعہ یہ ہے کہ حضرت موسیٰ علیہ السلام کے بعد نبی اسرائیل پر ایک کافر بادشاہ جالوت نامی مسلط ہو گیا تھا، جس نے ان کے کئی صوبوں کو دبا لیا، ان کی اولاد کو قید کر لیا تو ان لوگوں نے اپنے پیغمبر سے درخواست کی کہ ہمارے لئے کوئی بادشاہ مقرر کر دیجئے تاکہ اس کے ساتھ مل کر ہم لڑیں، تو پیغمبر نے حضرت طالوت کو ان کا بادشاہ مقرر کیا، ان لوگوں نے کہا کہ وہ ہم سے تنگ دست ہیں، وہ کیسے بادشاہت کے حقدار ہو سکتے ہیں، ان سے زیادہ مستحق تو ہم ہی ہیں، تو پیغمبر نے کہا کہ اللہ نے ان کو علم اور جسم و جشہ بھی عطا فرمایا ہے، اس لئے یہی حقدار ہیں، جب بنی اسرائیل ان کی بادشاہت پر راضی ہو گئے تو لڑنے کے لئے چلے، اللہ تعالیٰ نے ان کو

ایک نہر کے ذریعہ آزمایا، ان کو خوب پیاس لگی تو فرمایا کہ اس میں سے پانی مت پینا، صرف ایک چلو پی سکتے ہو، لیکن نہر پر پہنچے تو اکثر لوگوں نے سخت پیاس کی وجہ سے پیٹ بھر کر پانی پی لیا، پھر اس کے بعد کہا کہ اب ہم لڑ نہیں سکتے، چنانچہ اکثر لوگ تو ہمت ہار گئے، صرف تین سوتیرہ افراد تھے، جنہوں نے پانی پیا ہی نہیں یا بہت معمولی پیا تھا، پھر اللہ تعالیٰ نے انہیں کے ہاتھوں فتح عطا فرمائی۔

آیۃ الکرسی اور اس کی فضیلتیں

اس کے بعد تیسرے پارہ کے شروع ہی میں اللہ تعالیٰ نے آیۃ الکرسی ذکر فرمائی ہے، آیۃ الکرسی کی بڑی فضیلتیں بیان کی گئی ہیں، مسند احمد میں ہے کہ رسول اکرم ﷺ نے اس آیت کو سب آیتوں سے افضل فرمایا، ایک دوسری روایت میں ہے کہ رسول اللہ ﷺ نے ابی بن کعب رضی اللہ عنہ سے دریافت کیا کہ قرآن میں کونسی آیت سب سے زیادہ عظیم ہے؟ ابی بن کعب رضی اللہ عنہ نے عرض کیا: آیۃ الکرسی! آنحضرت ﷺ نے ان کی تصدیق کرتے ہوئے فرمایا: اے ابی بن کعب! تمہیں علم مبارک ہو۔ حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا کہ سورۃ بقرہ میں ایک آیت ہے جو سیدہ آیات القرآن ہے، وہ جس گھر میں پڑھی جائے شیطان وہاں سے نکل جاتا ہے، اسی آیت میں اللہ جل شانہ کی توحید ذات و صفات کا تذکرہ ایک عجیب و غریب انداز میں بیان کیا گیا ہے، اللہ تعالیٰ کا موجود ہونا، زندہ ہونا، سمیع و بصیر ہونا، متکلم ہونا، واجب الوجود ہونا، سب کائنات کا خالق ہونا الغرض بہت سی چیزیں ذکر کی گئی ہیں۔ آیۃ الکرسی اللہ تعالیٰ کی خاص الخاص نعمت ہے جو پوری دنیائے انسانیت کو خصوصاً امت محمدیہ کو اللہ تعالیٰ نے عطا فرمائی ہے، نبی اکرم ﷺ نے فرمایا

کہ جس گھر میں آیۃ الکرسی پڑھی جاتی ہے، اس گھر میں شیطان داخل ہونے سے روک دیا جاتا ہے، حضورِ اکرم ﷺ کے ایک صحابی تھے، غالباً حضرت عمر رضی اللہ عنہ ایک مرتبہ ان کی ایک جن سے ملاقات ہوگئی، تو جن نے کہا کہ اگر آپ مجھے کشتی میں پچھاڑ دیں تو میں آپ کو ایک ایسی چیز بتاؤں گا جس سے شیطان تمہارا کچھ نہیں بگاڑ سکتا، تو حضرت عمر رضی اللہ عنہ نے اس جنات کو پچھاڑ دیا تو اس نے کہا کہ ایک بار اور چنانچہ پھر دوسری اور تیسری مرتبہ بھی پچھاڑ دیا تو جنات نے کہا کہ میں جو چیز آپ کو بتانا چاہتا ہوں درحقیقت وہ پہلے ہی سے آپ کو معلوم ہے یعنی آپ روزانہ آیۃ الکرسی پڑھتے ہیں، اس لئے میرا وزن آپ کو معلوم نہیں ہوتا، حالانکہ میں جناتوں میں سب سے زیادہ طاقتور ہوں، حضرت عمر رضی اللہ عنہ نے فرمایا کہ مجھے تو طاقتور معلوم نہیں ہوتا بلکہ ایسا لگتا ہے جیسا کہ کتے کے پاؤں ہوتے ہیں۔

آیۃ الکرسی درحقیقت بڑی جامع آیت ہے، اللہ تعالیٰ کی صفت و جود اور صفت شہودی دونوں ہی ذکر کی گئی ہیں، عرش و کرسی کا بھی ذکر کیا گیا ہے۔ مختصراً ایک دو بات ذکر کر کے اپنی بات ختم کرتا ہوں، اللہ تعالیٰ نے ذکر کیا ”سِنَّةٌ وَلَا نَوْمٌ“ اللہ تعالیٰ کونہ نیند آتی ہے نہ اونگھ۔ حضرت موسیٰ علیہ السلام نے اللہ تعالیٰ سے سوال کیا کہ یا اللہ! آپ سوتے کیوں نہیں؟ تو اللہ تعالیٰ نے حضرت موسیٰ علیہ السلام کو وحی کے ذریعہ یہ حکم بھیجا کہ ایک شیشہ لے لو اور چند راتیں سوؤ نہیں، چنانچہ موسیٰ علیہ السلام نے ایسا ہی کیا، پھر جب ہلکی سی اونگھ آنے لگی تو وہ شیشہ ہاتھ سے چھوٹ کر گر اور ٹوٹ کر ریزہ ریزہ ہو گیا، تب اللہ تعالیٰ نے وحی بھیجی کہ موسیٰ اتنی سی اونگھ میں ایک شیشہ ٹوٹ گیا، اگر میں سو جاؤں تو کائنات کا کیا ہوگا۔ تو سونا صرف بندوں کی صفت ہے، اور یہ سونا درحقیقت انسان کو موت کی یاد دلاتا ہے کہ مرنے کے بعد والی زندگی کی تیاری اور فکر کرو۔

آگے اللہ تعالیٰ نے ذکر کیا ہے ”وَسِعَ كُرْسِيُّهُ السَّمَوَاتِ وَالْأَرْضَ“ اللہ تعالیٰ کی کرسی آسمان و زمین اور ساری ہی کائنات کو گھیرے ہوئے ہے۔ حضرت مولانا مفتی محمد شفیع صاحب رحمۃ اللہ علیہ فرماتے ہیں کہ اللہ کی کرسی اتنی بڑی ہے جس کی وسعت کے اندر ساتوں آسمان و زمین سمائے ہوئے ہیں، اللہ جل شانہ نشست و برخاست اور زمان و مکان سے بالاتر ہیں، اس قسم کی آیت کو اپنے معاملات پر قیاس نہ کیا جائے کہ جب اللہ تعالیٰ کی کرسی ہے تو انسانوں کی طرح نعوذ باللہ بیٹھے ہوئے ہوں گے، بلکہ اللہ تعالیٰ عرش پر مستوی ہیں جو اللہ کی عظیم ہستی کی شایانِ شان ہے، البتہ مستند روایات حدیث سے اتنا ثابت ہے کہ عرش و کرسی بہت عظیم الشان ہیں، جو تمام آسمان و زمین سے بدرجہا بڑے ہیں، حضرت ابو ذر رضی اللہ عنہ نے حضور صلی اللہ علیہ وسلم سے عرض کیا کہ کرسی کیا ہے اور کیسی ہے؟ حضور صلی اللہ علیہ وسلم نے فرمایا: قسم ہے اس ذات کی جس کے قبضہ میں میری جان ہے ساتوں آسمانوں اور زمینوں کی مثال کرسی کے مقابلہ میں ایسی ہے جیسے ایک بڑے میدان میں کوئی حلقہ انگشتری ڈال دی جائے۔

عرشِ الہی کی مقدار

عرشِ الہی اتنا بڑا ہے کہ اس کے آٹھ کونے ہیں، ہر کونے پر ایک فرشتہ ہے جو عرش کو اپنے کاندھے پر تھامے ہوئے ہے، اس فرشتہ کی مقدار اتنی ہے کہ ایک کان کی لو سے دوسرے کان کی لو تک دو ہزار برس کا فاصلہ ہے، پھر فرشتہ کتنا بڑا ہے اور عرشِ الہی کتنا بڑا ہے؟ (اللہ اکبر) اللہ تعالیٰ ہم سب کو صحیح سمجھ عطا فرمائے اور دین پر عمل کرنے کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ☆

سودی نظام کی تباہ کاریاں

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، يَمْحَقُ اللَّهُ الرِّبَا وَيُرْبِي
الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ، وَقَالَ تَعَالَى يَا أَيُّهَا الَّذِينَ آمَنُوا
اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ فَإِن لَّمْ تَفْعَلُوا فَأْذَنُوا
بِحَرْبٍ مِّنَ اللَّهِ وَرَسُولِهِ ۗ صَدَقَ اللَّهُ الْعَظِيمُ.

”سود کو (رسم معیشت سے) مٹاتا ہے خدا

جذبہ خیرات کو وہ ہے بڑھاتا (برملا)

خوش نہیں، ناشکر اہل معصیت سے کبریا“

”مومنو، ایمان رکھتے ہو، تو خالق سے ڈرو
 رہ گیا ہے سود جو باقی، اسے تم چھوڑ دو
 یہ نہیں کرتے، تو پھر تیار رہنا چاہئے
 لڑنے کو اللہ اور اس کے رسول (پاک) سے“

اس سرابِ رنگ و بو کو گلستاں سمجھا ہے تو
 آہ اے ناداں! قفس کو آشیاں سمجھا ہے تو

بزرگانِ محترم نوجوانانِ اسلام اور عزیز طلبہ! تراویح میں آپ نے قرآن کریم
 سماعت فرمایا اسمیں سود کی مذمت کی گئی ہے، آج اسی تعلق سے کچھ باتیں گوش گزار
 کرنی ہیں، اللہ تعالیٰ نے سود کو حرام کیوں کیا؟ سود کی برائیاں اور اس کے مضر اثرات
 کے متعلق آیات تراویح میں سماعت کی ہیں جس میں اللہ تعالیٰ نے سود کی حرمت اور
 اس کے نقصانات اور صدقات و انفاق فی سبیل اللہ کے فضائل ارشاد فرمائے ہیں۔

یہ بڑے افسوس کی بات ہے کہ آج سودی نظام نے پوری دنیا کو اپنی لپیٹ
 میں لے لیا ہے، جب آدمی سانپ کو پکڑنے اور اس کو کنٹرول کرنے کا توازن اور ہنر
 کھودیتا ہے تو سانپ اس کو ڈستا بھی ہے اور اس کو لپیٹ کر جکڑتا بھی ہے، بعض
 سانپ کا مزاج ہے کہ پہلے وہ کاٹتا ہے، اس کے بعد وہ آدمی کو اپنی لپیٹ میں لیتا ہے،
 جان بھی لیتا ہے اور جسم کو بے کار بھی کر دیتا ہے، اسی طرح سودی نظام ہے کہ انسان
 کے ایمان کو تو برباد ہی کر دیتا ہے لیکن معاشرہ میں جو اس کی عزت و وقعت ہے اس کو
 بھی داؤ پر لگا دیتا ہے، سودی نظام کسی بھی نبی کے دور میں جائز نہیں قرار دیا گیا، شراب
 کی حلت کا تو پتہ چلتا ہے، چنانچہ حضرت عیسیٰ علیہ السلام کے دور میں شراب حلال تھی، اس

کے پینے پر کوئی پابندی نہ تھی لیکن سود ایک ایسی بلا ہے جس نے پورے معاشرہ کو تباہ و برباد کر دیا ہے، اس کو سماج کا ایک بڑا کوڑھ اور کینسر کہئے کہ جس سماج اور معاشرہ میں پھیل گیا وہاں کے بڑے بڑے اہل ثروت کا دیوالیہ نکل گیا، اسی لئے قرآنِ عظیم اور احادیث شریفہ نے سود کی بڑی مذمت بیان کی ہے۔

سود کا ادنیٰ درجہ

ایک موقع پر رسول اللہ ﷺ نے ارشاد فرمایا ”الرَّبُّو سَبْعُونَ جُزْءً اَيْسَرُهَا اَنْ يَنْكِحَ الرَّجُلُ اُمَةً“ سود کی ستر شاخیں ہیں اس میں سب سے ہلکا درجہ یہ ہے کہ آدمی اپنی ماں سے منہ کالا کرے۔ یعنی اپنی ماں کے ساتھ زنا کرے، ظاہر ہے کہ کوئی خبیث الفطرت ہی ایسا گھناؤنا کام کر سکتا ہے، آیت کریمہ میں صاف بتا دیا گیا کہ اگر تم لوگ سود سے باز نہیں آتے تو اللہ و رسول ﷺ سے جنگ کرنے کے لئے تیار ہو جاؤ، ظاہر ہے کہ کوئی بھی اللہ اور رسول ﷺ سے جنگ نہیں کر سکتا، قرآن و حدیث نے بڑی ہی شدت کے ساتھ سود کی خرابی اور اس کی تباہ کاری کو بیان کیا ہے، اسی واسطے شیطان بھی اس کی بڑی کوشش کرتا ہے کہ انسان کو اس گناہ میں ملوث کر کے چھوڑے، اس لئے سود کو ایک اچھی شکل میں پیش کرتا ہے، تاکہ بھولا بھالا انسان اس میں پھنس کر اپنے مالک حقیقی کے فرمان کو بھول جائے اور اس کے احکام کو پس پشت ڈال دے، رسول اللہ ﷺ نے ارشاد فرمایا کہ ایک زمانہ ایسا آئے گا کہ آدمی سود سے نہیں بچ سکے گا، اگر براہِ راست سود نہیں کھائے گا تو اس کی بھاپ تو کم از کم لگ ہی جائے گی۔ آج وہی زمانہ ہے کہ سود سے بچنا بڑا ہی مشکل ہے، لیکن ایک مومن کی کامیابی اور نجات اسی میں ہے کہ گناہ سے بالکلیہ احتراز کرے اور شیطان کے بہکاوے میں ہرگز نہ آئے۔

انسان کا دھوکہ

امام غزالی رحمۃ اللہ علیہ نے بڑی عمدہ مثال بیان فرمائی ہے کہ جب بھیڑ یعنی بکرے کے جسم پر بال زیادہ آتے ہیں تو ان بالوں کو اتارنے کے لئے اس کے چاروں پاؤں کو باندھ دیا جاتا ہے، تو وہ یہی سمجھتا ہی کہ مجھے قصاب کے حوالہ کر دیا گیا، مگر جب بال اتار کر اس کو چھوڑ دیا جاتا ہے تو وہ یہ سمجھتا ہے کہ میں تو دھوکہ میں تھا، اس نے صرف میرے بال اتارنے کے لئے مجھے لٹایا تھا، میری کھال اور میرے گوشت کی اس کو ضرورت نہ تھی، پھر جب اس کے بال بڑھ جاتے ہیں تو اس کے پاؤں کو باندھا جاتا ہے تو یہی سمجھتا ہے کہ مجھے قصاب کے حوالہ کر دیا گیا اور مجھے ذبح کر دیا جائے گا لیکن جب اس کے بالوں کو اتار کر چھوڑ دیا جاتا ہے تو اس کے ذہن میں یہ بات بیٹھ جاتی ہے کہ ہاتھ پیر جو باندھے جاتے ہیں وہ ذبح کرنے کے لئے نہیں بلکہ بالوں کو اتارنے کے لئے، لیکن آخری مرتبہ ایسا بھی ہوتا ہے کہ اس کو قصاب کے حوالہ کیا جاتا ہے اور اس کے ہاتھ پاؤں باندھتے ہیں تو یہی سمجھتا ہے کہ بالوں کو اتارا جائے گا، حالانکہ اس کی گردن پر چھری پھیر دی جاتی ہے۔

اسی طرح انسان کا بھی حال ہے کہ ایک بار بیمار ہوتا ہے تو وہ یہ خیال کرتا ہے کرتا ہے کہ شاید میرا انتقال ہو جائے گا لیکن جب تندرست ہو جاتا ہے افاقہ پا جاتا ہے تو مطمئن ہو جاتا ہے، پھر اگر بیمار پڑتا ہے تو اسے اندیشہ ہوتا ہے موت کا، مگر جب افاقہ ہو جاتا ہے اور صحت لوٹ آتی ہے تو پھر مطمئن ہو جاتا ہے، اسی طرح پھر بیمار ہوتا ہے اور وہ سمجھتا ہے کہ میں افاقہ پا جاؤں گا اور تندرست ہو جاؤں گا، حالانکہ اسی بیماری میں اسے موت آ جاتی ہے اور اسے توبہ کی توفیق نہیں ہوتی۔

ہر حکم شرعی پر عمل کرنا فرض ہے

اللہ تعالیٰ نے انسان کو بلا مقصد یوں ہی پیدا نہیں فرمایا، بلکہ اس کو کتاب دی، پیغمبروں کو بھیجا تا کہ اس کتابِ عظیم کی تشریح و تبیین کریں، شرايع اور احکام کا مکلف کیا، من مانی و من چاہی زندگی گزارنا تو جانوروں کا کام ہے، اللہ تعالیٰ نے بارِ امانت انسانوں ہی پر رکھا ”اَنَا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا“ ہم نے آسمانوں اور زمین اور پہاڑوں پر امانت کو پیش کیا تو ان سب نے اس کے اٹھانے سے انکار کر دیا اور اس سے ڈر گئے اور انسان نے اس کو اٹھالیا، بلاشبہ انسان بڑا ہی ظالم اور نادان ہے۔

جب انسان نے بارِ امانت کو اٹھالیا تو اس کا تقاضہ یہی ہے کہ شریعت کے ایک ایک حکم کی پابندی اور پاسداری کرے، خواہ وہ کسی بھی نوع کا ہو، یہی نہیں کہ صرف فرائض پر عمل کر لیا جائے اور حرام سے اجتناب کر لیا جائے بلکہ جتنی بھی ممنوعات ہیں خواہ حرام کی قبیل کی ہوں یا مکروہات کی، ہر ایک سے بچنا ضروری سمجھے۔

میں سود کے تعلق سے عرض کر رہا تھا، حقیقت تو یہ ہے کہ سود ایسی بری لعنت ہے کہ جو آدمی اس سود کے چکر میں پھنس گیا اس کی دنیا و آخرت دونوں تباہ و برباد ہو گئیں، حضور نبی اکرم ﷺ جب شب معراج میں تشریف لے گئے تو وہاں کچھ لوگوں کو دیکھا کہ ان کے پیٹ اتنے بڑے ہیں جیسے کہ گھر ہوتے ہیں، اور ان کے پیٹ میں سانپ ہیں جو باہر سے نظر آ رہے ہیں، تو آپ ﷺ نے حضرت جبرئیل علیہ السلام سے دریافت فرمایا کہ یہ کون لوگ ہیں؟ تو حضرت جبرئیل علیہ السلام نے فرمایا:

یہ سود کھانے والے ہیں۔ جب آدمی سود کھاتا ہے تو اس کے اثرات بھی بہت غلط پڑتے ہیں، یعنی وہ حق بات کہہ نہیں سکتا، بھلائی سوچ نہیں سکتا اور سچ لکھ نہیں سکتا۔

ہم آہ بھی کرتے ہیں تو.....

آپ دیکھئے کہ ساری دنیا میں کتنے بڑے بڑے ادارے قائم ہیں، لاکھوں یونیورسٹیاں، لاکھوں اسکول اور کالج ہیں جہاں پریکٹنگ بھی ہوتی ہیں، اساتذہ کے ساتھ زیادتی بھی ہوتی ہے، ان کے منہ پر تھوکا بھی جاتا ہے، لکچرار کو ٹانگ پکڑ کر گھسیٹا بھی جاتا ہے، اسکول کی مینجمنٹ کو گالیاں بھی دی جاتی ہیں، اسکول کی عمارت کو توڑا پھوڑا جاتا ہے، طلبہ کی یونین بن جاتی ہے تو جلوس نکالتے ہیں اور جو پڑھانے والے ٹیچر ہوتے ہیں انہیں کی خامیاں نکالی جاتی ہیں، لیکن کسی بھی اسکول اور کالج کے پڑھنے والے طالب علم کو دہشت گرد نہیں کہا جاتا، ساری خرابیاں ان میں ہوتی ہیں، نائنٹی پر سینٹ غیر مسلم طلباء جہالت سے بھرپور، بغض، حسد، کینہ، چغتل خوری اور نقصان پہنچانے والا مادہ ان کے اندر ہوتا ہے، شیطان کی ساری صفتیں ان کے اندر ہوتی ہیں، مگر ان کو کوئی بھی برا نہیں کہتا! علامہ جلال الدین سیوطی رحمۃ اللہ علیہ نے خواب میں دیکھا کہ شیطان بہت آرام سے بیٹھا ہے تو کہا عزازیل! تو کیوں اتنے آرام سے بیٹھا ہے، کیا تجھے کوئی کام نہیں ہے؟ اس نے کہا کہ آج میرا کام پڑھے لکھے لوگ کر رہے ہیں، اس لئے مجھے کام کرنے کی ضرورت نہیں ہے۔ حقیقت تو یہی ہے کہ جتنے بھی شیطانی کام ہیں وہ سب اسکولی طلباء میں ہیں، جتنے بھی دہشت گرد ہیں وہ سب اسکول کے پڑھے ہوئے ہیں، ملک کے رازوں کو بیچنے والے، ملک و وطن کے ساتھ غداری کرنے والے اسکول کے طلباء ہی ہیں، کسی شاعر نے بالکل سچ کہا ہے۔

ہم آہ بھی کرتے ہیں تو ہو جاتے ہیں بدنام
وہ قتل بھی کرتے ہیں تو چرچا نہیں ہوتا

مدارس کو بدنام کرنے کی ایک سازش

لیکن مدرسہ میں پڑھنے والا آپ کو دہشت گرد نہیں ملے گا، مدرسہ میں پڑھنے والا آپ کو ملک کا غدار نہیں ملے گا، مدرسہ میں پڑھنے والا استاذ کے منہ پر تھوکنے والا نہیں ملے گا، مینجمنٹ کو برا بھلا کہنے والا نہیں ملے گا، ان سب کے باوجود مدارس دہشت گردی کے اڈے ہیں، مدرسوں میں دہشت گردی کی تعلیم دی جاتی ہے، مدارس کے طلبہ ملک میں دہشت گردی کو پھیلاتے ہیں، مدارس کے طلباء ملک و وطن کے وفادار نہیں۔

دوستو! سوچی سمجھی پلاننگ کے تحت یہ سب کچھ ہو رہا ہے، چونکہ مدارس کے اندر انسانیت سکھائی جاتی ہے، عمدہ طریقہ سے رہنے سہنے اور زندگی گزارنے کے ڈھنگ اور طریقے سکھائے جاتے ہیں، شیطان کو یہی سب چیزیں نہیں بھاتی، وہ کب پسند کر سکتا ہے کہ قرآن و حدیث کی تعلیم دی جائے اور معاشرے کے اندر سدھار پیدا ہو، وہ تو بے حیائی اور آوارگی کو پسند کرتا ہے اور مدارس کی مخالفت کرتا ہے، اور کہتا ہے کہ اسکول اور کالج بہت اچھی چیز ہیں، الحمد للہ اسکول کی تعلیم سے کوئی انکار نہیں، آپ اونچی سے اونچی تعلیم دلائیں لیکن اسلامی تعلیمات سب سے مقدم ہیں، علامہ اقبال رحمۃ اللہ علیہ نے فلسفہ بیان کیا ہے۔

تم شوق سے کالج میں پڑھو
پارک میں پھولو چرخ پہ جھولو

جائز ہے غباروں میں اڑو
بس اگر سخن بندۂ عاجز کی رہے یاد
اللہ کو اور اپنی حقیقت کو نہ بھولو

دنیا کی سب سے عظیم یونیورسٹی

آپ باہر ملکوں میں جائیے، مسلمانوں نے بڑے بڑے کالج اور یونیورسٹیاں قائم کر رکھی ہیں، ان کو دیکھ کر رشک آئے گا کہ ایسی یونیورسٹیاں ہمارے ہندوستان میں بھی ہونی چاہئیں، مصر میں بڑے بڑے کالج ہیں، جامعہ ازہر دنیا کی سب سے عظیم یونیورسٹی ہے، جو مسلمانوں کی ہے، جہاں دس ہزار لکچرار اور ایک لاکھ طلباء زیر تعلیم ہیں، الف باء سے لے کر پائلٹ تک کی تعلیم ہوتی ہے، صنعت و حرفت کے سارے شعبے وہاں موجود ہیں۔

مجھے کئی سال پہلے یہ پڑھ کر بڑی خوشی ہوئی کہ ایک مصری نوجوان پانکیٹ مصر سے جہاز لے کر اڑتا ہے اور لندن پہنچنے تک تیرہ پارے پڑھ لیتا ہے، حافظ بھی ہے اور پائلٹ بھی، پھر لندن سے امریکہ ہوتا ہوا مصر آتا ہے تو سترہ پارے پڑھ لیتا ہے اور کہتا ہے کہ میرا آنا جانا دو تین دن میں ہوتا ہے تو میں پورا قرآن پڑھ لیتا ہوں۔ وہ بھی یونیورسٹی کے پڑھے ہوئے ہیں، لیکن مسلم یونیورسٹی کے پڑھے ہوئے ہیں۔

ہمارے یہاں بنگلور میں الامین کالج ہے، اسی طرح دہلی میں جامعہ ملیہ ہے جس کی بنیاد حضرت شیخ الہند رحمۃ اللہ علیہ نے رکھی ہے، وہاں کے طلباء ماشاء اللہ عربی میں بھی کلام کرتے ہیں، وہاں مسلم بھی ہوتے ہیں اور غیر مسلم بھی، ظاہر ہے کہ ایسے کالجوں اور اسکولوں کو کون برا کہتا ہے، جس طرح دنیوی تعلیم کی طرف آپ توجہ دیتے ہیں اس سے

کہیں زیادہ دینی تعلیم کی طرف توجہ مبذول کرنے کی ضرورت ہے، بڑی سے بڑی ڈگری آپ حاصل کر لیں، لائر بن جائیں، ڈاکٹر، انجینئر بن جائیں، بڑے منسٹر ہی کیوں نہ بن جائیں یعنی دنیوی تعلیم حاصل کر کے آپ خواہ کتنے ہی بڑے کیوں نہ بن جائیں لیکن یہ سب صرف دنیا ہی تک محدود ہے، اس لئے دینی تعلیم بہت ضروری ہے۔

رزق کا دینے والا اللہ ہے

آپ اپنے بچہ کو حافظ قرآن بنائیے، مفتی اور عالم بنائیے، دین کے علم سے آراستہ و پیراستہ کیجئے، یہ چیز آپ کو دنیا میں بھی فائدہ پہنچائے گی اور آخرت میں بھی مفید ہوگی، حافظ تو کئی افراد کو جنت میں لے جائے گا، جن کے دوزخ میں جانے کا اعلان ہو چکا، یعنی جن پر دوزخ واجب ہو چکی ہے، اس سے بڑھ کر اور کونسی فضیلت ہو سکتی ہے۔

دوستو! ہمارا ایمان اتنا کمزور ہو چکا ہے کہ حافظ قرآن بنانا عیب سمجھتے ہیں کہ ہمارا بچہ کہاں سے کھائے گا؟ یہ بڑے افسوس کی بات ہے کہ آدمی اس طرح کا خیال دل میں لائے، رزق دینے والا اللہ ہے ”وَمَا مِنْ ذَاتَةٍ فِي الْأَرْضِ إِلَّا عَلَى اللَّهِ رِزْقُهَا“ زمین پر چلنے والا کوئی بھی جانور ہو اس کی روزی اللہ ہی کے ذمہ ہے۔ مرزا اسد اللہ غالب ہندوستان کے مشہور شاعر گذرے ہیں، ایک مرتبہ بہادر شاہ ظفر کی شان میں ایک قصیدہ لکھا، بادشاہ بہت خوش ہوا اور بہت انعام عطا کیا، مرزا غالب نے سارے ہی پیسوں کی شراب خرید لی، بیوی نے کہا: یہ کیا غضب کیا، کچھ دال چاول آٹا وغیرہ بھی تو خرید لیا ہوتا، سب کی شراب ہی خرید لائے؟ تو مرزا غالب نے کہا کہ بے وقوف! اللہ نے رزق کا وعدہ کیا ہے شراب کا وعدہ نہیں کیا، اس لئے میں وہ لے کر آ گیا۔

ایک شرابی کو اس طرح کا یقین اور ہم ہیں کہ معاشرے کے اچھے افراد کہلانے کے باوجود، حاجی اور نمازی کہلانے کے باوجود، داعی اور مولانا و خطیب کہلانے کے باوجود یقین نہیں رکھتے!

اپنے بچوں کو دینی تعلیم دلائیں

آج کسی مولانا صاحب سے پوچھئے کہ آپ کے بچے کہاں پڑھ رہے ہیں تو بتائیں گے کہ میرا بچہ دسویں کلاس میں ہے، ایس ایل سی اور فلاں فلاں کورس کر رہا ہے، ایک مشہور مدرسہ ہے بنگلور میں (میں نام نہیں لیتا) وہاں کے ایک استاذ میرے پاس علاج کے لئے آئے، میں نے ان سے پوچھا کہ یہ آپ کے ساتھ بچہ اور بچی کون ہیں؟ تو انہوں نے کہا کہ یہ میرا بیٹا اور بیٹی ہے، میں نے پوچھا کہ یہ کیا پڑھ رہے ہیں تو بتایا کہ بچہ بارہویں کلاس میں بچی دسویں کلاس میں ہے، میں نے کہا کہ اور بچے کیا کرتے ہیں؟ کہا کہ دوسرے اسکول میں جاتے ہیں، میں نے کہا: کوئی بچہ حافظ نہیں ہے؟ تو کہا نہیں! میں نے کہا: ماشاء اللہ آپ بہت عقلمند ہیں کہ آپ اپنے بچوں کو اسکول اور کالج بھیج رہے ہیں اور آپ کے والد صاحب بے وقوف تھے کہ انہوں نے آپ کو عالم بنایا، میں نے کہا آپ مدرسہ سے ہاتھ بھر کر تنخواہ لیتے ہیں جو عزت آپ کو ملی ہے یہ قرآن ہی کی برکت ہے، آپ کے والدین نے تو دینی تعلیم دلوائی، اسی کی برکت سے آپ کے چہرے پر داڑھی اور جسم پر کرتا نظر آرہا ہے، آپ اللہ کی ناشکری اور اپنے والدین کی توہین کر رہے ہیں، آپ کو اللہ کے یہاں جواب دینا ہوگا، تو وہ رونے لگے اور کہا: اس کا تدارک کیا ہے؟ تو میں نے کہا کہ اپنے بچوں کو دینی تعلیم دلاؤ، ایک جاہل مسلمان جسے ایک حرف بھی پڑھنا نہ آئے وہ گاڑی میں فروٹ بیچ کر اپنے بچوں کو پال سکتا ہے تو کیا ایک حافظ قرآن اپنے بچوں کو نہیں پال سکتا؟

دشمن بھی قائل

بات شروع ہوئی تھی سود کے تعلق سے، کہیں اور چلی گئی، میں عرض کر رہا تھا کہ سود کو اللہ تعالیٰ نے حرام قرار دیا ”يَمْحَقُ اللَّهُ الرِّبَا وَيُرْبِي الصَّدَقَاتِ“ اللہ تعالیٰ سود کو گھٹاتا ہے اور صدقات کو بڑھاتا ہے۔ حضرت محمد رسول اللہ ﷺ نے ارشاد فرمایا ”إِنَّ الرِّبَا وَإِنْ كَثُرَ فَإِنَّ قَبْتَهُ تُصِيرُ إِلَى قَلْبٍ“ سود انجام اور نتیجہ کے اعتبار سے خطرناک ہوتا ہے خواہ مقدار کے اعتبار سے کم ہی ہو، آج دنیا میں سب سے شاطر قوم یہودی ہے، جس کے دنیا میں سب سے زیادہ بینک ہیں اور جتنا روپیہ پیسہ یہودیوں کے پاس ہے، دنیا پر کسی کے پاس نہیں، یہودیوں کے سولہ خاندان ہیں، سولہ خاندانوں کا پوری دنیا میں کنٹرول ہے، میڈیا پر مکمل کنٹرول، دنیا میں کوئی بھی صنعت ہو، کوئی بھی کپڑے کے یا جوتے کے کارخانوں، چاہے لوہے کے غرض دنیا میں کسی طرح کی لائن ہو ہر چیز پر ان سولہ خاندانوں کا کنٹرول ہے، آج دنیا میں اس وقت پانچ سو سے زیادہ ٹی وی چینل کام کر رہے ہیں، ان میں پانچ سو چینلوں پر یہودی خاندانوں کا قبضہ ہے اور اٹھائیس چینل ایسے ہیں جو دن رات مسلمانوں اور اسلام کے خلاف استعمال ہو رہے ہیں، اسلام اور قرآن کے خلاف چوبیس گھنٹے کام کر رہے ہیں، ایک منٹ کے لئے ان کا کام بند نہیں ہوتا، آپ کو تعجب ہوگا کہ آج اسرائیل کہہ رہا ہے کہ غیر سودی نظام اتنا اچھا ہے کہ ہمیں اس پر عمل کرنا چاہئے، اب اس کو یہ لگ رہا ہے کہ دنیا میں ہزاروں بنک اس وقت ٹھپ ہو چکے ہیں اور دیوالیہ نکل چکا ہے، بڑی بڑی کمپنیاں فیل ہو چکی ہیں سودی نظام کی نحوست سے۔ آج ان کی سمجھ میں آ رہا ہے کہ اسلامی غیر سودی نظام اتنا اچھا ہے کہ ہمیں اس پر عمل کرنا چاہئے۔

تاکہ کل ایسا نہ ہو کہ دوسری قومیں بڑھ جائیں اور وہ اس میدان میں آگے آجائیں اور ہم پیچھے رہ جائیں، یہ بڑی شاطر قوم ہے، آج الحمد للہ ہندوستان میں اس تعلق سے بہت زیادہ غور و خوض کیا جا رہا ہے، ابھی اعظم گڑھ میں ایک سمینار ہوا ہے، دارالعلوم محمدیہ کو اس کا دعوت نامہ آیا تھا اور اس کی رپورٹیں آئی تھیں، مدارس کے اندر اقتصادیات اور اسلامی غیر سودی نظام کو مدارس میں پڑھایا جائے اس کے بھی انتظامات کرنے کے بہت زیادہ امکان ہیں، اس کے لئے غور و خوض کیا جا رہا ہے، میں آخری بات کہہ کر ختم کرتا ہوں میں نہایت دردمندی کے ساتھ عرض کرتا ہوں اگر آپ کی بیوی، بیٹی، خالہ، نانی یا اور کوئی رشتہ دار سنگھا (ایک ہندو تنظیم کا نام ہے) سے تعلق رکھتی ہیں، خدا کے واسطے ان کی اصلاح کیجئے۔

بَلِّغُوا عَنِّي وَلَوْ آيَةً، ایک آیت یا ایک ٹکڑا ہی ہو، دین کی ایک چھوٹی سی بات ہو وہ اپنے گھر والوں تک پہنچا دو۔ تاکہ قیامت کے دن اس کا بار نہ رہے، ایسے ہی ایک حدیث پاک میں ہے اللہ تعالیٰ نے کتنا بڑا انعام فرمایا جو میں ہمیشہ بتایا کرتا ہوں کہ ایک مرد اگر اپنی بیوی کو یا اپنے گھر میں اپنی عورتوں کو ایک مسئلہ دین کا بتا دے تو اسی ہزار سال کی عبادت کا ثواب ملتا ہے، صرف سننے سے کام نہیں چلے گا۔

اپنی فکر آپ کرو

دوستو! ضرورت ہے کہ ہر آدمی اپنی فکر کرے، مجھے اپنی فکر ہے، قبر میں کوئی کسی کے ساتھ جا کر نہیں سوئے گا، وہاں کوئی کسی کا پرسانِ حال نہیں ہوگا، وہاں کسی عالم، کسی فاضل، کسی پیر فقیر کی اور کسی نبی کی کوئی سفارش نہیں چلے گی، سوائے حضور اقدس ﷺ کے، وہ بھی قیامت کے دن۔

پولیس میں جب مجرم کو لے جایا جاتا ہے اس کو پولیس والے مار مار کر آدھا کر دیتے ہیں، پھر بعد میں کوئی بولتا ہے کہ فلاں صاحب کا آدمی ہے، اس کو نہ مارو۔ ایسا ہی معاملہ قبر کا بھی ہے، یہاں سے گناہ کر کے جائیں گے، وہاں فرشتے اس کی خبر لیں گے، وہاں یہ کام نہیں چلے گا کہ میں تو فلاں مسجد کا خطیب تھا اور میں امام تھا، میں فلاں مسجد کا ذمہ دار تھا یا کونسلر تھا، پردھان اور چرمین تھا، یا گورنر اور وزیر تھا وہاں تو ڈنڈوں سے پٹائی ہوگی، وہ بھی ڈنڈے ایسے ویسے نہیں ہیں وہاں تو الیکٹرانک ڈنڈے ہوں گے جس سے آگ نکلتی ہوگی، دوستو! سو خوروں کو اللہ تعالیٰ جو عذاب دیں گے وہ بہت زیادہ سخت ہے، اللہ تعالیٰ سے توبہ کریں اور جن گھروں میں یہ نظام چل رہا ہے، اللہ کے واسطے اس نظام کو ختم کریں اور دعا کریں کہ اللہ تعالیٰ پوری امت کو اس منحوس اور برباد کرنے والی برائی سے محفوظ رکھے، آمین۔ علامہ اقبالؒ نے کہا تھا۔

تاک میں بیٹھے ہیں مدت سے یہودی سود خوار
جن کی رو باہی کے آگے بیچ ہے زورِ پلنگ
خود بخود گرنے کو پکے ہوئے پھل کی طرح
دیکھئے پڑتا ہے آخر کس کی جھولی میں فرنگ!

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



زکوٰۃ ادا کرنے سے مال کم نہیں ہوتا

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، لَنْ تَنَالُوا الْبِرَّ حَتَّى تُنْفِقُوا
مِمَّا تُحِبُّونَ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ، وَقَالَ تَعَالَى أَقِيمُوا
الصَّلَاةَ وَآتُوا الزَّكَاةَ ۗ صَدَقَ اللَّهُ الْعَظِيمُ.

”صرف جب تک تم نہ کرو گے خدا کی راہ میں

اپنی وہ چیزیں، جو ہیں محبوب (دنیا میں) تمہیں

ہو نہیں سکتا میسر تم کو نیکی میں کمال

جو کرو گے خرچ، واقف ہے خدائے (ذوالجلال)“

علامہ اقبال رحمۃ اللہ علیہ فرماتے ہیں۔

اگرچہ زر بھی ہے جہاں میں قاضی الحاجات
جو فقر سے ہے میسر، تو نگری سے نہیں

سبب کچھ اور ہے، تو جس کو خود سمجھتا ہے
زوال بندۂ مومن کا بے زری سے نہیں

بزرگانِ محترم نو جوانانِ اسلام اور طلبائے عزیز! آج آپ نے تراویح میں قرآن مجید سنا، اسمیں سے منتخب کر کے یہ آیت آپ حضرات کے سامنے تلاوت کی ہے جس میں اللہ تعالیٰ اپنی راہ میں خرچ کرنے اور زکوٰۃ ادا کرنے کی فضیلت بخشی ہے، کائنات کی ساری ہی چیزیں اللہ کی بنائی اور پیدا کی ہوئی ہیں لیکن جس طرح سارے انسان فضیلت و بزرگی، عظمت و شرافت میں یکساں اور برابر نہیں اسی طرح دیگر چیزیں بھی ہیں، چوبیس گھنٹے میں وہ وقت جس میں اللہ کو یاد کیا جائے یقیناً دیگر وقت بقیہ وقتوں سے بہتر اور افضل ہے، جمعہ کا دن بقیہ دنوں سے افضل اور بہتر ہے، اسی طرح رمضان کا مہینہ بقیہ گیارہ مہینوں سے بہتر ہے، یہ رحمتوں، برکتوں اور نیکیوں کا سیزن اور فصلِ بہار ہے، اس لئے اس کی قدر کرنی چاہئے جس طرح تجارت اور خرید و فروخت کرنے والے اپنی تجارت کے سیزن میں رات دن ایک کر دیتے ہیں، کیوں کہ اگر اس سیزن کو کوتاہی اور غفلت سے گزار دیں گے تو پورا سال افسوس کریں گے اور پچھتائیں گے، بعینہ یہی حال رمضان کا ہے کہ اگر اس مہینہ کو آپ غفلت اور سستی میں گزار دیں گے تو سوائے افسوس کے اور کچھ ہاتھ نہ آئے گا، اس مہینہ کے تین حصہ ہیں، پہلا عشرہ رحمت کا، دوسرا عشرہ مغفرت کا اور تیسرا عشرہ جہنم سے آزادی کا۔ اس مہینہ میں رحمتیں عام ہو جاتی ہیں، مومنین، مسلمانوں کی مغفرت عام ہوتی ہے، حدیث شریف میں آتا

ہے کہ اللہ تعالیٰ ستر ہزار انسانوں کی سحر اور افطار کے وقت مغفرت فرماتے ہیں، یہ انسانوں کے بتلانے کے لئے ستر ہزار کی تعداد ہے، ورنہ تو اللہ تعالیٰ گنتیوں سے پاک ہیں اور اس ستر ہزار کی اللہ کے یہاں کوئی وقعت اور اہمیت نہیں، اللہ تعالیٰ تو اس مہینہ میں بڑی ہی نوازشیں فرماتے ہیں، ایک نیکی کرنے کا ثواب سات سو گنا تک ملتا ہے، ان باتوں کو پیش نظر رکھتے ہوئے ایک فریضہ یعنی زکوٰۃ کی ادائیگی میں بالکل کوتاہی نہیں کرنی چاہئے، اس وقت زکوٰۃ ہی کے تعلق آپ سے عرض کرنا ہے۔

زکوٰۃ کی لغوی و شرعی تشریح

لفظ زکوٰۃ کے لغت میں دو معنی آتے ہیں، (۱) پاک کرنا (۲) بڑھنا۔ اصطلاحِ شریعت میں مال کے اس حصہ کو زکوٰۃ کہا جاتا ہے جو شریعت کے احکام کے مطابق کسی مال میں سے نکالا جائے اور اس کے مطابق صرف کیا جائے، زکوٰۃ کا ادا کرنا اسی طرح فرض ہے جس طرح نماز کا پڑھنا فرض ہے، البتہ نماز ہر عاقل بالغ پر فرض ہے، اس کے لئے مال کی کوئی قید نہیں اور زکوٰۃ کی ادائیگی کے لئے مال کا ہونا ضروری ہے، اس وقت امت مسلمہ میں جہاں بہت سی کمزوریاں خرابیاں پیدا ہو گئی ہیں وہیں زکوٰۃ کی ادائیگی میں بھی بڑی کاہلی اور سستی برتی جا رہی ہے، بہت سے مسلمانوں کو معلوم نہیں کہ اسلام کی صحیح شبیہ اور صحیح صورت کیا ہے، لوگ اسلام کی موٹی موٹی باتوں پر عمل کرتے ہیں جن پر عمل کرنے میں ہم کو مزا آتا ہے اور ہمارا نفس خوش ہوتا ہے، ان کو کرتے ہیں۔ مثلاً میٹھا کھانا سنت ہے تو افطاری میں دسیوں قسم کی چیزیں اکٹھا کر لیتے ہیں اور اسی طرح سحری میں بھی مختلف قسم کی چیزیں جمع کر لیتے ہیں، اسلام نے کھانے سے منع نہیں کیا ہے اور میرے کہنے کا یہ مطلب بھی نہیں کہ

آپ پیٹ بھر کر نہ کھائیں، بلکہ عرض کرنے کا منشاء یہ ہے کہ اسلام کے اور بھی بہت سارے احکام ہیں ان پر بھی عمل پیرا ہوں۔ ارشاد باری تعالیٰ ہے ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً“ اے ایمان والو! اسلام میں پورے پورے داخل ہو جاؤ، یعنی سو فیصد مسلمان بن کر رہو، اسلام کا کوئی بھی حکم تمہاری زندگی سے چھوٹنے نہ پائے۔ ابھی بارہ سال پہلے ایک بہت بڑے بزرگ گذرے ہیں قاری صدیق احمد صاحب باندوی رحمۃ اللہ علیہ حضرت بنگلور بھی تشریف لائے، حضرت کے تعلق سے یہ مشہور تھا کہ اگر کسی کو دیکھنا ہو کہ صحابہ کا رہن سہن کیسا تھا تو قاری صدیق صاحب رحمۃ اللہ علیہ کو دیکھ لے، صحابہ کرام کا نمونہ اور عکس تھے۔ سبحان اللہ!

بخل کا انجام

الغرض زکوٰۃ کے تعلق سے عرض کر رہا تھا، حضور نبی اکرم صلی اللہ علیہ وسلم نے فرمایا ”الْيَدِ الْعُلْيَا خَيْرٌ مِّنَ الْيَدِ السُّفْلَى“ اوپر والا ہاتھ نیچے والے ہاتھ سے بہتر ہے۔ یعنی دینا لینے سے بہتر ہے، ایک مرتبہ حضور نبی اکرم صلی اللہ علیہ وسلم نے فرمایا ”السَّخِيُّ قَرِيبٌ مِّنَ اللَّهِ، قَرِيبٌ مِّنَ الْجَنَّةِ، قَرِيبٌ مِّنَ النَّاسِ، بَعِيدٌ مِّنَ النَّارِ، وَالْبَخِيلُ بَعِيدٌ مِّنَ اللَّهِ، بَعِيدٌ مِّنَ الْجَنَّةِ، بَعِيدٌ مِّنَ النَّاسِ، قَرِيبٌ مِّنَ النَّارِ“ سخی آدمی اللہ سے قریب ہے، جنت سے قریب ہے، لوگوں سے قریب ہے اور جہنم سے دور ہے، اور بخیل آدمی اللہ سے دور، جنت سے دور، لوگوں سے دور، جہنم سے قریب ہے۔ شیخ سعدی - فرماتے ہیں۔

بخیل از بود زاہد و بحر و بر
بہشتی نباشد بچکم خبر

بخیل اگرچہ سمندر اور خشکی کا بزرگ ہو جائے، حدیث کے حکم کے مطابق وہ جنتی نہیں ہو سکتا، ایک بزرگ بازار میں کوئی چیز خریدنے کے لئے گئے، دوکاندار سے کہا کہ کیا بھاؤ دو گے؟ اس نے کہا: تین آنے سیر، انہوں نے کہا کہ دو آنے سیر دیدو! آواز آئی کہ ”کنجوسی اور ولایت ایک جگہ جمع نہیں ہو سکتیں“۔ اللہ تعالیٰ کی طرف سے تنبیہ ہوئی کہ تم تین آنے میں ہی خریدو۔ حضور نبی اکرم ﷺ نے فرمایا کہ سخاوت کرنے والا جاہل، عبادت گزار بخیل سے بہتر اور پسندیدہ ہے، اللہ تعالیٰ کے نزدیک بخیل آدمی دنیا میں بھی رسوا ہوتا ہے اور آخرت میں بھی اس کو رسوائی کا سامنا کرنا پڑے گا۔

امام زین العابدین —

ایک شوق انگیز واقعہ یاد آیا تو مناسب معلوم ہوتا ہے کہ سنادوں، حضرت زین العابدین رضی اللہ عنہ جو حضرت امام حسین رضی اللہ عنہ کے صاحبزادے ہیں، ایک مرتبہ سفر کر رہے تھے، دوپہر کا وقت ہو گیا انہوں نے سوچا کہ سامنے جو گھر ہے اسی گھر میں ٹھہر جائیں گے، خادم کو بھیجا کہ جاؤ معلوم کر کے آؤ کہ ہم لوگ قیام کرنا چاہتے ہیں، کیا آپ اپنے گھر میں قیام کرنے کی اجازت دیتے ہیں؟ چنانچہ خادم گیا اور جا کر ماجرہ سنایا تو گھر والوں نے کہا کہ آپ لوگ مسافر ہیں آئیے، قیام کر لیجئے! مگر بے چارہ میزبان بڑا ہی غریب تھا، صرف ایک بکری ہی گھر میں تھی، اسی کے دودھ پر پورے گھر کا گذر بسر ہوتا تھا، میزبان نے کہا کہ لاؤ مہمان کے لئے بکری ذبح کر دیتے ہیں، تو بیوی نے منع کیا اور کہا اسی بکری پر بچوں کا گذر بسر ہوتا ہے، اگر یہ ذبح کریں گے تو بچے کیا پیئیں گے، شوہر نے کہا کہ کچھ بھی ہو جائے مگر مہمان کو میں بھوکا نہیں دیکھ سکتا۔ یہ اس زمانہ کے مسلمانوں کا حال تھا، آج کل مسلمانوں کا حال یہ ہے کہ اچھے خاصے دولت مند

ہیں مگر پڑوسیوں کا بھی خیال نہیں کرتے اور اگر غریب پڑوسی کچھ ہدیہ تحفہ بھیج دے تو اس کو حقیر سمجھتے ہیں اور کہتے ہیں کہ اس سے اچھا تو ہم ہی کھاتے ہیں اور مہمان آجائے تو اس کو بہت بڑا پہاڑ سمجھتے ہیں اور چاہتے ہیں کہ جلد ہی چلا جائے تو بہتر ہے۔

لیکن اس غریب آدمی نے جس کے پاس سوائے بکری کے اور کوئی چیز نہ تھی پھر بھی اس کو ذبح کر دیا اور اس کے کباب بنائے، سالن تیار کیا اور مہمان کے سامنے پیش کیا، امام زین العابدین رضی اللہ عنہ اور ان کے خادم نے کھانا تناول فرمایا، لیکن میاں بیوی کی بات سن لی تھی، رات کو سو گئے، جب صبح ہوئی تو خادم سے پوچھا کہ تمہارے پاس کچھ پیسے ہیں؟ تو خادم نے عرض کیا کہ پانچ سو دینار ہیں یعنی سونے کے سکے جن کو اشرفی کہتے ہیں، تو حضرت زین العابدین رضی اللہ عنہ نے فرمایا کہ یہ پورے پیسے میزبان کو دے دو! خادم نے کہا کہ کیا ظلم کر رہے ہیں، اس نے تو ہم کو پانچ درہم کی ایک بکری کھلائی اور آپ اس کو اتنی ساری رقم دے رہے ہیں، تو حضرت نے فرمایا کہ اس نے ایک بکری نہیں کاٹی بلکہ پوری دنیا ہی لٹادی، آخر اس غریب کے پاس اس بکری کے سوا تھا ہی کیا۔ خیر پانچ سو دینار جب اس فقیر کو ملے تو کہنے لگا کہ میں نے مہمان کے لئے دل کھولا تو اللہ تعالیٰ نے خزانے کے دروازے کھول دئے، پھر خوشی میں کہنے لگا کہ حضرت میں نے پہلے ہی سوچ لیا تھا کہ آپ معزز خاندان سے ہیں؟ حضرت نے فرمایا کہ میں خاندان قریش سے ہوں اور قریش کے لوگ اپنے میزبان کا بڑا خیال کرتے ہیں، حضرت زین العابدین رضی اللہ عنہ واپس چلے گئے، پھر کافی دنوں بعد ایک مرتبہ پھر وہاں سے گذر رہا تو خادم سے فرمایا کہ جاؤ دیکھو کہ ہمارے میزبان کا کیا حال ہے؟ خادم نے جا کر دیکھا تو بہت سارے اونٹ اور بکریاں اس کے گھر میں بندھی ہوئی تھیں اور بہت سارے اموال و جائیداد بھی تھیں، میزبان نے جب حضرت

زین العابدین کو دیکھا تو کہنے لگا: مرحبا مرحبا اللہ تعالیٰ نے آپ کے طفیل بہت ساری نعمتیں عطا فرمائی ہیں۔ قدیم زمانہ میں مسلمانوں میں آپسی تعاون کا عام رواج تھا۔

مستحق زکوٰۃ کو زکوٰۃ دو

مگر آج تو ایک اہم فریضہ یعنی زکوٰۃ سے بھی لوگ بڑی کوتاہی کرتے ہیں، بہت سی علم عورتوں کے پاس زیورات ہوتے ہیں جن پر زکوٰۃ فرض ہے مگر ان کو زکوٰۃ دینے کا دل میں خیال بھی نہیں آتا، الا ماشاء اللہ کچھ عورتیں ایسی ضرور ہیں جو باقاعدہ زکوٰۃ ادا کرتی ہیں مگر آٹے میں نمک کے برابر اور جو لوگ زکوٰۃ دیتے ہیں ان میں بہت سے لوگ اصول و ضابطے کا خیال ہی نہیں کرتے کہ زکوٰۃ کس کو دینی چاہئے، صرف ناک اونچی کرنے کے لئے اور اپنی نیک نامی کے لئے رشتہ داروں میں ساڑھیاں تقسیم کر دیتے ہیں، کچھ کپڑے تقسیم کر دیتے ہیں خواہ وہ زکوٰۃ کے مستحق ہوں یا نہ ہوں اور سمجھتے ہیں کہ ہم نے زکوٰۃ ادا کر دی، حالانکہ زکوٰۃ اسی وقت ادا ہوگی جب مستحق کو ادا کی جائے، علمائے کرام نے بیان کیا ہے کہ غریب وہ شخص ہے جس کے پاس پانچ ہزار کا سامان بھی نہ ہو اور آج کل تو بہت کم ہی لوگ ایسے ملیں گے جو پانچ ہزار کا سامان نہ رکھتے ہوں، جھونپڑیوں میں رہنے والوں کے پاس بھی الماری، ٹی وی اور چھوٹی گاڑی ہوتی ہے، اس طرح بیس پچیس ہزار کا سامان تو ہو ہی جاتا ہے، زکوٰۃ دو لیکن مستحق کو، پہلے اپنے رشتہ داروں میں دیکھیں اگر ان میں کوئی غریب ہو تو اس کو دیں، پھر دوسروں کو دیں لیکن بلا تحقیق زکوٰۃ ہرگز نہ دیں، پہلے یہ معلوم کر لیں کہ وہ زکوٰۃ کا مستحق ہے یا نہیں، کیوں کہ اگر زکوٰۃ کا مستحق نہیں ہے اور آپ اسے دے رہے ہیں تو آپ کی زکوٰۃ ادا نہیں ہوگی۔

رشتہ داروں کے بعد سب سے بہتر مدارسِ اسلامیہ ہیں، ان میں غریب و یتیم بچے تعلیم پاتے ہیں، ان کے رہنے سہنے اور کھانے پینے کا مدرسوں میں ہی نظم ہوا کرتا ہے، یہ بچے جب مدرسوں سے تعلیم پا کر نکلیں گے تو دین کی خدمت کریں گے، اشاعتِ اسلام میں مصروف ہوں گے، اس لئے آپ کی ادا کی ہوئی زکوٰۃ کا ثواب آپ کو برابر ملتا رہے گا، یہ مدارسِ اسلامیہ اسلامی قلعے ہیں، ان پر جو پیسے خرچ ہوں گے وہ پیسے ضائع نہیں ہوں گے بلکہ ان پیسوں سے اسلام کی آبیاری ہوگی دشمنانِ اسلام کی طرف سے الحاد و بے دینی جو پھیلائی جا رہی ہے یہ مدارس کے فارغین ہی ان کا دندانِ شکن جواب دیتے ہیں، اگر یہ مدارس محفوظ رہیں گے تو ہمارا دین اور ہماری آنے والی نسلوں کا دین بھی محفوظ رہے گا، آپ دنیوی تعلیم خواہ کتنی ہی زیادہ کیوں نہ حاصل کر لیں لیکن اس سے دین کو محفوظ نہیں رکھ سکتے ہیں، دینِ اسلام کی تعلیم اور اس کی قدر و قیمت اس وقت معلوم ہوگی جب آنکھیں بند ہو جائیں گی، آپ کے وہی پیسے کام آئیں گے جو مدارس میں خرچ کئے، غریبوں، مسکینوں اور یتیموں کو دیئے، اللہ تعالیٰ ہم سب کو توفیق عطا فرمائے۔ آمین!

مالکِ نصاب

جاننا چاہئے کہ زکوٰۃ کس پر فرض ہے؟ جس آدمی کے پاس ساڑھے سات تولہ سونا یا ساڑھے باون تولہ چاندی ہو یا اس کے برابر روپیہ پیسہ ہو، یا سامانِ تجارت ہو تو اس پر زکوٰۃ فرض ہے، اسی طرح اگر اس کے پاس مالِ تجارت ہے یعنی اس کی دکان میں ساڑھے باون تولہ چاندی کے بقدر مال ہے تو بھی زکوٰۃ فرض ہے، اسی طرح آج کل لوگ زمین کی تجارت کرتے ہیں، اس نیت سے خریدتے ہیں کہ جب

مہنگی ہوگی تب بیچیں گے تو اس زمیں پر بھی زکوٰۃ فرض ہے، اس سلسلہ میں بڑی کوتاہیاں لوگ کرتے ہیں، اسی طرح صدقہ فطر کا مسئلہ ہے، جس آدمی پر زکوٰۃ فرض ہے اس پر صدقہ فطر بھی واجب ہے، البتہ فرق یہ ہے کہ صدقہ فطر کے لئے ایک سال کا پورا ہونا شرط نہیں ہے، اور زکوٰۃ کے لئے ایک سال کا پورا ہونا شرط ہے، یعنی جب سے نصاب کا مالک ہوا ہے اس وقت سے لے کر ایک سال جب مکمل ہو جائے اور وہ سال کے شروع اور آخر میں نصاب کا مالک رہے تو اس آدمی پر زکوٰۃ کا ادا کرنا فرض ہو گیا اور ادا نہ کرنے کی صورت میں گنہگار ہوگا۔

زکوٰۃ دینے سے مال کم نہیں ہوتا

لوگ سمجھتے ہیں کہ زکوٰۃ ادا کرنے سے مال میں کمی ہو جائے گی، حالانکہ ہرگز ایسا نہیں، جس مال کی زکوٰۃ دے دی جاتی ہے وہ مال اللہ تعالیٰ کی حفاظت میں ہو جاتا ہے اور جس مال کی زکوٰۃ نہیں دی جاتی ہے اس مال میں کوئی خیر و برکت نہیں رہتی اور اس کے لئے بڑی وعید بھی آئی ہیں، ارشادِ باری تعالیٰ ہے ”وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ“ جو لوگ سونا اور چاندی کو گاڑ کر رکھتے ہیں اور اللہ کی راہ میں خرچ نہیں کرتے ان کو دردناک عذاب کیخبر سنا دیجئے۔ اور نبی اکرم ﷺ نے ارشاد فرمایا: جو آدمی مال جمع کر کے رکھتا ہے اور اس کی زکوٰۃ ادا نہیں کرتا تو قیامت کے دن اس کے مال کو سانپ کی شکل دے دی جائے گی اور وہ اس کو ڈسے گا اور کہے گا کہ میں تیرا مال ہوں، میں تیرا زیور ہوں۔ ارشادِ باری تعالیٰ ہے ”الَّذِي جَمَعَ مَالًا وَعَدَّدَهُ، يَحْسَبُ أَنَّ مَالَهُ أَخْلَدَهُ، كَلَّا لَيُنْبَذَنَّ فِي الْحُطَمَةِ“ جو مال کو جمع کر کے اور سمیٹ سمیٹ کر رکھتا ہے وہ یہ سمجھتا ہے کہ اس کا

مال ہمیشہ رہے گا، ہرگز ایسا نہیں ہے، وہ حطمہ میں ڈال دیا جائے گا۔ ”وَمَا أَدْرَاكَ مَا الْحُطْمَةُ نَارُ اللَّهِ الْمُوقَدَةُ الَّتِي تَطَّلِعُ عَلَى الْأَفْئِدَةِ“ اور آپ کو معلوم ہے کہ حطمہ کیا چیز ہے، اللہ تعالیٰ کی سلگائی ہوئی آگ ہے جو دلوں کو جانتی ہے۔ قرآن کریم میں اللہ تعالیٰ نے بیشتر مقامات پر زکوٰۃ کا حکم دیا ہے اور نماز کے ساتھ ساتھ زکوٰۃ کا حکم دیا ہے، یعنی جس طرح نماز پڑھنا فرض ہے اسی طرح زکوٰۃ فرض ہے اس کا ادا کرنا بھی فرض ہے اور زکوٰۃ ادا کرنے کے بھی بے شمار فضائل ہیں۔

فضائلِ زکوٰۃ

ارشادِ باری تعالیٰ ہے ”مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِئَةٌ حَبَّةٌ“ جو لوگ اپنے مالوں کو اللہ کی راہ میں خرچ کرتے ہیں ان کی مثال اس دانے کی طرح ہے جس میں سات بالیاں اُگیں اور ہر بالی میں سو دانے ہوں۔ ”يَمْحَقُ اللَّهُ الرِّبَا وَيُزِيلُ الصَّدَقَاتِ“ اللہ تعالیٰ سود کو مٹاتے ہیں اور صدقات کو بڑھاتے ہیں۔ کسی کی سمجھ میں آئے یا نہ آئے مگر اللہ تعالیٰ کا یہ فرمان سچا اور برحق ہے اور اگر غور کریں تو سمجھ میں آجائے گا، جب زکوٰۃ ادا کر دیں تو اللہ تعالیٰ اس مال کی حفاظت فرماتے ہیں اور اس آدمی کے اوپر آنے والے حادثات و مصائب کو ٹال دیا جاتا ہے، اس مال میں برکت ہوتی ہے پھر آخرت میں جو اس کا ثواب ملنے والا ہے اس کا تو یہاں شمار بھی نہیں کر سکتے ہیں۔ ایک موقع پر حضور نبی اکرم ﷺ نے ارشاد فرمایا ”مَنْ تَصَدَّقَ بِعَدْلِ تَمْرَةٍ مِنْ كَسْبٍ طَيِّبٍ وَلَا يَقْبَلُ اللَّهُ إِلَّا الطَّيِّبَ فَإِنَّ اللَّهَ يَقْبَلُهَا بِيَمِينِهِ ثُمَّ يُرَبِّيَهَا لِصَاحِبِهَا كَمَا يُرَبِّي أَحَدَكُمْ فَلَوْهَ حَتَّى تَكُونَ مِثْلَ الْجَبَلِ“ جو شخص پاکیزہ

اور حلال کمائی سے (اور اللہ تعالیٰ تو پاکیزہ اور حلال چیز ہی قبول فرماتے ہیں) صدقہ کرتا ہے تو اللہ تعالیٰ اس کو دہنے ہاتھ سے قبول فرماتے ہیں، پھر اس کی پرورش کرتے ہیں صدقہ دینے والے کے لئے، جس طریقہ سے تم میں کوئی شخص اپنے بچھڑے کی پرورش کرتا ہے یہاں تک کہ پہاڑ کے برابر ہو جاتا ہے۔ آدمی کے اندر جتنا اخلاص ہوگا اسی قدر اس کے صدقہ کا ثواب اس کو ملے گا۔

ایک غیر مسلم کا واقعہ

ایک واقعہ سنا کر بات ختم کرتا ہوں، ممبئی کا ایک غیر مسلم سیٹھ تھا، اس کو کسی نے بتا دیا کہ جس مال کی زکوٰۃ ادا کر دی جاتی ہے اللہ تعالیٰ اس مال کی حفاظت کرتے ہیں، چنانچہ اس نے اپنے مال کا حساب لگایا اور زکوٰۃ ادا کر دی یہ سلسلہ ہر سال کے لئے اس نے قائم کر لیا، ایک مرتبہ اس کے یہاں ڈاکو آگئے اور ڈاکوؤں نے ڈاکہ ڈالا اور اس کی تجوری جس میں بہت سارا سونا چاندی تھا سب اٹھا لیا، محلہ والے اور رشتہ داروں نے کہا کہ تھانے جا کر رپورٹ لکھا دو، لیکن اس نے کہا کہ نہیں، میرے مال کی بھگوان حفاظت کرے گا، چھ مہینے گزر گئے، لوگوں نے کہا کہ جا کر پولیس تھانے میں رپورٹ لکھا دو، مگر اس نے یہی کہا کہ اوپر والا میرے مال کی حفاظت کرے گا اور میرا مال مل جائے گا، چنانچہ بارش کا موسم آیا تو گٹر صاف کیا جا رہا تھا تو اس میں کوئی بہت بھاری چیز پھنسی ہوئی تھی، جب اس کو باہر نکالا تو اس کی تجوری تھی اس پر اس سیٹھ کا نام بھی لکھا ہوا تھا، اس کو بلایا گیا اور پوچھا گیا کہ تمہاری تجوری ہے؟ اس نے کہا جی ہاں! گٹر کے اندر تجوری پڑی رہی مگر ایک قطرہ بھی اس میں پانی نہیں گیا اور اللہ تعالیٰ نے دکھا دیا کہ اگر غیر مسلم بھی اپنے مال کی زکوٰۃ دے تو ہم اس کی بھی حفاظت ہوتی ہے۔

زکوٰۃ دینے کا ثمرہ

دوستو! زکوٰۃ ادا کرنے والے بنیں، نہ کہ زکوٰۃ لینے والے، اسی لئے نبی کریم

ﷺ نے فرمایا ”الْيَدُ الْعُلْيَا خَيْرٌ مِنَ الْيَدِ السُّفْلَى“ اوپر والا ہاتھ نیچے والے

ہاتھ سے افضل ہے۔ ایک مرتبہ شیطان نے کہا کہ بخیل عابد میرا دوست ہے اور سخی

جاہل میرا دشمن ہے، کیوں کہ عابد کو اس کے بخل کی وجہ سے بہکادوں گا مگر سخی جاہل اپنی

سخاوت کی وجہ سے بچ جائے گا۔ آدمی سخاوت کی وجہ سے دنیا میں بھی نیک نام رہے گا

اور آخرت میں بھی اللہ کی رضا حاصل ہوگی اور اللہ تعالیٰ کے قریب ہوگا، لوگوں کے

قریب رہے گا، جنت سے قریب رہے گا اور جہنم سے دور رہے گا، اور بخیل آدمی کا

انجام بڑا خراب ہوگا، اس لئے جن لوگوں پر زکوٰۃ فرض ہے وہ حساب کر کے زکوٰۃ ادا

کریں اور اس سلسلہ میں علمائے کرام سے معلومات حاصل کر لیں کہ کس طرح زکوٰۃ

ادا کریں، کتنی کریں اور کس کو ادا کریں؟ ایک ایمان والے کا تقاضہ ہے کہ جب تک وہ

مکمل طور پر زکوٰۃ ادا نہ کر دے اس وقت تک اس کو اطمینان نہ ہو، اللہ تعالیٰ تمام

صاحبانِ نصاب کو زکوٰۃ ادا کرنے کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



توحید کی بنیاد پر اتفاق و اتحاد اتحاد و اتفاق بڑی دولت ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَّا بَعْدُ! فَاَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ. وَاعْتَصِمُوا بِحَبْلِ اللَّهِ
جَمِيعًا وَلَا تَفَرَّقُوا وَقَالَ تَعَالَى وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ
بَعْدِ مَا جَاءَتْهُمْ الْبَيِّنَاتُ ۗ صَدَقَ اللَّهُ الْعَظِيمُ.

”(دین) حق کی رسی مضبوطی سے سب پکڑے رہو

پھوٹ آپس میں نہ ڈالو (تفرقے سے تم بچو)“

”نہ تم ان جیسے بنو، پچھڑے جو کر کے اختلاف
باوجود اس کے کہ پہنچے تھے انہیں احکام صاف“

منفعت ایک ہے اس قوم کی، نقصان بھی ایک
ایک ہی سب کا نبی، دین بھی، ایمان بھی ایک
حرم پاک بھی، اللہ بھی، قرآن بھی ایک
کچھ بڑی بات تھی ہوتے جو مسلمان بھی ایک

بزرگانِ محترم! نوجوانانِ اسلام اب تک آپ لوگوں نے پونے چار پارے
سماعت فرمائے ہیں، ان میں بہت سی باتیں انسانوں کی رشد و ہدایت اور فلاح
و بہبودی کے لئے ذکر کی گئی ہیں، مثلاً تیسرے پارے میں سورہ آل عمران ہے اس
میں شروع ہی میں وفدِ نجران کا تذکرہ کیا گیا، اسی یا نوے آیتیں اس سلسلہ میں نازل
ہوئیں، یہ بھی بتایا گیا کہ جن کو اللہ سے محبت کا دعویٰ ہے وہ حضور نبی اکرم ﷺ سے
محبت کریں، پھر عیسیٰ و مریم اور زکریا و یحییٰ علیہم السلام کا بھی تذکرہ کیا گیا ہے، پھر
تیسرے پارے کے اخیر میں یہودیوں کی ریشہ دوانیوں اور فتنہ بردازیوں کا ذکر اور
چوتھے پارے کے شروع میں عمدہ مال اللہ کی راہ میں خرچ کرنے کا بیان ہے، اور آگے
چل کر اتحاد و اتفاق پر زور دیا گیا ہے اور اس امت کو ”خیر امت“ کا لقب دے کر تمام
گذشتہ اقوام پر فائق و برتر کیا گیا ہے، پھر ایک رکوع کے بعد مسلمانوں کو متنبہ کیا گیا
ہے کہ اپنوں کے سوا غیروں کو اپنا رازداں نہ بناؤ، پھر چند آیتوں کے بعد غزوہٴ احد کا
تذکرہ اور فرشتوں کے ذریعہ مومنین کی مدد کا وعدہ، پھر سود کھانے والوں کو جہنم کی دھمکی
اور اللہ کے رسول ﷺ کی اطاعت و فرمانبرداری کرنے والوں کو وسیع و عریض جنت

کی رغبت دلائی گئی، پھر ایک اہم بات بتائی گئی کہ کسی بھی نبی و رسول کو ہمیشہ ہمیشہ کے لئے پیدا نہیں کیا گیا بلکہ ہر نبی ایک مقررہ وقت کے لئے ہی آیا اور اپنی حیاتِ مستعار کو مکمل کر کے اس دارِ فانی سے کوچ کر گیا، اس طرح بہت سے اہم مضامین مذکور ہوئے ہیں، ان میں سے کچھ باتیں انشاء اللہ آپ کے سامنے عرض کرتا ہوں۔

وفدِ نجران دربارِ نبوی ﷺ میں

نجران کے ساٹھ عیسائیوں کا ایک معزز وفد حضور محمد الرسول اللہ ﷺ کی بارگاہ میں حاضر ہوا، آپ ﷺ نے اسلام کی دعوت دی، ان لوگوں نے منظور نہیں کی اور عیسیٰ علیہ السلام کی الوہیت پر بحث و مباحثہ اور تکرار و مذاکرے ہونے لگے، اسی سلسلہ میں آلِ عمران کی کثیر آیتیں نازل ہوئیں جن میں یہ بتایا گیا کہ عیسیٰ علیہ السلام تو خود ہی مخلوق ہیں، جب یہ اپنی ہستی اور وجود میں مختار نہیں تو دوسروں کو کیا وجود بخشیں گے، عیسائیوں کے دعوائے الوہیت کی تردید کے لئے شروع میں ہی فرمایا گیا ”اللّٰهُ لَا اِلٰهَ اِلَّا هُوَ الْحَيُّ الْقَيُّومُ“ اللہ کے سوا کوئی معبود نہیں، وہ زندہ ہے سب چیزوں کو سنبھالنے والا۔ چنانچہ جب عیسائیوں کا آپ ﷺ سے مناظرہ ہو رہا تھا تو آپ ﷺ نے فرمایا تھا ”کیا تم نہیں جانتے کہ اللہ تعالیٰ حئی یعنی زندہ ہے، اس پر کبھی موت طاری نہیں ہوتی“ بحث و مباحثہ کرتے رہے یہاں تک کہ آیت مبارکہ نازل ہوئی ”فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ آبَائَنَا وَآبَاءَكُمْ وَنِسَائِنَا وَنِسَائِكُمْ وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَةَ اللَّهِ عَلَى الْكٰذِبِينَ“ پس جو آپ سے عیسیٰ علیہ السلام کے بارے میں حجت کرے آپ کے پاس علم آجانے کے بعد تو آپ فرما دیجئے کہ آ جاؤ ہم اور تم بلا کر جمع کر لیں اپنے بیٹوں کو اور

تمہارے بیٹوں کو اور ہماری عورتوں کو اور تمہاری عورتوں کو اور اپنے تنوں کو اور تمہارے تنوں کو پھر خوب دل سے دعا کریں اس طور پر کہ اللہ کی لعنت بھیجیں ان پر جو ناحق پر ہوں۔ جب یہ آیت نازل ہوگئی تو آپ ﷺ نے دعوت مباہلہ دی اور حضراتِ حسنین، حضرت علی و فاطمہ رضی اللہ عنہما کو ساتھ لے کر مباہلہ کے لئے تشریف لے گئے لیکن عیسائیوں کو یقین تھا کہ یہ نبی آخر الزماں ہیں اگر مباہلہ کر لیا گیا تو ہلاک ہو جائیں گے، اس لئے آپس میں مشورہ کر کے حضور نبی اکرم ﷺ سے صلح کر لی اور مباہلے کی نوبت نہیں آئی، یہ بتاتا چلوں کہ مباہلہ کسے کہتے ہیں، اگر کسی امر کے حق و باطل میں سے ہر ایک اللہ تعالیٰ سے یہ دعا کرے کہ یا اللہ! ہم میں سے جو شخص باطل پر ہو اس پر تیری لعنت ہو، تیری رحمت سے دور ہو۔ اسکو مباہلہ کہتے ہیں۔

حُبِّ خداوندی کے لئے حُبِّ رسول ﷺ لازمی

اسی سورۃ میں یہ بھی ذکر کیا گیا ہے کہ یہودیوں نے کہا کہ ہم اللہ سے محبت کرتے ہیں اور حال یہ تھا کہ حضور محمد الرسول اللہ ﷺ کی رسالت کا انکار کرتے تھے۔ تو اس موقع پر یہ آیت کریمہ نازل ہوئی ”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ“ اے نبی ﷺ آپ فرمادیتے کہ اگر تم اللہ سے محبت کے دعویدار ہو تو میری اتباع کرو، اللہ تعالیٰ تمہیں پیار کرے گا اور تمہارے گناہوں کو معاف کر دے گا۔

کوئی کتنا ہی بڑا موحد اور توحید کا علم بردار کیوں نہ ہو جائے لیکن وہ کامیاب نہیں ہو سکتا جب تک کہ پیغمبر اسلام ﷺ کی نبوت و رسالت کو تسلیم کر کے حلقہ بگوش اسلام نہ ہو جائے، اور آپ ﷺ سے حقیقی اور سچی محبت یہی ہے کہ آپ ﷺ پر

ایمان لایا جائے، آپ کی لائی ہوئی شریعت کو بسر و چشم قبول کیا جائے۔ ایک موقع پر آپ ﷺ نے بیان فرمایا کہ ”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَالِدِهِ وَالنَّاسِ أَجْمَعِينَ“ تم میں سے کوئی شخص مومن کامل نہیں ہو سکتا جب تک کہ اپنے والدین، اولاد اور تمام انسانوں سے زیادہ مجھ سے محبت نہ کرے۔ اور اللہ تعالیٰ نے ارشاد فرمایا ”الْأَنْبِيَاءُ أَوْلَىٰ بِالْمُؤْمِنِينَ مِنْ أَنْفُسِهِمْ وَأَزْوَاجُهُ أُمَّهَاتُهُمْ“ نبی اکرم ﷺ مومنین کے ان کی جانوں سے بھی زیادہ قریب ہیں اور آپ کی بیویاں مومنین کی مائیں ہیں۔

تذکرہ حضرت زکریا علیہ السلام

اس کے بعد حضرت عمران کے خاندان کا ذکر کیا گیا کہ حضرت عمران کی بیوی حنہ جب حمل سے ہوئیں تو انہوں نے منت مانی کہ جو میرے شکم میں بچہ پرورش پارہا ہے وہ بیت المقدس کی خدمت کے لئے مقرر ہے، لیکن بجائے بیٹا پیدا ہونے کے بیٹی پیدا ہوئی اور اس وقت کا دستور تھا کہ بیت المقدس کی خدمت کے لئے بیٹی نہیں بلکہ بیٹے ہی قبول کئے جاتے تھے۔

تو حضرت حنہ نے بڑے افسوس کے ساتھ اللہ تعالیٰ سے عرض کیا کہ اے اللہ! جو کچھ میں نے جنا وہ تو مؤنث ہے، تو اللہ تعالیٰ نے فرمایا ”وَلَيْسَ الذَّكَرُ كَالْأُنثَىٰ“ جس لڑکے کی تم نے منت مانی تھی وہ مؤنث کی طرح نہیں ہے، یعنی اس لڑکی کا درجہ اور مرتبہ اس سے کہیں بڑھا ہوا ہے، چنانچہ جب پیدا ہوئیں تو خلاف عادت امور یعنی کشف و کرامات ظاہر ہونے لگے، کہ بے موسم کے پھل ان کے پاس آنے لگے، حضرت زکریا علیہ السلام نے جو ان کے خالوتھے اور بیت المقدس کے ایک بالا خانہ میں رکھ

کر باہر سے قفل ڈال کر چلے جاتے اور جب واپس آتے تو کیا دیکھتے کہ بے موسم کے میوے ہیں اور دروازہ بھی بند ہے تو حضرت زکریا علیہ السلام پوچھتے ”يَا مَرْيَمُ اَنْتِ لَكِ هٰذَا“ اے مریم تم کو یہ سب چیزیں بے موسم کیسے ملتی ہیں؟ ”قَالَتْ هُوَ مِنْ عِنْدِ اللّٰهِ“ حضرت مریم فرماتیں کہ یہ اللہ کی طرف سے ہے۔ حضرت زکریا علیہ السلام چونکہ بوڑھے ہو چکے تھے اور کوئی اولاد انہیں نہیں تھی تو انہوں نے دیکھا کہ اللہ تعالیٰ حضرت مریم کو جو ایک بچی ہیں بے موسم کی چیزیں عطا فرما رہے ہیں تو مجھے بھی اولاد دے سکتے ہیں، چنانچہ حضرت زکریا علیہ السلام نے اولاد کے لئے اللہ تعالیٰ سے دعا فرمائی ”رَبِّ اِنِّى وَهَنَ الْعَظْمُ مِنِّىْ وَاسْتَعَلَ الرَّاسُ شَيْبًا وَّلَمْ اَكُنْ بِدُعَاىِكَ رَبِّ شَقِيًّا“ اے میرے پروردگار میری ہڈیاں بوسیدہ ہو چکی ہیں اور سر کے بالوں میں سفیدی پھیل گئی اور اے میرے پروردگار میں تجھ سے مانگ کر کبھی محروم نہیں رہا۔ حضرت زکریا علیہ السلام نماز ہی میں تھے کہ بیٹے کی ولادت کی بشارت فرشتہ نے دی ”فَنَادَتْهُ الْمَلٰٓئِكَةُ وَهُوَ قَائِمٌ يُصَلِّىْ فِى الْمِحْرَابِ اِنَّ اللّٰهَ يُبَشِّرُكَ بِغُلٰمٍ“ تو فرشتے نے حضرت زکریا علیہ السلام کو پکار کر کہا جب کہ وہ کھڑے ہوئے نماز پڑھ رہے تھے محراب میں کہ اللہ تعالیٰ آپ کو بشارت دیتے ہیں بچی کی۔

حضرت زکریا علیہ السلام نے اللہ تعالیٰ سے دریافت کیا کہ میں بوڑھا ہو چکا ہوں میری بیوی بانجھ ہو چکی ہیں مجھے لڑکا کیسے ہو سکتا ہے یعنی اس کی شکل کیا ہوگی آیا میں جوان ہو جاؤں گا اور میری بیوی قابل تولید ہو جائے گی تو اللہ تعالیٰ نے فرمایا کہ یوں ہی اولاد ہوگی۔ حضرت زکریا علیہ السلام نے اس کی نشانی دریافت کی تو بتایا گیا کہ تم تین دن لوگوں سے بات نہیں کر سکتے ہو، ہاں اشارے سے بات کر سکتے ہوں، پھر ایسا ہی ہوا باوجود یہ کہ تندرست تھے لیکن تین روز تک لوگوں سے بات نہیں کر سکے پھر حضرت بچی

ﷺ تولد ہوئے۔ اس واقعہ سے ہم کو یہ سبق ملتا ہے کہ کبھی کسی حال میں بھی اللہ کی رحمت سے ناامید اور مایوس نہیں ہونا چاہئے۔

تذکرہ حضرت عیسیٰ علیہ السلام

اس کے بعد حضرت عیسیٰ علیہ السلام کا تذکرہ کیا گیا ہے کہ بے باپ کے نطفہ وحی سے پیدا کئے گئے، عقلی طور پر پیدائش کے کل چار طریقے ہیں (۱) بغیر ماں اور باپ کے ولادت ہو جیسے حضرت آدم علیہ السلام (۲) بغیر ماں کے صرف باپ سے جیسے حضرت حوا علیہا السلام (۳) بغیر باپ کے صرف ماں سے جیسے حضرت عیسیٰ علیہ السلام (۴) ماں اور باپ کے ملنے سے جیسا کہ عام طور پر رائج ہے۔

تو حضرت عیسیٰ علیہ السلام درحقیقت اللہ کی قدرت کی ایک نشانی ہیں، جنہوں نے ماں کی گود ہی میں کلام کرنا شروع کر دیا، جب ان کی ماں پر تہمت لگائی گئی (نعوذ باللہ من ذلک) تو حضرت عیسیٰ علیہ السلام نے پکار کر کہا ”اِنِّیْ عَبْدُ اللّٰهِ اتَنِیْ الْکِتٰبَ، وَجَعَلَنِیْ نَبِیًّا وَجَعَلَنِیْ مُبْرَکًا اَیْنَ مَا کُنْتُ“ میں اللہ کا بندہ ہوں، اللہ تعالیٰ نے مجھے کتاب عنایت کی اور نبی بنایا اور مجھے بابرکت بنایا، میں جہاں کہیں بھی رہوں۔

اللہ تعالیٰ نے حضرت عیسیٰ علیہ السلام کو نبی اور رسول بھی بنایا، لیکن یہودی ان کے دشمن ہو گئے اور قتل کرنے کی ٹھان لی، چنانچہ چند یہودی ان کو قتل کرنے کے لئے سولی گاہ تک لے گئے پھر کہا کہ کون ان کو قتل کرے گا تو ان میں سے ایک نے کہا کہ میں تنہا انہیں قتل کروں گا، جب یہ قتل کرنے کے لئے کمرہ میں چلا گیا تو اللہ تعالیٰ نے حضرت عیسیٰ علیہ السلام کو آسمان پر اٹھالیا اور اس شخص کی شکل حضرت عیسیٰ علیہ السلام کی شکل کی طرح کر دی، پھر جب کمرہ کھولا تو اسی کو پایا اور سولی پر چڑھا دیا، وہ چیختا چلاتا رہا کہ میں عیسیٰ

نہیں ہوں لیکن کسی نے نہ سنا اور اس کو سولی پر چڑھا دیا، پھر جب یہ شخص مصلوب ہو گیا تو آپس میں اختلاف ہوا، کسی نے کہا کہ یہ عیسیٰ کی شکل تو ہے مگر بقیہ پورا جسم میرے ساتھی کا ہے، کسی نے کہا کہ اگر یہ عیسیٰ ہیں تو میرا ساتھی کہاں گیا اور اگر میرا ساتھی ہے تو عیسیٰ کہاں گئے؟ اسی کو اللہ تعالیٰ نے فرمایا ”بَلْ رَفَعَهُ اللَّهُ إِلَيْهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ“ بلکہ اللہ تعالیٰ نے حضرت عیسیٰ علیہ السلام کو آسمان پر اٹھالیا، یہودیوں نے نہ ان کو قتل کیا نہ ان کو سولی پر چڑھایا لیکن ان کو اشتباہ میں ڈال دیا گیا۔

قربِ قیامت میں عیسیٰ علیہ السلام کی آمد

حضرت عیسیٰ علیہ السلام زندہ آسمان پر اٹھائے گئے، پھر قیامت میں دمشق کی جامع مسجد کے مینارے پر دو فرشتوں کے کندھوں پر سہارا لگا کر اتریں گے اور ان کے بدن اور ڈاڑھی سے اس طرح پانی ٹپکے گا جیسے کہ غسل کرنے والا، پھر کانے دجال کو قتل کریں گے، اور عدل و انصاف کی حکومت قائم کریں گے، کسی کو کسی سے کوئی بغض اور عداوت نہیں ہوگی، پوری دنیا امن و شانتی کا گہوارہ رہے گی، یا جوج ماجوج بھی غیر معمولی موت مریں گے یہاں تک کہ ایک فرد بھی نہ رہے گا، جن کے اقرباء و اعزاء چند دنوں پہلے مر گئے ہوں گے وہ تمنائیں کریں گے کہ اے کاش! ہمارے اعزاء زندہ ہوتے تو ان کو بھی یہ خوشی کے ایام دیکھنے کو ملتے۔ حضرت عیسیٰ علیہ السلام ہی دمشق کی جامع مسجد پر اتریں گے، جو حضرات وہاں گئے وہ بھی بتاتے ہیں اور انٹرنیٹ پر آپ بھی دیکھ سکتے ہیں کہ دمشق کی جامع مسجد کے مینار پر لوہے کے تار لگے ہوئے ہیں کہ کوئی شخص وہاں چڑھ کر عیسیٰ علیہ السلام ہونے کا جھوٹا دعویٰ نہ کر بیٹھے، یہ اس مینارے پر تشریف فرما ہوں گے، لوگ ان کو سیڑھی سے اتاریں گے، صرف یہی ایک پیغمبر ہیں کہ جن کو زندہ آسمان پر اٹھالیا گیا، پھر دوبارہ دنیا میں تشریف لائیں گے۔

ایک غلطی کا ازالہ

حضرت ادریس علیہ السلام کے تعلق سے یہ مشہور ہے کہ حضرت ادریس علیہ السلام نے اللہ تعالیٰ سے دعا کی کہ یا اللہ! مجھے آسمان کی سیر کرا دے، چنانچہ اللہ تعالیٰ نے ایک فرشتے کو متعین کر دیا کہ جاؤ تم ادریس علیہ السلام کو اپنے ساتھ لے کر آؤ تو وہ فرشتہ آسمان سے آیا اور حضرت ادریس علیہ السلام کو آسمان پر لے کر گیا، حضرت ادریس علیہ السلام نے معلوم کیا کہ میں نے سنا ہے کہ جنت میں ہر نبی کا ایک محل متعین ہے تو میرا محل کونسا ہے؟ فرشتے نے کہا: چلو بتاؤں، تو فرشتے لے کر گیا، وہاں لکھا ہوا تھا کہ یہ حضرت ادریس علیہ السلام کا محل ہے، یہ اپنے جوتے اتار کر گئے اور تخت پر بیٹھ گئے، پھر دوبارہ اپنے جوتوں سمیت گئے اور کہا کہ جنت میں جا کر کوئی دنیا میں واپس نہیں جاتا۔ تو فرشتوں نے اللہ تعالیٰ سے شکایت کی تو اللہ تعالیٰ نے فرمایا میرے اس بندہ نے سچ کہا، چنانچہ وہ جنت میں رہ گئے۔

مگر یاد رہے کہ اس میں اختلاف ہے اور یہ سب معنی ”وَرَفَعْنَاهُ مَكَانًا عَلِيًّا“ سے مراد لیا گیا ہے اور اس کی تفسیر میں علماء نے کلام کیا ہے، یہاں تو مراد مرتبہ اور بلندی کے ہیں اور نبوت و رسالت سے بڑھ کر کونسا مرتبہ بلند ہوگا۔

اللہ تعالیٰ کی رسی مضبوط پکڑ لو

چوتھے پارہ کے دوسرے صفحہ میں اللہ تعالیٰ نے اتحاد و اتفاق پیدا کرنے کا ایک اہم اصول بیان فرمایا ہے اور صرف اسی اصول پر رہتے ہوئے اتحاد و اتفاق قائم ہو سکتا ہے، ارشاد باری تعالیٰ ہے ”وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا“ اللہ کی رسی کو سب مل کر مضبوطی سے پکڑ لو اور آپس میں تفرقہ مت پیدا کرو۔ پھر اللہ تعالیٰ نے اس نعمت کو بتلایا ہے جو ساری دنیا کی دولت پا کر بھی حاصل نہیں ہو سکتی تھی ”وَإِذْ كُرُوا

نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا“ اور اللہ کی نعمت کو یاد کرو جو تمہارے اوپر کی جس وقت تم سب ایک دوسرے کے دشمن تھے پھر اس نے تمہارے دلوں کو جوڑ دیا تو تم سب بھائی بھائی ہو گئے۔

اتحاد و اتفاق ایک ایسی نعمت ہے جس کے بارے میں کسی کو اختلاف نہیں کہ یہ ایک اچھی چیز ہے بلکہ ہر قوم و مذہب اور دین دھرم کے لوگ یہ تعلیم کرتے اور مانتے ہیں کہ اتحاد ایک عمدہ روشنی ہے اور یہ توحید و ایمان کی بنیاد پر ہی ہو سکتا ہے، کیوں کہ سارے ہی مسلمان خواہ کسی بھی فرقہ سے تعلق رکھتے ہوں بہر حال ایمان و توحید کے قائل ہیں ہی، صرف مفاد کی بنیاد پر اتحاد کارآمد نہیں، کیوں کہ مطلب نکل جانے کے بعد وہ اتحاد ختم ہو جاتا ہے، جیسا کہ سیاسی پارٹیوں میں الیکشن کے زمانے میں اتحاد ہوتا ہے مگر الیکشن ختم ہونے کے بعد جب مقصد پورا ہو جاتا ہے تو ساتھ چھوڑ دیتے ہیں یا جس مقصد کے لئے ہاتھ ملایا تھا وہ مقصد پورا نہیں ہوا تو بھی ہاتھ کھینچ لیتے ہیں۔

صحابہ کرام رضوان اللہ علیہم اجمعین کا مثالی کردار

دوستو! صحابہ کرام کی زندگی ہمارے لئے مثال اور نمونہ ہے، جب حضور صلی اللہ علیہ وسلم ہجرت کر کے مدینہ منورہ تشریف لے گئے تو مہاجر و انصار کے درمیان مواخات قائم فرمادی یعنی ایک کو دوسرے کا بھائی بنا دیا، اس کا اثر یہ تھا کہ ایک مہاجر ایک انصاری کو اور ایک انصاری ایک مہاجر کو حقیقی بھائی کی طرح سمجھتا تھا اور ہر چیز میں اس کو اپنا شریک سمجھتا تھا، حتیٰ کہ جن کے پاس ایک سے زائد بیویاں تھیں انہوں نے اپنے مہاجر بھائی سے کہا کہ تم جس بیوی کو چاہو پسند کر لو میں اسے طلاق دے دیتا ہوں تم اس سے نکاح کر لینا، لیکن مہاجر دوسروں پر بار نہیں بننا چاہتے تھے۔

مہاجر نے اپنے ساتھی سے پوچھا کہ بازار کہاں ہے؟ چنانچہ بازار کا راستہ معلوم کر کے وہاں جاتے اور کچھ تھوڑی بہت تجارت کر لیتے، اور اپنا انتظام کر لیتے، اسی لئے تو اللہ تعالیٰ نے اپنے حبیب ﷺ کی امانت اور صحابیت کے لئے انہیں لوگوں کا انتخاب فرمایا، ان لوگوں میں جو اتحاد تھا وہ ایمان و توحید کی بنیاد پر تھا اور وہ لوگ سیسہ پلائی ہوئی دیوار کے مانند تھے، قرآن ان کے بارے میں کہتا ہے ”أَشِدَّاءُ عَلَى الْكُفَّارِ رُحَمَاءُ بَيْنَهُمْ“ وہ کافروں کے لئے بڑے سخت اور آپس میں بڑے رحم دل تھے۔ ایثار و قربانی ان کی گھٹی میں پڑی تھی، یہی چیز تھی جو ان کو ہر میدان میں آگے بڑھاتی تھی، کفار ان کا نام سن کر کانپتے تھے اور چند ہی سالوں میں دنیا کے وسیع رقبے کے مالک بن گئے، یہ اتحاد و اتفاق کی عظیم دولت ہی تھی۔

توحید کی بنیاد پر متحد ہو جاؤ

آج مختلف فرقوں میں تقسیم ہو چکے ہیں، کوئی تبلیغی ہے، کوئی دیوبندی، کوئی بریلوی ہے، کوئی جماعت اسلامی، کوئی غیر مقلد ہے تو کئی وہابی، قبر میں کسی سے مسلک کے بارے میں سوال نہیں ہوگا، بلکہ بندگی کے بارے میں سوال ہوگا کہ تو بندہ بن کر آیا ہے یا نہیں؟ دنیا میں جتنی بھی کتابیں ہیں جتنے بھی کتب خانے ہیں ان سے ثابت ہے کہ قبر کے صرف تین سوال ہیں، ایسا نہیں ہو سکتا ہے کہ آدمی یہ تین سوال و جواب رٹ لے اور وہاں جا کر فر فر جواب دے دے، بلکہ ضروری ہے کہ ان کے تقاضوں پر عمل کرے، بغیر اس کے وہ ان سوالوں کا جواب ہرگز نہ دے سکے گا۔ اس لئے اختلاف میں پڑنے کے بجائے سب لوگ ایمان و توحید کی بنیاد پر اکٹھا ہو سکتے ہیں، مسلک کا اختلاف اپنی جگہ مگر توحید و رسالت کی بنیاد پر اتفاق ہونا چاہئے،

ہمارے حضرت حاذق الامت صاحب رضی اللہ عنہ فرمایا کرتے تھے کہ ”اپنے مسلک کو چھوڑومت اور دوسرے کے مسلک کو چھیڑومت“۔

آخر دنیوی معاملات میں اختلاف رکھتے ہوئے آپس میں متحد رہتے ہی ہیں، گھر گھر میں، بھائی بہن میں، باپ بیٹے میں، بیوی شوہر میں بہت سی چیزوں میں اختلاف رہتا ہے، لیکن پھر بھی متحد رہتے ہیں، آپ تعجب کر رہے ہوں گے کہ میں نے کیا کہہ دیا، جی! میں نے سچ کہا، کیا ایسا نہیں ہے کہ باپ کو بڑے کا گوشت پسند نہیں، بیٹے کو مچھلی پسند نہیں، بیوی کو میٹھا پسند نہیں، شوہر کو کچھ اور پسند ہے لیکن پھر بھی بڑی پر لطف زندگی بسر ہوتی ہے، پھر دینا کا کونسا ایسا شعبہ اور محکمہ ہے جس میں اختلاف نہیں، کیا ڈاکٹروں میں اختلاف نہیں، حکیموں میں اختلاف نہیں؟ ایک ڈاکٹر کے پاس جاؤ اور دوسری شکایت کرو تو کہتا ہے کہ آئی مول کھاؤ، دوسرے کے پاس جاؤ تو کہتا ہے کہ آئی سین کھاؤ، تیسرے کے پاس جاؤ تو کہتا ہے کہ نو لیجین کھاؤ، لیکن نہ وہ آپس میں لڑتے ہیں اور نہ ایک دوسرے کو بے وقوف کہتے ہیں، مگر افسوس ہے کہ ایک دوسرے کے دشمن ہو گئے، شیطان نے ہم کو بھائی بھائی رہتے ہوئے بھی دین پر قائم نہیں رہنے دیا، بلکہ ایک دوسرے کے دل میں یہ بات ڈال دی کہ ہم ہی حق پر ہیں، دوسرا غلطی پر ہے، پھر اس کو حقیر اور معمولی سمجھ کر اپنی مجلسوں میں اس کی برائیاں بیان کرتے ہیں، حدیث شریف میں آتا ہے کہ جب آدمی کسی کی تحقیر کرتا ہے تو اس وقت تک اس کو موت نہیں آتی جب تک کہ وہ اس حقارت میں مبتلا نہیں ہو جاتا۔ الامان والحفیظ!

حقارت کا عبرت انگیز نتیجہ

شیخ ابو عبد اللہ اندلسی رضی اللہ عنہ بڑے اللہ والے پیر طریقت، بہت بڑے محدث اور فقیہ گذرے ہیں، ایک مرتبہ اپنے مریدوں کے ساتھ کہیں جا رہے تھے کہ راستہ میں

کسی جگہ یہودیوں کو دیکھا کہ سور چرار ہے ہیں، ان کے دل میں یہ خیال پیدا ہوا کہ یہ کیسے گندے لوگ ہیں کہ سور چرار ہے ہیں، اور ہم مسلمان ہیں، کیسے پاک و صاف ہیں، حضور ﷺ کے امتی ہیں، دنیا کی ساری چیزیں ہمارے لئے بنائی گئی ہیں، یہ خیال پیدا ہونا تھا کہ نور ایمان ان کے دل سے نکل گیا اور وہاں موجود ایک لڑکی پر عاشق ہو گئے، مریدین نے بہت سمجھایا مگر کوئی اثر نہ ہوا وہ مایوس ہو کر چلے گئے، بالآخر شیخ لڑکی کے باپ سے ملے اور شادی کا پیغام دیا تو اس نے کہا کہ اتنے سالوں تک سور چرائیے، چنانچہ سور چرانا شروع کر دیئے اور وہ عصا جو کبھی رشد و ہدایت کے لئے استعمال ہوا کرتا تھا اور جس سے ٹیک لگا کر خطبہ دیا کرتے تھے اب وہ عصا سوروں کے چرانے میں استعمال ہو رہا تھا، واقعہ مختصر یہ کہ کچھ لوگ شیخ عبدالقادر جیلانی رحمۃ اللہ علیہ کی خدمت میں آئے اور کہا کہ اتنے بڑے شیخ اور وقت کے بزرگ نے مذہب یہودیت اختیار کر لیا ہے اور ایک لڑکی پر عاشق ہو گئے، تاریخ میں لکھا ہے کہ حضرت شیخ عبدالقادر جیلانی رحمۃ اللہ علیہ وضو فرما رہے تھے، بس ایک چلو پانی لیا اور پھینکا تو اس کی چھٹیوں میں شیخ اندلسی پر پڑیں تو چونک اٹھے اور کہنے لگے کہ میں کہاں ہوں؟ تو جس کے یہاں سور چرار ہے تھے اس نے کہا آپ اتنے دنوں سے ہمارے یہاں سور چرا رہے ہیں اور یہ ہماری لڑکی اب آپ کی دلہن بننے والی ہے، تو شیخ نے کہا: لا حول ولا قوۃ الا باللہ! یہ سب میں نہیں جانتا، یہ میرا کام نہیں، پھر شیخ واپس ہوئے اور راستہ میں ایک نہر میں غسل کیا، حسن اتفاق کہ آپ کے مریدین وہاں پہنچ گئے اور بڑے ہی خوش ہوئے، شیخ نے کہا کہ اللہ کا شکر ہے جس نے مسلمان بنایا اور گمراہی سے نکالا، پھر بتایا کہ میں نے یہودیوں کو حقیر سمجھا تو اللہ تعالیٰ کو یہ بات ناپسند دکھائی دی اور الہام ہوا کہ شیخ اندلسی تم ان کو حقیر سمجھتے ہو حالانکہ یہ ایمان تو میرا عطا کیا ہوا ہے، تم کو جو اتنا بڑا

مقام و مرتبہ عطا ہوا کہ ہزاروں مرید تمہارے پیچھے پیچھے چل رہے ہیں یہ ہماری ہی دین ہے۔ (شیخ اندلسی کا پورا واقعہ انوار السالکین میں لکھا ہے دیکھ سکتے ہیں)

اس سے معلوم ہوا کہ کسی کو حقیر مت سمجھو، کوئی شرابی یا زانی ہے یا کسی اور گناہ کا مرتکب ہے تو اس کے گناہ کی بات ہے۔ نبی اکرم ﷺ کے پاس ایک آدمی کو لایا گیا جس نے شراب پی تھی ایک بار لایا گیا، دوبارہ لایا گیا، سزائیں دی گئیں پھر شراب پی لی تو کسی صحابی نے ان پر لعنت کی، حضور نبی اکرم ﷺ نے ان کو ٹوکا کہ تم کو کیا حق پہنچتا ہے کہ ان کو لعنت کرو یا برا بھلا کہو۔

ساری مخلوق اللہ کا کنبہ ہے

حضور نبی اکرم ﷺ نے فرمایا کہ جتنا جس کا ایمان مضبوط ہوگا اتنی ہی لوگوں کی محبت اس کے دل میں ہوگی۔ ”الْخَلْقُ عِيَالُ اللَّهِ“ ساری مخلوق اللہ کا کنبہ ہے۔ جب کسی غیر مسلم کا جنازہ نکلتے ہوئے آپ ﷺ دیکھتے تو روتے تھے کہ افسوس یہ شخص بغیر ایمان کے مر گیا، مگر ہمارا حال یہ ہے کہ اپنے بھائی سے جلے جاتے ہیں، کسی مسلمان بھائی کی ترقی ہم سے دیکھی نہیں جاتی ہے، کینہ، حسد، بغض و عداوت ہماری فطرتِ ثانیہ بن چکی ہے، اسی وجہ سے مسلمان آج تباہی و بربادی کے عمیق غار میں گرتا چلا جا رہا ہے، اللہ تعالیٰ ہم سب کو بری خصلتوں سے محفوظ فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



بندوں کیلئے بہت سی عبرتیں اور نصیحتیں

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَّا بَعْدُ! فَاغْوِذْ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، يَا أَيُّهَا الَّذِينَ آمَنُوا إِنَّمَا
الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ
فَاجْتَنِبُوهُ لَعَلَّكُمْ تُفْلِحُونَ ۝ صَدَقَ اللَّهُ الْعَظِيمُ.

”اے مسلمانو، شراب، اور پانسے اور بت اور جوا

کام شیطان کے ہیں گندے، ان سے بچنا (ہے روا)

تاکہ تم پاؤ نجات (اور ہو فلاح دوسرا)“

علامہ اقبال رحمۃ اللہ علیہ فرماتے ہیں۔

ضمیر لالہ میں روشن چراغِ آرزو کردے
چمن کے ذرے ذرے کو شہید جستجو کردے

ترے سینے میں ہے پوشیدہ رازِ زندگی کہہ دے
مسلمان سے حدیثِ سوز و سازِ زندگی کہہ دے

بزرگانِ محترم! کل اور آج دونوں میں آپ نے نماز تراویح میں سورہ مائدہ اور سورہ انعام مکمل سماعت فرمائی، انہیں دونوں سورتوں کے کچھ اہم اور ضروری مضامین آپ کے گوش گزار کرنے ہیں۔

شانِ نزول

سورہ مائدہ مدنی ہے اور حضور ﷺ کے آخری دور میں نازل ہوئی، مسند احمد میں حضرت عبداللہ بن عمر و اسماء بنت یزید سے منقول ہے کہ سورہ مائدہ رسول اکرم ﷺ پر اس وقت نازل ہوئی، آپ سفر میں غصبا نامی اونٹنی پر سوار تھے، جب وحی نازل ہوتی تو حضور ﷺ پر غیر معمولی ثقل اور بوجھ ہوا کرتا تھا۔

چنانچہ اس وقت بھی اونٹنی عاجز آگئی تو آپ ﷺ اس سے نیچے اتر آئے، یہ سفر بظاہر حجۃ الوداع کا سفر تھا، اس کے بعد حضور ﷺ اسی دن دنیا میں رہے، ابن حبان نے محیط میں فرمایا کہ سورہ مائدہ کے بعض اجزاء سفر حدیبیہ میں اور بعض فتح مکہ کے سفر میں اور بعض حجۃ الوداع کے سفر میں نازل ہوئے ہیں، اس سے معلوم ہوا کہ یہ سورہ قرآن کے آخری مراحل میں نازل ہوئی ہے۔

”الْمَائِدَةُ مِنَ الْخَيْرِ الْقُرْآنِ تَنْزِيلًا فَاحْلُوا حَلَالَهَا حَرِّمُوا حَرَامَهَا“ سورہ مائدہ نزول قرآن کے آخری دور میں نازل ہوئی، اس میں جن کو حلال بتایا گیا ان کو قیامت تک کیلئے حلال اور جن کو حرام کر دیا گیا وہ قیامت تک شریعت میں حرام ہیں۔

ابن کثیر نے حضرت جبیر بن نفیر سے حاکم کی روایت سے نقل کیا ہے کہ وہ حج کے بعد حضرت عائشہ رضی اللہ عنہا کے پاس حاضر ہوئے فرمایا: جبیر! تم سورہ مائدہ پڑھتے ہو؟ انہوں نے عرض کیا: ہاں پڑھتا ہوں، صدیقہؓ نے فرمایا کہ یہ قرآن پاک کی آخری سورہ ہے اس میں جو احکام حلال و حرام کے آئے ہیں وہ محکم ہیں، ان میں مسخ کا احتمال نہیں، ان کا خاص اہتمام کرو، سورہ نساء میں اصول بیان فرمائے ہیں اور اس سورہ میں فروع بیان کئے گئے ہیں۔

ایفائے عہد واجب

معاهدات اور معاملات کے بارے میں یہ سورہ بالخصوص خاص حیثیت رکھتی ہے، اسی لئے رسول اکرم ﷺ نے جب عمرو بن حرم کو یمن کا گورنر بنا کر بھیجا اور ایک فرمان لکھ کر ان کے حوالے کیا تو اس فرمان کے سرنامہ پر یہ آیت تحریر فرمائی تھی ”يَا أَيُّهَا الَّذِينَ آمَنُوا أَوْفُوا بِالْعُقُودِ“ اے ایمان والو! اپنے عہد کو پورا کرو، اس آیت میں ایفائے عہد کی ضرورت و اہمیت پر خاص زور دیا گیا ہے، امام راغب اصفہانی نے فرمایا کہ معاهدات کی جتنی قسمیں ہیں سب اس لفظ کے حکم میں داخل ہیں اور پھر فرمایا کہ اس کی ابتدائی تین قسمیں ہیں (۱) وہ معاہدہ جو انسان کا رب العالمین کے ساتھ ہے، جیسے ایمان طاعت کا عہد یا حلال و حرام کی پابندی کا عہد (۲) وہ معاہدہ جو ایک انسان کا خود اپنے نفس کے ساتھ ہے جیسے کسی چیز کی نذر اپنے ذمہ مان لے یا حلف کر کے کوئی چیز اپنے ذمہ لازم کر لے (۳) وہ معاہدہ جو ایک انسان کا دوسرے انسان کے ساتھ ہے اس تیسری قسم میں وہ تمام معاهدات شامل ہیں جو دو شخصوں یا دو جماعتوں یا دو حکومتوں کے درمیان ہوتے ہیں، ارشاد نبوی ﷺ ہے ”الْمُؤْمِنُ مَنْ إِذَا وَعَدَ وَفَا“ مومن جب وعدہ کرتا ہے تو اس کو پورا کرتا ہے۔

حلال و حرام جانوروں کی قدرے تفصیل

اس سورۃ کی تیسری آیت میں اللہ تعالیٰ نے ایسے جانوروں کا ذکر فرمایا جن کا گوشت انسان کے لئے مضر ہے خواہ جسمانی طور پر کہ اس کے بدن میں بیماری کا خطرہ ہے یا روحانی طور پر کہ اس سے انسان کی اخلاقی اور قلبی کیفیات خراب ہونے کا خطرہ ہے، اللہ رب العزت نے ایسے جانوروں کو حرام قرار دیا جن میں انسانوں کے لئے ضرر ہیں، ارشاد باری تعالیٰ ہے ”حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ وَأَنْ تَسْتَقْسِمُوا بِالْأَزْلَامِ ذَلِكُمْ فَسُقٌ“ تم پر حرام ہے مردار اور خون اور خنزیر کا گوشت اور جو جانور غیر اللہ کے نام سے ذبح کر دیا گیا ہو اور جو گلا گھٹنے سے مرجائے اور جو کسی ضرب سے مرجائے اور جو اوپر سے گر کر مرجائے اور جو کسی کی ٹکر سے مر جائے اور جس کو کوئی درندہ کھانے لگے پھر اسکو کو تم ذبح کر ڈالو اور جو جانور پرستش گاہوں پر ذبح کیا جائے اور یہ کہ تقسیم کرو بذریعہ قرعہ کے، تیروں کے، یہ سب گناہ ہیں۔

اس آیت کریمہ میں چند چیزوں کی مذمت و ممانعت کا ذکر ہے، سب سے پہلے مردار کا بیان ہوا کہ میتہ حرام قرار دیا گیا میتہ یعنی مردار جانور وہ ہے جو بغیر ذبح شرعی کے کسی بیماری کے سبب یا طبعی موت سے مرجائے ایسے جانور کا گوشت طبی طور پر بھی انسان کے لئے سخت مضر ہے اور روحانی طور پر بھی، البتہ حدیث شریف میں دو میتہ کو مستثنیٰ کر دیا گیا، ایک مچھلی دوسرے ٹڈی، مری ہوئی مچھلی کھانا جائز ہے جیسا کہ سب لوگ کھاتے ہیں، دوسرے خون کو حرام قرار دیا گیا، ایک دوسرے موقع پر فرمایا

”قُلْ لَا أَجِدُ فِيهَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا“ فرمایا کہ کھانے والے کے لئے مردہ اور بہتا ہوا خون بھی حرام ہے، اگرچہ جگر اور تلی خون ہیں لیکن پاک ہیں، حدیث شریف میں مردہ میں سے مچھلی اور ٹڈی، خون میں سے جگر اور تلی کو مستثنیٰ کر کے حلال قرار دیا گیا، تیسری چیز لحم خنزیر یعنی خنزیر کا گوشت ہے جس کو آیت کریمہ میں حرام قرار دیا گیا، خنزیر کا صرف گوشت ہی حرام نہیں بلکہ اس کا ہر جزو حرام ہے، وہ بالاتفاق نجس العین یعنی اس کے کسی بھی جزو سے فائدہ اٹھانا جائز نہیں۔

ایک اہم بات کی طرف آپ حضرات کی توجہ مبذول کرانا چاہوں گا کہ غیر ممالک کی اشیاء مثلاً صابن وغیرہ (یہ باتیں کبھی کبھی سننے میں آتی ہیں) ان میں خنزیر کی چربی ملی ہوئی ہے، تو ان کا استعمال کرنا مسلمانوں کے لئے جائز ہے یا نہیں؟ یاد رکھنا چاہئے کہ یہ مسئلہ بہت ہی پہلے مفتی اعظم حضرت مولانا کفایت اللہ صاحب رحمۃ اللہ علیہ کے زمانہ میں اٹھا تھا تو حضرت رحمۃ اللہ علیہ نے بڑا تفصیلی جواب دیا تھا جو ”کفایۃ المفتی“ میں مع دلائل موجود ہے، حضرت نے فرمایا ہے کہ اس طرح کے صابن کا استعمال جائز ہے، کیوں کہ صابن بننے کے بعد چربی کی حقیقت اور ماہیت تبدیل ہو جاتی ہے جب شے کی حقیقت بدل جائے تو اس کا حکم بھی بدل جائے گا۔

اب یہ بات رہ جاتی ہے کہ خنزیر نجس العین ہے لیکن بہیت کے بدل جانے کے بعد نجس العین اور غیر نجس العین سب برابر ہیں، جیسے گدھا نمک کی کان میں گر کر مر گیا وہ بھی پاک ہے، کیوں کہ وہ اب گدھا نہیں رہا، بلکہ اب تو نمک ہو گیا، اسی طرح نطفہ سے انسان بنتا ہے، حالانکہ نطفہ ناپاک ہے مگر اس سے جو انسان بنا وہ پاک ہے کیوں کہ بہیت بدل گئی الغرض اسی قسم کے صابن کا استعمال کرنا جس میں سور کی چربی ملائے

جانے کا احتمال ہو یا حقیقتاً ملاتے ہی ہوں تو بھی اس صابن کا استعمال جائز ہے۔ دوسری کمپنیوں کی مصنوعات جن میں اس طرح کی چیزوں کے ملائے جانے کا احتمال نہ ہو تو بہتر ہے کہ اگر میسر نہ آسکیں تو اسی کو استعمال کرنا چاہئے۔

چوتھے: وہ جانور جو غیر اللہ کے نامزد کر دیا گیا ہو، خواہ ذبح کرتے ہوئے اس کی نیت کی ہو یا نہ کی ہو، حرمت کا اصل مدار ذبح کی نیت پر ہے۔ قبروں درگاہوں پر چڑھاوا چڑھانے والے ذرا سوچ لیں کہ ان کے یہ اعمال کس حد تک جائز ہیں؟ ایک شخص نے اگر اس نیت سے ایک بکرا خریدا کہ پیرانِ پیر شیخ عبدالقادر جیلانی کے نام پر ذبح کروں گا خواہ ذبح کے وقت شیخ کا نام لے یا نہ لے اس کا ذبیحہ حرام ہے کیوں کہ غیر اللہ کے نام پر ذبح کیا گیا ہے۔

پانچواں: ”مُنْخِنِقَةٌ“ یعنی وہ جانور بھی حرام ہے جو گلا گھونٹ کر ہلاک کیا گیا ہو، یا خود ہی کسی جال وغیرہ میں پھنس کر دم گھٹ گیا ہو۔

چھٹے: ”مَوْقُودَةٌ“ اس جانور کو کہتے ہیں جو ضربِ شدید کی وجہ سے ہلاک ہوا ہو جیسے لاٹھی پتھر کی وجہ سے ہلاک ہوا ہو، اسی طرح کوئی شکار کرنے کے لئے گیا اور گولی سے یا کسی ایسے آلہ سے جو دھار دار نہ ہو مار دیا اور وہ مر گیا تو بھی اس کا کھانا صحیح نہیں ہے، وہ بھی موقوذہ ہی ہے۔ ”الْمَقْتُولَةُ بِالْمَقْتُولَةِ تِلْكَ الْمَوْقُودَةُ“ یعنی بندوق کے ذریعہ جو جانور قتل کیا جائے وہ بھی موقوذہ ہے، اس لئے حرام ہے، امام اعظم رحمۃ اللہ علیہ، امام شافعی رحمۃ اللہ علیہ اور امام مالک رحمۃ اللہ علیہ وغیرہ سبھی اس پر متفق ہیں۔

ساتویں: ”مُتَرَدِّیْہ“ وہ جانور ہے جو کسی پہاڑ ٹیلے یا عمارت سے گر کر مرا ہو، وہ بھی حرام ہے۔ اسی لئے حضرت عبداللہ بن مسعود رضی اللہ عنہ سے روایت ہے کہ اگر کوئی شکار پہاڑ پر کھڑا ہو اور تم نے بسم اللہ پڑھ کر اس پر تیر پھینکا اور وہ تیر کی زد سے نیچے گر

کر مر گیا تو اس کو نہ کھاؤ، کیوں کہ ہو سکتا ہے وہ پہاڑ سے گرنے کی وجہ سے مرا ہونہ کہ تیر کی وجہ سے، اس لئے وہ بھی ممنوع ہے۔

آٹھویں: ”نَطِيْحَةٌ“ اس جانور کو کہتے ہیں جو کسی تصادم اور ٹکراؤ کی وجہ سے ہلاک ہو گیا ہو، جیسے ریل یا موٹر وغیرہ کی زد میں آ کر مر گیا ہو یا کسی دوسرے جانور سے ٹکرانے سے ہلاک ہو گیا ہو۔

نوین: وہ جانور جس کو کسی درندے جانور نے پھاڑ دیا ہو اور پھر مر گیا ہو۔ یہ نو قسمیں ذکر کرنے کے بعد استثناء ذکر کیا گیا ”إِلَّا مَا ذَكَّيْتُمْ“ اگر ان جانوروں میں سے کسی کو زندہ پالیا تو وہ حلال ہے لیکن صرف چار طرح کے جانور مراد ہیں ”مَنْخَقَةٌ، مَوْقُوذَةٌ، مَتْرَدِيَةٌ، نَطِيْحَةٌ“ کیوں کہ میتہ (مردار) خون خنزیر اور وہ جانور جس کو غیر اللہ کے نامزد کر دیا گیا ہو، وہ تو حرام ہی ہیں، ان میں حلت کا کوئی امکان و احتمال ہی نہیں۔

دسویں: وہ جانور جو نصب پر ذبح کیا گیا ہو، نصب وہ پتھر جو کعبہ کے گرد کھڑے کئے ہوئے تھے اور اہل جاہلیت ان کی پرستش کرتے تھے، ان کے پاس جانوروں کی قربانی کیا کرتے تھے، اور اس کو عبادت سمجھتے تھے، اہل جاہلیت اس قسم کے جانوروں کو بڑے شوق سے کھاتے تھے، آج کے دور میں لوگ آستانہ یا استھان پر جانوروں کو لے جا کر قربانی کرتے ہیں، وہ بھی نصب میں داخل ہیں اور ان کا کھانا بھی ناجائز اور حرام ہے۔

گیارہویں چیز ”بِالْأَزْلَامِ“ ہے، زمانہ جاہلیت میں ایک عام دستور تھا کہ تیروں پر لفظ اجازت و ممانعت یعنی ”أَمْرَنِي رَبِّي، نَهَانِي رَبِّي“ لکھ کر رکھے رہتے تھے اور بعض خالی چھوڑے رکھتے اور یہ سب تیر کعبہ کے مجاور کے پاس رہا کرتے تھے، اگر کسی کو کوئی معاملہ پیش آتا تھا تو کعبہ کے مجاور کے پاس جاتا اور اس سے بیان کرتا تو

کئی تیر جھولی سے نکالتا اگر اس پر لکھا رہتا ”اَمَرَنِی رَبِّی“ (میرے رب نے مجھے اس کا حکم دیا) تو اس کام کو انجام دیتے اور اگر لکھا رہتا ”نَهَانِی رَبِّی“ (میرے رب نے مجھے اس کام سے منع کیا) تو اس کو نہیں کرتے تھے اگرچہ کتنا ہی اہم کام کیوں نہ ہو، اس طریقہ سے گویا یہ لوگ آئندہ کی خبریں جاننے کی کوشش کرتے تھے، اسی لئے قرآن کریم نے اس طرح کی تمام رائج عادتوں اور طریقوں کو باطل اور غلط قرار دیا، علماء نے فرمایا کہ آئندہ کی خبریں اور حالات معلوم کرنے کے جتنے بھی طریقے رائج ہیں سب ناجائز اور حرام ہیں۔

حضرت تھانوی رحمۃ اللہ علیہ نے فرمایا کہ آج کل پرچی ڈالنے کا دستور نکلا ہے وہ اسی سے ملتی جلتی قمار کی ایک شکل ہے۔

کس کا ذبیحہ حلال ہے

جو جانور ذبح ہوں وہی کھا سکتے ہیں، لیکن ہر کسی کا ذبح کیا ہوا کھانا جائز نہیں، صرف مسلمان اور اہل کتاب یعنی یہود و نصاریٰ کے ہاتھ کا ذبح کیا ہوا حلال جانور جائز ہے، کھا سکتے ہیں، کیوں کہ اہل کتاب بھی اپنے جانوروں پر اللہ کا نام لئے بغیر ذبح نہیں کرتے ہیں، ان کا اصل مذہب بھی یہی ہے کہ جب جانور ذبح کریں تو اللہ کا نام لے کر ذبح کریں، لیکن بعض جاہل نصاریٰ اس کے خلاف کرتے ہیں یعنی اللہ تعالیٰ کا نام نہیں لیتے اس کا اعتبار نہیں کیا جائے گا، مجوسی ہندو وغیرہ کا ذبیحہ کھانا جائز نہیں، آج کل بہت سے ہندو بھی بکرے اور مرغی کا گوشت بیچتے ہیں، لیکن ذبح دوسروں سے کراتے ہیں، ان کے یہاں سے بھی گوشت خریدنے میں احتیاط برتیں، کیوں کہ ہمیشہ وہ دوسروں سے ذبح نہیں کراتے بلکہ موقع پا کر خود بھی ذبح کر لیتے

ہیں، کیوں کہ ذبح کرنے والا ہمیشہ نہیں ملتا، اگر ان کے کچھ گاہک آگئے تو کسی مسلمان کا انتظار کیوں کریں گے؟ اس لئے گوشت مسلمان ہی کے پاس سے خریدیں، خواہ مہنگا ہو یا سستا، کیوں کہ مسلمان کی دکان کا گوشت پاک اور حلال ہے۔

قصہ ہابیل وقابیل

اس کے بعد ہابیل وقابیل کا قصہ بیان کیا گیا، قرآن کریم قصے کہانی کی کتاب نہیں کہ ہر ہر جزو کو بالخصوص اور بالترتیب بیان کیا جائے، البتہ گذشتہ واقعات اور قصے اپنے اندر بہت سی حکمتیں، عبرتیں اور نصیحتیں لئے ہوئے ہیں اس بنیاد پر قرآن کریم جا بجا ان قصوں کو بیان کرتا ہے، قصہ ہابیل وقابیل اسی کی ایک کڑی ہے۔

حضرت آدم علیہ السلام کے دو صلیبی بیٹے تھے، بڑے کا نام قابیل تھا اور چھوٹے کا نام ہابیل تھا، جب حضرت آدم علیہ السلام دنیا میں تشریف لائے تو اکیلے تھے اللہ تعالیٰ نے حضرت اماں حواء علیہا السلام کی صورت میں آپ کو رفیقہ زندگی عطا فرمائی ان کی اولادیں کوئی دوسرا خاندان اور قبیلہ نہیں تھا، اور پوری دنیا کو آباد کرنا تھا، اس لئے حضرت آدم علیہ السلام کی شریعت میں بھائی بہن کا نکاح جائز تھا، اس کی شکل یہ تجویز ہوئی کہ ایک لڑکا اور لڑکی پیدا ہوا کرتی تھیں تو لڑکا بعد میں پیدا ہونے والی لڑکی سے بیاہ دیا جاتا، اسی طرح پہلے پیدا ہونے والی لڑکی بعد میں پیدا ہونے والے لڑکے سے بیاہ دی جاتی تھی، تو قاعدہ کی رو سے قابیل کی بہن کا نکاح ہابیل کے ساتھ اور ہابیل کی بہن کا نکاح قابیل کے ساتھ ہونا تھا، مگر قابیل اس کے لئے تیار نہ تھا اور چاہتا تھا کہ اپنے ساتھ پیدا ہونے والی لڑکی سے نکاح کر لوں، کیوں کہ یہ خوبصورت اور حسین و جمیل تھی، حضرت آدم علیہ السلام نے منع بھی کیا مگر وہ نہ مانا، تو حضرت آدم علیہ السلام نے دفع نزع کے لئے

دونوں کو قربانی کرنے کی تلقین کی اور کہا کہ جس کی قربانی اور نذر قبول ہوگی اس کی خواہش پوری کر دی جائے گی۔

چنانچہ ہابیل ایک بھیڑ بکری پالنے والا انسان تھا اس نے ایک بکرے کی قربانی دی اور قابیل ایک کاشتکار انسان تھا اس نے کچھ غلہ کی قربانی کی، اس زمانہ میں قربانی کی قبولیت کی یہ علامت تھی کہ جس کی قربانی قبول کی جاتی آسمان سے آگ آ کر اسے جلا دیتی۔ چنانچہ ہابیل کی قربانی قبول ہوئی اور آسمانی آگ نے آ کر اسے جلا دیا، قابیل کی نذر قبول نہیں ہوئی تو اور بھی غصہ اور حسد میں بھڑک اٹھا اور کہا کہ میں تجھے قتل کر دوں گا، تو ہابیل نے وہ جواب دیا جو ایک شریف اور متقی آدمی دیا کرتا ہے،

”إِنَّمَا يَتَقَبَّلُ اللَّهُ مِنَ الْمُتَّقِينَ“ اللہ متقیوں کی قربانیاں قبول کرتا ہے۔ تو بھی اپنے اندر تقویٰ اور اللہ کا خوف پیدا کر، اللہ تعالیٰ کو تجھ سے کوئی نفرت اور دشمنی تو ہے نہیں۔

اسے قتل کی دھمکی دینے پر یہ نہیں کہا کہ میں تجھے قتل کروں گا بلکہ صرف یہ کہا

”لَئِنْ بَسَطْتُ إِلَى يَدِكَ لَتَقْتُلَنِي مَا أَنَا بِبَاسِطٍ يَدِي إِلَيْكَ لَأَقْتُلَكَ“ اِنسی آخاف اللہ رب العلمین، اگر تو دست درازی کرے گا مجھے قتل کرنے کے لئے تو میں دست درازی نہ کروں گا تجھے قتل کرنے کے لئے، بے شک میں اللہ تعالیٰ سے ڈرتا ہوں جو سارے جہاں کا رب ہے۔

حضرت ایوب سختیانی رضی اللہ عنہ فرماتے ہیں کہ امت محمدیہ میں جس شخص نے سب سے پہلے اس آیت پر عمل کیا وہ خلیفہ ثالث حضرت عثمان ذوالنورین رضی اللہ عنہ ہیں، جنہوں نے اپنی پوری طاقت و قوتِ عظیم سلطنت پائیدار اور مضبوط حکومت ہزاروں وفادار سپاہیوں اور بہت سے جانثار صحابہ کرام کے مقابلہ کی اجازت طلب کرنے کے باوجود اپنی جان کی حفاظت کے لئے کسی کی انگلی بھی نہ کٹنے دی اور شہادتِ عظمیٰ کے

عظیم مرتبہ پر فائز ہو گئے۔ الغرض قابیل نے ہابیل کو غصہ اور بعض وحسد کی وجہ سے قتل کا وہ ناپاک اور منحوس کام کر دیا جو رہتی دنیا تک کے لئے ناحق قتل کرنے والے قاتلوں کا گناہ اپنے سر لے لیا، چونکہ دنیا میں یہ سب سے پہلا خون ہوا تھا اس لئے اس کو یہ بھی معلوم نہیں ہو رہا تھا کہ اپنے مقتول بھائی کی لاش کو کیا کرے، اس لئے اس کو اپنے کندھے پر لئے پھرتا تھا، اللہ تعالیٰ نے ایک کوے کو بھیجا تا کہ اس کو سکھائے کہ اپنے بھائی کی لاش کو کیسے چھپائے، چنانچہ وہ کو ایک مرے ہوئے کوے کو زمین کرید کر دفن کر رہا تھا، تو قابیل کو افسوس ہوا کہ میں اس کوے سے بھی گیا گزرا ہوں کہ دفنانے کا بھی طریقہ نہیں جانتا۔

اس قصہ کو بیان کر کے دو امور کی تعلیم دینا مقصود ہے، ایک یہ کہ نسب کی بزرگی مطلق کام نہیں آتی، مقبول صرف وہی ہوتا ہے جو حکم کا مطیع ہوتا ہے۔ دوسرے یہ کہ انسان حسد سے متاثر ہو کر کیسی کیسی شیطانی حرکتیں کر گزرتا ہے۔

نجاشی رحم دل بادشاہ

چونکہ شقاوت و بدبختی، تند مزاجی اور سنگدلی کا واقعہ اوپر گذر چکا، اس لئے مناسب معلوم ہوا کہ کسی رحم دل شخص کا بھی تذکرہ کر دیا جائے، نبی اکرم ﷺ نے جب دعوت و تبلیغ کا کام شروع کیا اور لوگ شدہ شدہ حلقہ بگوشِ اسلام ہونے لگے تو کفارِ مکہ کو بڑی تکلیف ہوئی اور مسلمانوں کو ستانا اور تکلیف پہنچانا شروع کر دیا، جب ان کی تکلیف حد سے تجاوز کر گئی تو آپ ﷺ نے فرمایا حبشہ کا بادشاہ بڑا رحم دل ہے، اس لئے تم سب حبشہ کی طرف ہجرت کر جاؤ، چنانچہ صحابہ کرام ہجرت کر گئے، تو قریش کو بڑی بڑی تکلیف ہوئی اور کچھ لوگوں کو ہدایا تحائف دے کر بھیجا کہ جاؤ

مسلمانوں کو بلا کر لاؤ، چنانچہ قریش کے قاصد حبشہ پہنچے اور نجاشی بادشاہ کے دربار میں حاضر ہوئے اور یہ کہا کہ ہمارے یہاں کچھ غلام بھاگ کر آگئے ہیں، ہم کو سردارانِ قریش نے بھیجا ہے کہ ان کو بلا کر لے آئیں، اس لئے آپ ان لوگوں کو ہمارے حوالے کر دیں، بادشاہ نے کہا کہ میں نے ان لوگوں کو پناہ دی ہے، یہ نہیں ہو سکتا کہ بلا تحقیق تمہارے حوالے کر دوں۔

چنانچہ مہاجر مسلمانوں کو بلایا گیا حضرت جعفر طیار رضی اللہ عنہ کو مہاجرین نے اپنا ترجمان بنایا، جب حضرت جعفر طیار رضی اللہ عنہ پورے وفد کے ساتھ دربار میں پہنچے تو وفد قریش نے اپنی بات دہرائی کہ ان لوگوں نے اپنے دین و مذہب کو چھوڑ دیا اور ایک نیا دین اختیار کر لیا ہے، حضرت جعفر رضی اللہ عنہ نے تقریر شروع کی اور فرمایا کہ بادشاہ سلامت! ہم بت پرست اور مردار خور تھے، طرح طرح کی برائیاں کیا کرتے تھے، اللہ نے ہم میں ایک نبی بھیجا، اس نے ہم کو ایک اللہ کی دعوت دی، نماز، زکوٰۃ کی تعلیم دی، پڑوسیوں کے حقوق کی رعایت اور پاسداری کا حکم دیا، چنانچہ ہم لوگ اس پر ایمان لائے، تو ہماری قوم ہماری دشمن ہو گئی، اب ہم نے آپ کے پاس پناہ لی۔

یہ سن کر بادشاہ نے سارے ہدایا اور تحائف واپس کر دیئے، اس طرح مسلمانوں کی اللہ نے مدد فرمائی، پھر کفار کے ایک فرد عمر بن العاص نے دوسرے روز پینتر ابدلا اور بادشاہ سے جا کر کہا کہ بادشاہ سلامت یہ لوگ حضرت عیسیٰ علیہ السلام کے تعلق سے بھی اچھا عقیدہ نہیں رکھتے، تو بادشاہ نے پھر بلوایا اور پوچھا کہ حضرت عیسیٰ علیہ السلام کے تعلق سے تم کیا کہتے ہو؟ تو حضرت جعفر رضی اللہ عنہ نے فرمایا کہ حضرت عیسیٰ علیہ السلام اللہ تعالیٰ کے بندے اور رسول تھے، اللہ تعالیٰ نے بغیر باپ کے بی بی مریم کے بطن مبارک سے پیدا فرمایا، تو جتنے درباری تھے سب ناک بھوں چڑھانے لگے یہ کیا کہہ

دیا، تو بادشاہ نے زمین سے ایک تنکا اٹھا کر کہا کہ جو کچھ حضرت عیسیٰ علیہ السلام کے تعلق سے بیان کیا گیا حضرت عیسیٰ علیہ السلام اس سے ایک تنکا بھی زیادہ نہیں تھے، پھر کہا کہ میں مسلمانوں کو تمہارے حوالے کبھی نہیں کر سکتا ہوں، پھر بعد میں اس نے اسلام بھی قبول کیا اور حضور ﷺ نے اس کے انتقال پر غائبانہ نمازِ جنازہ بھی پڑھی۔

شرابِ جو اور غیرہ کی قطعی حرمت

شروع میں جو آیت کریمہ میں نے پڑھی تھی کے تعلق سے کچھ باتیں عرض کرتا ہوں، يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ۔ اے ایمان والو! بات یہی ہے کہ شراب اور جو اور بت وغیرہ اور قرعہ کے تیر یہ سب گندے شیطانی کام ہیں سو ان سے بالکل الگ رہو تا کہ تم کو فلاح ہو۔

آیت کریمہ میں چار چیزوں کی حرمت کا ذکر کیا گیا ہے (۱) خمر۔ (۲) میسر۔ (۳) انصاب۔ (۴) ازلام۔ ہر ایک کی قدرے تشریح سماعت فرمائیں۔

حرمتِ خمر

خمر اس شراب کو کہتے ہیں جو انگور سے بنائی گئی ہو لیکن بعد میں یہ لفظ ہر نشہ آور شراب کے لئے استعمال ہونے لگا، شرابِ اہل عرب کی گھٹی میں پڑی ہوئی تھی بلکہ ان کی فطرتِ ثانیہ بن چکی تھی، عام طور پر اہل عرب اس بلا میں مبتلا تھے جس طرح یہاں چائے بکثرت لوگ استعمال کرتے ہیں اسی طرح وہ لوگ شراب استعمال کرتے تھے، اسلام نے ان پر یکبارگی بندش اور روک نہیں لگائی بلکہ ان کے مزاج کی رعایت کرتے ہوئے تدریجی طور پر اس کو قطعی حرام قرار دیا۔

ابتدا ہی میں لوگوں نے شراب کے بارے میں حضور ﷺ سے سوال کیا تو آیت کریمہ نازل ہوئی ”يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَاعٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا“ لوگ آپ سے شراب اور جوئے کے متعلق دریافت کرتے ہیں آپ فرمادیتے ہیں ان دونوں میں بڑا گناہ ہے اور کچھ تھوڑا فائدہ ہے لیکن گناہ اس کے نفع سے بڑھا ہوا ہے۔

اس آیت کریمہ میں شراب کی حرمت صاف طور پر بیان نہیں کی گئی بلکہ ایک اشارہ کر دیا گیا کہ عنقریب اس کو کلی طور پر قطعاً حرام کیا جائے گا، اسی وجہ سے حضرت عمر بن خطاب رضی اللہ عنہ نے اس آیت کو سن کر فرمایا تھا: اَللّٰهُمَّ بَيْنَ لَنَا بَيِّنًا شَافِيًا۔ چونکہ قطعی حرمت نازل نہیں ہوئی تھی اس لئے پینے کا رواج تھا ہی۔

ایک مرتبہ ایسا ہوا کہ کسی صحابی کے گھر دعوت تھی، صحابہ کرام نے کھانے کے بعد شراب بھی پی لی، پھر نماز مغرب میں کھڑے ہوئے تو امام صاحب نے سورہ کافرون تلاوت کی اور ”لَا اَعْبُدُ مَا تَعْبُدُونَ“ میں لاکھوڑ دیا تو معنی بالکل بگڑ گئے کہ اے کافرو! جس کی تم عبادت کرتے ہو ہم بھی اسی کی عبادت کرتے ہیں تو اللہ تعالیٰ نے دوسری مرتبہ یہ حکم نازل فرمایا ”يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَى“ اے ایمان والو! نشہ کی حالت میں نماز کے قریب مت جاؤ۔

تو اس آیت کریمہ میں نماز سے اتنا پہلے شراب پینے کی ممانعت کی گئی کہ جس سے نشہ باقی نہ رہے، پھر حضرت عمر فاروق رضی اللہ عنہ نے وہی لفظ دہرایا: اَللّٰهُمَّ بَيْنَ لَنَا بَيِّنًا شَافِيًا۔ پھر سورہ مائدہ کی یہ آیت نازل ہوئی جس میں چار چیزیں حرام قرار دی گئیں۔ تو حضرت عمر رضی اللہ عنہ پر کاراٹھے ”اِنَّهَيْنَا اِنَّهَيْنَا“ ہم باز آگئے ہم باز آگئے۔ اَنَا فَا نَا لوگوں نے شراب کے مٹکے توڑ دیئے، مدینہ کی گلی کو چوں میں شراب بہنے لگی،

سارے عرب اس گندی شراب کو چھوڑ کر معرفتِ ربانی اور محبت و اطاعتِ نبویؐ کی شرابِ طہور سے مخمور ہو گئے، اور حضور اکرم ﷺ کا یہ جہاد ایسا کامیاب ثابت ہوا کہ پوری عالمی تاریخ میں ایسا کوئی واقعہ پیش نہیں کیا جاسکتا۔

حرمتِ میسر

میسر کے معنی جو اور قمار بازی کے ہیں، اہل عرب میں یہ چیز بھی بڑی کثرت سے پائی جاتی تھی، آج کل بھی یہ چیز کم نہیں ہے، لاٹری کا رواج عروج پر ہے، پچاس ہزار کی لاٹری چالیس ہزار میں بیس ہزار کی لاٹری پندرہ ہزار میں یہ سب سود ہے جس کی قرآن نے ممانعت فرمائی ہے۔

جو اس جوئے کی لت میں پڑا ہو اس کے گھر کا کھانا پینا بھی جائز نہیں، شراب نوشی اور قمار بازی کی دنیوی مضرتوں اور قباحتوں کی تفصیل بیان کی جائے تو بڑی کتاب تیار ہو سکتی ہے، قرآن کریم نے یہاں صرف ان کی سب سے بڑی اور کلیدی مضرت خانہ جنگی کی طرف اشارہ کر دیا۔

شراب اور قمار دونوں کے مضر اثرات شر و فساد کی شکل میں روزمرہ کے مشاہدے ہیں، مے نوشی اور جرائم کا قریبی تعلق ماہرین فن کے اعداد و شمار کے مطابق جوئے کی لت میں پڑ کر بڑے بڑے مشاہیر و اکابر اپنی دولت و سلطنت، عزت و ناموس اور مقام و مرتبہ گنوا بیٹھے، ہندوستان کے قدیم ترین تاریخی قصہ مہا بھارت سے ظاہر ہوتا ہے۔ جاہلیتِ عرب کے مہذب باشندے ان دونوں بلاؤں میں بری طرح مبتلا تھے۔ ٹھیک اسی طرح آج مغربی دنیا کی مہذب آبادی پر بھی دونوں بلائیں بری طرح مسلط ہیں۔

حرمت انصاب

انصاب نصب کی جمع ہے جس کے معنی ہیں بت، یعنی بتوں کی پرستش اور عبادت سب حرام ہے، اہل عرب میں بت پرستی کی بھی بڑی کثرت سے تھی، پورا عرب اس میں ملوث تھا۔

حرمت ازلام

ازلام ”زلم“ کی جمع ہے، ان تیروں کو کہا جاتا ہے جن پر قرعہ اندازی کر کے اہل عرب جو اٹھایا کرتے تھے، جس کی ایک شکل یہ تھی کہ اہل عرب شرکت میں اونٹ ذبح کرتے پھر برابر تقسیم کرنے کے بجائے دس حصہ مقرر کرتے، پھر سات تیروں پر کچھ حصہ مقرر کر دیتے اور تین تیر خالی چھوڑ دیتے، پھر ایک ایک تیر ہر کوئی نکالتا، اس طرح تین شخص محروم رہ جاتے۔ یہ بھی جوا ہے، اس لئے قرآن کریم نے اس کو بھی منع کیا، اللہ تعالیٰ ان سب چیزوں سے بچنے کی توفیق عطا فرمائے۔

سورۃ مائدہ کے بعد اللہ تعالیٰ نے سورۃ انعام میں اپنی حمد و ثنا کے ساتھ فرمایا

”الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ وَالنُّورَ“ تمام تعریف اللہ تعالیٰ کے لئے ہے جس نے آسمانوں اور زمین کو پیدا کیا تاریکی اور روشنی کو بنایا۔

اس سورۃ کی بڑی خصوصیت یہ ہے کہ پوری سورۃ ایک ساتھ نازل ہوئی، اس طرح کہ جبرئیل علیہ السلام کے ساتھ ستر ہزار فرشتے بھی نازل ہوئے۔ اس آیت کو ”الحمد“ سے شروع کیا اس لئے کہ اس میں اللہ تعالیٰ کی تعریف بیان کی گئی ہے کہ سب تعریفیں اللہ ہی کے لئے ہیں اور توحید کا بیان ہے۔ اگر اللہ تعالیٰ کی کوئی تعریف کرتا ہے تو اللہ تعالیٰ کی بڑائی میں کوئی اضافہ نہیں ہوتا اور اگر کوئی تعریف نہیں کرتا تو اللہ کی بڑائی میں

کمی نہیں آتی، اگر بڑائی بیان کرتا ہے تو بندے کا فائدہ ہے اور اگر نہیں کرتا تو اسی کا نقصان ہے، اللہ تعالیٰ کسی کی تعریف کے محتاج نہیں ہیں۔ اس آیت میں ”سموات“ کو جمع اور ”ارض“ کو مفرد بیان کیا گیا ہے اگرچہ دوسری آیت میں آسمان کی طرح زمین بھی سات ہونے کا ذکر ہے، لیکن اس میں اس طرف اشارہ ہے کہ سات آسمان اپنی شکل و ہیئت کے اعتبار سے باہم امتیاز رکھتے ہیں، اور ساتوں زمین ایک دوسرے کے ہم شکل اور مثل ہیں، اس لئے اس کو مثل ایک عدد کے بیان فرما دیا ہے، زمین کے اندر اللہ تعالیٰ نے عجیب و غریب چیزیں رکھیں ہیں سائنسٹ بتاتے ہیں کہ زمین کے اندر جب بورویل ڈالا جاتا ہے تو چھ ہزار فٹ پر رک جاتا ہے اور جو پتھر کو کاٹنے کی ہٹ ہوتی ہے وہ ٹکڑے ٹکڑے ہو جاتی ہے، اس لئے زمین تہ در تہ ہے جس طرح آسمان ایک دوسرے کے اوپر سات آسمان ہیں اسی طرح اللہ تعالیٰ نے زمین بھی سات بنائی ہیں اور زمین کو اللہ تعالیٰ نے گول بنایا ہے، گنبد کی طرح معلق ہے آسمان اور زمین کے درمیان، اور آسمان کے مقابلے میں زمین بہت چھوٹی ہے، سائنسٹ بتاتے ہیں کہ یہ زمین ایک ہزار کلومیٹر فی گھنٹے کی رفتار سے اپنے مدار میں گھوم رہی ہے، اور عجیب و غریب بات یہ ہے کہ زمین کی اتنی رفتار کے باوجود انسان کو وہ قوت عطا فرمائی کہ وہ اپنی جگہ پر ساکت ہے اور اس کو کوئی نقصان نہیں ہے۔ اللہ تعالیٰ نے فرمایا ”وَسَخَّرَ الشَّمْسَ وَالْقَمَرَ“ اللہ تعالیٰ نے سورج اور چاند کو انسان کے لئے مسخر کر دیا ہے۔ یعنی اس کے اوپر انسان کی گرفت مضبوط ہو جاتی ہے جیسے چاند کے اوپر آدمی پہنچ گیا ہے ویسے ہی آنے والے دنوں میں انسان مرتخ پر پہنچے گا، کہیں اور پہنچے گا، اللہ تعالیٰ نے جو مسخر کرنے کا وعدہ کیا تھا وہ پورا کر دیا، اور آدمی مادی اعتبار سے اوپر تک جانے لگا ہے۔

آئندہ ایسے حالات آرہے ہیں سائنسٹس کہتے ہیں کہ ہوائی جہاز میں بہت ٹائم لگتا ہے، یہاں سے امریکہ پہنچنے کے لئے بارہ چودہ گھنٹے لگتے ہیں، اس لئے ایسا سفر کیا جائے جو خلائی سفر ہو، خلائی سفر کا مطلب یہ ہوگا کہ یہاں سے راکٹ سیدھا اڑے گا اور جہاں سے زمینی اور آسمانی طاقت متصادم ہے، وہاں پہنچے گا، وہاں بڑے بڑے ممالک اسٹیشن قائم کر دیں گے جہاں پر ان کے ہوائی جہاز اور راکٹ وغیرہ جا کر رکھیں گے پھر وہاں سے خلائی سفر کریں گے، چھوٹے چھوٹے خلائی جہاز بنائیں گے اور ان سے آدمی سفر کرے گا تو وہاں سے آٹھ گھنٹے کا سفر صرف ایک گھنٹہ میں طے ہو جائے گا، دیکھئے ایسے سفروں کی بھی تیاری چل رہی ہے۔ اللہ اکبر!

یہ زمین اور آسمان اللہ تعالیٰ نے انسانوں کی خدمت اور فائدے کے لئے بنائے ہیں، خلائی اسٹیشنوں پر گاڑیاں بھی چھوٹی چھوٹی اور تیز رفتار بنائی جائیں گی، جہاز سے اگر پوری دنیا کا چکر لگانے میں چالیس گھنٹے لگتے ہیں لیکن اس خلائی اسٹیشن سے یہ چکر صرف گھنٹے دو گھنٹے میں پورا ہو جائے گا۔ ایسی بہت ساری چیزیں اللہ تعالیٰ نے پوشیدہ رکھی تھیں جو اب ظاہر ہو رہی ہیں اور انسان ترقی کر کے اللہ تعالیٰ کی وحدانیت کا قائل ہو رہا ہے، اور اللہ تعالیٰ کی عظمت ان سارے عوامل سے معلوم ہو رہی ہے، دعا فرمائیں اللہ تعالیٰ ہم سب کو عمل کی توفیق عطا فرمائے۔ آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



ہر شخص اللہ تعالیٰ کی رحمت کا محتاج ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَّا بَعْدُ! فَاغْوِذْ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، وَاعْبُدُوا اللَّهَ وَلَا
تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ
وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنْبِ وَالصَّاحِبِ بِالْجَنبِ
وَابْنِ السَّبِيلِ، وَمَا مَلَكَتْ أَيْمَانُكُمْ، إِنَّ اللَّهَ لَا يُحِبُّ مَنْ كَانَ مُخْتَلًا
فَخُورًا ۗ صَدَقَ اللَّهُ الْعَظِيمُ۔

”بندگی، لوگو کرو اللہ کی تم (ٹھیک ٹھیک)

اور نہ ٹھہراؤ کسی کو ذات میں اس کی شریک

اپنے ماں باپ، اور قرابت والے (سب لوگوں) کے ساتھ
 اور یتیموں (بیکسوں کے) اور محتاجوں کے ساتھ
 ہوں جو ہمسایہ قریب و دور ان کے ساتھ بھی
 اور ان کے ساتھ بھی جو ہم نشین ہیں (واقعی)
 اور مسافر اور غلاموں، باندیوں کے ساتھ بھی
 ہے سلوک اور نیکی کرنا تم کو لوگو لازمی
 (اور اے لوگو) خدا ان کو نہیں کرتا پسند
 جن کو ڈینگیں مارنا ہو اور اترانا پسند“
 علامہ اقبال رحمۃ اللہ علیہ فرماتے ہیں۔

بتاؤں تجھ کو مسلمان کی زندگی کیا ہے
 یہ ہے نہایت اندیشہ و کمال جنوں
 حقائقِ ابدی پر اساس ہے اس کی
 یہ زندگی ہے، نہیں ہے طلسمِ افلاطون!
 عناصر اس کے ہی روح القدس کا ذوقِ جمال
 عجم کا حسن طبیعت، عرب کا سوزِ دروں

بزرگانِ محترم نوجوانانِ اسلام! آپ حضرات نے آج نماز تراویح میں سورۃ
 نساء سماعت فرمائی ہے، اس سورۃ میں بہت سے احکامات بیان کئے گئے ہیں، مثلاً کتنی
 عورتوں سے نکاح جائز ہے؟ میراث کے کیا احکام ہیں؟ عورتوں کے ساتھ اچھا برتاؤ
 کرنے کا حکم، کن کن عورتوں سے نکاح جائز اور کن عورتوں سے حرام ہے، خدائے
 واحد کی بندگی کا حکم، شراب کا حرام ہونا، اللہ ورسول کی اطاعت پر انعامِ خداوندی کا

فیصلہ، سلام کرنے کا طریقہ، منافقوں کی ریشہ دوانیوں کا تذکرہ، پھر قتل کا تفصیلی حکم، جان بوجھ کر قتل کرے تو کیا حکم ہے؟ ہجرت کا حکم اور اس کی فضیلت، نماز قصر کا حکم اور اس کا طریقہ، پھر اجماع امت حجت ہے اور اس کی خلاف ورزی کرنے والوں کے لئے جہنم کی وعید، پھر انصاف کے ساتھ گواہی دینے کا تذکرہ کیا گیا، اگرچہ دشمن کیوں نہ ہو، رشتہ داروں کی طرفداری اور موافقت میں نا انصافی سے کام نہ لو اور جھوٹی گواہی دے کر ان کا ساتھ نہ دو، پانچویں پارے کے آخر میں منافقین کی ریشہ دوانیوں کا تذکرہ کیا گیا، اس کے علاوہ اور بہت سی تعلیمات اور احکامات کا ذکر ہے۔

کتنی عورتوں سے نکاح جائز ہے

سورہ نساء کے شروع میں انسانوں کی تخلیق کا تذکرہ کرنے کے بعد اللہ تعالیٰ نے تعدادِ ازواج کا تذکرہ فرمایا کہ مرد ایک عورت سے نکاح کرے یا دو عورتوں سے، یا تین یا پھر چار عورتوں سے، اور چار بھی اس وقت جب کہ ہر ایک کے ساتھ انصاف قائم کر سکے ورنہ ایک ہی پر اکتفاء کرے، ارشادِ باری تعالیٰ ہے ”فَأَنْكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَاثَ وَرُبْعًا“ اور نکاح کر لو ان عورتوں سے جو تمہیں پسند ہوں دو دو تین تین اور چار چار۔ ”وَإِنْ خِفْتُمْ أَلَّا تَعْدِلُوا فَوَاحِدَةً“ اور اگر تم کو اندیشہ ہے کہ انصاف نہیں کر سکتے ان عورتوں کے درمیان تو ایک ہی عورت پر اکتفاء کرو۔

تعدادِ ازواج سے معاشرہ صالح اور پاک ہو سکتا ہے

تعدادِ ازواج کا مسئلہ لے کر آج اسلام پر اعتراض کیا جاتا ہے کہ اسلام نے کیوں اس کی اجازت دی ہے، لیکن یہ اعتراض ان کی کم فہمی اور دیگر ادیان و مذاہب سے عدم واقفیت کی دلیل ہے، آج معاشرے کے اندر جو طرح طرح کی برائیاں جنم

لے رہی ہیں اور جوان دوشیزائیں سرٹکوں اور ہوٹلوں پر پھر رہی ہیں اور اس کے غلط اور ناگفتہ بہ اثرات و نتائج مرتب ہو رہے ہیں اس کی ایک بڑی وجہ یہی ہے کہ ان لڑکیوں کی شادی نہیں ہو پا رہی ہے، شہر بنگلور ہی کا سروے کریں تو آپ کو لڑکیوں کی تعداد لڑکوں سے کئی گنا زیادہ ملے گی تو ایسی صورت میں اگر اسلام کے اس قانون پر عمل کر لیا جائے تو بہت حد تک معاشرہ کو صالح اور پاک بنایا جاسکتا ہے، اسلام کا ہر قانون ایسا کہ اس پر عمل کرنے سے انسان دنیوی اور اخروی دونوں زندگیوں میں فلاح پاتا ہے۔

میراث

اس کے بعد مسئلہ میراث بیان کیا گیا، میراث اس مال کو کہتے ہیں جو مرنے والا چھوڑ کر جائے، یہ صرف اسلام کی خصوصیت ہے کہ اس نے مال میراث کو اس کے حقداروں کے درمیان انصاف کے ساتھ تقسیم کر دیا، ورثا کا اسلام نے اتنا خیال کیا کہ اگر مرنے والا یہ چاہے کہ اپنی اولاد کو میراث سے محروم کر دے تو اس کے لئے یہ جائز نہیں، ہر شخص کے لئے ضروری ہے کہ اپنی اولاد کے مستقبل کا خیال کرے اور اس کو ایسی حالت میں نہ چھوڑے کہ اس کے مرنے کے بعد اس کی اولاد لوگوں کے سامنے ہاتھ پھیلاتی پھرے، اللہ تعالیٰ نے لفظ ”یوصی“ سے آغاز فرمایا ”يُوصِيكُمُ اللّٰهُ فِيْ اَوْلَادِكُمْ“ اللہ تعالیٰ تم کو تمہاری اولاد کے بارے میں تاکید حکم دیتے ہیں، پھر تفصیل کے ساتھ میراث کے مسائل کو بیان کیا گیا۔

محرمات

چوتھے پارے کے اخیر میں محرمات یعنی جن عورتوں سے نکاح حرام ہے ان عورتوں کا تذکرہ کیا گیا، ارشادِ باری تعالیٰ ہے ”حُرِّمَتْ عَلَيْكُمْ اُمَّهَاتُكُمْ

وَبَنَاتِكُمْ وَأَخْوَاتِكُمْ وَعَمَّاتِكُمْ وَخَالَاتِكُمْ وَبَنَاتُ الْأَخِ وَبَنَاتُ الْأُخْتِ
وَأُمَّهَاتِكُمُ الَّتِي أَرْضَعْنَكُمْ وَأَخْوَاتِكُم مِّنَ الرِّضَاعَةِ وَأُمَّهَاتُ نِسَائِكُمْ
وَرَبَائِبُكُمُ الَّتِي فِي حُجُورِكُمْ مِّن نِّسَائِكُمُ الَّتِي دَخَلْتُمْ بِهِنَّ فَإِن لَّمْ تَكُونُوا
دَخَلْتُمْ بِهِنَّ فَلَا جُنَاحَ عَلَيْكُمْ وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ وَأَن
تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ إِنَّ اللَّهَ كَانَ غَفُورًا رَّحِيمًا“.

حرام قرار دی گئیں تمہاری مائیں اور تمہاری بیٹیاں اور تمہاری بہنیں اور تمہاری
پھوپھیاں اور تمہاری خالائیں اور تمہاری بھتیجیاں اور تمہاری بھانجیاں اور تمہاری وہ
مائیں جنہوں نے تمہیں دودھ بلایا اور تمہاری بیویوں کی مائیں اور وہ لڑکیاں جو تمہاری
پرورش میں رہتی ہوں، ان بیبیوں سے جن سے تم نے دخول کیا ہو اور اگر تم نے صحبت
نہ کی ہو تو تم پر کوئی حرج نہیں یعنی ایسی عورتوں سے نکاح کر سکتے ہیں جن کی ماؤں سے
اب تک تم نے صحبت نہیں کی، اور اپنے صلبی بیٹوں کی بیبیوں سے اور دو بہنوں کا ایک
ساتھ رکھنا حرام ہے ان کے علاوہ جو اور عورتیں ہیں ان سے نکاح جائز ہے۔

مہر اتنا ہی مقرر کرو کہ آسانی سے دے سکو

یہ بات یاد رکھیں کہ شریعت نے بذریعہ نکاح حلال تو قرار دیا مگر مہر کا دینا بھی
ضروری ہے، ارشادِ باری تعالیٰ ہے ”وَأَحِلَّ لَكُمْ مَا وَرَاءَ ذَلِكَ أَن تَبْتَغُوا
بِأَمْوَالِكُمْ مُحْصِنِينَ غَيْرَ مُسَافِحِينَ“ اور تمہارے لئے ان (مذکورہ حرام شدہ
عورتوں) کے علاوہ حلال قرار دی گئی ہیں کہ تم مالوں کے ذریعہ نکاح میں لانا چاہو تو
بہتر ہے صرف مستی نکالنا نہ ہو۔ ”فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ
فَرِيضَةً“ پھر طریقہ سے ان عورتوں سے متفع ہوئے ہو، سو ان کے مہر دے دو جو کچھ
مقرر ہے۔ آج کل لوگوں میں یہ بھی بہت بری بلا آ پڑی ہے کہ نکاح میں تو مہر کثیر کا

اعلان ہو جاتا ہے مگر مرتے دم تک بہتوں کو دینے کی توفیق نہیں ہوتی، حالانکہ جو شخص بلا مہر عورت کی رضا مندی کے بغیر ہم بستری کرتا ہے گویا وہ زنا کرتا ہے، اس لئے مہر اتنا ہی مقرر کریں کہ آسانی اور سہولت کے ساتھ ادا بھی کر سکیں۔

ایک جامع آیت

آگے والدین، رشتہ دار وغیرہ کے حقوق کا تذکرہ کیا گیا ہے، ارشادِ باری تعالیٰ ہے ”وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ، وَمَا مَلَكَتْ أَيْمَانُكُمْ، إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا“ اور اللہ کی عبادت کرو اور اس کے ساتھ کسی کو شریک مت ٹھہراؤ اور والدین کے ساتھ اچھا سلوک کرو اور رشتہ داروں اور یتیموں اور مسکینوں اور قریبی پڑوسی اور دور والے پڑوسی کے ساتھ اور ہم مجلس کے ساتھ بھی اور مسافر کے ساتھ اور ان کے ساتھ جن پر تمہارا مال کا نہ قبضہ ہے، بے شک اللہ تعالیٰ ایسے شخص سے محبت نہیں کرتے تو اپنے کو بڑا سمجھتے ہیں، شیخی کی باتیں کرتے ہیں۔ اس ایک آیت میں بہت ساری چیزیں ذکر کی گئیں ہیں، سب سے پہلے وحدانیت اور خدا کا ذکر کیا گیا ہے اور والدین کے ساتھ اچھا سلوک کرنے کا ذکر کیا گیا ہے۔

حقوقِ والدین

والدین کے حقوق سب سے زیادہ ہیں، قرآن کریم میں بیشتر مقامات پر اللہ تعالیٰ نے جہاں اپنی عبادت کا ذکر کیا ہے وہاں والدین کے ساتھ حسن سلوک کا بھی ذکر کیا، والدین کے احسانات سب سے زیادہ ہیں، انسان کے وجود اور پیدائش کا

ظاہری سبب ماں باپ ہی ہیں، پھر پیدائش کے وقت جتنی مشقتیں اور تکالیف ماں برداشت کرتی ہے اس کا اندازہ دوسرا نہیں کر سکتا۔

حضرت عمر فاروق رضی اللہ عنہ سے ایک شخص نے سوال کیا کہ امیر المؤمنین! اگر میں اپنے ملک سے اپنی ماں کو کندھے پر سوار کر کے پیدل لا کر حج کراؤں پھر پیدل کندھے پر سوار کر کے وطن واپس لے جاؤں تو کیا ماں کا حق ادا ہو جائے گا؟ حضرت عمر فاروقؓ نے فرمایا کہ تیری پیدائش کے وقت تیری ماں نے جو ایک آہ نکالی تھی اس ایک آہ کا بھی حق ادا نہ ہوگا۔ ارشادِ باری تعالیٰ ہے ”وَوَصَّيْنَا الْإِنْسَانَ بِوَالِدَيْهِ إِحْسَانًا“ ہم نے انسان کو اس کے والدین کے ساتھ اچھا سلوک کرنے کا تاکید کر دیا۔ ”حَمَلْتَهُ أُمًّا وَهَنَّا عَلَيَّ وَهْنًا وَفَصَلُّهُ فِي عَامَيْنِ أَنْ اشْكُرْ لِي وَلِوَالِدَيْكَ“ اس کی ماں نے اس کو پیٹ میں رکھا کمزوری برداشت کر کے اور اس کا دودھ چھڑایا دو سال میں اور حکم دیا کہ میرا شکر ادا کرو اور اپنے والدین کا شکر یہ ادا کرو۔

والدین کی خدمت کا نتیجہ

والدین کے ساتھ حسن سلوک کا نتیجہ اور اثر دنیا ہی میں ظاہر ہو جاتا ہے اور ان کے ساتھ بدسلوکی کا اثر بھی دنیا ہی میں مرتب ہو جاتا ہے، پھر آخرت میں جزا و سزا تو ہوگی ہی، حدیث میں بنی اسرائیل کے ایک شخص کا واقعہ بیان کیا گیا ہے کہ وہ شدید بارش کی وجہ سے پہاڑ کے غار میں آچھپا، یکا یک ایک چٹان نے لڑھک کر غار کے منہ کو ڈھانپ لیا۔

یہ شخص والدین کا بڑا ہی اطاعت شعار اور فرمانبردار تھا، اس کا کام تھا کہ بکریاں چراتا پھر شام کو چرا کر لاتا اور سب سے پہلے دودھ نکال کر اپنے والدین کو

پلاتا تھا، ایک مرتبہ وہ بکریاں چراتے چراتے دور نکل گیا اور جب لوٹ کر آیا تو شام ہو چکی تھی اور اس کے والدین سب سوچکے تھے، تو اس شخص نے دودھ نکالا اور دودھ اپنے والدین کے سر ہانے لے کر کھڑا ہو گیا اور ادب کی وجہ سے جگایا بھی نہیں اور ان کے پینے سے پہلے خود بھی پینا اور بچوں کو پلانا مناسب نہیں سمجھا، صبح کو اس کے والدین بیدار ہوئے تو اس نے اپنے والدین ساتھ دودھ پیا، اس نے اپنی نیت اور ارادے کے مطابق یہ بڑا کام کیا تھا۔

چرواہے نے اس مصیبت کی گھڑی میں اس کا واسطہ دے کر اللہ تعالیٰ سے درخواست کی کہ یا اللہ! اگر میں نے یہ کام تیری رضا کے لئے کیا ہے تو اس چٹان کو ہٹا دے، چنانچہ اللہ تعالیٰ نے دعا قبول فرمائی اور یہ شخص بچ نکلا۔

نبی اکرم ﷺ نے بھی والدین کے ساتھ حسن سلوک کی بڑی تاکید فرمائی ہے

”عَنْ أَبِي أُمَامَةَ قَالَ قَالَ رَسُولُ اللَّهِ! مَا حَقُّ الْوَالِدَيْنِ عَلَيَّ وَلَدِهِمَا قَالَ هُمَا جَنَّتِكَ وَنَارُكَ“ حضرت ابو امامہ رضی اللہ عنہما سے مروی ہے کہ ایک شخص نے عرض کیا:

یا رسول اللہ! والدین کے اولاد پر کیا حقوق ہیں تو حضور ﷺ نے فرمایا کہ وہی تمہاری جنت اور جہنم ہیں۔ حضرت ابو ہریرہ سے روایت ہے کہ نبی اکرم ﷺ نے فرمایا ”رَغَمَ أَنْفُهُ رَغَمَ أَنْفِهِ قِيلَ مَنْ يَا رَسُولَ اللَّهِ قَالَ مَنْ أَدْرَكَ وَالِدَيْهِ عَنِ الْكِبَرِ أَوْ أَحَدَهُمَا ثُمَّ لَمْ يَدْخُلِ الْجَنَّةَ“ اس شخص کی ناک خاک آلود ہو، اس شخص کی ناک خاک آلود ہو یعنی وہ شخص تباہ و برباد ہو، صحابہ کرام رضی اللہ عنہم نے عرض کیا کہ یا رسول اللہ! کون ہے وہ شخص؟ جس کے متعلق یہ الفاظ ارشاد فرما رہے ہیں؟

تو حضور ﷺ نے فرمایا کہ جس نے اپنے والدین یا والدین میں سے کسی ایک کو بڑھاپے کی حالت میں پایا پھر ان کی خدمت کر کے اپنے آپ کو جنت کا مستحق اور

حقدار نہ بنا لیا۔ والدین کی زندگی کو غنیمت سمجھنا چاہئے اور زیادہ سے زیادہ ان کی خدمت کرنی چاہئے، کبھی بھی ان کو ناراض نہیں ہونے دینا چاہئے، عام طور سے بڑھاپے میں بھولنے کی بیماری شروع ہو جاتی ہے اس لئے ایک ہی بات کو بار بار پوچھتے رہتے ہیں، مزاج میں چڑچڑاپن پیدا ہو جاتا ہے، یہ اولاد کے سمجھنے اور ان کی باتوں کو برداشت کرنے اور سمجھنے کا موقع ہوتا ہے۔

والدین کے ساتھ کیا گیا حسن سلوک اولاد ادا کرتی ہے

آج آپ اپنے بوڑھے ماں باپ کی خبر گیری کریں گے تو کل آپ کی اولاد بھی آپ کے نرم گرم کو برداشت کرے گی اور اگر آپ اپنے والدین کو ستائیں گے تو ہرگز یہ توقع نہ رکھیں کہ کل آپ کی اولاد آپ کی عزت کرے گی، بلکہ آپ کی اولاد آپ سے بھی بدتر اور خراب ثابت ہوگی، اسی لئے کہ والدین کی نافرمانی اور ان کی بددعاؤں سے بچنا چاہئے، آدمی اپنے والدین کی نافرمانی کرتا رہے پھر بعد میں اس کو احساس ہو جبکہ اس کے والدین دنیا سے جا چکے ہوں تو اس کی تلافی کی صورت یہ ہے کہ ان کے لئے کثرت سے دعائیں کرے، نبی کریم ﷺ نے فرمایا ”إِنَّ الْعَبْدَ لَيَمُوتُ وَالِدَاهُ أَوْ أَحَدَهُمَا وَإِنَّهُ لَهُمَا لِعَاقٍ فَلَا يَزَالُ يَدْعُو لَهُمَا وَيَسْتَغْفِرُ لَهُمَا حَتَّى يَكْتَبَهُ اللَّهُ بَارًا“ ایک شخص کے والدین یا ان میں سے کوئی ایک انتقال کر جاتا ہے اور ان کی نافرمانی میں زندگی گزارتا رہا تو اس نافرمانی کی تلافی کی شکل یہ ہے کہ وہ ان کے لئے برابر دعا اور استغفار کرتا رہے، یہاں تک کہ اللہ تعالیٰ اس کو فرمانبرداروں میں لکھ دیں۔

حضرت ابو سعید خدری رضی اللہ عنہ فرماتے ہیں کہ ایک شخص یمن سے حضور ﷺ کے پاس جہاد کی اجازت طلب کرنے کے لئے آتا ہے حضور ﷺ پوچھتے ہیں کہ یمن میں

تیرا کوئی ہے؟ یعنی تیرے والدین زندہ ہیں؟ تو اس نے کہا: میرے ماں اور باپ دونوں ہیں۔ تو حضور ﷺ نے اس سے پوچھا: کیا تو نے ان سے اجازت لی ہے؟ عرض کیا نہیں! تو آپ ﷺ نے فرمایا: پھر یمن جا اور ان سے اجازت لے، اگر اجازت دیں تو جہاد میں جا، ورنہ نہیں! الغرض والدین کا مرتبہ بہت بڑا ہے۔

رشتہ داروں کے حقوق

والدین کے ساتھ حسن سلوک کا تذکرہ کرنے کے بعد رشتہ داروں کے ساتھ حسن سلوک کا ذکر کیا گیا ہے۔ ”وَبِذِ الْقُرْبَىٰ“ قرآنِ کریم کی ایک جامع آیت ہے، جس کو حضور ﷺ اکثر اپنے خطبات میں پڑھا کرتے تھے، اس میں رشتہ داروں کے ساتھ حسن سلوک کا تذکرہ ہے، ”إِنَّ اللَّهَ يَأْمُرُ بِالْعَدْلِ وَالْإِحْسَانِ إِيْتَاَىٰ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ“ ”اللہ تعالیٰ عدل اور احسان اور صلہ رحمی کا حکم دیتا ہے، اور بدی و بے حیائی اور ظلم و زیادتی سے منع کرتا ہے، وہ تمہیں نصیحت کرتا ہے تاکہ تم یاد رکھو!“ یہ آیت بڑی ہی جامع ہے، اکثم بن صفي نے اس آیت کریمہ کو سن کر اپنی قوم سے کہا کہ میں دیکھتا ہوں کہ یہ پیغمبر تمام عمدہ اور اعلیٰ اخلاق کا حکم دیتے ہیں اور کمینہ اخلاق و اعمال سے روکتے ہیں، تم اس کے ماننے میں جلدی کرو، ”فَكُونُوا فِي هَذَا الْأَمْرِ رُؤَسَا وَلَا تَكُونُوا فِيهِ أَرْنَابًا“۔

حضرت عثمان بن مظعون رضی اللہ عنہ فرماتے ہیں کہ اسی آیت کو سن کر میرے دل میں ایمان راسخ ہوا اور محمد ﷺ کی محبت جاگزیں ہوئی۔ اس آیت کریمہ میں رشتہ داروں کے ساتھ حسن سلوک کرنے کا بھی تذکرہ ہے، پھر سورہ نساء کی آیت مذکورہ میں ”ذَوِي الْقُرْبَىٰ“ کے بعد یتیموں اور مسکینوں کے ساتھ حسن سلوک کرنے کا حکم دیا گیا ہے۔

پڑوسی کا حق

”وَالْجَارِ ذِي الْقُرْبَىٰ“ اس آیت کریمہ سے ”جار“ کی دو قسمیں بیان کی گئی ہیں، جَارِ ذِي الْقُرْبَىٰ دوسرے جَارِ جَنْبِ، ان دو قسموں کی تفسیر و تشریح میں صحابہ کرامؓ کے مختلف اقوال ہیں، عام مفسرین نے فرمایا کہ جَارِ ذِي الْقُرْبَىٰ سے مراد وہ پڑوسی ہے جو تمہارے مکان سے متصل ہو اور جَارِ جَنْبِ سے وہ پڑوسی مراد ہے جو تمہارے مکان سے کچھ فاصلہ پر رہتا ہے۔ حضرت عبداللہ بن عباس رضی اللہ عنہ نے فرمایا کہ جَارِ ذِي الْقُرْبَىٰ سے وہ شخص مراد ہے جو پڑوسی بھی ہے اور رشتہ دار بھی، اس طرح اس میں دو حق جمع ہو گئے، اور جَارِ جَنْبِ سے مراد وہ ہے جو صرف پڑوسی ہے رشتہ دار نہیں، اس لئے اس کا درجہ پہلے سے مؤخر ہے۔

ہم نشین کا حق

چھٹے نمبر پر ”وَالضَّحْبُ بِالْجَنْبِ“ ہے، اس کا معنی ہے ہم پہلو، ساتھی جس میں رفیق سفر بھی داخل ہے۔ جو ریل، جہاز، بس اور گاڑی وغیرہ میں آپ کے برابر بیٹھا ہو اور وہ شخص بھی داخل ہے جو کسی عام مجلس میں آپ کے برابر ہو، یعنی ہر ایک کے ساتھ حسن سلوک کا معاملہ کریں، کسی کو تکلیف نہ ہونے دیں، آپ کے بغل میں جو بیٹھا ہوا ہے تو سگریٹ پی کر دھواں اس کے سامنے نہ چھوڑیں، پان کھا کر اس کے سامنے نہ تھوکیں، آپ کسی کے برابر میں مسجد میں بیٹھے ہیں تو اس کے سامنے پاؤں پھیلا کر نہ بیٹھیں بلکہ دوسرے کا خیال کریں، اگر ان تعلیمات پر عمل کیا جائے تو بہت سے اختلافات، لڑائی جھگڑے بند ہو جائیں۔

راہ گیر کا حق

”وَإِنَّ السَّبِيلَ“ سے مراد راہ گیر ہے، یعنی وہ شخص جو دورانِ سفر آپ کے پاس آجائے یا آپ کا مہمان بن جائے، چونکہ وہ اجنبی ہے اس کے تعلقات یہاں نہیں ہیں تو قرآنِ کریم نے اس کے انسانی تعلق کی رعایت کا حق لازم قرار دیا کہ جس قدر ہو سکے اس کے حق کا لحاظ کرو۔

غلام باندی اور ملازموں کا حق

”وَمَا مَلَكَتْ أَيْمَانُكُمْ“ اس سے مراد غلام اور باندی ہیں، آج کل تو غلام اور باندی کا دور نہیں رہا، پہلے زمانہ میں جب لڑائیاں ہوا کرتی تھیں تو شکست خوردہ فریق کے جو قیدی ہوا کرتے تھے، ان کے مرد غلام اور عورتیں باندیاں کہلاتی تھیں، شریعت اسلامی نے ان کے ساتھ انسانی برتاؤ کرنے کا حکم دیا۔

اور ایسا ہی سلوک کرنے کا حکم نوکروں اور ملازموں کے ساتھ بھی، کبھی ان کو مقررہ تنخواہ دینے میں بخل نہ کرو، کام سے زیادہ ان پر بوجھ نہ ڈالو، ان کی مجبوری اور غربت کا ناجائز فائدہ نہ اٹھاؤ، آج کل دور دراز سے غریب اور ضرورت مند آدمی محنت مزدوری کرنے کے لئے شہر آتے ہیں، تھوڑی تنخواہوں پر کام کرتے ہیں، لیکن مالک کو ذرا بھی احساس نہیں ہوتا کہ بے چارے بیوی بچوں کو چھوڑ کر چند کوڑیوں کی خاطر یہاں آئے ہوئے ہیں، آخر یہ بھی تو انسان ہیں ان کی بھی تو ضروریات ہیں، وقت پر تنخواہ نہیں دیتے، نبی کریم ﷺ کا ارشاد ہے ”مُطِلُّ الْغَنِيِّ ظَلَمٌ“ مالدار کا مال مثول کرنا ظلم ہے۔

ادائے حق میں متکبر ہی ٹال مٹول کرتا ہے

اس آیت کے اخیر میں فرمایا گیا ”إِنَّ اللَّهَ لَا يُحِبُّ مَنْ كَانَ مُخْتَلًا فُخُورًا“ اللہ تعالیٰ ایسے لوگوں سے محبت نہیں رکھتے جو اپنے کو بڑا سمجھتے ہیں، شیخی کی باتیں کرتے ہیں۔ حضرت عبد اللہ بن مسعود رضی اللہ عنہ سے مروی ہے کہ وہ شخص جہنم میں ہمیشہ کے لئے نہیں جائے گا جس کے دل میں رائی کے دانے کے برابر ایمان ہو، اور جنت میں ایسا کوئی شخص نہیں جائے گا جس کے دل میں رائی کے دانے کے بقدر تکبر ہو۔ ایک اور روایت میں ہے کہ آنحضرت صلی اللہ علیہ وسلم نے فرمایا جنت میں وہ شخص داخل نہیں ہوگا جس کے دل میں ذرہ برابر تکبر ہو، حاضرین میں سے ایک نے سوال کیا: لوگ چاہتے ہیں کہ ان کے کپڑے اچھے ہوں ان کے جوتے اچھے ہوں تو کیا یہ بھی تکبر میں داخل ہے؟ حضور صلی اللہ علیہ وسلم نے فرمایا: تکبر نام ہے حق ادا نہ کرنے کا اور لوگوں کو ذلیل سمجھنے کا۔

اللہ تعالیٰ گرفت کرنے پر آئیں تو کوئی نہیں بچ سکتا

آیت کریمہ کا آغاز اللہ کی عبادت اور اس کے ساتھ کسی کو شریک ٹھہرانے کی ممانعت سے کیا گیا ہے، ”وَاعْبُدُوا اللَّهَ وَلَا تُشْرِكُوا بِهِ شَيْئًا“ اللہ کی عبادت کرو اور اس کے ساتھ کسی اور چیز کو شریک مت کرو۔ اللہ کی ذات و صفات میں کسی کو شریک کرنا جائز نہیں ہے، آج کل لوگ قبروں پر جا کر مرادیں مانگتے ہیں، اولیاء اللہ کے مزاروں پر جا کر سجدے کرتے ہیں، ان کے نام پر جانوروں کی قربانی کرتے ہیں، یہ سب حرام ہیں، شیخ فرید الدین عطار رحمۃ اللہ علیہ نے انوار الاذکیا میں ایک واقعہ لکھا ہے حضرت جنید بغدادی رحمۃ اللہ علیہ بڑے اللہ والے صاحب دل بڑے محدث، عالم، فقیہ اور سلطان العارفین تھے، کسی نے خواب میں حضور اکرم صلی اللہ علیہ وسلم سے مسئلہ دریافت کیا تو

حضور ﷺ نے فرمایا کہ کیا تمہارے شہر میں جنید نہیں ہیں؟ انہیں سے معلوم کر لو۔ اس سے اندازہ لگائیے کہ کس درجہ کے بزرگ تھے، شیخ فرید الدین عطار رحمۃ اللہ علیہ نے ان کا واقعہ لکھا ہے کہ جب حضرت کا انتقال ہوا تو اللہ تعالیٰ نے پوچھا کہ جنید کیا لے کر آئے ہو؟ دوستو! اگر اللہ تعالیٰ ہم سے پوچھ لیں کہ کیا لے کر آئے ہو تو ہمارے پاس کیا عمل ہے، جو اللہ کے حضور پیش کر سکیں؟ ہمیں بھی فکر اور احساس ہونا چاہئے کہ کوئی اچھا عمل اللہ کے حضور پیش کرنے کے لئے تیار رکھیں، بعض بندے ہوتے ہیں کہ اللہ تعالیٰ ان سے محبت کرتے ہیں۔

حضرت جنید بغدادی رحمۃ اللہ علیہ نے جواب دیا کہ یا اللہ! میں توحید لے کر آیا ہوں، زندگی میں میں نے تیرے علاوہ کسی پر یقین نہیں کیا اللہ تعالیٰ نے فرمایا جنید! زندگی میں ایک مرتبہ تو نے دودھ پیا تو پیٹ میں درد پیدا ہو گیا، تو کہا کہ دودھ نے پیٹ میں درد پیدا کر دیا، بتاؤ کہ دودھ میں کیا طاقت ہے کہ درد پیدا کرے؟ نفع، نقصان پہنچانے والے تو ہم ہیں، تو نے دودھ کو خدا مان لیا؟ فوراً عرض کیا: اے اللہ میں آپ سے رحمت کی امید لے کر آیا ہوں۔

اللہ تعالیٰ کو بندوں کی عاجزی بہت پسند ہے

اللہ تعالیٰ نے اپنے حبیب ﷺ کو قرآن کریم میں لفظ ”عبد“ سے یاد فرمایا۔ ”سُبْحٰنَ الَّذِیْ اَسْرٰی بِعَبْدِہٖ“ پاک ہے وہ جو اپنے بندے کو راتوں رات لے گیا۔ بندے کی عاجزی اور انکساری اللہ تعالیٰ کو بہت پسند ہے، اگر بندہ اللہ تعالیٰ سے یہ کہہ دے کہ یا اللہ! میں تیری بارگاہ میں انکساری اور عاجزی لے کر آیا ہوں۔ عاجزی بہت بڑی دولت ہے، آپ نے دیکھا ہوگا جس درخت میں پھل ہوتے ہیں وہ

درخت جھک جاتا ہے اور جس میں پھل نہیں ہوتے اس کی شاخیں اکڑی رہتی ہیں، اسی طرح جس آدمی میں کمال اور خوبی ہو کر تھی ہے اس میں بھی عاجزی و انکساری آ جاتی ہے اور اللہ کا محبوب ہو جاتا ہے۔

ہر شخص اللہ کی رحمت کا محتاج

نبی کریم ﷺ نے فرمایا: کوئی بھی انسان اللہ کی رحمت کے بغیر نہیں بخشا جائے گا، پھر حضور ﷺ نے فرمایا کہ میں بھی اللہ کی رحمت کے بغیر نہیں بخشا جاؤں گا۔ اللہ تعالیٰ پکڑنے پر آئیں تو بڑے سے بڑا ولی اور پرہیزگار بھی اللہ کی گرفت سے بچ نہیں سکتا، حضرت مولانا اشرف علیؒ تھانوی نے فرمایا ایک آدمی نمازی اللہ والا تھا اس نے ایک بیل پال رکھا تھا اس کا کھونٹا سڑک کے درمیان گاڑ رکھا تھا جس سے لوگ ٹھوکر کھا کر گرتے رہتے تھے، اللہ تعالیٰ نے اس پر گرفت فرمائی اور دوزخ میں ڈال دیا، اور ایک شخص نے کبوتر پال رکھے تھے، ایک مرتبہ مسجد کے مینار پر بیٹھ گیا تو اس آدمی نے ایک ڈھیلا یا پتھر کبوتر کو اڑانے کے لئے پھینکا، اتفاق سے مسجد کی چھت ٹپک رہی تھی، وہ پتھر کبوتر کو تو لگا نہیں البتہ اس سوراخ میں جا کر پھنس گیا جہاں سے بارش کا پانی ٹپکتا تھا، جس سے مسجد کی چھت ٹپکنی بند ہو گئی، اللہ تعالیٰ نے اس آدمی کو بخش دیا۔ دوستو! اللہ تعالیٰ کی رحمت کا کیا ٹھکانہ؟ اللہ تعالیٰ معاف کرنے پر آئیں تو کون روک سکتا ہے؟

مایوسی کفر ہے

اللہ تعالیٰ شرک کو معاف نہیں کریں گے، باقی سارے ہی گناہوں کو معاف کر دیں گے، ”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ

يَسْأَلُ“ اللہ تعالیٰ اس بات کو معاف نہیں کریں گے کہ اس کے ساتھ کسی کو شریک کیا جائے اور اس کے علاوہ جس کو چاہیں گے معاف کریں گے۔

اس لئے ہر ایک کو اللہ کی رحمت کی امید کرنی چاہئے، اللہ کی رحمت سے مایوس اور ناامید نہیں ہونا چاہئے ”لَا تَقْنَطُوا مِنْ رَحْمَتِ اللَّهِ إِنَّ اللَّهَ يَغْفِرُ الذُّنُوبَ جَمِيعًا“ اللہ کی رحمت سے مایوس مت ہوؤ، اللہ تعالیٰ تمام گناہوں کو معاف کر دے گا۔ ”وَلَا تَيْسُؤُوا مِنْ رَوْحِ اللَّهِ إِنَّهُ لَا يَيْسُ مِنْ رَوْحِ اللَّهِ إِلَّا الْقَوْمُ الْكَافِرُونَ“ اللہ کی رحمت سے مایوس مت ہوؤ، اللہ کی رحمت سے کافر ہی مایوس ہوا کرتے ہیں۔

مولانا جلال الدین رومی رحمۃ اللہ علیہ فرماتے ہیں۔

صد بار توبہ شکستی باز آ باز آ

ایں در گہہ مادر گہہ نا امیدی نیست

اگر سو مرتبہ بھی سچے دل سے توبہ کر کے توڑ دی ہے تو بھی پھر سے توبہ کر لے، ہمارا دربار مایوسی اور ناامیدی کا دربار نہیں ہے، اللہ تعالیٰ ہم سب کو اعمالِ صالحہ کی توفیق عطا فرمائے۔ آمین ثم آمین!

وَآخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ



گنہگار کی توبہ

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، وَذَرُوا ظَاهِرَ الْإِثْمِ وَ
بَاطِنَهُ. صَدَقَ اللَّهُ الْعَظِيمُ.

”ترک کردو، ظاہراً ہو یا ہو پوشیدہ خطا
عنقریب اپنے کئے کی پائیں گے (عاصی) سزا“

اونچی جس کی لہر نہیں ہے وہ کیسا دریا ہے
جس کی ہوائیں تند نہیں ہیں، وہ کیسا طوفاں

ڈھونڈ کے اپنی خاک میں جس نے پایا اپنا آپ
اس بندے کی دہقانی پر سلطانی قربان

بزرگانِ محترم، عزیز طلباء! آج آپ نے تراویح میں سورہ انعام سماعت فرمائی ہے، اللہ تعالیٰ قبول فرمائے آمین۔ میں نے آپ کے سامنے جو آیت تلاوت کی ہے یہ سورہ انعام کی آیت کا ایک حصہ ہے اس سورۃ کا نام سورۃ انعام کیوں رکھا گیا؟ اصل میں انعام کے معنی چوپائے کے ہیں اور اس سورت میں چوپایوں کا بھی ذکر ہے جن کو جہلاء اپنے گمان کے مطابق جائز و ناجائز قرار دیا کرتے تھے، ارشاد باری تعالیٰ ہے۔

وَقَالُوا هَذِهِ اَنْعَامٌ وَّحَرَّتْ حِجْرًا لَّا يَطْعَمُهَا اِلَّا مَنْ نَشَاءُ بِزَعْمِهِمْ
وَأَنْعَامٌ حُرِّمَتْ ظُهُورُهَا۔ چوپایوں اور کھیتی کی پیداوار کو اپنے گمان کے مطابق جس کے لئے چاہتے حرام قرار دیتے اور جس کے لئے چاہتے حلال قرار دیتے۔ تو اللہ تعالیٰ نے اس کا ذکر فرمایا کہ کون سے جانور حلال ہیں کون سے حرام، لیکن سب جانوروں کی حلت و حرمت کا تذکرہ نہیں کیا گیا۔ بلکہ اہل کفر کے غلط عقائد اور نظریہ کی اصلاح و تردید کی گئی ہے اور ان کے غلط خیال کی نشان دہی کر کے اس سے منع کیا گیا ہے، قرآن کریم میں دوسرے مقامات پر جانوروں کا اتنی تفصیل سے ذکر نہیں کیا گیا ہے، اسی لئے اس سورۃ کا نام سورۃ انعام رکھا گیا۔

علم ذریعہ عمل ہے

دوستو! اللہ رب العزت نے انسانوں کو جو عقل عطا فرمائی ہے وہ اس لئے کہ اچھے اور برے کی تمیز کر سکے اچھی چیزوں کو پہچان کر ان پر عمل کرے اور بری چیزوں کو جان کر ان سے بچے، یہی عقل کا صحیح استعمال ہے اور یہی آدمی کے عقل مند اور دانش

مند ہونے کا ثبوت ہے۔ گناہوں سے بچنے والا اور نیکیوں کو اختیار کرنے والا انسان اللہ تعالیٰ کو بہت ہی محبوب اور پسندیدہ ہے۔ امام غزالی رحمۃ اللہ علیہ نے فرمایا کہ سب سے بڑا عالم وہ ہے جس پر اللہ تعالیٰ نے گناہوں کے نقصانات ظاہر کر دیئے اور وہ اس سے بچنے لگے یعنی عالم باعمل کی اللہ کے یہاں بڑی قدر ہے۔ عالم بے عمل کی مثال تو گدھے کی سی ہے۔ مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا۔ علمائے یہود کا ذکر کرتے ہوئے قرآن کریم نے بیان کیا کہ ان کو تورات کا علم دیا گیا لیکن ان لوگوں نے تورات پر عمل نہ کیا ان کا حال تو گدھوں کی طرح تھا جو کتابوں کا بوجھ اٹھائے ہوئے ہو لیکن اسے کیا پتہ کہ میری پیٹھ پر کیا لدا ہے۔ شیخ سعدی رحمۃ اللہ علیہ نے اس فلسفہ کو یوں بیان کیا ہے۔

علم چنداں کہ بیشتر خوانی چوں عمل در تو نیست نادانی
نہ محقق بود نہ دانشمند چار پائے برو کتابے چند
آن تہی مغز را چہ علم و خبر کہ برو ہیزم است یا دفتر

علم کتنا ہی زیادہ کیوں نہ حاصل کر لو لیکن جب تمہارے اندر عمل نہیں ہے تو تم بیوقوف ہی ہونہ محقق بن سکتے ہونہ عالم بلکہ ایک چوپائے ہو کہ جس پر کتابوں کا گٹھر لاد دیا گیا ہے۔ اس باؤلے کو کیا پتہ کہ اس پر لکڑیوں کا بوجھ لدا ہے یا کتابوں کا ڈھیر۔ اصل عمل ہے، آدمی کو ترقی جو ہوتی ہے وہ عمل سے ہی ہوتی ہے کسی شاعر نے کیا خوب کہا۔

عمل سے زندگی بنتی ہے جنت بھی جہنم بھی
یہ خاکی اپنی فطرت میں نہ نوری ہے نہ ناری ہے
آدمی علم حاصل کرے اس پر عمل کرنے کے لئے۔ علم برائے علم حاصل کرنے کا کیا فائدہ؟ وہ تو آج غیر مسلم بھی کر رہے ہیں۔ قرآن و حدیث، فقہ و تفسیر کا علم

بڑے بڑے علمائے یہود اور عیسائی بھی رکھتے ہیں۔ لیکن وہ اس سے کچھ بھی فائدہ نہیں اٹھا پاتے بلکہ وہ مزید گمراہی کے دلدل میں پھنستے جا رہے ہیں اور دوسروں کو بھی گمراہ کر رہے ہیں۔

خواندہ ناخواندہ

اللہ تعالیٰ نے فرمایا: قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ.

یہاں پر استفہام انکاری ہے مطلب اس آیت کریمہ کا یہ ہے کہ پڑھے لکھے اور جاہل دونوں برابر نہیں ہو سکتے ہیں، اگر ایک شخص پڑھ کر قرآن و حدیث کا علم حاصل کر کے گناہ کا ارتکاب کر رہا ہے تو اس سے بڑا بیوقوف کون ہے۔ اس کو ایسے سمجھئے کہ ایک شخص یہ جانتا ہے کہ فلاں چیز صحت کے لئے مضر اور نقصان دہ ہے مگر پھر بھی اس کو استعمال کرتا ہے، اسے معلوم ہے کہ سقمونیا بدن کو لاغر کر دیتا ہے مگر پھر بھی اس کو استعمال کرتا ہے۔ اگر کسی کے گھر میں سانپ گھس جائے یا کوئی بچھو وغیرہ نکل آئے تو سب لوگ شور مچاتے اور واویلا کرتے ہیں اور جب تک اس کو مار نہیں لیتے اس وقت تک گھر والوں کو اطمینان اور تسلی نہیں ہوتی۔ یہ سیکھے یہ ٹیوب لائٹ سب کرنٹ سے چلتے ہیں، کرنٹ بہت اچھی اور فائدے کی چیز ہے لیکن اس کو ہاتھ لگانا موت کو گلے لگانا ہے اسی لئے بچوں کو سمجھایا جاتا ہے کہ اس وائر پر ہاتھ مت رکھنا تو معلوم ہوا کہ جو چیزیں نقصان دینے والی ہیں ان سے بچنا عقلمندی کی بات ہے چھوٹا بچہ نادان ہوتا ہے اسے سمجھ نہیں ہوتی اسکے ہاتھ میں انکار رکھیں تو وہ اس سے کھیلے گا اور جب جلے گا تب وہ چھوڑ دے گا۔ اگر اس کے ہاتھ میں ہیرا دوگے تو وہ ممکن ہے کہ نہ لے اب اگر ایک پڑھا لکھا اور دین کا علم رکھنے والا شخص بھی گناہوں کو اور ان کے مضمرات و نقصانات کو پہچان کرنے چھوڑے اور نیکیاں اختیار نہ کرے تو اس سے بڑا بے وقوف کون ہو سکتا ہے؟

اللہ کا خوف رکھنے والے سے ہر چیز خوف رکھتی ہے

یہ اللہ تعالیٰ کا بہت بڑا انعام و اکرام اور فضل و احسان ہے کہ وہ کسی انسان پر گناہوں کے اثرات و نتائج کو واشگاف نہیں کرتا، کیونکہ جب آدمی گناہوں سے بچتا ہے اور نیکیوں کو اختیار کرتا ہے تو اللہ تعالیٰ کا مقرب و محبوب بندہ بن جاتا ہے، فرشتے اس کے لئے دعائیں کرتے ہیں، سمندر کی مچھلیاں بھی دعائیں کرتی ہیں اور ساری مخلوق ہی اس کے لئے دعا گورہتی ہے۔ لوگوں کے دلوں میں حتیٰ کہ بے زبان چوپایوں کے دلوں میں بھی اللہ تعالیٰ اس مومن بندے کا خوف اور رعب پیدا کر دیتے ہیں۔

مولانا رومی رحمۃ اللہ علیہ فرماتے ہیں۔۔۔

ہر کہ ترسد از حق و تقویٰ گزید ترسد از وے جن انس و ہر کہ دید

جو شخص اللہ تعالیٰ سے ڈرتا ہے اور پرہیزگاری اختیار کرتا ہے تو جنات و انسان اور روئے زمین کی ساری مخلوق اس سے ڈرتی ہے اور خوف محسوس کرتی ہے، لیکن شرط یہ ہے کہ پہلے خود اپنے اندر خدا کا خوف اور محبت پیدا تو کرے۔

حضرت عمر فاروق رضی اللہ عنہ کا رعب و دبدبہ

حضرت عمر فاروق رضی اللہ عنہ کے پاس ایک مرتبہ روم کا قاصد آیا چونکہ مدینہ میں وہ پہلی دفعہ آیا تھا اسے حضرت عمر بن خطاب رضی اللہ عنہ کا مکان معلوم نہ تھا صرف نام سے واقف تھا، ایک بہت بڑے بادشاہ کا گمان اس کے ذہن و دماغ میں تھا کہ جس طرح دیگر بادشاہ دنیا کے عیش و عشرت اور ٹھاٹھ سے رہتے ہیں اسی طرح حضرت عمر بھی ہوں گے چنانچہ جب مدینہ منورہ پہنچا تو اس نے پوچھا: امیر المؤمنین کا دربار کہاں ہے؟ تو لوگوں نے کہا کہ وہ مسجد میں آرام فرما رہے ہیں یہ مسجد کی طرف چلا وہاں جا کر دیکھا کہ

حضرت عمر ایک تہ بند پہنے ہوئے اور اینٹ کا تکیہ لگا کر سو رہے ہیں۔ یہ شخص دیکھ کر بڑا حیران اور متعجب ہوا کہ ایک ایسا بادشاہ جس کا نام سن کر بڑے بڑے بہادر اور شیر دل بھی کانپ اٹھتے ہیں وہ اس طرح بغیر کسی حفاظتی دستہ اور ہتھیار کے زمین پر آرام سے سو رہا ہے اور اس کو کسی طرح کا کوئی خوف اور ڈر بھی نہیں ہے پھر اس قاصد کے دل میں اتنا ڈر و خوف پیدا ہوتا ہے کہ وہ کانپنے لگتا ہے اور دل میں کہتا ہے کہ اس مرد فقیر سے مجھے اس طرح خوف محسوس ہو رہا ہے کہ جو جسم مجھے عطا کیا گیا ہے اگر اس طرح کے سات جسم بھی عطا ہو جائیں تو بھی اس کے خوف سے کانپ اٹھیں گے پھر اس کی سمجھ میں بات آگئی اور کہا کہ درحقیقت یہ رعب و دبدبہ یہ خوف مجھے اس مرد فقیر کا نہیں ہے بلکہ وہ اللہ تعالیٰ سے بہت قریب ہے اس لئے مجھے بھی اس سے خوف اور ڈر محسوس ہو رہا ہے پھر اس کے دل کی دنیا بدل جاتی ہے اور وہ بھی مشرف بہ اسلام ہو جاتا ہے۔

حضرت سلیمان علیہ السلام کی آہ وزاری

ایک مرتبہ حضرت سلیمان علیہ السلام نے عمامہ اپنے سر پر رکھا آئینہ میں دیکھا تو عمامہ ٹیڑھا ہو گیا پھر سیدھا کیا اور آئینہ میں دیکھا پھر ٹیڑھا ہو گیا پھر سیدھا کیا اور دیکھا تو پھر ٹیڑھا ہو گیا اسی طرح تین دفعہ ہوا تو سجدے میں گر گئے اور روئے گڑ گڑائے پھر عمامہ سر پر رکھا اور آئینہ میں دیکھا تو سیدھا تھا۔

نگاہ اقربا بدلی مزاج دوستاں بدلا

نظران کی کیا بدلی کہ کل سارا جہاں بدلا

ایک بات ذہن میں آتی ہے کہ آخر عمامہ تو بے جان چیز ہے اس کو اتنی سمجھ کہاں

سے آگئی اور وہ کیسے حکم سے سرتابی کر گیا تو مولانا رومیؒ نے اس کا جواب دیا ہے۔

خاک و باد و آب و آتش بندہ اند با من و تو مردہ با حق زندہ اند
 آگ پانی مٹی ہوا یہ سب ہمارے تمہارے نزدیک تو مردہ ہیں مگر اللہ تعالیٰ
 کے نزدیک ان کا معاملہ بندوں جیسا ہوتا ہے اِنَّ اللّٰهَ عَلٰی كُلِّ شَيْءٍ قَدِيْرٌ۔ اللہ
 تعالیٰ ہر چیز پر قدرت اور طاقت رکھنے والے ہیں تو اللہ تعالیٰ کے لئے کوئی چیز بھی
 مشکل نہیں ہے، دنیا کی ساری چیزیں اللہ کے حکم کی محتاج ہیں۔ اللہ کی مشیت نہ ہو تو
 چھری بھی اپنا کام نہیں کر سکتی۔ اللہ کی مشیت نہ ہو تو آگ بھی جلانے کا کام نہیں کر سکتی
 اور اللہ کی مشیت ہو تو سب کچھ ہو سکتا ہے، اسی طرح عمامہ کا ٹیڑھا ہونا اور اس کا
 سیدھا ہونا یہ بھی اللہ کی مشیت اور اللہ کے حکم پر موقوف ہے۔ عمامہ کیوں ٹیڑھا ہو گیا۔
 حضرت سلیمان علیہ السلام تو اللہ کے پیغمبر ہیں کیا ان سے کوئی غلطی ہو گئی تھی؟ حالانکہ انبیاء
 علیہم السلام گناہوں سے پاک ہوتے ہیں۔ البتہ ان کا کوئی کام خلاف اولیٰ ہو تو وہ
 بھی غلطی میں شمار کیا جاتا ہے۔ حَسَنَاتُ الْاَبْرَارِ سَيِّئَاتُ الْمُقْرَبِيْنَ۔ ممکن ہے کہ
 حضرت سلیمان علیہ السلام سے بھی ایسے ہی کوئی خلاف اولیٰ کام صادر ہو گیا ہو، جس کی بنا پر
 عمامہ نے بھی ان کی نافرمانی کی۔

مومن کی خدمت کا اجر

آدمی جب اللہ کی اطاعت کرتا ہے تو اس کے دل سے مخلوق کا خوف نکل جاتا
 ہے، ساری چیزیں اس کی مطیع اور فرمانبردار ہوتی ہیں اور ہر چیز اس سے محبت کرتی ہے
 اور اس کے دل میں بھی مخلوق کی خیر خواہی کا جذبہ ہوتا ہے، اس کو اپنے سے زیادہ
 دوسروں کی فکر ہوتی ہے، ایک مرتبہ حضرت عبد اللہ بن عباس رضی اللہ عنہما اٹھے اور مسجد سے
 باہر آئے اور جوتا پہننے لگے، کسی نے کہا کہ آپ تو اعتکاف میں ہیں حضرت ابن عباس

نبی ﷺ نے فرمایا کہ میں نے حضور اکرم ﷺ سے سنا ہے کہ جو شخص کسی مسلمان کی حاجت پوری کرے اللہ تعالیٰ اس کو دو ہزار برس کی عبادت کا ثواب عطا کرتے ہیں اور دوزخ سے اتنا دور ہو جاتا ہے جتنا دو ہزار برس کی مسافت۔ اللہ اکبر!

ایک حدیث میں آتا ہے کہ مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ۔ جو شخص کسی مومن سے دنیا کی مصیبتوں میں سے کوئی معمولی سی تکلیف اور مصیبت دور کرے گا تو اللہ تعالیٰ قیامت کی بڑی تکلیف اس سے دور کر دیں گے۔ ایک انسان کے اندر دوسرے انسان کی خیر خواہی کا جذبہ ہونا چاہئے انبیاء علیہم السلام کے اندر یہ جذبہ تھا اسی لئے وہ امت کی فکر و غم میں کڑھے جاتے تھے اور چاہتے تھے کہ کسی طرح امت راہ راست پر آجائے اور جہنم سے بچ کر جنت میں چلی جائے۔

مرنے کے بعد کام آنے والی چیزیں

خیر خواہی صرف زندوں کے ساتھ ہی نہیں بلکہ جو لوگ دنیا سے جا چکے ہیں ان کے لئے بھی خیر خواہی ہوتی ہے آدمی مر جاتا ہے تو اس کے اعمال کا دفتر بند ہو جاتا ہے اِذَا مَاتَ الْإِنْسَانُ انْقَطَعَ عَنْهُ عَمَلُهُ۔ اس لئے مرنے والوں کی خاطر ایصالِ ثواب کرتے رہنا چاہیے تاکہ جب دنیا سے چلے جائیں تو بعد میں آنے والے لوگ بھی ہم کو ثواب پہنچائیں۔ بڑے بڑے صلحاء بزرگانِ دین، دنیا سے چلے گئے مگر ان کے نام لیوا بہت سے ہیں حضرت خواجہ معین الدین چشتی رحمۃ اللہ علیہ کے مزار پر ہزاروں افراد کا مجمع ہے، نظام الدین اولیاء رحمۃ اللہ علیہ کے مزار پر ہزاروں ان کے چاہنے والے پہنچتے ہیں یہ الگ بات ہے کہ وہاں جا کر شرک کا ارتکاب کرتے ہیں یہ ان کی غلطی اور کوتاہی ہے

لیکن ان بزرگان دین نے تو کفر و شرک کو مٹانے کیلئے بڑی انتھک کوششیں کیں اور دین کے پھیلانے میں بڑی جدوجہد کی اسی کے ثمرات آج پورے ہندوستان بلکہ پورے برصغیر پر نظر آرہے ہیں۔ اسی لئے کہتے ہیں کہ آدمی کو وہ کام کرنے چاہئیں جو مرنے کے بعد بھی کام آئیں۔ نیک اولاد چھوڑ جائے، کوئی رفاہی کام کر جائے، کتابیں تصنیف کر جائے یہ چیزیں مرنے کے بعد بھی کام آنے والی ہیں۔

میرے بندو! گناہوں سے باز آؤ

ہمیں اس کی فکر نہیں، کچھ احساس نہیں کہ آخر مرنا بھی ہے، یہ دنیا چند روزہ ہے کوئی شخص ہمیشہ رہنے کے لئے یہاں نہیں آیا خواہ بڑا سے بڑا انسان کیوں نہ ہو ہر ایک کو یہاں سے جانا ہی ہے اس لئے جو کچھ دنیا کی چند روزہ زندگی ملی ہے اسی کو غنیمت سمجھ کر اپنی آخرت کو سنوار لیں۔ اللہ کا کتنا بڑا فضل و کرم ہے کہ نیکی کا ارادہ کرنے پر ہی اللہ تعالیٰ وہ نیکی عطا فرمادیتے ہیں لیکن جب گناہ کا ارادہ کرتا ہے تو اس گناہ کو لکھا ہی نہیں جاتا، جب گناہ کر لیتا ہے تو بھی نیکی لکھنے والا فرشتہ گناہ لکھنے والے فرشتے سے کہتا ہے کہ ابھی ٹہر جاو ہو سکتا ہے کہ یہ شخص توبہ و استغفار کر لے۔ جب بندہ توبہ کر لیتا ہے تو اللہ تعالیٰ اس کے گناہ کو معاف فرمادیتے ہیں پھر اگر شیطان نے بہکا دیا اور اس نے گناہ کر لیا تو بھی سچے دل سے توبہ کر لے تو اللہ تعالیٰ ایسے رحیم و کریم ہیں کہ اس کو پھر معاف فرمادیتے ہیں۔

مولانا رومی رحمۃ اللہ علیہ نے اسی بات کو بڑے اچھے انداز میں پیش کیا ہے۔

صد بار توبہ شکستی باز آ باز آ

ایں درگہہ مادر گہہ ننا میدی نیست

سو مرتبہ بھی اگر توبہ کر کے توڑ دے تو بھی ہمارے دربار میں واپس آ جا، ہمارا دربارنا امید ہی و مایوسی کا دربار نہیں ہے۔

حضور نبی اکرم ﷺ نے فرمایا۔ كُلُّ بَنِي آدَمَ خَطَاوْنَ وَ خَيْرُ الْخَطَائِينَ التَّوَّابُونَ۔ سارے بنی آدم خطاوار ہیں لیکن بہترین خطاوار وہ ہیں جو خطا ہونے کے بعد توبہ کر لیں یعنی انسان سے غلطی کا ہونا کوئی حیرت و استعجاب کی بات نہیں، اس سے غلطی تو ہوگی ہی، اس کا علاج یہ ہے کہ توبہ کر لے ارشاد باری تعالیٰ ہے يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا۔ ایمان والو! تم اللہ کے آگے سچی توبہ کرو۔ میں نے شروع میں جو آیت کریمہ کا ایک ٹکڑا تلاوت کیا ہے اس میں بھی اللہ تعالیٰ نے گناہوں کے چھوڑنے کا حکم دیا ہے۔ وَ ذُرُوا ظَاهِرَ الْأَعْيُنِ وَ بَاطِنَةَ۔ (اے میرے بندو) ظاہری گناہ بھی چھوڑ دو اور پوشیدہ گناہ بھی چھوڑ دو۔ اس سے اندازہ لگائیے کہ اللہ تعالیٰ کو اپنے بندوں سے کس قدر محبت ہے کہ بار بار حکم فرما رہے ہیں کہ میرے بندو گناہوں سے باز آ جاؤ اللہ ہم سب کو گناہوں سے بچنے اور نیک کام کرنے کی توفیق عطا فرمائے۔ آمین ثم آمین!

وَ آخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



قرآن میں مختلف اقوام کا ذکر

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، وَقَالَ الْمَلَأُ الَّذِينَ كَفَرُوا
مِنْ قَوْمِهِ لَئِنِ اتَّبَعْتُمْ شُعَيْبًا إِنَّكُمْ إِذًا لَخَسِرُونَ. فَأَخَذَتْهُمُ الرَّجْفَةُ
فَأَصْبَحُوا فِي دَارِهِمْ جِثْمِينَ. الَّذِينَ كَذَّبُوا شُعَيْبًا كَانُوا لَمْ يَغْنَوْا
فِيهَا الَّذِينَ كَذَّبُوا شُعَيْبًا كَانُوا هُمُ الْخَسِرِينَ. صَدَقَ اللَّهُ الْعَظِيمُ

”اور کہا لوگوں سے یہ اس قوم کے سرداروں نے

کی جو تائید شعیب، (آخر) خسارہ پاؤ گے

(الغرض) ان (کافروں) کو زلزلے نے آلیا

اوندھے منہ، اپنے گھروں میں وہ پڑے تھے (جا بجا)

منکرانِ (ملت و دین) شعیبؑ (ایسے مٹے)
جیسے اس بستی میں وہ (پہلے کبھی) رہتے نہ تھے
جو نبی کو جھوٹا کہتے تھے، خسارے میں پڑے“

واعظ قوم کی وہ پختہ خیالی نہ رہی
برقِ طبعی نہ رہی، شعلہِ مقالی نہ رہی
رہ گئی رسمِ اذال، روحِ بلالی نہ رہی
فلسفہ رہ گیا، تلقینِ غزالی نہ رہی

محترم سامعین بزرگو اور بھائیو!

آپ نے آج نماز تراویح میں سورہ اعراف سماعت فرمائی جو سوا پارے کی ایک طویل سورۃ ہے اس میں دو قسم کے مضامین زیادہ تر بیان کئے گئے ہیں۔ ایک رسالت، دوسرے معاد۔ حضرت شعیب علیہ السلام اور ان کی قوم کا تذکرہ حضرت موسیٰ علیہ السلام کا اللہ سے دیدار کی درخواست کرنا پھر اخیر سورۃ میں بلعم بن باعورا کا تذکرہ، اور حضرت آدم علیہ السلام اور اماں حو علیہما السلام کا تذکرہ کیا گیا ہے۔ کچھ باتیں اجمالاً آپ کے سامنے عرض کرتا ہوں غور سے سماعت فرمائیں۔

سورۃ اعراف کی وجہ تسمیہ

حضور اکرم صلی اللہ علیہ وسلم سے صحابہ کرام نے دریافت کیا اصحابِ اعراف کون لوگ ہیں؟ حضور اکرم صلی اللہ علیہ وسلم نے اللہ تعالیٰ سے دریافت فرمایا کہ اصحابِ اعراف کون ہیں؟ تو یہ سورۃ نازل کی گئی۔ اصل میں اعراف وہ مقام ہے جو جنت اور جہنم کے درمیان

ہے، اس مقام پر وہ لوگ ہوں گے جن کے اعمال یعنی نیکی اور بدی کا پلڑا بالکل برابر ہوگا اس دیوار سے جنتیوں کو دیکھیں گے تو خواہش اور تمنا کریں گے کہ ہم لوگ بھی جنت میں ہوتے تو کتنا اچھا ہوتا؟ اور جب جہنم کی طرف دیکھیں گے تو کہیں گے اللہ کا شکر ہے کہ اللہ نے ہم کو جہنم سے بچا لیا یہ مقام اعراف ہمیشہ باقی نہیں رہے گا بلکہ ایک زمانہ کے بعد ختم ہو جائے گا پھر اصحاب اعراف کو جنت میں داخل کر دیا جائے گا۔

حضرت شعیب علیہ السلام اور ان کی قوم

اس سورۃ میں کئی نبیوں کا تذکرہ ہے، حضرت ہود علیہ السلام کا تذکرہ، حضرت صالح علیہ السلام کا تذکرہ، حضرت شعیب علیہ السلام کا تذکرہ اور حضرت موسیٰ علیہ السلام کا تذکرہ میں آپ کے سامنے حضرت شعیب علیہ السلام اور ان کی قوم کے متعلق مختصر عرض کرتا ہوں والی مَدِينَ اٰخَاهُمْ شُعَيْبًا مَدِينِ كِي طرف ان کے بھائی شعیب علیہ السلام کو بھیجا۔ مدین حضرت ابراہیم علیہ السلام کے ایک صاحبزادے کا نام تھا اسی کے نام پر اس شہر کا نام مدین رکھا گیا اس شہر کے باشندوں کو اصحاب مدین کہا جاتا ہے۔ حضرت شعیب علیہ السلام کو ان لوگوں کی طرف بھیجا گیا تھا اس قوم میں کئی برائیاں تھیں۔ یہ لوگ اللہ اور رسول پر ایمان نہیں لاتے تھے اور دوسروں کو ایمان میں داخل ہونے سے روکتے تھے۔ اس طرح اللہ کے حقوق کو ضائع کر رہے تھے اور حقوق العباد بھی ادا نہیں کرتے تھے اس طور سے کہ ناپ تول میں کمی کرتے تھے۔ مزید یہ کہ راستوں اور سڑکوں پر بیٹھ جاتے اور آنے والے مسافروں کو ڈرا دھمکا کر لوٹ لیا کرتے تھے۔ ان لوگوں نے روئے زمین پر فساد برپا کر رکھا تھا۔ حضرت شعیب علیہ السلام نے قوم کے سامنے تین باتیں رکھیں يَقَوْمِ اعْبُدُوا اللّٰهَ مَا لَكُمْ مِنْ اِلٰهِ غَيْرُهُ اے میری قوم اللہ کی عبادت کرو اس کے سوا کوئی تمہارا

معبود نہیں، تمام انبیاء علیہم السلام نے اسی کی دعوت دی ہے۔ اور یہی وحدانیت تمام اعمال کی روح اور جان ہے۔ دوسری بات قَدْ جَاءَتْكُمْ بَيِّنَةٌ مِّن رَّبِّكُمْ تمہارے پاس تمہارے رب کی طرف سے واضح دلیل آچکی، مراد اس جگہ واضح دلیل سے وہ معجزات ہیں جو حضرت شعیب علیہ السلام کے ہاتھ پر ظاہر ہوئے تیسری بات یہ بیان فرمائی۔

فَأَوْفُوا الْكَيْلَ وَالْمِيزَانَ وَلَا تَبْخَسُوا النَّاسَ أَشْيَاءَ هُمْ لِيَعْنِي تَم نَاب، تول پورا کیا کرو اور لوگوں کی چیزوں میں کمی کر کے انکو نقصان نہ پہنچایا کرو۔

بندوں کے حقوق کی رعایت اور باہمی معاملات کی درستگی ایسی چیز ہے جس کی طرف ہمارے زمانے کے بہت سے عبادت گزار لوگوں کو بھی بہت کم توجہ ہوتی ہے اسی لئے معاشرت اور معاملات کو سدھارنے کے لئے انبیاء علیہم السلام کو مبعوث کیا ہے اور انبیاء علیہم السلام کی بار بار کوششوں اور ان کے حکموں کو نہ ماننے کی بنیاد پر مختلف اقوام کو تباہ کیا گیا ہے۔

حقوق العباد کا معاملہ بڑا سنگین ہے

اللہ رب العزت اپنا حق تو معاف فرمادیں گے مگر بندوں کے جو آپسی حقوق ہیں وہ معاف نہیں کریں گے بلکہ بندوں کو ہی معاف کرنا ضروری ہے۔ شہید کا درجہ بہت بڑا ہے اس کے سارے گناہ معاف کر دئے جاتے ہیں سوائے دین کے يَغْفِرُ لَشَهِيدٍ كُلِّ ذَنْبٍ إِلَّا الدِّينَ۔ آج کل ہم لوگوں کو اس کی طرف توجہ نہیں ہو رہی ہے، لمبی لمبی نماز پڑھ لیتے ہیں، ہزار دانوں کی تسبیح لئے پھرتے ہیں لیکن معاملات کے کچے، ہیں اس طرف توجہ دینے کی ضرورت ہے۔ ایک شخص صرف فرائض ادا کرتا ہے اور پڑوسیوں اور دیگر لوگوں کے ساتھ اس کے معاملات اچھے ہیں تو یہ اس مسلمان

سے بدرجہا بہتر ہے جو سنسن و نوافل کی کثرت کرتا ہو مگر پڑوسیوں کے ساتھ اس کے معاملات اچھے نہ ہوں، لوگوں کے حقوق کی رعایت اور پاسداری نہ کرتا ہو، غور کرنے کی بات ہے کہ ناپ تول میں کمی کرنے کی وجہ سے ایک عظیم الشان اور جلیل القدر پیغمبر کو مبعوث کیا جاتا ہے۔ ارشاد باری تعالیٰ وَيَلِّ لِّلْمُطَفِّفِينَ - تباہی اور بربادی ہے ناپ تول میں کمی کرنے والوں کے لئے الَّذِينَ إِذَا أَكْتَالُوا عَلَى النَّاسِ يَسْتَوْفُونَ وہ لوگ جب لوگوں سے ناپ لیتے ہیں تو پورا پورا لیتے ہیں وَإِذَا كَالُوهُمْ أَوْ وَزَنُواهُمْ يُخْسِرُونَ اور جب ناپ کر دیتے ہیں تو گھٹا کر دیتے ہیں۔ آج کل لوگ اس معاملہ میں بڑی ہی کوتاہیاں کرتے ہیں، بازاروں میں چلے جائیں، اگر غفلت برتیں تو ناپ میں کمی کر دیں۔ اپنا حق پورا لینا برا نہیں ہے بلکہ دوسرے کا حق کم دینا برا ہے اور یہاں کم دینے ہی کی مذمت کی گئی ہے۔ الغرض حضرت شعیب عليه السلام بہت بڑے مقرر اور خطیب تھے اسی لئے ان کو خطیب الانبیاء کہا جاتا ہے مگر ان کی قوم بڑی ضدی اور ہٹ دھرم تھی، نافرمانی اور سرکشی ان کی گھٹی میں پڑی ہوئی تھی، اپنے نبی کی دعوت پر ہنستے اور ٹھٹھا کرتے رہے۔ قَالُوا يَشْعِبُ أَصْلُوكَ تَأْمُرُكَ أَنْ نَتْرُكَ مَا يَعْبُدُ آبَاءَنَا (جب حضرت شعیب عليه السلام اپنی قوم کو اللہ کی عبادت کی طرف دعوت دیتے) تو ان کی قوم کے لوگ کہتے اے شعیب کیا تیری نماز تجھ کو حکم دیتی ہے کہ ہم ان معبودوں کو چھوڑ دیں جن کی ہمارے آباء و اجداد پرستش کیا کرتے تھے۔ حضرت شعیب عليه السلام نے اپنی قوم کو نصیحت فرمائی کہ وَلَا تَقْعُدُوا بِكُلِّ صِرَاطٍ تُوعِدُونَ وَ تَصُدُّونَ عَنْ سَبِيلِ اللَّهِ مَنْ آمَنَ بِهِ وَ تَبْغُونَهَا عِوَجًا۔ اور تم سڑکوں پر اس غرض سے نہ بیٹھا کرو کہ اللہ تعالیٰ پر ایمان لانے والوں کو دھمکیاں دو اور اللہ کی راہ سے روکو اور کجی کی تلاش میں لگے رہو۔ اسکے بعد حضرت شعیب عليه السلام نے ترغیبی و ترہیبی پہلو

اختیار کیا یعنی اللہ تعالیٰ کی نعمتیں ان کو یاد دلائیں، پھر گذشتہ اقوام یعنی قوم لوط اور قوم نوح پر جو عذاب آئے وہ سب یاد دلائے کہ کس طرح ان لوگوں کا انجام ہوا اللہ کی نافرمانی کی وجہ سے۔ اب بجائے اسکے کہ یہ لوگ ایمان لاتے: قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لِنُخْرِجَنَّكَ يَشْعِيبُ وَالَّذِينَ آمَنُوا مَعَكَ مِنْ قُرْيَتِنَا وَلِتَعْوَدُنَّ فِي مِلَّتِنَا۔ ان کی قوم کے متکبر سرداروں نے کہا اے شعیب ہم تم کو اور تمہارے ہمراہ جو ایمان والے ہیں اپنی بستی سے نکال دیں گے، الا یہ کہ اپنے مذہب پر لوٹ آؤ۔ قَالَ اَوْ لَوْ كُنَّا كَارِهِينَ۔ حضرت شعیب علیہ السلام نے کہا اگر ہم اس سے بیزار ہوں۔ جتنے بھی نبی و رسول آئے انکی اقوام نے انکے ساتھ ایسا ہی سلوک کیا، مارنے اور قتل کرنے کی دھمکی دی اور بہت سے انبیاء کرام کو قتل بھی کیا۔ بالآخر کامیابی انبیاء علیہم السلام کو ہی ملی۔

شعیب علیہ السلام کی قوم پر عذاب

حضرت شعیب علیہ السلام نے ہر طرح سے اپنی قوم کو سمجھایا اور دین و ایمان کی دعوت دی مگر ان کی سرکش اور ضدی قوم نے صاف انکار کر دیا تو اللہ تعالیٰ سے درخواست کی رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَ اَنْتَ خَيْرُ الْفَاتِحِينَ اے ہمارے رب ہمارے اور ہماری قوم کے درمیان انصاف کے ساتھ فیصلہ فرمادے اور تو سب سے بہتر فیصلہ کرنے والا ہے۔ اللہ تعالیٰ نے ان کی فریاد قبول فرمائی، فَاخَذْتَهُمُ الرَّجْفَةَ فَاصْبَحُوا فِي دَارِهِمْ جثَمِينَ۔ الَّذِينَ كَذَّبُوا شُعَيْبًا كَانُوا هُمُ الْخٰسِرِينَ۔ پھر انہیں زلزلہ نے آ پکڑا سو وہ اپنے گھروں میں اوندھے منہ پڑے رہ گئے۔ جن لوگوں نے شعیب علیہ السلام کو جھٹلایا تھا وہ ایسے مٹے کہ گویا ان گھروں میں کبھی بسے ہی نہ تھے۔ جن لوگوں نے شعیب علیہ السلام کو جھٹلایا تھا گھائے میں وہی رہے۔

شعیب علیہ السلام کی قوم پر تین طرح کا عذاب

قرآنی آیتوں سے پتہ چلتا ہے کہ حضرت شعیب علیہ السلام کی قوم پر تین طرح کا عذاب آیا۔ حضرت شعیب علیہ السلام جس قوم کی طرف مبعوث ہوئے کہیں اس کو اصحاب مدین اور کہیں اصحاب ایکہ کہا گیا ہے۔ ایکہ کے معنی بن اور جنگل کے ہیں۔ ان کی قوم تجارت پیشہ اور جاہل تھی اور ایسی قوموں کو اسی کا دھڑکا لگا رہتا ہے کہ اگر ہم نے تقویٰ اور دیانت پر عمل کرنا شروع کر دیا اور سود وغیرہ ناجائز آمدنی سے بچنے لگے تو ہماری معاشی اور مالی زندگی بالکل برباد ہو جائے گی۔ حضرت شعیب علیہ السلام کی تبلیغ میں پورا زور مالی احتیاط اور معاشی تقویٰ پر تھا، جاہل قومیں احتیاط و تقویٰ کو اپنی مالی بربادی و تباہ حالی کا پیش خیمہ سمجھتی رہتی ہیں، چنانچہ آج بھی ترقی یافتہ قومیں پس ماندہ قوموں سے کہتی ہیں کہ اگر ہم تمہارا سیدھا سادہ قدیمی طرز تمدن اختیار کر لیں تو ساری ہی تجارت اور کاروبار کا ناس ہو جائے گا۔

قوم کی جہالت کی وجہ سے حضرت شعیب علیہ السلام کی ہزار کوششیں بھی کارگر نہ ہوئیں تو ان کی قوم پر تین طرح کا عذاب آ گیا۔ اصحاب مدین پر زلزلہ اور چنگھاڑ کا اور اصحاب ایکہ پر عذابِ ظلہ (ساتبان کا عذاب) کا ذکر کیا گیا ہے۔ عذاب کی صورت یہ ہوئی کہ اول چند روز اس بستی میں سخت گرمی پڑی جس سے ساری قوم بلبلا اٹھی پھر ان کے قریب جنگل پر ایک گہرا بادل آیا جس سے اس جنگل میں سایہ ہو گیا اور ٹھنڈی ہوائیں چلنے لگیں یہ دیکھ کر سارے بستی کے لوگ اس سائے میں جمع ہو گئے اس طرح یہ خدائی مجرم بغیر کسی وارنٹ اور سپاہی کے اپنے پاؤں چل کر اپنی ہلاکت کی جگہ پہنچ گئے۔ پھر بادل سے آگ برسی اور زمین میں بھی زلزلہ آیا جس

سے یہ سب کے سب ہلاک ہو گئے۔ سورہ اعراف میں اللہ تعالیٰ نے قوم شعیب علیہ السلام کی سرکشی اور عذاب کا بھی تذکرہ فرمایا ہے۔

حضرت موسیٰ علیہ السلام کا تذکرہ

حضرت موسیٰ علیہ السلام کا واقعہ قرآن پاک میں بہت سے مقامات پر ذکر کیا گیا ہے۔ سورہ اعراف میں بھی اللہ تعالیٰ نے ان کا اور ان کی قوم بنی اسرائیل کا اور فرعون اور اس کی قوم کا تذکرہ کیا ہے۔

حضرت موسیٰ علیہ السلام کا قصہ تو بڑا طویل ہے میں صرف ان کے تعلق سے دو باتیں آپ کے سامنے عرض کرتا ہوں جو یہاں بھی ذکر کی گئی ہیں۔ سب سے پہلی بات یہ کہ جب بنی اسرائیل کو فرعون کے ظلم و ستم سے نجات ملی اور انہوں نے اطمینان کا سانس لیا تو حضرت موسیٰ علیہ السلام سے درخواست کی کہ آپ اللہ تعالیٰ سے دعا کریں کہ کوئی مستقل کتاب اور شریعت عطا فرمائے جس میں احکام و قوانین ہوں تاکہ اسی کے مطابق ہم لوگ عمل کریں۔ چنانچہ موسیٰ علیہ السلام نے اللہ تعالیٰ سے درخواست کی اور اللہ تعالیٰ نے ان کی درخواست قبول فرمائی ارشادِ باری ہے۔ **وَوَاعَدْنَا مُوسَىٰ ثَلَاثِينَ لَيْلَةً وَأَتَمَّمْنَا بَعْشَرَ فَمِيقَاتُ رَبِّهِ أَرْبَعِينَ لَيْلَةً**۔ اور ہم نے موسیٰ علیہ السلام سے تیس راتوں کا وعدہ کیا اور اس کا تکملہ دس راتوں سے کیا، ان کے پروردگار کا پورا وقت چالیس راتیں ہوئیں۔ روایتوں میں آتا ہے کہ یہ زمانہ ذیقعدہ کے پورے مہینے اور ذی الحجہ کے پہلے عشرے کا تھا۔ **قِيلَ إِنَّهَا ذُو الْقَعْدَةِ بِكَمَالِهِ وَعِشْرِينَ ذِي الْحِجَّةِ**۔ (ابن کثیر)

میرے دادا پیر حضرت تھانویؒ نے لکھا ہے کہ اہل سلوک کے یہاں جو چلے کی میعاد متعارف ہے اس کی اصل یہیں سے ہے۔ اصل میں چالیس دن میں لوگوں کے

احوال بدل جاتے ہیں اس وجہ سے بھی چالیس دن کی میعاد پوری کی جاتی ہے۔ جب موسیٰ علیہ السلام نے چالیس دن کی میعاد پوری کر لی تو اللہ تعالیٰ نے ان کو توریت عطا فرمائی۔ دوسری بات یہ ذکر کی گئی ہے کہ حضرت موسیٰ علیہ السلام نے اللہ تعالیٰ سے درخواست کی کہ یا اللہ مجھے اپنا دیدار کرا دے تو اللہ تعالیٰ نے فرمایا کہ موسیٰ تم دنیا میں اپنی ان آنکھوں سے مجھے نہیں دیکھ سکتے ہو، میرے دیکھنے کیلئے موت شرط ہے لیکن جب تم درخواست کرتے ہو تو اس پہاڑ کی طرف دیکھو اگر اپنی جگہ پہاڑ صحیح سالم رہ گیا تو تم میرا دیدار کر سکتے ہو۔

جب حضرت موسیٰ علیہ السلام نے پہاڑ کی طرف دیکھا تو پہاڑ ریزہ ریزہ ہو گیا، اور موسیٰ علیہ السلام بھی غش کھا کر بیہوش ہو کر گر پڑے۔

ارشاد باری تعالیٰ ہے وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي أَنْظُرْ إِلَيْكَ قَالَ لَنْ تَرَنِي وَلَكِنْ أَنْظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَنِي فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا فَلَمَّا أَفَاقَ قَالَ سُبْحٰنَكَ تُبْتُ إِلَيْكَ وَأَنَا أَوَّلُ الْمُؤْمِنِينَ۔

اور جب موسیٰ علیہ السلام ہمارے وقت موعود پر آگئے اور ان سے ان کا پروردگار ہم کلام ہوا۔ (موسیٰ نے) عرض کیا اے میرے پروردگار! مجھے اپنا دیدار کرا دے کہ میں تجھ کو ایک نظر دیکھ لوں اللہ تعالیٰ نے فرمایا کہ تو مجھے ہرگز نہیں دیکھ سکتا البتہ تو پہاڑ کی طرف دیکھ سو اگر یہ اپنی جگہ برقرار رہا تو تو بھی مجھے دیکھ سکے گا۔ پھر جب ان کے پروردگار نے پہاڑ کی طرف تجلی ڈالی تو تجلی نے پہاڑ کو ریزہ ریزہ کر دیا اور موسیٰ بیہوش ہو کر گر پڑے جب انہیں افاقہ ہوا تو کہا تو پاک ہے میں تجھ سے معافی چاہتا ہوں اور میں سب سے پہلے ایمان لانے والا ہوں۔

رویت باری تعالیٰ

یہ مسئلہ بڑا ہی معرکہ الآراء ہے، کہ رویت باری تعالیٰ ہو سکتی ہے؟ اس بحث میں نہ پڑ کر صرف اہل سنت والجماعت کا مسلک عرض کرتا ہوں اس دنیا میں اللہ تعالیٰ کا دیدار از روئے شرع ممتنع محال ہے مگر عقلاً ممکن ہے کیونکہ اگر عقلاً بھی ممکن نہ ہوتا تو موسیٰ علیہ السلام کبھی بھی اللہ تعالیٰ سے ایک محال چیز کی فرمائش نہ کرتے۔ لیکن آخرت میں اللہ تعالیٰ کا دیدار ہوگا۔ اس سے بڑھ کر جنت میں اہل جنت کے لئے اور کوئی نعمت نہیں ہوگی، اس سلسلہ کی روایتیں بے شمار ہیں اور آیت کریمہ سے بھی اس کا پتہ چلتا ہے چند احادیث مع ترجمہ کے آپ کے سامنے عرض کرتا چلوں۔

عَنْ صُهَيْبٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا دَخَلَ أَهْلُ الْجَنَّةِ يَقُولُ اللَّهُ تَعَالَى نُرِيدُ شَيْئًا أَزِيدُكُمْ؟ فَيَقُولُونَ أَلَمْ نُبَيِّضْ وُجُوهَنَا أَلَمْ تَدْخِلْنَا الْجَنَّةَ وَتُنَجِّنَا مِنَ النَّارِ قَالَ ثُمَّ يَرْفَعُ الْحِجَابَ فَيَنْظُرُونَ إِلَى وَجْهِ اللَّهِ فَمَا أُعْطُوا شَيْئًا أَحَبَّ إِلَيْهِمْ مِنَ النَّظَرِ إِلَى رَبِّهِمْ ثُمَّ تَلَا لِلَّذِينَ أَحْسَنُوا الْحُسْنَى وَزِيَادَةً. حضرت صہیب رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا جب اہل جنت جنت میں داخل ہو جائیں گے تو اللہ تعالیٰ فرمائیں گے کہ کیا تم لوگ چاہتے ہو کہ میں تمہارے لئے نعمتوں میں کسی چیز کا اضافہ کروں تو اہل جنت عرض کریں گے کیا آپ نے ہمارے چہروں کو روشن نہیں کر دیا؟ کیا آپ نے ہم کو جنت میں داخل نہیں کر دیا؟ کیا آپ نے ہم کو جہنم سے نجات نہیں دی؟ حضور اکرم صلی اللہ علیہ وسلم فرماتے ہیں کہ پھر حجاب اٹھا لیا جائے گا تو اللہ تعالیٰ کے چہرے کو اہل جنت دیکھیں گے، کوئی چیز نہیں عطا کی گئی جو دیدار خداوندی سے زیادہ پسندیدہ ہو پھر نبی اکرم صلی اللہ علیہ وسلم نے آیت کریمہ تلاوت فرمائی ان لوگوں کے لئے جنہوں نے اچھے اچھے کام کئے۔

حضرت ابو رزین عقیلی رضی اللہ عنہ فرماتے ہیں میں نے عرض کیا یا رسول اللہ صلی اللہ علیہ وسلم کیا ہم میں سے ہر شخص اپنے رب کو دیکھے گا قیامت کے دن تن تنہا؟ تو آپ صلی اللہ علیہ وسلم نے فرمایا کہ کیوں نہیں؟ میں نے عرض کیا کہ اس کی نشانی کیا ہے؟ آپ صلی اللہ علیہ وسلم نے فرمایا کہ اے ابو رزین کیا تم میں ہر شخص چودہویں کا چاند تن تنہا نہیں دیکھتا؟ عرض کیا کیوں نہیں، آپ صلی اللہ علیہ وسلم نے فرمایا یہ چاند اللہ کی ایک مخلوق ہے اور اللہ تعالیٰ اس سے اور برتر ہے۔ فرقوں میں سے ایک فرقہ ہے معتزلہ وہ یہ کہتا ہے کہ جنت میں بھی اللہ تعالیٰ کا دیدار نہیں ہوگا۔ وہ دیدار خداوندی کو محال قرار دیتا ہے، مگر اہل سنت والجماعت کہتے ہیں کہ دنیا میں تو محال ہے مگر آخرت میں محال نہیں ہے اس کی بہت ساری دلیلیں قرآن و حدیث سے علمائے اہل سنت والجماعت نے بیان کی ہیں اللہ تعالیٰ ہم سب کو اپنا دیدار نصیب فرمائیں۔ آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



دوستی یا دشمنی محض رضائے الہی کیلئے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، إِنَّ عِدَّةَ الشُّهُورِ عِنْدَ اللَّهِ
إِثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضِ مِنْهَا أَرْبَعَةٌ
حُرْمٌ. صَدَقَ اللَّهُ الْعَظِيمُ.

”جب سے اس نے یہ زمین و آسماں پیدا کئے

ہیں کتاب اللہ میں بارہ مہینے گنتی کے

ہیں مہینے چار ان میں سے ادب (اور امن) کے“

ہوس نے کر دیا ہے ٹکڑے ٹکڑے نوع انساں کو
 اخوت کا بیاں ہو جا، محبت کی زیاں ہو جا
 یہ ہندی، وہ خراساں، یہ افغانی، وہ تورانی
 تو اے شرمندہ ساحل، اچھل کر بے کراں ہو جا

بزرگان محترم حضرات اساتذہ کرام اور طلبائے عزیز! آج آپ نے تراویح
 میں قرآن مجید کا جو حصہ سماعت فرمایا، اس میں سے ایک آیت کا مختصر ا خلاصہ عرض کرتا
 ہوں۔ اسلامی مہینہ جسے ہم اور آپ رجب کے نام سے جانتے ہیں بڑا ہی بابرکت
 مہینہ ہے اسلامی مہینوں میں سے چار مہینوں کو اشہر الحرم یعنی احترام والے مہینے کہا گیا
 ہے ان میں سے ایک مہینہ یہ بھی ہے۔ باقی تین ذوالقعدہ، ذوالحجہ اور محرم الحرام ہیں
 اہل عرب کی دوستی بھی بڑی گہری ہوتی تھی چنانچہ مہمان نوازی تو ان کی گٹھی میں پڑی
 ہوئی تھی اور ان کی دشمنی بھی بڑی شدت کی ہو کر تھی تھی، ان کی خاندانی جنگ الامان
 والحفیظ پشتپا پشت تک چلتی رہتی تھی، باپ بیٹے اور پوتوں کو وصیت کر جاتا کہ دیکھو
 فلاں خاندان سے ہماری دشمنی چلی آرہی ہے تم اس کا بدلہ ضرور لے لینا نتیجہ یہ ہوتا
 ہے کہ پچاس پچاس سال لڑائی چلتی رہتی تھی گھرانے کے گھرانے تباہ و برباد ہو جاتے
 تھے لیکن دشمن کا خون چوسنے کا جو چسکا ان کو لگ چکا تھا وہ کبھی مٹتا ہی نہ تھا، لیکن یہ بھی
 قابل تعجب ہے کہ جیسے ہی رجب المرجب کا چاند نظر آتا تو ان کی تلواریں نیام میں چلی
 جاتی تھیں اور باپ بیٹے کے قاتل کو بھی اس مہینے میں قتل تو درکنار اس تعلق سے بات
 بھی نہ کرتا تھا بلکہ ایک دوست کی طرح اسے گلے لگاتا، ایک قبیلہ تھا مضر جو بڑا ہی
 خونخوار اور ظالم تھا قافلوں کو بڑی کثرت سے لوٹتا اور قتل و غارت گری کا بازار گرم کئے
 رہتا جس کی بنیاد پر کوئی قافلہ اس طرف سے ہو کر بھی نہ گذرتا تھا لیکن اس مہینے کے

اندر اس کی قتل و غارت گری بالکل بند ہو جاتی اور اس قدر رجب المرجب کا احترام کرتے کہ اس مہینے کو رجب مضر ہی کہا جانے لگا کہ رجب قبیلہ مضر کا مہینہ ہے۔

مہمان نوازی

اہل عرب زمانہ جاہلیت میں بھی بڑی صفات کے حامل تھے۔ میں نے بتایا کہ مہمان نوازی ان کی گٹھی میں پڑی ہوئی تھی اور مسافروں کو کھانا کھلانا، اپنے یہاں لاکر ٹھہرانا ان کی فطرتِ ثانیہ بن چکی تھی اور اس چیز کو وہ لوگ بڑے ہی فخر سے بیان بھی کرتے تھے پھر رجب اسلام آیا تو خود بھوکے رہ کر مہمان نوازی شروع کر دی۔ چنانچہ ایک صحابی کے بارے میں آتا ہے کہ ایک مرتبہ وہ حضور اکرم ﷺ کے مہمان کو اپنے گھر کھانا کھلانے کے لئے لائے صحابی رسول نے بیوی سے تذکرہ کیا بیوی نے کہا کہ صرف بچوں کے لئے تھوڑا سا کھانا ہے تو صحابی رسول نے کہا کہ بچوں کو بہلا پھسلا کر سلا دو اور میں مہمان کے ساتھ کھانے کے لئے بیٹھ جاؤں گا پھر تم چراغ سیدھا کرنے کے بہانے سے بھجھا دینا اس طرح ہم تو بھوکے رہ جائیں گے مگر مہمان رسول ﷺ سیر ہو کر کھالیں گے۔ یہ ادا اللہ تعالیٰ کو اتنی پسند آئی کہ قرآن کریم میں ذکر آیا۔ وَيُؤْتِرُونَ عَلٰی اَنْفُسِهِمْ وَ لَوْ كَانَ بِهِمْ خَصَاصَةٌ وَ هُوَ اٰپِنے اوپر دوسروں کو ترجیح دیتے ہیں اگرچہ وہ فاتے سے ہوں۔ وہ لوگ مہمانوں کی آمد پر اتنے خوش ہوا کرتے تھے کہ ایک مہمان کے لئے پورا ایک اونٹ ذبح کر دیا کرتے تھے اور ہمارا حال یہ ہے کہ مہمان کی آمد سے ہماری سانس اوپر نیچے ہونے لگتی ہے کہ اس کو کہاں سے کھلائیں گے کہاں سے پلائیں گے کہاں سلائیں گے اس لئے دل ہی دل میں یہ دعا کرتے ہیں کہ مہمان چلا جائے تو اچھا ہے۔

دوستو یہ یاد رکھنا چاہئے کہ کوئی بھی مہمان میزبان کا کھانا نہیں کھاتا بلکہ وہ اپنی روزی کھاتا ہے، شیخ فرید الدین عطار رحمۃ اللہ علیہ ایک بڑے اللہ والے بزرگ گذرے ہیں۔ ان کی ایک کتاب ہے فارسی زبان میں اس کا نام ہے پندنامہ یہ بڑی عمدہ کتاب ہے اس میں حضرت نے اشعار کی صورت میں تحریر فرمایا ہے۔

مہمان روزی بخودی آورد

پس گناہ میزبان رامی برد

مہمان نوازی سے گناہ معاف ہوتے ہیں مہمان روزی اپنے ساتھ لاتا ہے پھر میزبان کے گناہ کو دور کرتا ہے، مہمان نوازی اور ضیافت کے بڑے ہی فضائل ہیں اس لئے مہمان کے آنے سے دل برداشتہ نہیں ہونا چاہئے بلکہ خوشدلی سے اس کے ساتھ پیش آئے اور اپنی حسبِ حیثیت اس کے کھانے پینے اور رہنے سہنے کا انتظام کرے، آخر کوئی تو بات تھی کہ صحابہ کرام اتنی شدت کے ساتھ اس پر عمل پیرا تھے۔ اور صحابہ کرام حضور نبی اکرم صلی اللہ علیہ وسلم کے ساتھ اس قدر عقیدت و محبت تھی کہ آپ صلی اللہ علیہ وسلم کے ایک ایک اشارے پر مر مٹنے کے لئے تیار تھے اور کسی سے دوستی تھی تو وہ اللہ کے لئے، دشمنی تھی تو بھی اللہ کے لئے۔

دوستی یا دشمنی صرف اللہ کے لئے

حضور نبی اکرم صلی اللہ علیہ وسلم نے ارشاد فرمایا مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ۔ جس نے اللہ کے واسطے کسی سے دوستی کی اور اللہ کے واسطے کسی سے بغض رکھا اور اللہ کے واسطے کسی کو دیا اور اللہ کے واسطے کسی کو روکا تو اس نے اپنے ایمان کو مکمل کر لیا۔ مگر ہماری دوستی اور دشمنی کا معیار صرف اغراض

پر ہے اللہ کے واسطے دوستی اور دشمنی کرنے والے کم ہی لوگ ہیں مگر آپ ﷺ کے زمانے میں سو فیصد اس پر عمل تھا بارگاہِ نبوی ﷺ میں ایک صحابی آیا کرتے تھے جن کے داڑھی کا صرف ایک ہی بال تھا بقیہ پورا چہرہ صاف تھا۔

جب یہ آپ ﷺ کی خدمت میں تشریف لاتے تو ان کو دیکھ کر آپ ﷺ مسکراتے تھے، تو صحابہ کرام بھی مسکرا دیتے تھے۔

لیکن صحابہ کرام کو یہ معلوم نہیں تھا کہ آپ ﷺ کیوں مسکرا رہے ہیں، ان صحابی کے دل میں یہ خیال آیا کہ ایک بال ہے اور موضوع مذاق بنا ہوا ہے گھر گئے قینچی اٹھائی اور کاٹ ڈالا پھر معمول کے مطابق حضور ﷺ کی خدمت میں تشریف لائے مگر آپ ﷺ نے بجائے مسکرانے کے ان کی طرف سے چہرہ پھیر لیا، یہ دوسری طرف تشریف لائے اور عرض کیا یا رسول اللہ ﷺ میرے ماں باپ آپ پر قربان ہوں آپ کیوں مجھ سے ناراض ہیں، تو آپ ﷺ نے فرمایا تم نے داڑھی کا بال کیوں کاٹ دیا تو انہوں نے عرض کیا یا رسول اللہ میرے ایک ہی بال تھا، سب لوگ دیکھ کر ہنستے تھے اس لئے میں نے اس کو کاٹ دیا تو آپ ﷺ نے فرمایا کہ تمہارے ایک بال کو رحمت کے فرشتے پکڑ کر جھولتے تھے، اس لئے میں اس منظر کو دیکھ کر مسکراتا تھا تو میرے صحابہ بھی مجھے دیکھ کر مسکراتے تھے تم نے وہ بال کٹوا دیا تو رحمت کے فرشتے تم سے دور ہو گئے اس لئے میں ناراض ہوں۔

تو یہ ایک نمونہ اور مثال ہے کہ اللہ کے نبی کسی سے خوش ہوتے تھے تو اللہ کے لئے، ناراض ہوتے تھے تو اللہ کے لئے اور ہماری آپس میں کوئی تلخ بات ہو جاتی ہے تو ایک دوسرے سے دشمنی کرنے لگتے ہیں اور خود سے نقصان نہیں پہنچا سکتے تو کم از کم یہ کوشش کرتے ہیں کہ کسی طرح سے اس کو نقصان پہنچے۔

سفر طائف اور حضرت زید رضی اللہ عنہ کا ذکر خیر

حضور اکرم ﷺ طائف کا سفر فرماتے ہیں، طائف ایک خوشحال اور بڑا شہر ہے، چونکہ پہاڑی پر بسا ہوا ہے وہاں کی آب و ہوا بھی بڑی مناسب اور معتدل ہے جیسے ہمارے یہاں اونٹنی کا علاقہ ہے حضور اکرم ﷺ کے زمانے میں بھی وہاں قسم قسم کی سبزیاں اور پھل فروٹ دستیاب تھے، جو عربوں کے لئے بہت بڑی نعمت تھی، کیونکہ عرب کی پتھرلی اور خشک زمین پر بہت کم پیداوار ہے، جب آپ ﷺ کو تاج نبوت سے سرفراز کیا گیا اور آپ نے دعوت کا کام مکہ میں شروع کیا، اہل مکہ نے حد درجہ دشمنی کی پھر آپ نے آس پاس کے علاقے میں جانے کا ارادہ کیا۔

چنانچہ سب سے پہلے دعوت و تبلیغ کے لئے قریب کی بستی طائف تشریف لے گئے آپ ﷺ کے ساتھ آپ کے منہ بولے بیٹے حضرت زید بن حارثہ رضی اللہ عنہ بھی تھے۔ یہ حضرت زید بن حارثہ رضی اللہ عنہ کون ہیں؟ ام المومنین حضرت خدیجہ رضی اللہ عنہا کی ایک بہن تھی ان کے گاؤں کے قریب میلا لگتا تھا، جہاں غلام بکنے کے لئے آیا کرتے تھے حضرت زید رضی اللہ عنہ اپنے خاندان کے ساتھ کہیں جا رہے تھے، راستہ میں ان کو لٹیروں نے لوٹ لیا تو پورا خاندان تتر بتر ہو گیا زید بن حارثہ رضی اللہ عنہ کو اس بازار میں لا کر فروخت کیا تو حضرت خدیجہ رضی اللہ عنہا کی بہن نے ان کو خرید لیا۔ ام المومنین اپنی بہن کے یہاں گئیں تو ان کی بہن نے کہا کہ میرے یہاں بہت سے غلام اور باندیاں ہیں تم بھی کوئی لے لو چنانچہ انہوں نے حضرت زید بن حارثہ کو پسند کیا جن کی عمر آٹھ سال یا اس کے آس پاس تھی، یہ لے کر گھر گئیں پھر جب حضور ﷺ سے حضرت خدیجہ الکبریٰ رضی اللہ عنہا کا نکاح ہوا جن کی عمر چالیس سال اور آپ ﷺ کی عمر پچیس سال کی تھی،

آج کے دور میں لڑکے سے زیادہ لڑکی کی عمر رہے تو اس کو کسر شاں سمجھتے ہیں، اپنی بے عزتی تصور کرتے ہیں، آپ ﷺ کی پہلی شادی ہو رہی ہے اور حضرت خدیجہ الکبریٰ رضی اللہ عنہا دو مرتبہ بیوہ ہو چکی ہیں لیکن آپ ﷺ نے نکاح فرمایا اور اپنے عمل سے یہ ثابت کر دیا کہ عمر کی کمی بیشی شادی کے لئے مانع نہیں ہے۔

زید کے والد کی بے قراری خلاصہ یہ کہ حضرت خدیجہ الکبریٰ رضی اللہ عنہا کا نکاح آپ ﷺ سے ہو گیا، حضرت خدیجہ الکبریٰ رضی اللہ عنہا نے آپ ﷺ کو ہدیہ میں اپنا یہ غلام پیش کیا ادھر حضرت زید رضی اللہ عنہ کے والد محترم اپنے بیٹے کی تلاش میں حیران و سرگرداں اور پریشان پھر رہے تھے اور اشعار میں کہا کرتے تھے کہ میں زید کو نہیں بھولوں گا، اگرچہ اس کی تلاش میں موت بھی آجائے۔

اتفاق سے حضرت زید رضی اللہ عنہ آپ ﷺ کے ساتھ مکہ المکرمہ میں خانہ کعبہ کا طواف کر رہے تھے، اور زید رضی اللہ عنہ کے گاؤں کے کچھ لوگ بھی طواف کرنے کے لئے آئے تھے، انہوں نے زید کو دیکھ کر پہچان لیا اور حضرت زید رضی اللہ عنہ نے بھی ان لوگوں کو پہچان لیا، پھر جب وہ لوگ گھر گئے تو ان کے والد سے تذکرہ کیا کہ ہم نے ان کو قریش کے ایک معزز اور برگزیدہ انسان کے پاس دیکھا ہے آپ ﷺ اس وقت تاج نبوت سے سرفراز نہیں ہوئے تھے۔

زید کے والد اور چچا مکہ مکرمہ میں پہنچے اور آپ ﷺ سے ملاقات ہوئی تو حضور ﷺ نے مہمان نوازی کی اور آنے کی غرض معلوم کی تو بتایا کہ زید ہمارا بیٹا ہے ہم اسی کو لینے کے لئے آئے ہیں آپ جتنا روپیہ چاہیں لے لیں لیکن ہمارے بیٹے کو ہمارے حوالے کر دیجئے، حضور ﷺ نے حضرت زید رضی اللہ عنہ سے پوچھا کہ تم ان کو پہچانتے ہو تو انہوں نے کہا کہ ہاں پہچانتا ہوں، یہ میرے والد اور میرے چچا ہیں تو حضور ﷺ

نے ان کے والد اور چچا سے فرمایا کہ مجھے پیسے نہیں چاہئیں اگر یہ تمہارے ساتھ جانا پسند کرتے ہیں تو لے کر جاؤ اور نہ جانا چاہیں تو میں جانے پر اصرار بھی نہیں کر سکتا۔

دوستو! کون ایسا بیٹا ہوگا جو باپ سے کچھڑے ہوئے اتنا طویل زمانہ گذر گیا ہو، پھر باپ کو محبت و شفقت اس قدر ہو کہ اس کی فکر میں حیران و سرگرداں ہو، اور جب تلاش کرتے کرتے مل جائے تو وہ باپ کے ساتھ جانا بھی پسند نہ کرے، آخر اس کی وجہ کیا ہے؟ ہمارا معاملہ نوکروں اور ملازموں کے ساتھ بڑا ہی ناروا اور غلط ہوتا ہے۔ تو ظاہر ہے کہ ہمارا ملازم ہمارے پاس رہنے کو پسند کیسے کرے گا۔

جب حضور ﷺ نے حضرت زید رضی اللہ عنہ کو اختیار دے دیا کہ تم چاہو تو اپنے والد صاحب کے ساتھ جاؤ اور چاہو تو ہمارے پاس ہی رہو تو حضرت زید رضی اللہ عنہ نے آپ ﷺ کو چھوڑنا پسند نہ کیا۔

میں رحمت بن کر آیا ہوں

حضرت زید کے والد اور چچا سامنے کھڑے ہیں حالانکہ زید غلامی کی زندگی بسر کر رہے ہیں والد ساتھ لے جانا چاہتے ہیں مگر یہ غلامی کو آزادی پر فوقیت دیتے ہیں۔ اور پسند نہیں کرتے کہ حضور ﷺ سے جدائی ہو! ظاہر ہے کہ حضور ﷺ جیسی شفقت و محبت کون کر سکتا ہے، حضرت زید رضی اللہ عنہ آپ ﷺ کے پاس ہی رہے نبوت ملنے کے بعد طائف میں آپ ﷺ کے ساتھ تشریف لے گئے۔ شہر طائف مکہ مکرمہ سے ستر کلومیٹر کے فاصلے پر ہے بڑا ہی خوشگوار موسم اور دیدہ زیب منظر ہے حضور ﷺ وہاں تشریف لے گئے کہ اگر وہاں کے معزز اور صاحب ثروت لوگ داخل اسلام ہو جائیں گے تو بڑا فائدہ ہوگا۔

اہل طائف کے لئے دعائے خیر

وہاں آپ نے اسلام کی دعوت کے لئے لوگوں کو آواز دی مگر کسی نے دعوت قبول نہ کی بلکہ آپ علیہ السلام کا مذاق اڑایا، اوباشوں اور غنڈوں کو لگا دیا جو راستہ کے دونوں طرف کھڑے ہو گئے اور جب آپ علیہ السلام بیچ سے ہو کر گذرتے تو یہ غنڈے آپ ﷺ پر پتھر برساتے جب آپ ﷺ تھک کر چور ہو جاتے تو یہ بدمعاش آپ ﷺ کو ہاتھ پکڑ کر اٹھا دیتے پھر جب چلنے لگتے تو پھر پتھر برساتے، پاؤں کے جوتے خون سے لہولہاں ہو گئے پہاڑوں کا فرشتہ حاضر ہوا اور عرض کیا کہ اگر آپ کا حکم ہو تو ان لوگوں کو دو پہاڑوں کے درمیان پیس دوں۔ حضور ﷺ نے فرمایا کہ میں رحمۃ للعالمین بن کر آیا ہوں، ہو سکتا ہے کہ ان کی آنے والی نسل اسلام قبول کرے اس دن آپ علیہ السلام کو اتنی تکلیف پہنچی کہ ۹ سال کے بعد حضرت عائشہ رضی اللہ عنہا پوچھتی ہیں کہ یا رسول اللہ ﷺ آپ کو زندگی میں سب سے زیادہ تکلیف کب پہنچی تو حضور ﷺ نے اسی طائف کا حوالہ دیا۔

ظالم سے لیا ظلم کا بدلہ نہ کبھی بھی

فتح مکہ کے بعد جب صحابہ کرام طائف فتح کرنے کے لئے جاتے ہیں مسلمانوں کی فوجیں طائف کا محاصرہ اور گھراؤ کرتی ہیں مگر شہر فتح نہیں ہوتا آپ ﷺ ہاتھ اٹھا کر دعا کرتے ہیں اے اللہ تو طائف کو ہدایت دے اور اس کو اسلام کے آستانے پر لا کر جھکا دے۔ غور کرنے کی بات ہے وہی طائف جس نے آپ ﷺ کو پناہ نہیں دی تکلیفیں پہنچائیں آج اسی شہر کے حق میں دعائے خیر پھر جب طائف

کے لوگ مدینہ منورہ آتے ہیں تو ان کو اپنی مسجد میں ٹھہراتے ہیں ان کا حال دریافت کرتے ہیں سچ کہا ہے شاعر نے ۔
ظالم سے لیا ظلم کا بدلہ نہ کبھی بھی مارا بھی تو اخلاق کی تلوار سے مارا

نبی باپ سے بھی زیادہ شفیق

قرآن کریم حضور ﷺ کے اخلاق کو بیان کرتا ہے لَقَدْ جَاءَكُمْ رَسُولٌ مِنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُفٌ رَحِيمٌ تمہارے پاس تمہیں میں سے ایک رسول آئے تمہارا تکلیف اٹھانا ان پر شاق گذرتا ہے وہ تمہارے ایمان کے حریص ہیں اور مومنین پر بڑے شفیق اور مہربان ہیں آپ علیہ السلام کو جتنی محبت اور شفقت اپنی امت سے تھی اتنی محبت کسی باپ کو اپنے بیٹے سے بھی نہیں ہوگی، اسی لئے تو قرآن نے فرمایا النَّبِيُّ أَوْلَىٰ بِالْمُؤْمِنِينَ مِنْ أَنْفُسِهِمْ نبی ﷺ مومنین سے ان کی جانوں سے بھی زیادہ قریب ہیں اسی لئے تو آپ ﷺ کی بڑی خواہش اور تمنا تھی کہ مسلمان آپس میں تفرقہ نہ پیدا کریں اور لڑائی جھگڑانہ کریں۔ اور اللہ تعالیٰ سے دعا بھی کی کہ اے اللہ میری امت میں اتحاد و اتفاق پیدا فرما، اس کے باوجود آج امت مختلف جماعتوں اور فرقوں میں تقسیم ہو گئی۔

متحد ہو گے تو کہلاؤ گے غازی و مومن

منتشر ہو گے تو قسطوں میں صفایا ہوگا

اللہ تعالیٰ عالم اسلام کو اتحاد کی دولت سے مالا مال فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



نبی کریم ﷺ

حامل شریعت بھی ہیں اور امیر شریعت بھی

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَكَفَى وَسَلَّمَ عَلَى عِبَادِهِ الَّذِينَ اصْطَفَى أَمَا بَعْدُ!

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، وَإِذَا تَلَى

عَلَيْهِمْ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَ نَائِتٍ بِقُرْآنٍ غَيْرِ هَذَا أَوْ

بَدَّلَهُ قُلْ مَا يَكُونُ لِي أَنْ أَبَدِّلَهُ مِنْ تَلْقَائِي نَفْسِي إِنْ اتَّبَعَ إِلَّا مَا يُوْحَى إِلَيَّ

إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ. وَقَالَ تَعَالَى وَلَقَدْ جَاءَتْ

رُسُلَنَا إِبْرَاهِيمَ بِالْبُشْرَى قَالُوا سَلَامًا قَالَ سَلَّمَ فَمَا لَبِثَ أَنْ جَاءَ بِعِجْلٍ

حَنِيدٍ. فَلَمَّا رَأَى أَيْدِيَهُمْ لَا تَصِلُ إِلَيْهِ نَكِرَهُمْ وَأَوْجَسَ مِنْهُمْ خِيفَةً قَالُوا لَا

تَخَفْنَا إِنْ هَذَا لَشَيْءٌ عَجِيبٌ. صَدَقَ اللَّهُ الْعَظِيمُ
وَمِنْ وَرَاءِ إِسْحَاقَ يَعْقُوبَ قَالَتْ يَا وَيْلَتَى أَأَلِدُ وَأَنَا عَجُوزٌ وَهَذَا بَعْلِي
شَيْخًا إِنْ هَذَا لَشَيْءٌ عَجِيبٌ. صَدَقَ اللَّهُ الْعَظِيمُ

”ان کے آگے جب پڑھی جاتی ہیں واضح آیتیں
تو ہمارے پاس آنے کا نہیں کھٹکا جنہیں
کہتے ہیں، قرآن کوئی لاؤ تم اس کے سوا
یا کرو رد و بدل کچھ اس میں، (حسبِ مدعا)،
ان سے کہدو، (اے پیغمبر) کام یہ میرا نہیں
جو بدل ڈالوں اسے اپنی طرف سے، (بالیقین)
حکم جو آتا ہے، میں کرتا ہوں اس کی پیروی
اور نافرمانی کر گزروں اگر اللہ کی
تو بڑے (دشوار) دن کے قہر سے ڈرتا ہے جی“

”(جب) فرشتے آئے ابراہیم کو دینے پیام
تو کیا ان کو سلام، اور بولے وہ تم پر سلام
گوشت بچھڑے کا بھنا، جلدی سے لا کر رکھ دیا
جب یہ دیکھا ہاتھ کھانے پر نہیں اٹھتے (ذرا)
تو وہ اپنے دل میں کھٹکے اور ڈرنے بھی لگے
وہ (فرشتے) بولے، (یوں) ہم سے نہ ڈرنا چاہئے
ہم فرشتے جارہے ہیں پاس قوم لوط کے

بیوی ابراہیمؑ کی (سارہ) بھی تھیں اس جا کھڑی
 دی فرشتوں نے نوید اسحاقؑ اور یعقوبؑ کی
 آگئی (اس واقعے سے) ان کو (برجستہ) نہی
 بولیں (سارہ) ہائے رسوائی! بڑھاپا ہے مرا
 اور مرا شوہر بھی میرے ساتھ بوڑھا ہو گیا
 اور مرے اولاد ہوگی! یہ عجب ہے واقعہ!

چشم اقوام سے مخفی ہے حقیقت تیری
 ہے ابھی محفلِ ہستی کو ضرورت تیری
 زندہ رکھتی ہے زمانے کو حرارت تیری
 کو کب قسمت امکاں ہے خلافت تیری

بزرگانِ محترم نوجوانانِ اسلام! آج آپ نے نماز تراویح میں سورہ یونس
 اور سورہ ہود سماعت فرمائی ہے ان دونوں صورتوں میں بہت سے مضامین ذکر کئے گئے
 ہیں مثلاً کافر و مسلم دو الگ الگ قومیں ہیں، جنت کے سوا کسی گھر کا نام دارالسلام
 رکھنا مناسب نہیں (معارف القرآن) قوم فرعون کے غرق ہونے کا تذکرہ، حضرت یونس
 علیہ السلام اور ان کی قوم کا اجمالی تذکرہ، اسی طرح سورہ ہود میں بہت سی چیزیں ذکر کی گئی
 ہیں بارہویں پارے کے شروع ہی میں ذکر کیا گیا کہ ساری مخلوق کی رزق رسائی اللہ
 تعالیٰ نے اپنے ذمہ لی ہے، آسمان و زمین بنانے میں کیا کیا حکمتیں ہیں، حضرت ہود
 علیہ السلام کی دعوت حضرت نوح علیہ السلام کا ان کی قوم کے ساتھ بحث و مباحثہ اور قوم کا ان کے
 ساتھ ٹھٹھا اور مذاق پھر نوح علیہ السلام اور ان کے متبعین کی نجات اور مخالفین کی ہلاکت کا

تذکرہ حضرت ابراہیم علیہ السلام کو بیٹے کی خوشخبری فرشتوں کی زبانی اور ان کی مہمان نوازی، ان دونوں سورتوں کی اجمالی فہرست میں نے آپ کے سامنے پیش کر دی ہے۔

منکرین قرآن کی خواہش

اب کچھ آیتوں کی کسی قدر تفسیر اور آخر میں حضرت یونس علیہ السلام اور حضرت ابراہیم علیہ السلام کا مختصر تذکرہ کروں گا میں نے خطبہ میں پہلی آیت جو تلاوت کی ہے اس میں منکرینِ آخرت کے ایک غلط خیال کو رد کیا گیا ہے اور ان کی ایک بے جا فرمائش کی تردید کی گئی ہے، یہ انبیاء علیہم السلام کو عام لوگوں کی طرح ہی سمجھتے تھے اور ان کا یہ خیال تھا کہ قرآن کریم محمد عربی صلی اللہ علیہ وسلم بنا کر پیش کرتے ہیں اسی لئے دوسرے قرآن کی فرمائش کی جس میں ان کے بتوں کی برائی اور آباء و اجداد کو برا بھلا نہ کہا گیا ہو وَاِذَا تُتْلَى عَلَيْهِمْ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا نِجْمٌ مُّذْمُومٌ غَيْرٌ هَذَا اَوْ بَدِّلْ اور جب ان (کافروں) کے پاس ہماری واضح آیتیں پڑھی جاتی ہیں تو وہ لوگ جو ہماری ملاقات کی امید نہیں کرتے کہتے ہیں کہ کوئی دوسرا قرآن لے آؤ اس کو بدل ڈالو۔ کفار مکہ قرآن کریم کی عام پسند و ناصح کو تو بہت پسند کرتے تھے مگر جو آیتیں بت پرستی اور ان کے رسوم و عقائد کے رد میں ہوتیں تو وحشت کھاتے، ناک بھوں چڑھا کر رسول اللہ صلی اللہ علیہ وسلم سے کہتے کہ اپنے خدا سے کہہ کر کوئی دوسرا قرآن لے آؤ جس میں ہمارے رسوم و عقائد کے خلاف کوئی بات نہ ہو اور نہ ہی ہمارے آباء و اجداد کو برا بھلا کہا گیا ہو اور اگر کوئی دوسرا قرآن نہیں لاسکتے ہو تو کم از کم اسی قرآن میں سے وہ مضامین نکال دیجئے جو ہمارے خلاف ہیں اور یہ پتھر کے پجاری سیکڑوں دیوی، دیوتاؤں کے ماننے والوں سے کوئی مستبعد بھی نہیں کہ انبیاء علیہم السلام کو بھی اسی قدر

متصرف سمجھتے رہے ہوں کہ کوئی دوسرا قرآن لاسکتے ہیں یا اس میں ترمیم کر سکتے ہیں، اگلی آیت میں اس فرمائش بے جا کا تحقیقی جواب دیا گیا ہے۔ قُلْ مَا يَكُونُ لِي أَنْ أُبَدِّلَهُ مِنْ تِلْقَائِي نَفْسِي إِنْ اتَّبَعُ إِلَّا مَا يُوحَىٰ إِلَيَّ إِنِّي أَخَافُ إِنْ عَصَيْتُ رَبِّي عَذَابَ يَوْمٍ عَظِيمٍ۔ آپ فرمادیتے تھے کہ یہ کام میرا نہیں کہ اس کو بدل ڈالوں اپنی طرف سے میں تو اس کی اتباع اور تابعداری کرتا ہوں جو میری طرف وحی کی جاتی ہے اگر میں اپنے رب کی نافرمانی کروں تو بڑے دن کے عذاب سے ڈرتا ہوں۔

امیر شریعت کون؟

حضور ﷺ سے کہا جا رہا ہے کہ ان کافروں اور منکرین قرآن سے فرمادیتے تھے کہ قرآن کو بدلنا یا اس میں حذف و اضافہ اور ترمیم و تبدیل کرنا میرا کام نہیں ہے بلکہ میرا فرض یہ ہے کہ جو کچھ خدا کی طرف سے آئے اس کے حکم کے مطابق چلتا رہوں اور اس کا کلام میرے تابع نہیں ہے بلکہ میں خدا اور اس کے کلام کے تابع ہوں اسی سے یہ بات بھی معلوم ہوئی کہ رسول اللہ ﷺ بانی شریعت بھی ہیں اور امیر شریعت بھی، آج کل لوگ بعض علماء کو امیر شریعت کہتے ہیں حالانکہ امیر شریعت صرف حضور ﷺ ہیں باقی سب کے سب خادم شریعت ہیں۔ احکام الہی کا اتباع حضور ﷺ پر بھی اسی درجہ ضروری تھا جتنا کہ دوسرے انسانوں پر۔

چنانچہ جب مؤذن کہتا تھا أَشْهَدُ أَنَّ مُحَمَّدًا رَسُولُ اللَّهِ تُوْحُورُ ﷺ بھی کہتے ہیں أَشْهَدُ أَنَّ مُحَمَّدًا رَسُولُ اللَّهِ اس سے معلوم ہوا کہ آپ ﷺ کی دو حیثیتیں ہیں ایک انسان ہونے کی اور دوسری رسول ہونے کی۔ فقہاء کرام نے آیت کریمہ قُلْ مَا يَكُونُ لِي أَنْ أُبَدِّلَهُ سے یہ مسئلہ نکالا ہے کہ بدعت حرام ہے کیونکہ

ہونے کو ایک واضح دلیل سے سمجھایا گیا جس کا خلاصہ یہ ہے کہ اپنی عمر کے چالیس پینتالیس سال تمہاری آنکھوں کے سامنے گذار چکا ہوں میری راست بازی، صداقت شعاری، امانت و دیانت وغیرہ اخلاقِ حسنہ تم میں ضرب المثل ہیں امی ہونا اور کسی ظاہر معلم استاذ کے سامنے زانوئے تلمذ نہ کرنا ایک معروف و مسلم حقیقت ہے پھر چالیس برس تک جس نے نہ کوئی قصیدہ لکھا، نہ مشاعروں میں شرکت کی ہو، نہ کبھی کتاب کھولی ہو نہ قلم ہاتھ میں لیا ہو، نہ کسی درس گاہ میں بیٹھا ہو یا یکا یک ایسا کلام بنا کر لے آئے جو اپنی فصاحت و بلاغت شوکت و جلالت، اسلوب بیان اور سلاست و روانی سے جن و انس کو عاجز کر دے، اس کے علم و حقائق کے سامنے تمام دنیا کے علوم و معارف ماند پڑ گئے اور تمام مذاہب کے کتب خانے نامکمل ہو گئے۔ شیخ سعدی کی زبان میں ”یتیم کہ نا کردہ قرآن درست کتب خانہ چند ملت بششت“ ایسا یتیم جس نے کسی سے پڑھنا لکھنا نہیں سیکھا۔ ایک ایسا مکمل قانون ہدایت انسانوں کے ہاتھوں میں پہنچائے جس کے اگلے پچھلے قانون ردی اور بیکار ہو گئے، بڑی بڑی قوموں اور ملکوں کے مردہ قلوب میں روح تازہ پھونک دی اب سوچنا چاہئے جس پاک انسان نے چالیس برس تک کسی پر جھوٹ و افتراء نہ کیا ہو وہ ایک دم ایسی جسارت کیسے کر سکتا ہے کہ معاذ اللہ خداوند قدوس پر جھوٹ باندھنے اور افتراء کرنے لگے؟۔

قرآن کلامِ الہی ہے

ماننا پڑے گا کہ یہ قرآن کلامِ الہی ہے جس میں میرا کوئی اختیار نہیں خدا جو چاہے میری زبان سے تم کو سنادے ایک نقطہ اور زیروز برکی کمی بیشی نہیں کر سکتا چہ جائیکہ کوئی دوسرا قرآن بدل کر لاؤں یا اس قرآن میں حذف اضافہ اور ترمیم و تبدیلی

کردوں۔ قرآن کریم کی اس دلیل نے نہ صرف یہ کہ قرآن کے کلام الہی ہونے کو واضح اور ثابت کیا بلکہ ہر معاملہ میں کھرا کھوٹا، حق و باطل کو پہچاننے کے لئے ایک ضابطہ اور اصول بیان فرما دیا کہ جب کسی کو کوئی عہدہ یا منصب سپرد کیا جائے تو اس کی صلاحیت کو دیکھ لیا جائے گا اور اس کا طریقہ یہ ہے کہ اس کی سابقہ زندگی کس طرح گذری ہے اور اس کی امانت و دیانت، صداقت و سچائی سماج میں مسلم رہی ہے اور جو کام اس کے سپرد کیا جا رہا ہے اس کام میں اس کی کارکردگی گذشتہ ایام میں درست اور صحیح ہے، تب تو یہ یقین کرو کہ آئندہ بھی وہ اس کام کو اچھی طرح انجام دے سکتا ہے محض آئندہ دعوے کی وجہ سے اس کو وہ عہدہ اور منصب ہرگز نہ دو۔

آج عہدوں کی تقسیم اور ذمہ داریوں کی سپردگی میں جس قدر غلطیاں اور ان کی وجہ سے عظیم نقص پیدا ہو رہے ہیں ان سب کی اصلی وجہ اسی اصول فطرت کو چھوڑ کر رسمی چیزوں کے پیچھے پڑنا ہے۔ آج کل لوگ عہدہ اور منصب حاصل کرنے کے لئے لمبے چوڑے دعوے تو خوب کرتے ہیں مگر جب عہدہ مل جاتا ہے تو سارے دعوے بھول جاتے ہیں، خاص طور سے الیکشن کے موقع پر بکثرت یہ چیزیں دیکھنے میں آرہی ہیں کہ رو رو کر ووٹوں کی بھیک مانگ لیتے ہیں اور جب جیت جاتے ہیں تو دوسرے الیکشن سے پہلے بھول کر چہرہ بھی نہیں دکھاتے اور بیچاری غریب عوام معمولی کاموں کے لئے ان کے گھروں کا چکر کاٹتے رہتے ہیں۔ ہاں کچھ لوگ تو واقعی خیر خواہ اور بہی خواہ ہوتے ہیں جو عوام کے دکھ درد میں شریک ہوتے ہیں مگر ایسے لوگ بہت کم ہیں اکثر جھوٹے دعوے کرنے والے ہی ہوتے ہیں۔

یہ الیکشن کے مجاہد یہ خطیبانِ کرام
قوم کے عشق میں ہے جن کے لئے نیند حرام

جن کے ہونٹوں پہ اصلاح کے اونچے دعوے
کھائے جاتی ہے جنہیں حب وطن فکر وطن

حضرت یونس علیہ السلام

آج جو سورتیں آپ نے سماعت فرمائی ہیں وہ دو پیغمبروں کے نام سے منسوب ہے اس میں پہلی سورت تو سورہ یونس ہے دوسری سورہ ہود، حضرت یونس علیہ السلام خدائے تعالیٰ کے ایک معزز و برگزیدہ پیغمبر تھے جو عراق میں موصل کے قریب ایک مشہور مقام شہر نینوں میں مبعوث ہوئے وہاں کے لوگ بت پرست تھے حضرت یونس علیہ السلام سات سال تک پند و نصیحت کرتے رہے مگر قوم نے ایک نہ سنی جتنی بھی ان کو دعوت دیتے وہ اتنی ہی تکذیب و انکار کرتے، آخر کار حضرت یونس علیہ السلام نے تنگ آ کر ان کو آگاہ کیا کہ اگر باز نہ آئے تو تین دن کے اندر عذاب آنے والا ہے۔

جب تیسری شب آئی تو یونس علیہ السلام آدھی رات گزرنے پر بستی سے نکل کھڑے ہوئے صبح ہوتے ہی عذاب کے آثار نظر آنے لگے آسمان پر نہایت ہولناک اور سیاہ بادل چھانے لگے، جن سے سخت دھواں نکلتا تھا وہ ان کے مکانوں سے قریب ہوتا جاتا تھا حتیٰ کہ ان کی چھتیں بالکل تاریک ہو گئیں یہ آثار دیکھ کر جب انہیں ہلاکت کا بالکل یقین ہو گیا تو یونس علیہ السلام کی تلاش ہوئی وہ نہ ملے تو سب لوگ عورتوں بچوں سمیت مویشی اور جانوروں کو بھی ساتھ لے کر جنگل میں نکل آئے اور سچے دل سے خدا کی طرف متوجہ ہوئے خوف سے چیخیں مارتے اور بڑے اخلاص و تضرع سے خدا کو پکارنے لگے چاروں طرف آہ و بکا کی آوازیں بلند ہو رہی تھیں ادھر حضرت یونس علیہ السلام بستی سے باہر انتظار میں تھے اب اس قوم پر عذاب نازل ہوگا ان کے توبہ

واستغفار کا حال ان کو معلوم نہ تھا جب عذاب ٹل گیا تو فکر ہوئی کہ مجھے جھوٹا قرار دیا جائے گا کیونکہ میں نے اعلان کیا تھا کہ تین دن کے اندر عذاب آجائے گا اس قوم میں قانون یہ تھا کہ جس شخص کا جھوٹ معلوم ہو اور وہ اپنے کلام پر کوئی شہادت پیش نہ کر سکے تو اس کو قتل کر دیا جاتا، حضرت یونس علیہ السلام کو فکر ہوئی کہ مجھے جھوٹا قرار دے کر قتل کر دیا جائے گا یہ بات یاد رکھنے کی ہے کہ انبیاء علیہم السلام ہر گناہ و معصیت سے معصوم ہیں مگر انسانی فطرت و طبیعت سے جدا نہیں اس وقت یونس علیہ السلام کو طبعی طور پر ملال ہوا کہ میں نے بحکم الہی اعلان کیا تھا اور اب میں اعلان کی وجہ سے جھوٹا قرار دیا جاؤں گا اپنی جگہ واپس جاؤں تو کس منہ سے جاؤں اور قوم کے قانون کے مطابق گردن زدنی ہو اس رنج و غم اور پریشانی کے عالم میں شہر سے نکلنے کا ارادہ کر کے چل دئے یہاں تک کہ بحر روم کے کنارے پہنچ گئے وہاں ایک کشتی دیکھی جس پر لوگ سوار ہو رہے تھے یونس علیہ السلام کو ان لوگوں نے پہچان لیا اور کشتی پر سوار کر لیا بیچ سمندر میں کشتی پہنچی تو ٹھہر گئی نہ آگے جا رہی ہے نہ پیچھے تو ملاح نے کہا کہ میری کشتی میں کوئی شخص اپنے آقا سے بھاگ کر آیا ہے اس لئے وہ اتر جائے تاکہ کشتی ڈوبنے سے بچ جائے حضرت یونس علیہ السلام نے کہا کہ میں ہی اپنے آقا سے (اللہ) سے بھاگ کر آیا ہوں لوگوں نے اعتبار نہیں کیا پھر قرعہ اندازی ہوئی اور قرعہ میں آپ ہی کا نام نکلا لوگوں نے کئی بار قرعہ اندازی کی لیکن ہر بار آپ کا نام نکلا پھر آپ سمندر میں کود پڑے جہاں ایک مچھلی منہ کھولے تیار کھڑی تھی ان کو نگل گئی، خداوند قدوس نے پہلے حکم دے دیا تھا کہ یونس علیہ السلام کا جسم جو تیرے پیٹ کے اندر رکھا جائے گا یہ تیری غذا نہیں بلکہ ہم نے تیرے پیٹ کو ان کا مسکن بنایا ہے چنانچہ حضرت یونس علیہ السلام مچھلی کے پیٹ میں چالیس دن تک رہے اور وہاں مچھلی کے پیٹ کی تاریکی سمندر کی تاریکی جو بہت سی

تاریکیوں سے بڑھ کر تھی اللہ کا ذکر و ثناء کرتے رہے اور تسبیح پڑھتے رہے لَا إِلَهَ إِلَّا أَنْتَ
 سُبْحَانَكَ إِنِّي كُنْتُ مِنَ الظَّالِمِينَ اور باہر نکلنے کی دعا کرتے رہے اللہ تعالیٰ نے
 ان کی دعا قبول فرمائی مچھلی نے دریا کے کنارے پرلا کر ڈال دیا مچھلی کے پیٹ کی گرمی
 کی وجہ سے ان کے بدن پر کوئی بال نہ رہا اللہ تعالیٰ نے ان کے قریب ایک کدو کی بیل
 اگادی جس کے پتوں کا سایہ حاصل تھا اور ایک جنگلی بکری کو اللہ تعالیٰ نے حکم فرما دیا وہ
 صبح و شام دودھ پلانے آیا کرے جب تندرست ہو گئے تو اپنی قوم کے پاس گئے۔

اس واقعہ میں کدو کا ذکر آیا کدو ایک عمدہ اور لذیذ سبزی ہے جو سب لوگ
 جانتے اور پہچانتے ہیں حضور نبی اکرم ﷺ کو کدو بہت پسند تھا اور اکثر سالنوں میں
 آپ کدو تلاش کر کے نوش فرماتے تھے اس لئے ہم سب کو بھی کدو ضرور پسند کرنا
 چاہئے، اطباء نے اس کے بے شمار فوائد لکھے ہیں۔ حضور اکرم ﷺ کا ارشاد ہے کہ
 مسور کی دال اور کدو غمگین دل کو راحت بخشتے ہیں، مسور کی دال کو یہ فضیلت حاصل ہے
 کہ ستر انبیاء علیہم السلام نے اس کو نوش فرمایا ہے۔

حضرت ابراہیم علیہ السلام کی مہمان نوازی

حضرت ابراہیم علیہ السلام کے پاس فرشتوں کی آمد اور ان کی مہمان نوازی کا تذکرہ
 کر کے اپنی بات ختم کرتا ہوں وَلَقَدْ جَاءَتْ رُسُلُنَا إِبْرَاهِيمَ بِالْبُشْرَى قَالُوا سَلَامًا -
 اللہ تعالیٰ نے چند فرشتوں کو حضرت ابراہیم علیہ السلام کے پاس اولاد کی خوشخبری دینے کے
 لئے بھیجا اور یہ بھی بتلا دیا کہ اس پیدا ہونے والے اولاد کا نام اسحاق ہوگا اور ایک پڑ
 پوتا ہوگا جس کا نام یعقوب ہوگا اور دونوں رسول و پیغمبر ہوں گے۔ یہ فرشتے چونکہ
 بشکل انسانی آئے تھے اس لئے ابراہیم علیہ السلام نے انسان سمجھ کر ان کی مہمان نوازی

شروع کر دی بھونا ہوا گوشت لا کر سامنے رکھ دیا مگر وہ تو فرشتے تھے جو کھانے پینے سے پاک اس لئے کھانے سے ہاتھ کھینچ لیا تو حضرت ابراہیم علیہ السلام ڈر گئے چنانچہ دوسری جگہ صراحتاً ہے اِنَّا مِّنْكُمْ وَجِلُونَ (ہم کو تم سے ڈر ہو رہا ہے) تو ان فرشتوں نے واضح کر دیا کہ ڈرو نہیں ہم تو فرشتے ہیں آپ کی بیوی کو بیٹے کی بشارت دینے اور قوم پر عذاب بھیجنے کے لئے مبعوث کئے گئے ہیں اتنا سنتے ہی حضرت ابراہیم علیہ السلام کی بیوی حضرت سارہ جو پردے میں تھیں سامنے آگئیں کیونکہ معلوم ہو گیا کہ یہ فرشتے ہیں انسان نہیں لہذا پردہ کرنے کی ضرورت نہیں اور تعجب سے کہا کہ میں بڑھیا ہو کر بچہ جنوں گی اور میرے شوہر بھی بوڑھے ہو چکے ہیں تو فرشتوں نے کہا کہ تم خاندان نبوت سے ہو، پھر تعجب کرتی ہو اللہ کی رحمت سے؟

الغرض فرشتوں نے حضرت ابراہیم علیہ السلام کو لڑکے کی پیدائش کی بشارت سنائی پھر قوم لوط پر عذاب لے کر گئے ان کی پوری بستی تہ و بالا کر دی گئی جو محرمیت (مردہ دریا) کے پاس آباد تھی ارشاد ربانی ہے وَجَعَلْنَا عَالِيَهَا سَافِلَهَا ہم نے اس بستی کے اوپر کو نیچے کر دیا وَاَمْطَرْنَا عَلَيْهَا حِجَارَةً مِّنْ سِجِّيلٍ مِّنْضُودٍ اور اس پر نشان زدہ کنکر اور پتھر کی بارش ہوئی۔

حضرت ابراہیم علیہ السلام کے واقعہ سے ہم کو مہمان نوازی کا درس عظیم ملتا ہے کہ انہوں نے اجنبی مہمانوں کی خاطر جو حقیقت میں فرشتے تھے ایک مچھڑے کا گوشت بھون کر پیش کر دیا اور ہمارا حال تو یہ ہے کہ مہمان کو دیکھ کر چھپتے ہیں، تو اضع سے بھاگتے ہیں روایت میں آتا ہے کہ حضرت ابراہیم علیہ السلام نے مہمان نوازی کی رسم جاری کی ان کا معمول تھا کہ کبھی کھانا تنہا نوش نہ فرماتے بلکہ کھانے کے وقت تلاش کرتے تھے کہ کوئی مہمان مل جائے تو اس کے ساتھ کھانا کھالیں ہم کو بھی چاہئے کہ مہمان

نوازی کا جذبہ اپنے اندر پیدا کریں اور ہرگز یہ گمان نہ کریں کہ مہمان نوازی سے کمی آجائے گی کیوں کہ مہمان ہمیشہ اپنی روزی کھاتا ہے۔

مہمان روزی بخودی آورد پس گناہ میزبان را می برد

مہمان روزی اپنے ساتھ لاتا ہے پھر میزبان کے گناہ کو دور کرتا ہے پہلے زمانے کے لوگ مہمان آنے پر خوش ہو جاتے تھے اور جب مہمان جاتا تھا تو میزبان اور اس کے گھر والے روتے تھے اور آج اس کے برعکس ہے جب مہمان آتا ہے تو روتے ہیں اور جب مہمان جاتا ہے تو خوش ہوتے ہیں اللہ تعالیٰ ہمارے اندر مہمان نوازی کی صفت پیدا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



حضرت یوسف علیہ السلام نبی بھی تھے اور بادشاہ بھی

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، إِذْ قَالَ يُوسُفُ لِأَبِيهِ يَا أَبَتِ
إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَأَيْتُهُمْ لِي سَاجِدِينَ.
صَدَقَ اللَّهُ الْعَظِيمُ

”جب کہا یوسفؑ نے اپنے باپ سے، ابا (مرے!)

خواب میں دیکھا ہے میں نے، رات کو سجدے کئے

چاند نے، سورج نے اور گیارہ ستاروں نے مجھے“

عشق کے ہیں معجزات سلطنت و فقر و دین
عشق کے ادنیٰ غلام صاحبِ تاج و نگین
عشق کے مکان و مکیں، عشق زمان و زمیں
عشق سراپا یقین، اور یقین فتحِ باب

محترم سامعین عظام! آج آپ نے نماز تراویح میں سورۃ یوسف سماعت فرمائی ہے اللہ رب العزت نے اس میں حضرت یوسف علیہ السلام کا قصہ تفصیل اور ترتیب کے ساتھ بیان کیا ہے۔

قرآن مجید میں دو ہی پیغمبروں کے قصہ کو زیادہ تفصیل سے بیان کیا گیا ہے ایک حضرت موسیٰ علیہ السلام کے واقعہ کو دوسرے حضرت یوسف علیہ السلام کے واقعہ کو۔ آج آپ لوگوں کے سامنے حضرت یوسف علیہ السلام کے واقعہ کو قرآن کی روشنی میں عرض کرتا ہوں، یوں تو اس سلسلہ میں بہت سی اسرائیلی روایتیں اور قصے نقل کئے گئے ہیں، لیکن میں صرف قرآن اور تفسیر سے ثابت شدہ باتیں آپ لوگوں کے سامنے پیش کرتا ہوں۔

ایک لطیفہ

چونکہ سورۃ یوسف ایک طویل سورۃ ہے اسلئے علماء کرام اور مفسرین عظام نے بڑی وضاحت سے اس کی تفسیر بیان کی ہے بعض مفسرین نے ایک ایک سال اور بعض نے کئی کئی ماہ تک اپنے علم اور صلاحیت کے اعتبار سے طویل تفاسیر کا ریکارڈ بنایا ہے۔ کہتے ہیں ایک مفسر سے کسی نے درخواست کی کہ سورۃ یوسف کی تفسیر مختصر بیان کریں تو انہوں نے فرمایا، اس کی تفسیر یہ ہے کہ ایک بیٹا باپ سے چھڑ گیا اور تیس سال کے بعد مل گیا۔ یہ اس سورۃ کی نہایت مختصر تفسیر ہے۔

اسْحَقَ بْنِ اِبْرَاهِيْمَ - حضرت یوسف علیہ السلام بھی شریف، والد محترم بھی شریف، دادا بھی شریف، پڑدادا بھی شریف ظاہر ہے نبوت و رسالت سے بڑھ کر اور کون سی فضیلت و شرافت ہوگی حضرت ابراہیم علیہ السلام کو اللہ تعالیٰ کی طرف سے وہ بلند مرتبہ عطا ہوا جو کسی نبی کو عطا نہیں ہوا ان کے بعد جتنے بھی نبی آئے سب انہیں کی نسل سے ہوئے۔ حضرت اسحاق علیہ السلام کے سلسلہ سے تمام انبیائے بنی اسرائیل ہیں اور حضرت اسماعیل علیہ السلام سے نبی آخر الزماں آقائے نامدار حضور محمد رسول اللہ صلی اللہ علیہ وسلم ہیں۔ کچھ انبیاء و رسل ایسے مبعوث ہوئے ہیں کہ اللہ تعالیٰ نے انہیں نبوت و رسالت کے ساتھ تاجِ خلافت سے بھی آراستہ اور پیراستہ کیا انہیں میں سے حضرت یوسف علیہ السلام بھی ہیں۔

احسن قصص

حضرت یوسف علیہ السلام کا قصہ بہت تفصیل کے ساتھ بیان کیا گیا ہے۔ ویسے یہ واقعہ تو کتب تاریخ اور بائبل میں پہلے سے مذکور تھا مگر محض ایک افسانہ کی صورت میں تھا قرآن کریم نے اس کے ضروری اور مفید اجزاء کو ایسی عجیب ترتیب اور بلیغ و موثر انداز میں بیان فرمایا جس نے نہ صرف پہلے تذکرہ نویسوں کی کوتاہیوں پر مطلع کیا بلکہ موقع بہ موقع نہایت ہی اعلیٰ نتائج کی طرف رہنمائی کی اور اس قصہ کو احسن قصص نام دیا گیا۔

حضرت یوسف کا خواب

قصہ کا آغاز اس طرح کیا گیا اذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَأَيْتُهُمْ لِي سَاجِدِينَ۔ وہ وقت بھی یاد کرنے کے قابل ہے جب کہ حضرت یوسف علیہ السلام نے اپنے والد محترم سے عرض کیا اے ابا جان میں نے خواب میں گیارہ ستاروں، سورج اور چاند کو اپنے واسطے سجدہ

کرتے ہوئے دیکھا، گیارہ ستارے چاند اور سورج میرے سامنے جھک رہے ہیں یہ خواب لڑکپن میں دیکھا تھا، سچ ہے ”ہونہار بروے کے چکنے چکنے پات“ حضرت یعقوب علیہ السلام نے جب یہ خواب سنا تو فوراً سمجھ گئے کہ میرے بیٹے کی آئندہ ایک عظیم شان ہوگی اور خواب کی تعبیر اتنی ظاہر و باہر تھی کہ خاندان نبوت کے کسی فرد کے لئے اس کا سمجھنا مشکل نہ تھا اس لئے حضرت یعقوب علیہ السلام نے اپنے لخت جگر حضرت یوسف علیہ السلام کو تنبیہ کر دی کہ بھائیوں سے یہ خواب ہرگز ذکر نہ کرنا قال یُنَى لَا تَقْصُصْ رُئَاکَ عَلٰی اِخْوَتِکَ فِیْکِیْدُوْا لَکَ کٰیْدًا اِنَّ الشَّیْطٰنَ لَیْلٰنِسا نٍ عَدُوٌّ مُّبِیْنٌ (حضرت یعقوب علیہ السلام نے) کہا اے میرے بیٹے! اس خواب کو اپنے بھائیوں کے سامنے بیان نہ کرنا ورنہ وہ تمہاری ایذا کے لئے کوئی چال چل کر رہیں گے۔ بیشک شیطان تو انسان کا کھلا ہوا دشمن ہے۔

حضرت یعقوب علیہ السلام نے فراست نبوت سے یہ پہچان لیا تھا کہ یوسف علیہ السلام کے علاقائی بھائی دل ہی دل میں کڑھتے ہیں اب اگر یہ خواب سنیں گے تو شیطان ان کے دل میں حسد کی آگ اور بھڑکا دے گا، اور جوش حسد میں آنکھیں بند کر کے ممکن ہے وہ کوئی ایسی حرکت کر گذریں جو یوسف کی اذیت اور خود ان کی رسوائی اور بد انجامی کا موجب ہو۔

حضرت یعقوب علیہ السلام نے یوسف علیہ السلام کو منع فرمایا کہ اپنا خواب بھائیوں پر ظاہر نہ کریں۔ یوسف علیہ السلام کا ایک حقیقی بھائی ”بنیامین“ بھی تھا۔ اس کے سامنے ذکر کرنے کی بھی اجازت نہ دی اگرچہ اس سے کوئی لڑائی کا اندیشہ نہ تھا لیکن ممکن تھا کہ وہ سن کر بے احتیاطی سے دوسروں کے سامنے تذکرہ کر دے اور اس طرح یہ خبر لوگوں میں شائع ہو جائے۔

یوسف علیہ السلام و بنیامین سے محبت کی وجہ

حضرت یعقوب علیہ السلام کی حضرت یوسف علیہ السلام سے بے پناہ محبت دیگر بھائیوں سے دیکھی نہ گئی قَالُوا لِيُوسُفُ وَأَخُوهُ أَحَبُّ إِلَيْنَا مِنَّا بھائیوں نے کہا بیشک یوسف اور ان کے حقیقی بھائی ہمارے باپ کو ہم سے کہیں زیادہ پیارے ہیں۔ حضرت یعقوب علیہ السلام حضرت یوسف اور ان کے حقیقی بھائی بنیامین سے بہت زیادہ محبت کرتے تھے کیونکہ یہ دونوں اپنے علانی بھائیوں سے چھوٹے تھے والدہ کا انتقال ہو چکا تھا اور خاص حضرت یوسف علیہ السلام کی نسبت اپنے نور فرست یا الہام ربانی سے سمجھ چکے تھے کہ ان کا مستقبل نہایت درخشاں ہے اور نبوت کا خاندانی سلسلہ ان کی ذات سے وابستہ ہونے والا ہے خود یوسف علیہ السلام کا حسن صورت و سیرت اور کمال ظاہری اور باطنی پدر بزرگوار کی محبت خصوصی کو اپنی طرف جذب کرتا تھا دوسرے بھائیوں کو یہی چیز ناگوار تھی۔ وہ کہا کرتے تھے کہ وقت پر کام آنے والے تو ہم ہیں ہمارا ایک طاقتور جتھا ہے جو باپ کی ضعیفی میں کام آسکتا ہے ان چھوٹے لڑکوں سے کیا امید ہو سکتی ہے۔

بھائیوں کا حسد

رشک و حسد کی آگ بھائیوں میں اندر ہی اندر سلگتی رہی، آخر کار آپس میں مشورہ کیا کہ یوسف کی موجودگی میں ممکن نہیں کہ والد بزرگوار کی خصوصی محبت و توجہ ہماری طرف ہو اس لئے یوسف کا قصہ ہی ختم کر دینا چاہئے خواہ قتل کر دو یا دور دراز ملک کی طرف پھینک دو، اُقْتُلُوا يُوسُفَ أَوْ اطْرَحُوهُ أَرْضًا يَخْلُ لَكُمْ وَجْهُ أَبِيكُمْ وَتَكُونُوا مِن بَعْدِهِ قَوْمًا صَالِحِينَ۔ یوسف کو قتل کر ڈالو یا اس کو کسی سرزمین پر ڈال آؤ تو تمہارے لئے تمہارے باپ کا رخ خالص ہو جائے گا اور اس

کے بعد تمہارے سب کام بن جائیں گے آپ اندازہ لگائیے کہ انسان دشمنی کے عالم میں کتنی دور جاسکتا ہے اور بدخواہی کی کن حدود کو پہنچ سکتا ہے وَتَكُونُوا مِنْ بَعْدِهِ قَوْمًا صَالِحِينَ۔ کی ایک تفسیر تو ترجمہ سے ظاہر ہے کہ قتل کر دینے یا کسی جگہ ڈال دینے کے بعد تمہارے سب کام بن جائیں گے یعنی والد صاحب صرف ہمیں لوگوں سے محبت کریں گے اور دوسری تفسیر یہ کی گئی ہے کہ بعد میں توبہ کر کے بھلے آدمی بن جائیں گے اکثر مفسرین نے اسی پہلو کو اختیار کیا ہے۔

الغرض بھائیوں نے اپنی یہ تجویز رکھی لیکن انہیں بھائیوں میں سے ایک کا نام یہود تھا اس نے کہا کہ ہمارا مقصود تو قتل کے بغیر بھی حاصل ہو سکتا ہے اسی کو فرمایا قَالَ قَائِلٌ مِنْهُمْ لَا تَقْتُلُوا يُوسُفَ وَالْقَوْهُ فِي غَيْبَتِ الْجُبِّ يَلْتَقِطُهُ بَعْضُ السَّيَّارَةِ۔ ان میں سے ایک کہنے والے نے کہا کہ یوسف کو قتل مت کرو اور ان کو گناہ کنویں میں ڈال دو کوئی مسافر ان کو اٹھالے گا۔

الغرض یہی رائے طے پائی پھر والد محترم حضرت یعقوب عليه السلام کے پاس آئے اور عرض کیا کہ اے ہمارے ابا جان آپ کو یہ کیا ہوا ہے کہ آپ یوسف کے بارے میں ہمارا اعتبار نہیں کرتے جب کہ ہم اس کے بڑے ہی خیر خواہ ہیں، ہمارے ساتھ کل ان کو بھیج دیجئے کھائیں گے، کھیلیں گے، جی بہلائیں گے اور ہم ان کی حفاظت کے ذمہ دار ہیں۔ حضرت یعقوب عليه السلام نے کہا کہ مجھے رنج ہوگا کہ اس کو لے کر جاؤ، پھر یہ بھی ڈر ہے کہ تم لوگ غافل رہو اور بھیڑیا آکر اس کو کھالے۔

بھائیوں نے کہا کہ ہم لوگ ایک مضبوط اور طاقتور جماعت ہیں یہ کیسے ممکن ہے کہ ہم لوگوں کی موجودگی میں کوئی بھیڑیا کھالے پھر تو ہم کسی کام کے نہیں رہے کسی طرح سے باپ کو راضی کر لیا اور یوسف عليه السلام کو لے جا کر کنویں میں ڈال دیا۔

حضرت یوسف علیہ السلام کنویں میں

مولانا عبد الماجد دریا بادی رحمۃ اللہ علیہ نے توریت کے حوالے سے لکھا ہے کہ یوسف اپنے بھائیوں کے پاس آیا تو انہوں نے اس کے جبہ کو یعنی بوقلمون جبہ کو جو پہنے تھا اتار کر اسے ننگا کیا اور اسے پکڑ کر کنویں میں ڈال دیا وہ کنواں اندھا تھا اس میں ایک بوند پانی نہ تھا۔ صاحب جلالین نے لکھا ہے کہ حضرت یوسف علیہ السلام نے ایک تعویذ پہن رکھا تھا جو درحقیقت حضرت ابراہیم علیہ السلام کا کرتہ تھا اور حضرت یعقوب علیہ السلام کو ورثہ میں ملا تھا جب کنواں میں ڈال دیا گیا تو یوسف علیہ السلام کنویں میں بنے ہوئے ایک طاقتی میں بیٹھ گئے جیسا کہ غیبت الحجب کے لفظ سے معلوم ہو رہا ہے کیونکہ غیبت الحجب کے معنی اس طاقتی کے ہیں جو کنویں اور باؤلی میں سطح پانی سے ذرا اوپر بنا ہوتا ہے حضرت جبرئیل علیہ السلام تشریف لائے وہ کرتہ انہیں پہنا دیا جو تعویذ کی شکل میں تھا۔

بھائیوں کی من گھڑت کہانی

یوسف علیہ السلام کو کنویں میں ڈال کر باپ کے پاس رات کے وقت روتے ہوئے گئے وَجَاءُوا وَآبَاهُمْ عِشَاءً يَبْكُونَ۔ اور رات کے وقت اپنے باپ کے پاس روتے ہوئے آئے اور کہا اے ہمارے ابا جان ہم سارے بھائی گئے اور دوڑ میں مقابلہ کیا اور یوسف کو اپنے سامان کے پاس چھوڑ دیا پھر کسی بھیڑے نے آکر اس کو کھا لیا اور آپ کو ہماری باتوں پر یقین تو آئے گا نہیں اگرچہ ہم سچے ہیں پھر یوسف علیہ السلام کا کرتہ پیش کیا جو پہلے سے ایک سازش کے تحت ایک جانور کو ذبح کر کے اس کا خون کرتہ میں مل دیا تھا۔ وَجَاءُوا وَاعْلَىٰ قَمِيصِهِ بِدَمٍ كَذِبٍ۔ اور ان کے کرتے پر جھوٹ کا خون بھی لگا لائے۔ یعقوب علیہ السلام خدا کے نبی تھے، کیا ان کو اتنا نہیں معلوم تھا

کہ یوسف کا خون ہے یا کسی جانور کا، قَالَ بَلْ سَوَّلَتْ لَكُمْ أَنْفُسُكُمْ أَمْراً۔ یعقوب علیہ السلام نے کہا بلکہ تم لوگوں نے اپنے دل سے ایک بات بنالی ہے فَصَبْرٌ جَمِيلٌ۔ تو صبر ہی اچھا ہے بعض مفسرین نے بیان کیا ہے کہ یعقوب علیہ السلام نے کہا بیٹو! بھڑیا تو بڑا ہوشیار تھا کہ یوسف کو تو کھا گیا مگر کرتہ صحیح و سالم چھوڑ گیا۔ سچ کہا ہے کہ دروغ گورا حافظ نہ باشد، جھوٹ بولنے والے کا حافظہ صحیح نہیں رہتا۔

يُبْشُرِي هَذَا غُلامٌ

حضرت یوسف علیہ السلام جس کنوئیں میں تھے اس طرف سے ایک قافلہ گذرا تو قافلہ والوں نے ایک آدمی کو پانی لینے کے لئے بھیجا جب اس نے ڈول ڈالا تو حضرت یوسف علیہ السلام اس ڈول میں بیٹھ گئے تو اس آدمی نے خوشی میں پکارا یہ لو ایک لڑکا نکل آیا وَأَسْرُوهُ بِضَاعَةً۔ اور اس کو سامان تجارت سمجھ کر چھپالیا۔ اور ایک روایت یہ بھی ہے کہ یوسف علیہ السلام کے بھائیوں نے چند کوڑیوں میں قافلہ والوں کو بیچ دیا۔

حضرت یوسف علیہ السلام مصر میں

پھر اہل قافلہ نے مصر میں حضرت یوسف علیہ السلام کو نیلام کیا تو ”عزیز مصر“ جس کا نام ولید بن ریان تھا اس نے خرید اور قَالَ الَّذِي اشْتَرَاهُ مِنْ مِصْرَ لَا مَرَاتِهِ اَكْرَمِي مَثْوَاهُ عَسَىٰ اَنْ يَنْفَعَنَا اَوْ نَتَّخِذَهُ وِلْدًا۔ اور جس نے اسے مصر میں خریدا تھا اس نے اپنی بیوی سے کہا کہ اسے خاطر سے رکھنا کیا عجب ہے کہ ہمارے کام آوے یا ہم اس کو بیٹا ہی بنالیں اس طریقہ سے حضرت یوسف علیہ السلام عزیز مصر کے یہاں رہنے لگے اور عزیز مصر نے بڑے ہی عیش و آرام سے رکھا۔

آزمائش کا دور

حضرت یوسف علیہ السلام نے بچپن سے جوانی عزیز مصر کے یہاں گذاری عزیز مصر کی بیوی حضرت یوسف علیہ السلام کے حسن و جمال پر فدا ہو گئی دلکش وہو، شرمائی کے سارے سامان جمع کر کے چاہا کہ یوسف کے دل کو ان کے قابو سے باہر کر دے ایک طرف عیش و نشاط کے سامان، نفسیاتی جذبات پورے کرنے کے لئے ہر قسم کی سہولتیں، یوسف علیہ السلام کا ہر وقت زلیخا کے گھر میں موجود رہنا اس کا نہایت محبت اور پیار سے رکھنا، تنہائی میں خود عورت کی طرف سے ایک خواہش کا بے باکانہ اظہار کسی غیر کے آنے جانے کے سبب دروازے بند، دوسری طرف جوانی کی عمر، طاقت و قوت کا زمانہ، مزاج کا اعتدال، تجرد کی زندگی یہ سب اسباب ایسے تھے جن سے ٹکرا کر بڑے سے بڑے زاہد کا تقویٰ بھی پاش پاش ہو جاتا۔

مگر خدا نے جسے محسن قرار دے کر علم و حکمت کے رنگ میں رنگا اور پیغمبرانہ عصمت کے بلند مقام پر پہنچایا کیا مجال تھی کہ اس پر شیطان کا مکر چل جاتا جب زلیخا نے اپنی طرف بلا یا تو یوسف علیہ السلام کے ایک لفظ معاذ اللہ نے ساری شیطانی چالوں کو توڑ دیا **وَلَقَدْ هَمَّتْ بِهِ وَهَمَّ بِهَا**۔ زلیخا نے حضرت یوسف علیہ السلام کو پھنسانا چاہا اور یوسف علیہ السلام نے سوچا کہ اس کا دباؤ چلنے نہ پائے پھر زلیخا نے حضرت یوسف علیہ السلام کو پکڑنا چاہا اس طرح دونوں دروازے کی طرف بھاگے تو یوسف علیہ السلام کا کرتہ پیچھے سے پھٹ گیا، آگے زلیخا کا شوہر کھڑا تھا زلیخا نے دیکھتے ہی شکایت کر دی کہ دیکھو تمہارے گھر میں رہتے ہوئے تمہاری بیوی کے ساتھ غلط ارادہ کر لیا اس لئے اس کی سزا ہے کہ اس کو جیل میں ڈال دو۔

شیر خوار بچے کی گواہی

زلیخا نے جب یوسف علیہ السلام پر الزام لگایا تو ایک دودھ پیتے بچے نے فیصلہ کیا کہ اگر کرتہ پیچھے سے پھٹا ہے تو زلیخا جھوٹی یوسف سچے اور اگر کرتہ آگے سے پھٹا ہے تو یوسف جھوٹے زلیخا سچی، جب کرتہ دیکھا گیا تو کرتہ پیچھے سے پھٹا تھا، تو عزیز مصر نے کہا، زلیخا تو ہی غلطی پر ہے۔

زنان مصر کے طعنے

جب مصر کی عورتوں نے سنا کہ عزیز مصر کی بیوی ایک غلام پر فریفتہ ہو گئی تو طعنے دینے شروع کر دئے کہ ملکہ ہوتے ہوئے ایک غلام پر عاشق ہو گئی تو زلیخا نے زنان مصر کی پارٹی بلائی اور وہاں کے دستور کے مطابق دسترخوان پر بیٹھتے وقت سب کے ہاتھوں میں چاقو دے دیئے کہ جب میں کہوں گی تو پھل کاٹ کاٹ کر کھانا ان عورتوں نے چاقو اپنے ہاتھ میں پکڑے اور ادھر زلیخا نے حضرت یوسف علیہ السلام کے سامنے سے پردہ ہٹا دیا تو بجائے پھل کاٹنے کے اپنے ہاتھوں کو کاٹ لیا وَقَطَّعْنَ اَبْدِيَهُنَّ. اور ان عورتوں نے اپنے ہاتھوں کو کاٹ لیا، تو زلیخا نے کہا کہ مجھے تم سب ملامت کر رہی تھیں اور ایک ہی نظر میں اپنے ہاتھوں کو کاٹ لیا حضرت یوسف علیہ السلام نے جب یہ سب دیکھا تو دعا کی کہ اے اللہ قید خانہ میرے لئے اس سے بہتر ہے جس کی طرف یہ مجھ کو بلا رہی ہیں۔

حضرت یوسف علیہ السلام پر ایک اور آزمائش

اللہ تعالیٰ نے یوسف علیہ السلام کی دعا قبول فرمائی اور قید خانہ میں گئے اور ان کے ساتھ دو اور قیدی بھی گئے جن میں ایک بادشاہ کا ساقی اور ایک بادشاہ کا باورچی تھا

ایک مرتبہ ان دونوں نے خواب دیکھا، ساقی نے کہا کہ میں نے خواب دیکھا کہ میں بادشاہ کو شراب پلا رہا ہوں، باورچی نے کہا کہ میں نے خواب دیکھا ہے کہ میرے سر پر روٹیوں کا ٹوکرا رکھا ہوا ہے اور پرندے اس سے نکال کر کھا رہے ہیں۔ حضرت یوسف علیہ السلام نے دونوں کو تعبیر بتلائی، ساقی کو کہا کہ تو رہا ہو جائے گا اور اپنے آقا کو شراب پلائے گا اور باورچی کو کہا کہ تو سولی پر چڑھا دیا جائے گا چنانچہ ایسا ہی ہوا۔

جب ساقی رہا ہو کر جانے لگا تو اس سے حضرت یوسف علیہ السلام نے کہا کہ اپنے آقا سے جا کر میرا تذکرہ کرنا مگر وہ بھول گیا۔ پھر ایک زمانہ کے بعد بادشاہ نے ایک خواب دیکھا کہ سات موٹی گائیں ہیں اور ان کو سات دہلی گائیں کھا رہی ہیں اور سات سرسبز بالیاں اور سات سوکھی بالیاں ہیں دربار کے لوگوں سے کہا کہ اس کی تعبیر بتلاؤ تو درباریوں نے یہ کہہ کر ٹال دیا کہ یہ تو پریشان خواب ہیں لیکن وہ ساقی جو رہا ہو کر آیا تھا اس نے کہا کہ میں آپ کو ٹھیک ٹھیک تعبیر سناؤں گا، چنانچہ یوسف علیہ السلام کے پاس بھاگا ہوا گیا اور صورتحال سے آگاہ کیا تو حضرت یوسف علیہ السلام نے نہ صرف یہ کہ خواب کی تعبیر بتلائی بلکہ تدبیر بھی بیان فرمائی کہ سات سال خوشحالی کے آئیں گے پھر سات سال تنگی کے پھر سات سال خوشحالی کے آئیں گے اس لئے شروع کے سات سال خوشحالی کے آئیں تو ان میں خوب غلہ کی پیداوار کرانا اور جتنے غلوں کی ضرورت ہوگی بالیوں سے اتنا ہی نکالنا باقی غلوں کو بالیوں میں چھوڑ دینا تاکہ تنگی کے زمانہ میں کام آویں اور ان میں کیڑا نہ لگے۔

پیغمبر کی غیرت

جب ساقی نے بادشاہ کو آ کر خبر دی تو اس سے بہت متاثر ہوا اور یہ فرمایا کہ ایسے شخص کو بلا کر لاؤ جب قاصد بلانے کے لئے آیا تو حضرت یوسف علیہ السلام کی غیرت

نے اجازت نہ دی کہ بلا صفائی کے جیل سے نکلیں چنانچہ قاصد سے کہلا بھیجا کہ پہلے ان سے معلوم کر کے آؤ کہ ان عورتوں کا کیا حال ہے؟ بادشاہ نے عورتوں سے پوچھا تو عورتوں نے اپنے جرم کا اعتراف کیا اور عزیز مصر کی بیوی نے کہا کہ حق بات یہی ہے کہ میں نے ہی یوسف کو پھسلا یا تھا مگر وہ تو پاک و صاف نکلا۔

حضرت یوسف علیہ السلام شاہی دربار میں بحیثیت مشیر

جب بادشاہ نے دیکھا کہ یوسف علیہ السلام اتنی خوبیوں کے مالک ہیں تو اس نے اپنا مشیر بنا لیا فلما کلمہ قال انک الیوم لدینا مکین امین۔ پھر جب بات چیت کی تو ان سے (عزیز مصر) کہا کہ تم آج سے ہمارے پاس با اقتدار ہو امانت دار ہو پھر اللہ تعالیٰ نے ان کو ملک مصر کے سفید و سیاہ کا مالک بنا دیا مکمل طور پر با اقتدار و باختیار بنا دیا یعنی بادشاہ بنا دیا پھر وہ دور بھی آیا جو بادشاہ نے خواب دیکھا تھا۔

قحط سالی

پہلے خوشحالی کے سات سال آئے پھر تنگی اور قحط کے جب سات سال آئے تو پورے علاقہ اور دور دراز کے لوگ پریشان پھر رہے تھے اور ادھر حضرت یوسف علیہ السلام لوگوں کو خوب غلہ بانٹ رہے تھے قحط سالی حضرت یعقوب علیہ السلام کے ملک کنعان میں بھی تھی اور عزیز مصر کی سخاوت کا ہر سو چرچا بھی تھا اس لئے حضرت یعقوب علیہ السلام نے اپنے بیٹوں سے کہا کہ جاؤ تم بھی مصر جا کر غلہ لے کر آؤ۔

برادران یوسف مصر میں

وَجَاءَ إِخْوَةُ يُوسُفَ فَدَخَلُوا عَلَيْهِ فَعَرَفَهُمْ وَهُمْ لَهُ مُنْكَرُونَ اور یوسف علیہ السلام کے بھائی آئے پھر ان کے پاس پہنچے تو یوسف علیہ السلام نے ان کو پہچان لیا جبکہ

وہ لوگ انہیں نہ پہچان سکے۔ کیوں کہ یوسف علیہ السلام نے اپنے چہرے کو نقاب سے یعنی رومال سے چھپائے رکھتے تھے، پھر مزید یہ کہ حضرت یوسف علیہ السلام نے ان بھائیوں سے گھر کے احوال پورے کے پورے معلوم کر لئے جیسا کہ بادشاہ معلوم کر لیا کرتے ہیں مگر بادشاہ سے پوچھنے کی ہر ایک کوجرات نہیں ہوتی جب انہوں نے بتایا کہ ہمارا ایک چھوٹا بھائی ہے جس کا نام بنیامین ہے۔ تو حضرت یوسف علیہ السلام نے کہا کہ اگلی بار اس کو بھی لے کر آؤ اگر اس کو لے کر نہیں آؤ گے تو تم لوگوں کو کچھ نہیں ملے گا۔

پھر جب ان لوگوں کا غلہ لہوا دیا تو ان کی پونجیاں بھی سامان میں رکھوا دیں تاکہ یہ لوگ پھر دوبارہ لوٹ کر آئیں کیونکہ ہو سکتا ہے کہ دوبارہ غلہ لانے کے لئے کوئی پونجی نہ ہو تو آنے میں شرم محسوس کریں۔ الغرض یہ لوگ غلہ لے کر کنعان پہنچے پھر سارا ماجرا والد محترم حضرت یعقوب علیہ السلام سے بیان کیا اور یعقوب علیہ السلام سے بنیامین کے لے جانے کی درخواست کی، حضرت یعقوب علیہ السلام نے فرمایا کہ قَالَ هَلْ اَمْنُكُمْ عَلَيْهِ الْاَكْمَا اَمْتُكُمْ عَلَىٰ اَخِيهِ مِنْ قَبْلُ۔ یعقوب علیہ السلام نے فرمایا کیا اس بارے میں تمہارے اوپر ایسے ہی اعتبار کر لوں جیسا کہ اس سے قبل اسکے بھائی کے بارے میں کیا تھا۔ پھر مزید یہ کہا کہ میں ہرگز تمہارے ساتھ بنیامین کو نہیں بھیجوں گا تا وقتیکہ تم پختہ عہد و پیمان نہ کرو کہ اس کو لے کر آؤ گے ہاں اگر تقدیر الہی سے کوئی حادثہ پیش آجائے تو وہ الگ چیز ہے، جب بھائیوں نے پختہ عہد و پیمان دیا تو حضرت یعقوب علیہ السلام نے کہا کہ اللہ ہی ہماری باتوں پر نگہبان ہے۔

مصر کا دوسرا سفر

حضرت یعقوب علیہ السلام نے اپنے بیٹوں کو نصیحت کی يَسْنَى لَا تَدْخُلُوا مِنْ بَابٍ وَّاحِدٍ وَاَدْخُلُوا مِنْ اَبْوَابٍ مُتَفَرِّقَةٍ۔ اے میرے بیٹو! تم سب ایک دروازے سے مت

داخل ہونا بلکہ مختلف دروازوں سے داخل ہونا۔ چونکہ خوبصورت اور طاقتور رہے ہوں گے تو ہو سکتا ہے کہ نظر لگ جائے اس لئے فرمایا کہ الگ الگ دروازوں سے داخل ہونا۔

برادران یوسف باپ کی نصیحت کے مطابق ملک مصر میں داخل ہوئے مگر جو چیز اللہ کی طرف سے مقدر ہو چکی تھی اس کو تو ہونا ہی تھا اور حضرت یوسف علیہ السلام نے چپکے سے بنیامین سے کہہ دیا کہ میں ہی تیرا بھائی ہوں راستے میں جو کچھ بھائیوں نے ستایا اس کا غم نہ کر، اور ان کو روکنے کی ایک تدبیر کی جب سب سامان تیار کر کے اونٹ پر لاد دیا تو اپنے سگے بھائی بنیامین کے سامان میں ایک پیالہ رکھ دیا جب سارے لوگ روانہ ہوئے تو دربار کے ایک شخص نے آ کر آواز دی کہ اے قافلہ والو! تم سب چور ہو بادشاہ کا پیالہ گم ہو گیا ہے تو سارے بھائی چیخ اٹھے اور کہا کہ ہم لوگ نبی کی اولاد ہیں اس ملک میں فساد کرنے کے لئے نہیں آئے، تو اس شخص نے کہا کہ اگر تم میں کوئی چور نکل آئے تو اس کی کیا سزا ہے؟ تو ان لوگوں نے کہا کہ جس نے چوری کی ہوگی اس کو روک لیا جائے گا۔ جب تلاشی لی گئی تو بنیامین کے سامان میں وہ پیالہ مل گیا پھر بنیامین کو روک لیا گیا تو بڑا بھائی جو یہودا تھا اس نے کہا کہ میں ابا کے پاس نہیں جاؤں گا کیونکہ ہم پختہ عہد و پیمانہ دے کر آئے ہیں۔

جب نو بھائیوں پر مشتمل یہ معمولی سا قافلہ کنعان پہنچا اور روداد سنائی گئی تو حضرت یعقوب علیہ السلام اور بھی غم سے نڈھال ہو گئے اس طرح سے تین لڑکے ان سے جدا ہو گئے اور غم کی وجہ سے اور رو کر ان کی آنکھیں سفید ہو گئیں۔

مصر کا تیسرا سفر

حضرت یعقوب علیہ السلام اللہ کی ذات سے مایوس نہیں ہوئے بلکہ فرمایا کہ یٰبُنَیَّ اذْهَبُوا فَتَحَسُّوْا مِنْ یُّوسُفَ وَ اٰخِیْهِ وَ لَا تَاۡیَسُوْا مِنْ رُّوْحِ اللّٰهِ . اے

میرے بیٹو! جاؤ یوسف اور اس کے بھائی کو تلاش کرو اور اللہ کے فیض سے مایوس مت ہو۔ چنانچہ برادران یوسف نے جا کر یہ عرض کیا کہ اے عزیز ہم کو اور ہمارے گھر والوں کو بڑی تکلیف پہنچی اور یہ نکمی پونجی لے کر آئے ہیں سو آپ ہمیں غلہ پورا ناپ کر دیجئے اور ہمارے ساتھ رعایت کیجئے تو یوسف علیہ السلام نے کہا کہ تم کو معلوم ہے جو کچھ یوسف اور اس کے بھائی کے ساتھ کیا تو ان لوگوں نے بڑے تعجب سے کہا آپ یوسف ہیں تو کہا کہ ہاں میں یوسف ہوں اور یہ میرا بھائی ہے اللہ نے میرے اوپر بڑا احسان کیا تو بھائیوں نے اپنی غلطی کا اقرار کیا اور معافی تلافی کی۔ پھر حضرت یوسف علیہ السلام نے اپنا کرتہ ایک بھائی کو دے کر بھیجا کہ جاؤ ابا جان کے چہرے پر ڈال دو بینائی لوٹ آئے گی اور پورے گھرانے کو لے کر مصر آؤ جب قافلہ کرتے لے کر کنعان روانہ ہوا تو حضرت یعقوب علیہ السلام نے پہچان لیا اور فرمایا کہ مجھے یوسف کے کرتے کی خوشبو محسوس ہو رہی ہے چنانچہ قافلہ کنعان پہنچا اور کرتہ حضرت یعقوب علیہ السلام کے چہرے پر ڈالا گیا تو بینائی لوٹ آئی پھر بیٹوں نے اپنے باپ سے درخواست کی کہ ان کے لئے اللہ سے معافی طلب کریں۔

آل یعقوب علیہ السلام مصر میں

پھر حضرت یعقوب علیہ السلام اور ان کا خاندان ملک مصر پہنچا گیا رہ بھائیوں نے یوسف علیہ السلام کو سجدہ تعظیمی کیا، یہ آپ کے خواب کی تعبیر تھی حضرت یوسف علیہ السلام نے اپنے والد کو تخت پر بیٹھایا واضح ہو کہ حضرت یعقوب کی شریعت میں سجدہ تعظیمی جائز تھا (لیکن حضور صلی اللہ علیہ وسلم کی شریعت میں اس طرح کے سجدہ کو حرام قرار دیا گیا ہے) حضرت یوسف علیہ السلام نے کہا کہ اللہ نے مجھ پر بڑا انعام و اکرام کیا کہ قید خانہ سے نکالا

اور تم سب کو دیہات سے شہر مصر پہونچایا اور شیطان نے میرے اور بھائیوں کے درمیان نزاع پیدا کر دیا۔ پھر آخر میں دعا کی کہ اے میرے پروردگار! تو نے مجھے نبوت عطا کی اور ملک عطا کیا، اے آسمان و زمین کے پیدا کرنے والے تو ہی میرا دوست ہے دنیا و آخرت میں، تو مجھے مسلمان ہونے کی حالت میں وفات دے اور نیکوں کے ساتھ ملا دے۔ دعا کریں کہ اللہ تعالیٰ ہم سب کو ہر حالت میں اپنے شکر کی توفیق عطا فرمائے۔ آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



ہر حال میں صبر اور شکر مومن کی خصوصیت

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مِنْ لَانَبِيِّ بَعْدَهُ اَمَّا بَعْدُ.

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، لَئِنْ
شَكَرْتُمْ لَأَزِيدَنَّكُمْ وَلَئِنْ كَفَرْتُمْ اِنَّ عَذَابِي لَشَدِيدٌ. صَدَقَ اللَّهُ الْعَظِيمُ.

”اور دیا تھا جب تمہارے رب نے یہ تم کو جتا

اور بھی دوں گا، جو تم احسان مانو گے مرا

کی جو ناشکری تو پھر ہے سخت تر میری سزا“

کھول آنکھ، زمین دیکھ، فلک دیکھ، فضا دیکھ

مشرق سے ابھرتے ہوئے سورج کو ذرا دیکھ

اس جلوۂ بے پردہ کو پردوں میں چھپا دیکھ

ایامِ جدائی کے ستم دیکھ، جنا دیکھ

نعمتوں کی دو قسمیں

بزرگانِ محترم نو جوانانِ اسلام! آج نماز تراویح میں آپ نے سورہ ابراہیم سماعت فرمائی اسی میں سے ایک آیت پاک میں نے آپ کے سامنے تلاوت کی ہے اللہ تعالیٰ نے انسان کو بے شمار مادی اور روحانی نعمتوں سے سرفراز فرمایا۔ کچھ نعمتیں ایسے ہیں جو انسان کے ظاہر سے تعلق رکھتی ہیں۔ اور کچھ نعمتیں ایسی ہیں جو انسان کے باطن سے تعلق رکھتی ہیں۔

ظاہری نعمتیں وہ ہیں جو دیکھنے میں آسکیں آدمی ان نعمتوں کا مشاہدہ کر سکے ایک آدمی کو اللہ تعالیٰ نے صحت و تندرستی عطا فرمائی ہے اچھی شکل و صورت سے نوازا ہے بیش بہا مال و دولت عطا فرمایا ہے یہ سب ظاہری نعمتیں کہلاتی ہیں۔ اور باطنی نعمتیں وہ ہیں جو مشاہدے اور دیکھنے میں نہ آسکیں ایک آدمی کو ذہنی طور پر سکون و اطمینان حاصل ہے، یہ اللہ کی بہت بڑی نعمت ہے۔ آج راحت و آرام کی خاطر کتنی محنت کی جاتی ہے، کس قدر مشقتیں برداشت کی جاتی ہیں طرح طرح کی سہولیات مہیا کی جاتی ہیں مگر نہ راحت و آرام نصیب ہوتا ہے نہ سکون و اطمینان، ایک عالم سے کوئی اہم اور پیچیدہ مسئلہ دریافت کیا جائے جس کی خاطر وہ بڑی محنت اور کوشش کرتا ہے، کہ اچانک کسی کتاب میں وہ مسئلہ مل جاتا ہے، تو اس کی خوشی و مسرت کا اندازہ کوئی دوسرا نہیں لگا سکتا ہے۔ اس کو وہ مسئلہ مل جانے کی وجہ سے اتنی خوشی حاصل ہوتی ہے جیسے کوئی بڑا ملک فتح کر لیا ہو یہ باطنی اور معنوی نعمت ہے۔

آدمی کی شناخت ہوتی ہے اس کے اندرونی اخلاق سے

ظاہری اعتبار سے ایک سے ایک شخص بہت پڑھا لکھا ہے لیکن اس کے اخلاق اطوار اور سیرت و کرامت صحیح نہیں تو معاشرے میں اس کو اچھا آدمی نہیں سمجھا جائے گا۔ ایک آدمی کوئی بڑا عالم نہیں کسی مدرسے اور جامعہ کا فارغ التحصیل نہیں لیکن اس کے اخلاق بڑے عمدہ ہیں خندہ پیشانی کے ساتھ لوگوں سے پیش آتا ہے تو لوگ اس کو عزت کی نگاہ سے دیکھتے ہیں لوگوں کی نگاہوں میں اس کی وقعت اور اہمیت ہوتی ہے حضور اکرم ﷺ کا حضرت ابوذر رضی اللہ عنہ سے ارشاد ہے کہ تَبَسُّمُكَ وَجْهٌ اَنْجِيكَ صِدْقَةً۔ تمہارا اپنے بھائی کے سامنے مسکرا دینا بھی صدقہ ہے اپنے ظاہری اخلاق کو بھی درست کریں لیکن آج ہمارا حال یہ ہے کہ نہ ظاہری اخلاق صحیح ہیں نہ باطنی کردار صحیح ہیں غیروں نے آج ہم سے عمدہ اخلاق حاصل کر کے دنیوی فوائد حاصل کئے اور ہم غیروں کی کاسہ لیسے کر رہے ہیں اللہ ہمیں صحیح سمجھ عطا فرمائے آمین اللہ کے رسول ﷺ اپنے دشمنوں اور کٹر مخالفوں سے بھی عمدہ اخلاق سے پیش آتے جب کہ بذریعہ وحی آپ ﷺ کو یہ بتا دیا گیا کہ کون مخلص ہے اور کون نہیں ہے اور فرمایا کرتے کہ وہ آدمی بہت برا ہے جس کے اخلاق کی وجہ سے لوگ اس سے دور رہیں۔

شکر اللہ تعالیٰ کی عظیم نعمت ہے

ہر وقت انسان پر اللہ کی نعمتیں اور رحمتیں برستی رہتی ہیں، سب سے بڑی نعمت یہ ہے کہ اللہ تعالیٰ کسی بندے کو نعمتوں پر شکر کی ادائیگی کی توفیق عطا فرمادیں ارشاد باری تعالیٰ ہے اِعْمَلُوا الْاَلْ دَاوُدَ شُكْرًا وَقَلِيلٌ مِّنْ عِبَادِيَ الشَّكُورِ۔ اے آل داؤد شکر ادا کرو کیونکہ میرے شکر گزار بندے بہت کم ہیں۔ جب آدمی شکر ادا

کراتا ہے تو اللہ تعالیٰ اس پر مزید انعام و اکرام کی بارش فرماتے رہتے ہیں لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ۔ اگر تم شکر ادا کرو گے تو میں تمہیں مزید عطا کروں گا اور اگر ناشکری کرو گے تو میرا عذاب بڑا سخت ہے۔ شکر کے ذریعہ آدمی اللہ کا محبوب اور مقرب بندہ بن جاتا ہے اور جس آدمی کو مقام شکر حاصل ہوتا ہے اس کو بہت ساری نعمتیں حاصل ہو جاتی ہیں۔

(۱) اس نے اللہ کی نعمت کا شکر ادا کیا یہ بہت بڑی نعمت ہے۔ (۲) نعمت کا شکر ادا ہو رہا ہے تو یہ اللہ کا ایک فریضہ اور حکم ادا ہو رہا ہے۔ (۳) شکر ادا کرنا زیادتی نعمت کا سبب ہے۔ (۴) اللہ تعالیٰ اس بندے سے راضی اور خوش ہو جاتے ہیں۔

ایک عابد کا واقعہ

ایک عابد کا واقعہ لکھا ہے کہ اس نے پچاس سال تک اللہ کی عبادت کی اللہ تعالیٰ اس سے راضی ہو گئے۔ اور بذریعہ الہام اس کی اطلاع دی کہ ہم تجھ سے راضی ہو گئے اور اپنے فضل و کرم سے تیری مغفرت کر دی تو اس نے کہا کہ اے اللہ میں نے تو اتنی ساری عبادت کی پھر بھی آپ کے فضل و کرم سے میری مغفرت ہو رہی ہے میں نے تو پچاس سال تک عبادت کی اس لئے میری عبادتوں کے طفیل میری بخشش اور مغفرت ہونی چاہئے تو اللہ تعالیٰ نے اس عابد کو سبق سکھایا اس کی گردن میں ایک رگ کو حکم دیا کہ درد پیدا کرو، چنانچہ جب درد شروع ہوا تو اس کو بے چینی بڑھ گئی نہ دن میں چلین نہ رات میں سکون حتیٰ کی عبادتوں سے بھی مجبور ہو گیا، صرف ہائے ہائے کرتا رہتا ہے اللہ تعالیٰ نے ایک فرشتہ کو بھیجا اس کا حال دریافت کرنے کے لئے اس آدمی نے کہا کہ بڑی تکلیف ہے شدید درد ہے بڑی بے قراری ہے فرشتے نے کہا کہ

اگر تم اس کو دور کرنے کے لئے ڈاکٹر یا حکیم کو پچاس سال کی عبادت بھی دیدو تو وہ بھی وہ دور نہیں کر سکتا۔ اللہ اکبر!

ہر حال میں خدا کا شکر گزار بندہ

دارالعلوم دیوبند کے ایک بڑے استاد گزرے ہیں شکر گزار خدا رسیدہ بڑے ہی صابر و قانع تھے، حضرت مولانا اصغر صاحب رحمۃ اللہ علیہ ایک مرتبہ ان کو اتنا شدید بخار تھا کہ غشی پر غشی طاری ہو رہی ہے، کچھ ہوش آیا تو لوگوں نے پوچھا اب کیا حال ہے فرمایا الحمد للہ بہت اچھا ہوں۔ اللہ کا شکر ہے دماغ بالکل اچھا دل بہت اچھا ہے ہوش و حواس درست ہیں دل اور گردے اپنی جگہ کام کر رہے ہیں بس تھوڑا سا بخار ہے یہ ہے شکر گزاری کہ اللہ کی ساری نعمتیں گنوا دیں پھر بعد میں کہا تھوڑا سا بخار ہے۔ اور ہمارا یہ حال ہے کہ تھوڑا سا سر میں درد پیدا ہو جائے تو واویلا کرتے پھرتے ہیں اور اللہ کی ساری ہی نعمتیں بھول جاتے ہیں۔

بیمار و تندرست بندہ پر اللہ کی نعمتیں

حضرت عمر فاروق رضی اللہ عنہ صحابہ کرام کی ایک بڑی جماعت کے ساتھ جا رہے تھے آپ نے ایک آدمی کو دیکھا کہ آنکھوں سے اندھا ہے، پاؤں سے لنگڑا ہے، کانوں سے بہرہ ہے، زبان سے گونگا ہے، بدن پر زخم ہیں کیڑے چل رہے ہیں، قربان جائیے حضرت عمر رضی اللہ عنہ پر لوگوں سے پوچھا کہ بتائیے کہ اللہ کی کون سی نعمت اس کے پاس ہے لوگوں نے کہا کہ حضرت اس کے پاس کونسی نعمت ہو سکتی ہے بول نہیں سکتا سن نہیں سکتا چل نہیں سکتا ہے دیکھ نہیں سکتا بدن پر زخم کی وجہ سے کیڑے چل رہے ہیں کوئی آدمی پاس جانے کو تیار نہیں ہر شخص اس سے نفرت کرتا ہے اس کے پاس تو کوئی

بھی نعمت نہیں ہے۔ تو حضرت عمر فاروق رضی اللہ عنہ نے فرمایا کہ کیا یہ شخص کھاتا پیتا نہیں؟ لوگوں نے کہا کہ کھاتا پیتا ضرور ہے، فرمایا اس کا ہضم ہونا بھی ایک نعمت ہے، پھر اس کا پیشاب پاخانہ آنا یہ بھی اللہ کی بڑی نعمت ہے، انسان کتنا ہی صحت مند ہو اگر پیشاب کا بند لگ جائے یا جلاب لگ جائیں تو طرح طرح کی دوائیں استعمال کرنی پڑتی ہیں تو پیشاب پاخانہ کے راستے کا صحیح ہونا یہ بھی اللہ کی بہت بڑی نعمت ہے۔ حضرت عمر رضی اللہ عنہ نے فرمایا کہ ان سب کے علاوہ ایک اور بڑی نعمت اس کے پاس ہے وہ ہے سانس، اندر بھی جا رہا ہے باہر بھی آ رہا ہے یہ اللہ کی بہت بڑی نعمت ہے، اگر سانس بند ہو جائے تو انسان فوراً مر جائے۔ حضرت عمر رضی اللہ عنہ نے ایک ایسے معذور کے پاس کتنی ڈھیر ساری نعمتیں شمار کر دیں ہمارے اور آپ کے پاس اور بھی بہت ساری نعمتیں اللہ تعالیٰ کی ہیں۔ ہمیں ان نعمتوں کا استحضار اور ادراک ہونا چاہئے اس کا احساس ہونا چاہئے اور ان نعمتوں کا شکر ادا کرنا چاہئے۔

ہر حال میں اللہ کا شکر

حضرت ہارون رضی اللہ عنہ ایک بہت بڑے بزرگ گذرے ہیں۔ شیخ فرید الدین عطار نے ان کے احوال و کردار بیان کئے ہیں ان کا ایک واقعہ ذکر کیا ہے کہ ان کے پڑوس میں ایک آدمی کے یہاں چوری ہو گئی تو حضرت رضی اللہ عنہ اپنے ساتھیوں کے ساتھ اس آدمی کے گھر گئے تاکہ اس کو تسلی دیں۔ اس آدمی نے حضرت کا استقبال کیا کہ حضرت کیوں تشریف لائے کہا کہ حضرت آپ کے یہاں چوری ہو گئی اس نے کہا کہ اللہ کا شکر ہے، تو لوگوں نے کہا کہ عجیب آدمی ہیں کہ چوری ہو گئی اور اس پر یہ کہہ رہے ہیں کہ اللہ کا شکر ہے تو انہوں نے کہا کہ بھئی میں نے کسی کا مال نہیں چرایا ہے بلکہ

چور نے میرا مال چرایا ہے تو اللہ تعالیٰ کا شکر اس پر ادا کر رہا ہوں کہ چور میں نہیں ہوں پھر حدیث میں آتا ہے کہ جس آدمی کے گھر چوری ہو جائے اس کے گھر میں برکت ہوتی ہے۔ اس لئے میرے مال میں برکت آئے گی، مزید انہوں نے یہ کہا کہ میرا دل اس مال پر اٹکا ہوا نہیں تھا، جو مال چلا گیا میں سمجھتا ہوں کہ وہ مال میرا نہیں تھا۔ اور پھر کہا کہ سب سے اہم بات یہ ہے کہ مال تو چوری ہو گیا مگر ایمان تو محفوظ اور سلامت ہے۔ سہل بن عبد اللہ رضی اللہ عنہ ایک بزرگ گذرے ہیں ان کے یہاں چوری ہو گئی لوگ تسلی دینے کے لئے ان کے گھر پہنچے کہ حضرت بڑا نقصان ہو گیا، فرمایا اللہ کا شکر ہے۔ لوگوں نے کہا کہ حضرت اللہ کا شکر ادا کر رہے ہیں جب کہ آپ کے گھر چوری ہو گئی۔ فرمایا کہ شکر اس لئے کر رہا ہوں کہ ابھی آدھا مال میرے پاس ہے اگر سارا لے جاتا تو کیا ہوتا۔ اور پھر فرمایا کہ مال ہی تو گیا ہے جان تو نہیں گئی۔ یہ بھی اللہ کا شکر ہے اور پھر فرمایا کہ یہ جان بھی محفوظ ہے اور ایمان بھی محفوظ ہے۔ ایک مومن کی سوچ ہمیشہ یہ ہونی چاہئے کہ جو کچھ ہمیں نعمت مل رہی ہے وہ سب اللہ کی طرف سے ہے اگر وہ نعمت زائل ہو رہی ہے تو اس میں بھی اللہ تعالیٰ کی بڑی حکمت اور مصلحت ہوا کرتی ہے۔

شیخ سعدی رضی اللہ عنہ کا ایک واقعہ

شیخ سعدی رضی اللہ عنہ اپنا ایک واقعہ بیان کرتے ہیں۔ (غالباً اسفہان کی جامع مسجد کا واقعہ ہے) میں جمعہ کی نماز پڑھنے کیلئے گیا اور میرے پیر میں جوتے نہیں اور نہ ہی جیب میں پیسے تھے۔ کہ جوتا خرید لوں زندگی میں ایسی غربت و افلاس کی نوبت اس سے پہلے کبھی نہ آئی تھی۔ مجھے ننگے پاؤں مسجد جاتے ہوئے بہت شرم آرہی تھی، خیر کسی طرح جا کر نماز ادا کی جب نماز پڑھ کر مسجد سے باہر نکلا تو دیکھا کہ ایک فقیر باہر ہے

جس کے پاؤں ہی نہیں تو میں نے اللہ کا شکر ادا کیا کہ یا اللہ اگرچہ میرے پاس چپل جوتا نہیں لیکن پاؤں تو ہیں جن سے چل سکوں۔

نعمت کی قدر کب ہوتی ہے

آدمی اللہ کی نعمتوں کی قدر اسی وقت کر سکتا ہے جب کہ ہمیشہ اپنے سے چھوٹے پر نگاہ رکھے۔ ایک شخص کے پاس بنگلہ ہے اور گھومنے پھرنے کے لئے ایک ماروتی ہے یہ شخص اگر ایسے آدمی سے دوستی کر لیتا ہے جس کے عمدہ عمدہ بنگلے اور دکانیں اور کئی ایک کاریں ہیں تو ہرگز ہرگز اللہ کی نعمت کی قدر نہیں کر سکتا کیونکہ اس کی نگاہ تو ہمیشہ اپنے مالدار دوست کی طرف ہے شکر کی کبھی توفیق نہیں ہو سکتی؟ آدمی کو خیر کے کاموں میں ایک دوسرے سے مسابقت اور مقابلہ کرنا چاہئے ایک حدیث میں ہے حضور نبی اکرم ﷺ نے فرمایا کہ اللہ تعالیٰ بندوں کے نیک اعمال میں سبقت کرنے کو پسند کرتے ہیں۔ لہذا تم سب اپنے اعمال اللہ تعالیٰ کو دکھاؤ۔ کتنی محبت ہے اللہ کو اپنے بندوں سے کہ ان کی ایسی مسابقت اور اعمال خیر میں مقابلہ کرنے کو پسند کرتے ہیں، آپ اندازہ لگائیے کہ بندوں کو اللہ تعالیٰ سے کتنی محبت ہونی چاہئے اور نعمتوں پر شکر ادا کرنا محبت ہی کی ایک شاخ ہے، جب آدمی کو اللہ تعالیٰ سے محبت ہوتی ہے تو ہر چیز اچھی یا بری، صحت یا مرض، فقیری یا مالداری اللہ ہی کی طرف سے سمجھتا ہے اور ہر حال میں اللہ کا شکر ادا کرتا ہے۔

آزمائشوں پر صبر کا انوکھا واقعہ

ایک بزرگ کے تعلق سے آتا ہے کہ ان کے یہاں ایک لڑکا پیدا ہوا، پال پوس کر بڑا کیا پھر وہ مر گیا دوسرا لڑکا پیدا ہوا کچھ عرصہ بعد وہ بھی انتقال کر گیا اسی طریقے

سے یکے بعد دیگرے دس لڑکے پیدا ہوئے اور سب کے سب وفات پا گئے۔ آپ خود غور فرمائیں کہ جس آدمی کے دس جوان بیٹے مرجائیں اس کے دل پر کیا گزری ہوگی ہماری کوئی اولاد مرجائے تو چیخنا چلانا اور اوویلا مچانا شروع کر دیتے ہیں۔ میرے کہنے کا یہ مطلب نہیں ہے کہ اولاد کے مرنے پر یا کسی عزیز و قریب کے مرنے پر رونا جائز نہیں بلکہ رونا تو حدیث سے ثابت ہے جب حضرت ابراہیم رضی اللہ عنہ کا وصال ہو گیا تو آپ صلی اللہ علیہ وسلم کی آنکھ سے آنسو جاری ہو گئے صحابہ کرام رضی اللہ عنہم نے دریافت کیا یا رسول اللہ آپ بھی روتے ہیں تو آپ صلی اللہ علیہ وسلم نے فرمایا کہ یہ تو رحمت ہے رونا کوئی برا نہیں ہے لیکن بہت زیادہ چیخنا چلانا گلا پھاڑنا یہ سب برا ہے۔ خیر میں ان بزرگ صاحب کا قصہ سن رہا تھا کہ ان کے دس لڑکے انتقال کر گئے لیکن وہ روئے چلائے نہیں لوگوں نے کہا کہ کتنا سخت دل آدمی ہے دس لڑکے انتقال کر گئے اور رویا نہیں ایسا لگتا ہے کہ کچھ غم اور فکر ہی لاحق نہیں ہے؟ انہوں نے کہا بھئی یہ لڑکے آئے تھے کہاں سے تو لوگوں نے کہا کہ اللہ کی طرف سے تو انہوں نے کہا کہ پھر اللہ کے پاس واپس چلے گئے تو جس کی امانت تھی اس کے پاس پہنچ گئی، اس میں رونے کی کیا بات ہے انسان کو ہر حال میں اللہ کا شکر ادا کرنا چاہئے کیونکہ اللہ کا کوئی بھی کام حکمت و مصلحت سے خالی نہیں ہوتا ہے ایک عورت کے یکے بعد دیگرے بیس بچے پیدا ہوئے اور سب مر گئے ایک مرتبہ رات میں یہ عورت سجدے میں گر گئی اور اللہ تعالیٰ سے فریاد کی اور بہت روئی جب سو گئی تو خواب میں کیا دیکھتی ہے جنت میں اس کے لئے محل بنا ہوا ہے جو بڑا ہی عالیشان اور عمدہ ہے اس کو بتایا گیا کہ یہ مکان تیرا ہی ہے لیکن تو کاہل اور سست عورت عبادت و ریاضت کے ذریعہ اس مکان کو حاصل نہیں کر سکتی اس لئے اللہ تعالیٰ نے تجھے آزمائش میں ڈال کر اس بلند مقام کا حق دار اور مستحق بنایا تو اس عورت

نے کہا کہ یا اللہ یہ بچے میری نظروں سے غائب ہو گئے مگر تیری نظروں کے سامنے ہیں کیا ہماری عورتیں اس طرح کے صبر و شکر کا مظاہرہ کر سکتی ہیں۔

عورتوں کی ناشکری

حضور نبی اکرم ﷺ نے ارشاد فرمایا کہ میں نے بکثرت عورتوں کو دوزخ میں دیکھا کیونکہ یہ بڑی ناشکری ہوتی ہیں۔ زندگی بھر ان کی خواہشوں اور فرمائشوں کا خیال کرتے رہو اگر کسی مجبوری کی وجہ سے کوئی ایک فرمائش پوری نہ کر سکے تو زندگی بھر کی محنت پر پانی پھیر دیتی ہیں اور صاف انکار کر دیتی ہیں کہ جب سے اس گھر میں داخل ہوئی ہوں چین و سکون نصیب نہیں ہوا اور معمولی سی کوئی تکلیف پیش آگئی تو اس کا چرچا اور تذکرہ کرتی رہیں گی۔ اور ایسی باتیں کہیں گی جس سے دل کو تکلیف ہونے شوہروں کے راحت و آرام کا خیال کریں گی نہ اس کی خوشی و ناخوشی کا خیال کریں گی۔ جب کہ حدیث میں آتا ہے **أَيُّمَا امْرَأَةٍ مَاتَتْ زَوْجَهَا عَنْهَا رَاضٍ دَخَلَتْ الْجَنَّةَ**۔ جس عورت کا انتقال اس حال میں ہو کہ اس کا شوہر اس سے راضی اور خوش ہو تو وہ جنت میں داخل ہوگی۔ جب شادی ہوتی ہے تو میاں بیوی میں بڑی محبت ہوتی ہے مگر جیسے جیسے ایام گذرتے جاتے ہیں اور شادی سے بعد ہوتا جاتا ہے محبت میں کمی آتی رہتی ہے پھر لڑائی جھگڑے ناچاقی اور عدم اتفاقی سب کچھ ہوتا ہے اسی لئے اللہ کے رسول ﷺ نے فرمایا **اللُّدُنْيَا كُلُّهَا مَتَاعٌ وَخَيْرُ مَتَاعِ الدُّنْيَا الْمَرْأَةُ الصَّالِحَةُ**۔ ساری دنیا ہی سامان ہے دنیا میں سب سے زیادہ فائدہ مند سامان نیک بیوی ہے۔

ایک عورت کو اسی طرح ہونا چاہئے کہ جب شوہر اسے دیکھے تو خوش ہو جائے اس کو اگر کوئی غم اور فکر لاحق ہو تو اس کی مسکراہٹ سے سارے غم کا فورہ ہو جائیں۔ آدمی

چاہے کتنا ہی مال و دولت جمع کر لے لیکن اگر اس کی بیوی اس کے غم اور خوشی میں شریک نہیں تو کثرت مال و دولت اسے کچھ بھی سکون نہیں پہنچا سکتے۔ کتنے خوش نصیب ہیں وہ لوگ جنہیں نیک اور صالح بیویاں مل گئیں جو ہمیشہ اس کی رضا و خوشنودی کی فکر میں رہتی ہیں۔ اللہ ہر ایک کو نیک بیوی عطا فرمائے رابعہ بصریہ جیسا تقویٰ صحابیات جیسے اخلاق و سیرت اور شوہروں کی فرمانبردار اور اطاعت شعار بیویاں عطا فرمائے۔ آمین ایک چھوٹا سا واقعہ سنا کر اپنی بات ختم کر رہا ہوں۔

رابعہ بصریہ رضی اللہ عنہا جب سویا کرتی تھیں تو اپنے سر کے نیچے اینٹ رکھ کر سوجاتی تھیں۔ کسی نے کہا اما جی آپ کے لئے ایک تکیہ بنا دیں تاکہ آرام سے سولیا کریں۔ انہوں نے کہا اللہ کا شکر ہے جس نے مجھے اچھا دماغ اچھی صحت و تندرستی عطا فرمائی۔ اگر تکیہ نہیں تو کوئی بات نہیں بغیر تکیہ کے بھی سوجاتی ہوں یاد رکھو۔ جب انسان کے جسم سے جان نکل جاتی ہے اور اس کو قبر میں لٹا دیا جاتا ہے تو وہاں نہ تکیہ ہوگا نہ بستر اس لئے چاہئے کہ مرنے کے بعد والی زندگی کی تیاری کریں اور اللہ کی تمام نعمتوں پر شکر ادا کریں۔ اللہ ہم سب کو نعمت کی قدر دانی کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



حضور صَلَّی اللہُ عَلَیْہِ وَاٰلِہٖ وَسَلَّمَ کے ارشادات احکاماتِ الہی کا عکس ہیں

السَّلَامُ عَلَیْكُمْ وَرَحْمَةُ اللّٰهِ وَبَرَکَاتُہُ

الْحَمْدُ لِلّٰهِ وَكَفَى وَسَلَّمَ عَلٰی عِبَادِہِ الَّذِیْنَ اصْطَفٰی اَمَّا بَعْدُ!

فَاعُوْذُ بِاللّٰهِ مِنَ الشَّیْطٰنِ الرَّجِیْمِ، بِسْمِ اللّٰهِ الرَّحْمٰنِ الرَّحِیْمِ، رَبَّنَا اِنِّیْ

اَسْكَنْتُ مِنْ ذُرِّیَّتِیْ بُوَادٍ غَیْرِ ذٰی ذَرْعٍ عِنْدَ بَیْتِكَ الْمُحَرَّمِ رَبَّنَا

لِیُقِیْمُوا الصَّلٰوةَ فَاَجْعَلْ اَفْئِدَةً مِّنَ النَّاسِ تَهْوٰی اِلَیْہِمْ وَاَرْزُقْہُمْ مِّنَ

الشَّمْرٰتِ لَعَلَّہُمْ یَشْكُرُوْنَ. صَدَقَ اللّٰهُ الْعَظِیْمُ ہ

”یارب اس میدان میں، کھیتی نہیں ہوتی جہاں

میں نے کچھ اولاد کو اپنی بسایا ہے یہاں

تیرے حرمت والے گھر (اس خانہ کعبہ) کے پاس
 تا یہاں قائم کریں اپنی نمازیں (حق شناس)
 لوگوں کے دل کر دے مائل ان کی جانب اے خدا
 اور انہیں میوے کھلا، شاید کریں یہ شکر ادا“

یٰسین اور طہ خدا نے جسے کہا
 قرآن میں جسکا کتنی کتنی جگہ تذکرہ ہوا
 جس نے ہر انقلاب جہاں میں پیا کیا
 جس نے نظام کون و مکاں کو بدل دیا
 ہر کام جس کا دین کی توقیر بن گیا
 جو کچھ زباں سے نکلا وہ تفسیر بن گیا
 محترم سامعین حضرات اساتذہ کرام اور طلبائے عزیز!

آج آپ نے نماز تراویح میں کئی ایک سورتیں، سورہ یوسف، سورہ
 رعد، اور سورہ ابراہیم سماعت فرمائی ہیں۔ سورہ یوسف کے متعلق کل کچھ باتیں گذر چکی
 ہیں سورہ رعد اور سورہ ابراہیم میں بھی انسانوں کی فلاح و بہبودی کے لئے بہت سی
 چیزیں ذکر کی گئی ہیں، ان پر عمل پیرا ہونے سے انسانی زندگی میں سدھار پیدا ہوتا ہے
 اللہ کا قرب اور حضور نبی کریم ﷺ سے عشق و محبت حاصل ہوتی ہے۔ یوں تو بہت سی
 تعلیمات بیان کی گئی ہیں مثلاً حدیث رسول بھی قرآن کی طرح حجت ہے، توحید
 و رسالت اور مبداء و معاد کا تذکرہ، ہر قوم میں نبی کا آنا، قرآن کریم کی تلاوت مستقل
 مقصد اور قرب خداوندی کا ذریعہ (خواہ سمجھ کر پڑھے یا بلا سمجھے)، ہر رسول کا اپنی قوم

کی زبان میں مبعوث ہونا، شکر و ناشکری کے نتائج، قوموں کا اپنے نبیوں سے بحث و مباحثہ اور تکرار اور پھر ماننے والوں کے لئے دنیوی و اخروی کامیابی اور نافرمانوں کے لئے دارین میں ذلت و رسوائی وغیرہ وغیرہ، پھر آخر میں ابوالانبیاء حضرت ابراہیم علیہ السلام کا تذکرہ، کچھ آیتوں کی انشاء اللہ اجمالی تفسیر اور خلاصہ پیش کروں گا پھر اخیر میں حضرت ابراہیم علیہ السلام کا مختصر ذکر خیر کر کے اپنی بات ختم کروں گا۔

وحی کی مختلف صورتیں

سورہ رعد کی پہلی آیت ہے: **الْمَرَاتِلُكَ اَيْتُ الْكِتَابِ وَالَّذِي اُنزِلَ اِلَيْكَ مِنْ رَبِّكَ الْحَقُّ وَلَكِنَّ اَكْثَرَ النَّاسِ لَا يُؤْمِنُونَ**۔ اس میں قرآن کریم کے کلام الہی اور حق ہونے کا بیان ہے۔ کتاب سے مراد قرآن کریم اور **الَّذِي اُنزِلَ اِلَيْكَ مِنْ رَبِّكَ الْحَقُّ** سے وہ وحی جو قرآن کے علاوہ ہے۔ کیونکہ آپ ﷺ پر وحی کا نزول صرف قرآن کریم ہی کے اندر منحصر نہیں ہے بلکہ قرآن کے علاوہ اور وحی بھی آپ ﷺ پر نازل ہوئی تھی، سورہ نجم میں اللہ تعالیٰ ارشاد فرماتے ہیں **وَمَا يَنْطِقُ عَنِ الْهَوَىٰ اِنْ هُوَ اِلَّا وْحٰی يُوحٰی** آپ ﷺ خواہش نفس سے کوئی بات نہیں کہتے بلکہ ایک وحی ہے جو آپ کو بھیجی جاتی ہے یعنی آپ کے ارشادات احکامات الہی کا عکس ہیں۔ اس سے معلوم ہوا کہ قرآن کریم کے علاوہ بھی جو احکام آپ ﷺ پر وارد ہوئے ہیں وہ سب منزل من اللہ ہیں۔

بس فرق یہ ہے کہ قرآن منلو ہے یعنی اس کی تلاوت کی جاتی ہے اور احادیث کی تلاوت نہیں کی جاتی مگر ہیں دونوں **حُجَّتُ اللّٰهِ الَّذِي رَفَعَ السَّمٰوٰتِ وَالْاَرْضِ** میں اللہ کی قدرت کی بڑی بڑی نشانیوں کا ذکر کیا گیا ہے۔ آسمان و زمین کا پیدا کرنا

اور پہاڑوں کو اس میں بطور میخ قائم کرنا جیسا کہ سورہ نبا میں ذکر کیا گیا وَالْجِبَالِ أَوْتَادًا اور کیا ہم نے پہاڑوں کو میخیں نہیں بنایا؟ اور زمین میں اللہ تعالیٰ نے بے شمار نعمتیں پیدا فرمائیں تاکہ انسان ان سے فائدہ حاصل کرے اور منعم حقیقی کو نہ بھول جائے بلکہ اسی پر ایمان لائے اور اسی کی پرستش کرے۔

شروع آیت میں توحید کا تذکرہ کیا ہے وَإِنْ نَعَجَّبَ فَعَجَبَ سے معاذ کا تذکرہ اس طرح کیا گیا کہ کفار جو دوبارہ پیدا کئے جانے کے شبہ میں تھے بلکہ منکر تھے اس کا رد کیا گیا اور ان شکوک و شبہات کا جواب دیا گیا اسی طرح کفار مکہ رسالت کے منکر تھے تو رسالت کے مضمون کو بھی ذکر کیا گیا اور یہی تینوں چیزیں قرآن کے مقاصد عظمیٰ ہیں۔ اللہ يعلم ما تحمل۔

اللہ تعالیٰ کی گرفت نہایت سخت ہے

ماؤں کے شکم میں کیا ہے؟ اللہ کو سب چیزوں کا علم ہے کوئی بھی چیز اللہ کے دست قدرت سے باہر نہیں اور اللہ نے کائنات کو چلانے کے لئے اتنا مضبوط و مستحکم نظام قائم کر رکھا ہے کہ معمولی معمولی چیزوں کی خبر رکھتا ہے اور اس کو محفوظ کر لیا جاتا ہے، البتہ دنیا دار الامتحان ہے دارالجزاء نہیں اس لئے ہر کسی کو اس کے جرم کی پاداش میں پوری سزا نہیں دی جاتی بلکہ اللہ تعالیٰ نے چھوٹ دے رکھی ہے اور اللہ تعالیٰ پکڑنے پر آئیں تو زمین پر کسی چلنے والے کو نہیں چھوڑیں، سورہ نحل میں ہے وَلَٰكِنْ يُؤَخِّرُهُمْ إِلَىٰ أَجَلٍ مُّسَمًّى سب کو ایک وقت مقررہ تک کے لئے مہلت دے رکھی ہے قُلْ مَنْ رَبُّ السَّمٰوٰتِ وَ الْاَرْضِ كَچھ دور تک توحید کا بیان ہے اور مثالوں کے ذریعہ سمجھایا گیا حق یعنی توحید کا غالب و منصور اور باطل کا مغلوب اور محو ہونا ذکر کیا

گیا۔ وَلَوْ أَنَّ قُرْآنًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ أَوْ كَلِمَ بِهِ الْمَوْتَىٰ. کفار کی عناد اور بے جا ہٹ دھرمی کو بیان کیا گیا، وہ کہا کرتے تھے کہ اگر کوئی قرآن ایسا ہوتا کہ جس سے پہاڑ اپنی جگہ سے ہٹ جائے یا زمین جلدی جلدی طے ہو جاتی اس کے ذریعہ کسی کو مردوں سے باتیں کرا دی جاتی تو ہم ایمان لاتے، اللہ تعالیٰ فرماتے ہیں ایسا ہرگز نہیں ہوتا یعنی وہ لوگ تو کبھی ایمان نہیں لاتے بَلْ لِلَّهِ الْأَمْرُ جَمِيعًا سارا اختیار تو اللہ کے ہاتھوں میں ہے جس کو وہ ہدایت دے اسی کو صرف ہدایت مل سکتی ہے اللہ تعالیٰ کو ساری دنیا کے لوگوں کو مسلمان اور صاحب ایمان بنانا مقصود نہیں ہے، اللہ تعالیٰ نے ہر انسان کو اچھے برے کی تمیز اور نیکی و بدی کے راستہ پر چلنے کے اختیارات دے رکھے ہیں اللہ تعالیٰ نے نبیوں کو بھیج کر عہد الست کا بھولا ہوا وعدہ یاد دلایا جنہوں نے استہزاء کیا مذاق اڑایا ان کے لئے دائمی عذاب اور جنہوں نے نبیوں پر ایمان لا کر راہ حق اور صراط مستقیم کو اختیار کر لیا ان کے لئے دنیا میں بھی راحت اور مرنے کے بعد عیش و آرام کی جنت ہے جہاں نہ کسی کا ڈر اور نہ خوف اور نہ کسی طرح کا رنج و غم۔

بہشت آنجا کہ آزارے نہ باشد

کسے را با کسے کارے نہ باشد

اہل عرب سے محبت کرو

سورۃ ابراہیم کی پہلی آیت ہے الرَّكِبْتُ الْيَكُ لِتُخْرِجُ النَّاسَ مِنَ الظُّلُمَاتِ إِلَى النُّورِ. اس آیت میں بتایا گیا کہ تمام انسانوں کو برائیوں اور اندھیروں سے نکالنے اور تباہی و بربادی سے بچانے کا واحد راستہ قرآن کریم ہے

اور اس کا طریق یہ ہے کہ قرآن کریم کی تعلیمات و ہدایات کو بکثرت پھیلا یا اور عام کیا جائے اس کی تلاوت کی جائے اور معانی میں تدبر اور غور و فکر کیا جائے۔

حضور نبی کریم ﷺ نے ارشاد فرمایا اَحِبُّوا الْعَرَبَ لِثَلَاثٍ لَانِي عَرَبِيٌّ

وَالْقُرْآنُ عَرَبِيٌّ وَكَلَامُ اَهْلِ الْجَنَّةِ عَرَبِيٌّ تم لوگ تین وجہ سے عرب سے محبت کرو اس لئے کہ میں عربی ہوں اور قرآن عربی ہے اور اہل جنت کا کلام اور بات چیت بھی عربی میں ہوگی۔ آگے بیان کیا گیا و مَا ارْسَلْنَا مِنْ رَّسُولٍ اِلَّا بِلِسَانٍ قَوْمِهِ ہم نے ہر نبی کو اس کی قوم کی زبان میں بھیجا اگر نبی کی زبان الگ ہو اور قوم کی زبان الگ ہو تو کما حقہ نبی سے استفادہ نہیں ہو پائے گا وَاذْتَاذَنْ رَبُّكُمْ لَنْ شَكَرْتُمْ اللّٰهُ تعالیٰ نے یہ اعلان کر دیا ہے کہ اگر تم نعمتوں کا شکر ادا کرو گے تو تمہاری نعمتوں میں اضافہ کریں گے اور اگر ناشکری کرو گے تو جان لو کہ میرا عذاب بڑا سخت ہے اَلَمْ يَأْتِكُمْ نَبَا الَّذِيْنَ مِنْ قَبْلِكُمْ گزشتہ اقوام کے قصہ کو بیان کیا گیا کہ کس طرح وہ اپنے نبیوں کے ساتھ پیش آئے پھر جن لوگوں نے نبیوں کو جھٹلایا ان کے مرنے کے بعد طرح طرح کے عذاب اور ماننے والوں کے لئے دنیا میں بھی سرخروئی اور آخرت میں بھی کامیابی ہے، یہ قصہ بیان کر کے امت محمدیہ کو تنبیہ کی جا رہی ہے کہ تم راہِ محمدی پر مضبوطی سے جمے رہو اس میں کاہلی اور سستی کو پاس نہ آنے دو۔

اہلِ کفر کی بے انتہا مایوسی

وَقَالَ الشَّيْطَانُ لَمَّا قُضِيَ الْاَمْرُ جِب سَبْ فِصْلَهٗ هُوَ جَاءَ غَادُو زَخِي دُو زَخِي

میں اور جنتی جنت میں چلے جائیں گے اور موت کو بھی موت آجائے گی تو دوزخی شیطان کے پاس آئیں گے اور شیطان کو ملامت کریں گے تو شیطان ان سے کہے

گا کہ اللہ نے تم سے سچا وعدہ کیا تھا اور میں نے جھوٹا وعدہ کیا تھا اور میرا کوئی زور تم پر تھوڑے تھا میں نے کہا تم نے مان لیا تو خود اپنی ملامت کرو نہ کہ میری، یہاں نہ میں تمہارے کام آسکتا ہوں اور نہ تم میرے کام آسکتے ہو۔

خلاصہ یہ ہے کہ اہل دوزخ کو اپنے معبودانِ باطلہ سے مایوسی ہو جائے گی۔ اللہ تعالیٰ نے کلمہ ایمان و توحید اور کفر و شرک کی مثال بیان فرمائی کھجور اور حنظل کے درخت سے کہ کلمہ ایمان کی مثال کھجور کے مضبوط اور پائند درخت کے مانند ہے جس کی جڑ زمین کی گہرائی میں گڑی ہوتی ہے اور اس کی شاخیں آسمان کی طرف پھیلی ہوتی ہیں اسی طرح ایمان و اعتقادِ مومن کے دل میں مضبوط اور پختہ ہوتا ہے اور اعمالِ صالحہ اس کو ترقی دیتے ہیں اور کفر و شرک کی مثال حنظل نامی درخت کے مانند ہے جو زمین کے اوپر ہی سے اکھاڑ لیا جاتا ہے اس کے لئے زمین میں کوئی قرار اور ثبات نہیں ہوتا یہی حال کفر و شرک کا ہے درخت حنظل کے مانند بالکل ہی کمزور اور غیر پائندار ہوتا ہے یعنی ایمان کے مقابلہ میں بالکل ہی مضحل اور کمزور ہوتا ہے اور مومن کے ساتھ اللہ کی مدد شامل حال ہوتی ہے کیونکہ وہ اللہ کو مانتا ہے اور کافر باغی اور سرکش ہوتا ہے اس لئے اللہ کی مدد اس کے ساتھ نہیں رہتی ہے۔

يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ
وَيُضِلُّ اللَّهُ الظَّالِمِينَ. اللہ ایمان والوں کو سچی بات یعنی کلمہ طیبہ سے دنیوی زندگی میں اور آخرت میں مضبوط کرتا ہے اور ظالموں کو یعنی کافروں کو گمراہ کرتا ہے۔ کفار کا تذکرہ کیا جا رہا ہے کہ انہوں نے نعمتِ الہی پر شکر ادا کرنے اور ایمان لانے کے بجائے کفر و ناشکری کی اور اپنی قوم کو جہنم میں ڈھکیل دیا قُلْ يَعْبادِی الَّذِينَ آمَنُوا یہ کتنی مسرت اور خوشی کی بات ہے کہ اللہ تعالیٰ ایمان والوں کو اپنا بندہ قرار دے رہے

ہیں پھر حکم دیا جا رہا ہے نماز قائم کرنے زکوٰۃ دینے کا تاکہ یہ اعمال صالحہ اس دن کام آئیں جس دن نہ کوئی دوستی کام آئے گی نہ خرید و فروخت ہوگی۔

تذکرہ حضرت ابراہیم علیہ السلام

اللَّهُ الَّذِي خَلَقَ السَّمَوَاتِ قَدْرَتِ خَدَاوندی کی بڑی بڑی نشانیوں کا

تذکرہ کرنے کے بعد سیدنا ابراہیم علیہ السلام کا تذکرہ کیا جا رہا ہے، میں حضرت ابراہیم علیہ السلام کا مختصر سا تذکرہ آپ کے سامنے عرض کئے دیتا ہوں۔ اللہ تعالیٰ نے اپنے برگزیدہ پیغمبر حضرت ابراہیم علیہ السلام کا ذکر فرمایا جن کو ہم حضرت ابراہیم خلیل اللہ علیہ السلام کہتے اور پکارتے ہیں یعنی اللہ کے دوست، بہت سے پیغمبروں کو اللہ تعالیٰ نے خطاب اور القاب سے نوازا ہے جس سے اس پیغمبر کو خصوصی امتیاز حاصل ہوا۔ حضرت موسیٰ علیہ السلام کو کلیم اللہ یعنی اللہ سے بات کرنے والا، حضرت عیسیٰ علیہ السلام کو روح اللہ یعنی بے باپ کے نفع جبرئیل سے پیدا کئے گئے، حضرت اسماعیل علیہ السلام کو ذبیح اللہ یعنی اللہ کے لئے ذبح کئے گئے، حضرت آدم کو صافی اللہ کہا گیا اور جناب نبی اکرم ﷺ کو حبیب اللہ یعنی اللہ کا دوست قرار دیا گیا اسی طرح حضرت ابراہیم علیہ السلام کو خلیل اللہ کا لقب عطا ہوا حضرت ابراہیم علیہ السلام سے پہلے کسی کے بال سفید نہیں ہوئے تھے سب سے پہلے انہیں کے بال سفید ہوئے تھے اور اسی کے ذریعہ باپ بیٹے میں امتیاز ہوا کرتا تھا حضرت ابراہیم علیہ السلام نے اپنی ڈاڑھی کے بال سفید دیکھے تو اللہ تعالیٰ سے پوچھا یا اللہ یہ کیا ہے تو اللہ تعالیٰ نے فرمایا کہ یہ نور اور وقار ہے تو انہوں نے درخواست کی کہ اللہ اس وقار کو اور بھی بڑھا دے، جب حضرت ابراہیم علیہ السلام کی ڈاڑھی سفید کر دی گئی تو ان کو خلیل اللہ اور ان کے صاحبزادے کو ذبیح اللہ کہہ کر پکارا جانے لگا اور قیامت میں صرف حضرت آدم علیہ السلام

اور حضرت ابراہیم علیہ السلام کی داڑھی سفید رہے گی۔ اللہ تعالیٰ نے حضرت ابراہیم علیہ السلام کو اپنا برگزیدہ بنایا، اپنا دوست بنایا اور بیت اللہ کی تعمیر ان کے ہاتھوں کرائی۔

اب رہی یہ بات کہ کعبہ کی پہلی تعمیر کس نے کی اور کس وقت کی تو اس سلسلہ میں کوئی صحیح اور قوی روایت حدیث کی منقول نہیں ہے اہل کتاب کی روایات ہیں جن سے معلوم ہوتا ہے کہ سب سے پہلے اس کی تعمیر آدم علیہ السلام کے اس دنیا میں آنے سے بھی پہلے فرشتوں نے کی تھی پھر آدم علیہ السلام نے اس کی تجدید فرمائی یہ طوفان نوح تک باقی رہی طوفان نوح میں منہدم ہو جانے کے بعد سے حضرت ابراہیم علیہ السلام کے زمانہ تک ایک ٹیلہ کی صورت میں باقی رہی حضرت ابراہیم علیہ السلام اور حضرت اسماعیل علیہ السلام نے از سر نو اس کی تعمیر فرمائی۔ پھر آنحضرت ﷺ کے بعثت سے قبل قریش مکہ نے اس کو منہدم کر کے از سر نو تعمیر کیا جس کی تعمیر میں آنحضرت ﷺ نے بھی شرکت فرمائی (معارف القرآن ج ۱ ص ۲۶۳)، باپ بیٹے دونوں نے مل کر خانہ کعبہ کی تعمیر کی وَاذْ يُؤْفَعُ اِبْرٰهِيْمُ الْقَوَاعِدَ مِنَ الْبَيْتِ وَاِسْمٰعِيْلُ آیت کریمہ سے صاف پتہ چلتا ہے کہ کعبہ کی تعمیر پہلے بھی ہوئی تھی اور دوسری بات یہ معلوم ہوئی کہ اصل معمار حضرت ابراہیم علیہ السلام تھے اور حضرت اسماعیل معین و مددگار کے طور پر تھے۔ حضرت ابراہیم علیہ السلام اللہ کے بڑے برگزیدہ بندے تھے اس لئے ان کو بڑے بڑے امتحانات اور آزمائشوں سے گزرنا پڑا پہلے پارے کے اخیر میں کسی قدر ذکر کیا گیا ہے۔

تب تو اللہ ہم کو ضائع نہ کرے گا

تفسیر ابن کثیر میں ائمہ تفسیر حضرت مجاہد وغیرہ سے نقل کیا ہے کہ حضرت ابراہیم علیہ السلام ملک شام میں مقیم تھے اور حضرت اسماعیل علیہ السلام شیر خوار بچے تھے جس وقت حق تعالیٰ

کا ان کو یہ حکم ملا کہ ہم خانہ کعبہ کی جگہ آپ کو بتلاتے ہیں۔ وَادْبُواْنَا لِابْرَاهِيْمَ مَكَانَ الْبَيْتِ آپ اس کو پاک و صاف کر کے طواف و نماز سے آباد رکھیں اس حکم کی تعمیل کے لئے حضرت جبرئیل عليه السلام براق لے کر حاضر ہوئے اور حضرت ابراہیم عليه السلام و اسمعیل عليه السلام اور ان کی والدہ حضرت ہاجرہ عليها السلام سب عازم سفر ہوئے، جب کسی بستی پر نظر پڑتی اور حضرت ابراہیم عليه السلام حضرت جبرئیل عليه السلام سے پوچھتے کیا مجھ کو یہاں اترنے کا حکم ہوا ہے تو جبرئیل امین فرماتے ابھی اور دور ہے یہاں تک کہ مکہ مکرمہ کی جگہ سامنے آئی، جس میں کانٹے دار جھاڑیاں اور ببول کے درختوں کے سوا کچھ نہ تھا۔ بیت اللہ اس وقت ٹیلہ کی شکل میں تھا حضرت خلیل اللہ عليه السلام نے اس جگہ پہنچ کر جبرئیل امین سے دریافت کیا کہ ہماری منزل یہی ہے تو فرمایا ہاں حضرت ابراہیم عليه السلام مع اپنے صاحبزادے اور حضرت ہاجرہ کے یہاں اترے اور بیت اللہ کے پاس سب کو ٹھہرا دیا ان کے پاس ایک توشہ دان میں کچھ کھجوریں اور ایک مشکیزے میں پانی رکھ دیا چونکہ حضرت ابراہیم عليه السلام کو اس وقت یہاں ٹھہرنے کا حکم نہ تھا اس لئے بیوی بچے کو خدا کے سپرد کر کے واپس ہونے لگے تو حضرت ہاجرہ نے عرض کیا کہ ہمیں اس لقمہ ووق میدان میں چھوڑ کر کہاں جا رہے ہیں جس میں نہ کوئی مونس و غمخوار ہے نہ زندگی کی ضروریات، حضرت خلیل اللہ عليه السلام نے کوئی جواب نہ دیا اور چلنے لگے حضرت ہاجرہ نے بار بار سوال کیا پھر دل میں بات آئی کہ اللہ کا خلیل ایسا تو خود سے نہیں کر سکتا ہے اس لئے پوچھا کہ کیا اللہ نے یہی حکم دیا ہے تو فرمایا کہ ہاں یہ سن کر حضرت ہاجرہ نے فرمایا کہ تب شوق سے جائیے! اللہ ہم کو ضائع نہیں کرے گا۔ حضرت ابراہیم عليه السلام حکم خداوندی میں چل کھڑے ہوئے مگر بیوی اور شیرخوار بچے کا بار بار دل میں خیال آرہا تھا اس لئے راستہ کے موڑ پر پہاڑ کی اوٹ سے حضرت ہاجرہ اور حضرت اسمعیل عليه السلام

نظر آر ہے تھے یہ دعا کی رَبِّ اجْعَلْ هَذَا الْبَلَدَ آمِنًا وَاجْنِبْنِي وَبَنِيَّ أَنْ نَعْبُدَ الْأَصْنَامَ۔ اے میرے پروردگار اس شہر کو امن والا بنا دیجئے اور مجھ کو اور میرے خاص فرزندوں کو بتوں کی عبادت سے بچائیے۔ پھر یہ دعا کی رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ۔ یعنی اے میرے رب میں اپنی اولاد کو آپ کے محترم گھر کے پاس ایک میدان میں جو زراعت کے قابل نہیں ہے آباد کرتا ہوں، اے ہمارے رب تاکہ وہ نماز کا اہتمام کریں تو آپ کچھ لوگوں کے قلوب ان کی طرف مائل کر دیجئے اور ان کو پھل کھانے کو دیجئے تاکہ یہ لوگ شکر ادا کریں۔

حضرت ہاجرہ علیہا السلام کی یادگار کو اللہ نے باقی رکھا

حضرت ابراہیم علیہ السلام ملک شام روانہ ہو گئے ادھر ہاجرہ علیہا السلام کا کچھ وقت توشہ اور پانی سے کٹ گیا لیکن جب پانی اور کھجور ختم ہو گئے تو خود بھی بے چین اور شیر خوار بچہ بھی بے چین اس وقت پانی کی تلاش میں ان کا ٹکنا اور کبھی کوہ صفا کی طرف تو کبھی کوہ مروہ پر چڑھنا اور ان دونوں کے درمیان جانا تا کہ حضرت ابراہیم علیہ السلام آنکھوں کے سامنے آجائیں حضرت ہاجرہ علیہا السلام کا اپنے بچہ کے لئے پانی تلاش کرنے کی خاطر دوڑنا اللہ نے آج بھی باقی رکھا جو حاجی حج کے دوران سعی کرتے ہیں اور شیر خوار حضرت اسمعیل علیہ السلام کی اڑی کی رگڑ سے اللہ نے ایسا کنواں جاری کر دیا جس سے پوری دنیا آج سیراب ہو رہی ہے۔ میں ایک تکتہ کی طرف اشارہ کرنا چاہتا ہوں کہ حضرت ابراہیم علیہ السلام نے دعا کی رَبَّنَا لِيَقِيمُوا الصَّلَاةَ فَاجْعَلْ أَفْنِدَةً مِنَ النَّاسِ تَهْوِي إِلَيْهِمْ وَرِزْقَهُمْ مِّنَ الشَّمْرِ لَعَلَّهُمْ يَشْكُرُونَ۔ اے ہمارے پروردگار میں نے تیرے بیت محترم کے پاس اس لئے ٹھہرایا ہے تاکہ یہ نماز قائم کریں اس لئے کچھ لوگوں کے قلوب ان کی طرف مائل کر دے اور ان کو پھلوں کی روزی عطا کرتا کہ تیرا شکر ادا کریں۔

حضرت ابراہیم علیہ السلام کی دعا کا اثر

حضرت ابراہیم علیہ السلام نے لوق ووق میدان میں یہ دعائیں نہیں کیں کہ یا اللہ اس زمین کو سرسبز شاداب بنادے ورنہ کوئی مشکل نہ تھا کہ مکہ کی ساری پہاڑی اور وادی سرسبز اور ہری بھری ہو جاتی حضرت ابراہیم علیہ السلام نے اپنی اولاد کے لئے نماز قائم کرنے کی اللہ سے دعا کی پتہ چلا سب سے اہم چیز یہی ہے دوسری چیز حضرت ابراہیم علیہ السلام نے فرمایا کہ فَاجْعَلْ أَفْئِدَةً مِّنَ النَّاسِ عَرَبِيًّا سِوَايَ وَاقْتَفِ بِهِنَّ وَهِيَ سَمَّحَةٌ ہوں گے کہ افئدۃ یہاں نکرہ ہے اور اس کے ساتھ من لایا گیا جو تبعیض و تقلیل کیلئے ہے تو مطلب یہ ہوا کہ کچھ لوگوں کے قلوب ان کی طرف مائل کر دے۔ امام تفسیر حضرت مجاہد فرماتے ہیں کہ اگر اس دعا میں یہ تبعیض و تقلیل نہ ہوتی بلکہ أَفْئِدَةً مِّنَ النَّاسِ ہوتا تو ساری دنیا کے مسلم و غیر مسلم یہود و نصاریٰ اور مشرق و مغرب کے سب آدمی ٹوٹ پڑتے جو ان کے لئے باعث اذیت ہوتا اس حقیقت کے پیش نظر حضرت ابراہیم علیہ السلام نے دعائیں یہ جملہ ارشاد فرمایا کہ کچھ لوگوں کے قلوب ان کی طرف مائل کر دے تیسری چیز روزی فرمایا کہ ان کو پھلوں کی روزی عطا فرما اس دعا کا آج مشاہدہ ہے کہ خاص مکہ میں کھجور بھی پیدا نہیں ہوتی مگر مکہ مکرمہ ایک ایسا شہر ہے جس میں آپ ﷺ کے زمانہ میں تقریباً چھوٹے بڑے کل تین سو پہاڑ تھے اب تقریباً ڈیڑھ پونے دو سو کے قریب نئی عمارات بنانے کے لئے پہاڑوں کو زمین بوس کیا جا چکا ہے آج مکہ میں ساری دنیا کی نعمتیں موجود ہیں۔

دنیا کا کوئی پھل ایسا نہیں جو وہاں نہ ہو دنیا کا کوئی انانج ایسا نہیں جو وہاں نہ ہو
دنیا کا کوئی کپڑا ایسا نہیں جو وہاں نہ ہو دنیا کا کوئی میوہ ایسا نہیں جو وہاں نہ ہو دنیا بھر کی

نعمتیں اس وقت وہاں موجود ہیں آج امریکہ روس فرانس میں ایسی بلڈنگیں نہیں ہیں جیسے کہ اللہ تعالیٰ نے مکے میں بنوائی ہے آج ساری دنیا حیرت زدہ ہے اتنی بڑی بڑی بلڈنگیں جن کی کوئی نظیر نہیں۔

ابھی جو سب سے بڑی عمارت بن رہی ہے کعبۃ اللہ کے سامنے وہ ۸۵ منزلہ ہے اس میں بیس ٹاور ہیں بیس عمارتیں ہیں ان میں بیس مسجدیں ہیں اور اس بلڈنگ کے اوپر ہیلی پیڈ بنائے گئے ہیں کبھی کوئی ایمر جنسی واقعہ ہو تو اس پر ہیلی کاپٹر اتر سکتے ہیں اتنی بڑی اور عظیم الشان عمارتیں اللہ نے بنوادی ہیں اور اس میں جو لفٹ لگی ہے اگر کسی کو ۸۵ ویں منزل سے اترنا ہو وہ تین منٹ میں اتر کر حرم شریف میں پہنچ جائے گا صرف تین منٹ میں یعنی اتنی تیز رفتار، امریکہ کے ماہرین تعمیرات نے کہا ہے کہ جو بلڈنگیں مکے میں بنی ہیں ویسی دنیا کے کسی شہر میں نہیں ہیں۔

تو اللہ تعالیٰ نے دنیا کی ساری دولت کو سمیٹ کر وہاں رکھ دیا اور پھر وہ زمین جس کو ساری دنیا بے کار سمجھ رہی تھی اللہ تعالیٰ نے اس کو سونے سے بھر دیا پلاٹینم سے بھر دیا اللہ تعالیٰ نے اپنے پٹرول کے خزانے بھر دئے اتنے خزانے اللہ تعالیٰ نے پیدا فرمادیئے کہ آج ساری دنیا اسی کی طرف دیکھ رہی ہے تو یہ حضرت ابراہیم علیہ السلام کی دعا کا اثر ہے اللہ تعالیٰ نے ایسا شہر آباد فرمایا کہ آج دنیا میں اس کی نظیر نہیں ملتی۔

حضرت خلیل علیہ السلام نے صرف اپنی اولاد کے لئے دعا نہیں مانگی بلکہ فرمایا کہ کچھ لوگوں کے قلوب ان کی طرف مائل ہو جائیں کہ لوگ مشرق و مغرب سے یہاں آ کر آباد ہو جائیں اور مکہ مکرمہ خوش حال ہو جائے اللہ تعالیٰ نے ان کی دعا کو قبول فرمایا ایسے بے سرو سامانی کے عالم میں انہوں نے اپنی بیوی اور بچوں کو وہاں چھوڑا پھر اللہ تعالیٰ نے خلیل اللہ کی دعا کی برکت سے پورے علاقے کو خوش حال بنا دیا۔

واقعہ بہت طویل کئی گھنٹے بلکہ کئی دلوں اور کئی ہفتوں اور کئی مہینوں بھی بیان کیا جائے تو بھی پورا نہیں ہو سکتا ہے اس لئے یہیں پر ختم کر رہا ہوں اللہ تعالیٰ ہم سب کو بھی عمل کی توفیق عطا فرمائے اور بار بار زیارتِ حرمین شریفین سے سرفراز فرمائے۔ اور حضور اکرم ﷺ کی شریعتِ مطہرہ اور حضرت ابراہیم علیہ السلام کی سنتوں پر عمل کی توفیق عطا فرمائے، آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



دعوت و تبلیغ کی ذمہ داری

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَيَّ مِنْ لَدُنِّي بَعْدَهُ، أَمَّا بَعْدُ فَقَدْ قَالَ اللَّهُ تَعَالَى فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ. إِنَّ هَذَا الْقُرْآنَ يَهْدِي لِيَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا. وَأَنَّ الَّذِينَ لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا. وَيَدْعُ الْإِنْسَانَ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ عَجُولًا. صَدَقَ اللَّهُ الْعَظِيمُ.

”رہبری کرتا ہے یہ قرآن (صرف) اُس راہ کی

جو ہے سیدھی (اور ہے جس میں راستی ہی راستی)

مومنوں کو جو ہیں نیک اعمال (اور صالح بڑے)

مژدہ دیتا ہے کہ ہے اجرِ عظیم اُن کے لئے

اور روزِ آخرت پر جو نہیں رکھتے یقین
 ہے عذابِ دردناک اُن کے لئے (کچھ شک نہیں)
 بہتری کی آدمی جس طرح کرتا ہے دعا
 ہے برائی بھی اسی انداز سے یہ مانگتا
 ہے بہت ہی جلد باز انسان (عجبت آشنا)“

بزرگوں اور دوستو! میں نے جو آیتیں تلاوت کی ہیں آج آپ نے نماز تراویح
 میں سماعت فرمائی جس کا ترجمہ یہ ہے کہ

”قرآن یہ بتلاتا ہے وہ راہ جو سب سے سیدھی ہے اور خوشخبری سناتا
 ہے ایمان والوں کو جو عمل کرتے ہیں اچھے کہ ان کے لئے ہے ثواب بڑا او
 ریہ کہ جو نہیں مانتے آخرت کو ان کیلئے تیار کیا ہے ہم نے عذابِ دردناک
 اور مانگتا ہے آدمی برائی جیسے مانگتا ہے بھلائی اور ہے انسان جلد باز“۔

شروع سورت میں معجزہ معراج سے رسول کریم ﷺ کی شان رسالت کا
 بیان تھا ان آیات میں معجزہ قرآن سے اس کا اثبات ہے۔

بلاشبہ یہ قرآن ایسے طریقہ کی ہدایت کرتا ہے جو بالکل سیدھا ہے یعنی اسلام
 اس طریقہ کے ماننے اور نہ ماننے والوں کی جزاء و سزاء بھی بتلاتا ہے کہ ان ایمان
 والوں کو جو نیک کام کرتے ہیں یہ خوشخبری دیتا ہے کہ ان کو بڑا بھاری ثواب ملے گا اور
 یہ بھی بتلاتا ہے کہ جو لوگ آخرت پر ایمان نہیں رکھتے ہم نے ان کے لئے ایک
 دردناک سزا تیار کر رکھی ہے اور (بعض) انسان (جیسے کفار ہیں) برائی یعنی عذاب
 کی ایسی دعا کرتے ہیں جس طرح بھلائی کی دعاء کی جاتی ہے اور انسان کچھ طبعاً ہی
 جلد باز ہوتا ہے۔

قرآن کتاب ہدایت ہے

دوستو بزرگو! قرآن جس طریقہ کی ہدایت کرتا ہے اس کو اقوام کہا گیا ہے اقوام کی تفسیر یہ ہے کہ وہ راستہ جو منزل مقصود تک پہنچانے میں قریب بھی ہو۔ آسان بھی ہو۔ خطرات سے خالی بھی ہو۔ (قرطبی) اس سے معلوم ہوا کہ قرآن کریم انسانی زندگی کے لئے جو احکام دیتا ہے وہ ان تینوں اوصاف کے جامع ہیں اگرچہ انسان اپنی کوتاہ فہمی کی وجہ سے بعض اوقات اس راستہ کو دشوار یا پرخطر سمجھنے لگے لیکن رب العالمین جو کائنات کے ذرہ ذرہ کا علم رکھتا ہے اور ماضی و مستقبل اس کے سامنے یکساں ہے وہ ہی اس حقیقت کو جان سکتا ہے کہ انسان کا نفع کس کام اور کس صورت میں زیادہ ہے اور خود انسان چونکہ مجموعی حالات سے واقف نہیں وہ اپنے بھلے برے کو بھی پوری طرح نہیں پہچان سکتا۔ شاید اسی مناسبت سے مذکورہ آیات میں سے آخری آیت میں یہ ذکر فرمایا ہے کہ انسان تو بعض اوقات جلد بازی میں اپنے لئے ایسی دعا مانگ لیتا ہے جو اس کے لئے تباہی و بربادی کا سبب ہے اگر اللہ تعالیٰ اس کی ایسی دعا کو قبول فرمائیں تو یہ برباد ہو جائے۔ مگر اللہ تعالیٰ اکثر ایسی دعاؤں کو فوراً قبول نہیں فرماتا یہاں تک کہ خود انسان سمجھ لیتا ہے کہ میری یہ درخواست غلط اور میرے لئے سخت مضرت تھی اور آیت کے آخری جملہ میں انسان کی ایک طبعی کمزوری کو بطور ضابطہ کے بھی ذکر فرمایا کہ انسان اپنی طبیعت سے ہی جلد باز واقع ہوا ہے سرسری نفع نقصان پر نظر رکھتا ہے انجام بینی اور عاقبت اندیشی میں کوتاہی کرتا ہے فوری راحت چاہے تھوڑی ہو اس کو بڑی اور دائمی راحت پر ترجیح دینے لگتا ہے خلاصہ یہ کہ اس آیت میں عام انسانوں کی ایک طبعی کمزوری کا بیان ہے۔

انسان غفلت میں غلط دعانہ کرے

اور بعض ائمہ تفسیر نے اس آیت کو ایک خاص واقعہ کے متعلق قرار دیا ہے وہ یہ کہ نصر بن حارث نے اسلام کی مخالفت میں ایک مرتبہ یہ دعاء کر ڈالی: ”اللَّهُمَّ إِنْ كَانَ هَذَا هُوَ الْحَقُّ مِنْ عِنْدِكَ فَأَمْطِرْ عَلَيْنَا حِجَارَةً مِّنَ السَّمَاءِ أَوْ ائْتِنَا بِعَذَابٍ أَلِيمٍ“ یعنی اے اللہ اگر آپ کے نزدیک یہ اسلام ہی حق ہے تو ہم پر آسمان سے پتھر برسادے یا کوئی اور دردناک عذاب بھیج دے۔ اس صورت میں انسان سے یہ خاص انسان یا جو اس کے ہم طبع ہوں مراد ہوں گے۔

ارشاد فرمایا اللہ تعالیٰ نے: وَجَعَلْنَا اللَّيْلَ وَالنَّهَارَ آيَتَيْنِ فَمَحْوِنَا آيَةَ اللَّيْلِ وَجَعَلْنَا آيَةَ النَّهَارِ مُبْصِرَةً لِّبَتُّغُوا فَضْلًا مِّن رَّبِّكُمْ وَلِتَعْلَمُوا عَدَدَ السِّنِينَ وَالْحِسَابَ وَكُلُّ شَيْءٍ فَصَلْنَاهُ تَفْصِيلًا، وَكُلُّ إِنْسَانٍ لِّزَمَانِهِ طَائِرَةٌ فِي عُنُقِهِ وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا، أَقْرَأَ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا. مَن اهْتَدَىٰ فَإِنَّمَا يَهْتَدِي لِنَفْسِهِ وَمَن ضَلَّ فَإِنَّمَا يَضِلُّ عَلَيْهَا وَلَا تَزِرُ وَازِرَةٌ وِزْرَ أُخْرَىٰ وَمَا كُنَّا مُعَذِّبِينَ حَتَّىٰ نَبْعَثَ رَسُولًا.

”دیکھو ہم نے رات اور دن کو دو نشانیاں بنایا ہے، رات کی نشانی کو ہم نے بے نور بنایا، اور دن کی نشانی کو روشن کر دیا تاکہ تم اپنے رب کا فضل تلاش کر سکو اور ماہ و سال کا حساب معلوم کر سکو، اسی طرح ہم نے ہر چیز کو الگ الگ ممیز کر کے رکھا ہے۔ ہر انسان کا شگون ہم نے اس کے اپنے گلے میں لٹکا رکھا ہے، اور قیامت کے روز ہم ایک نوشتہ اس کے لئے نکالیں گے جسے وہ کھلی کتاب کی طرح پائے گا۔ پڑھ اپنا نامہ“

اعمال، آج اپنا حساب لگانے کے لئے تو خود ہی کافی ہے۔ جو کوئی راہِ راست اختیار کرے اس کی راست روی اس کے اپنے ہی لئے مفید ہے، اور جو گمراہ ہو اس کی گمراہی کا وبال اسی پر ہے۔ کوئی بوجھ اٹھانے والا دوسرے کا بوجھ نہ اٹھائے گا۔ اور ہم عذاب دینے والے نہیں ہیں جب تک کہ (لوگوں کو حق و باطل کا فرق سمجھانے کیلئے) ایک پیغام بر نہ بھیج دیں۔“

ارشاد باری تعالیٰ ہے کہ ہم نے رات اور دن کو اپنی قدرت کی دو نشانیاں بنایا سورات کی نشانی (یعنی خود رات) کو ہم نے دھندلا بنا دیا اور دن کی نشانی کو روشن بنایا کہ اس میں سب چیزیں بے تکلف دکھائی دیں تاکہ دن میں اپنے رب کی روزی تلاش کرو اور رات اور دن کی آمد و رفت اور دونوں کے رنگ میں امتیاز کہ ایک روشن دوسرا اندھیرا ہے اور دونوں کی مقداروں میں اختلاف ہے برسوں کا شمار اور دوسرے چھوٹے چھوٹے حساب معلوم کر لو (جیسا کہ سورہ یونس کے پہلے رکوع میں بیان ہوا ہے) اور ہم نے ہر چیز کو خوب تفصیل کے ساتھ بیان کیا ہے (لوح محفوظ میں تو تمام کائنات کی مکمل تفصیل بغیر کسی استثناء کے ہے اور قرآن کریم میں تفصیل بقدر ضرورت ہے اس لئے یہ بیان دونوں کی طرف منسوب ہو سکتا ہے) اور ہم نے ہر عمل کرنے والے انسان کا عمل (نیک ہو یا بد) اس کے گلے کا ہار بنا رکھا ہے (یعنی ہر شخص کا عمل اس کے ساتھ لازم و ملازم ہے اور پھر قیامت کے دن اس کا اعمال نامہ اس کے (دیکھنے کے) واسطے نکال کر سامنے کر دیں گے جس کو وہ کھلا ہو دیکھ لے گا اور اس سے کہا جاوے گا کہ لے اپنا اعمال نامہ (خود) پڑھ لے آج تو خود ہی اپنا حساب جانچنے کے لئے کافی ہے یعنی اس کی ضرورت نہیں کہ تیرے اعمال کو کوئی دوسرا آدمی گنا دے بلکہ تو خود ہی اپنا نامہ اعمال پڑھتا جا اور حساب لگاتا جا کہ تجھے کتنی سزا اور کتنی

جزا ملنی چاہئے۔ مطلب یہ ہے کہ اگرچہ ابھی عذاب سامنے نہیں آیا مگر وہ ٹلنے والا نہیں ایک وقت ایسا آنے والا ہے کہ انسان اپنے سب اعمال کو کھلی آنکھوں دیکھ لے گا۔ اور عذاب کی حجت اس پر قائم ہو جائے گی اور جو شخص دنیا میں سیدھی راہ پر چلنا ہے وہ اپنے ہی نفع کے لئے چلتا ہے اور جو شخص بے راہی اختیار کرتا ہے وہ بھی اپنے ہی نقصان کے لئے بے راہ ہوتا ہے وہ اس وقت اس کا خمیازہ بھگتے گا کسی دوسرے کا کچھ نقصان نہیں کیونکہ ہمارا قانون یہ ہے کہ اور کوئی شخص کسی کے گناہ کا بوجھ نہ اٹھاوے گا اور جس کسی کو کوئی سزا دی جاتی ہے وہ اس پر حجت تمام کرنے کے بعد دی جاتی ہے کیونکہ اللہ تعالیٰ کا قانون یہ ہے کہ ہم کبھی سزا نہیں دیتے جب تک کسی رسول کو ان کی ہدایت کے لئے نہیں بھیج لیتے۔

اللہ تعالیٰ کی رحمت کے مستحق

اللہ تعالیٰ کی طرف سے انبیاء علیہم السلام اسی لئے بھیجے جاتے تھے کہ اس کے بندوں کو نیکی اور بھلائی کی دعوت دیں، پسندیدہ اعمال و اخلاق اور ہر طرح کے اعمال خیر کی طرف ان کی رہنمائی کریں اور ہر نوع کی برائیوں سے ان کو روکنے اور بچانے کی کوشش کریں تاکہ دنیا و آخرت میں وہ اللہ کی رحمت اور رضا کے مستحق ہوں اور اس کے غضب و عذاب سے محفوظ رہیں۔ اسی کا جامع عنوان ”دعوت الی الخیر“ امر بالمعروف اور نہی عن المنکر“ ہے۔

جب خاتم النبیین سیدنا حضرت محمد ﷺ پر نبوت کا سلسلہ ختم کر دیا گیا تو قیامت تک کے لئے اس پیغمبرانہ کام کی پوری ذمہ داری اس امت کے سپرد کر دی گئی۔ قرآن پاک میں فرمایا گیا۔

وَلَتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ. ” اور لازم ہے کہ تم میں ایک ایسی امت ہو جو لوگوں کو دعوت دے خیر اور بھلائی کی اور حکم کرے اچھی باتوں کا اور روکے ہر طرح کی برائیوں سے اور وہی بندے فلاح یاب ہوں گے جو یہ فریضہ ادا کریں گے۔“ پھر آگے والی آیتوں میں اسی سورت کے اندر فرمایا گیا ہے: كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ..... الخ ”اے شیدائیانِ محمد ﷺ! تم تمام امتوں میں بہترین امت ہو جو لوگوں کو اصلاح و ہدایت کیلئے ظہور میں لائی گئی ہے تمہارا کام (اور تمہاری ذمہ داری) نیکی کا حکم دیتے ہو برائی سے روکتے ہو اور اللہ پر ایمان رکھتے ہو اور ایمان والی زندگی گزارتے ہو۔“

امت محمدیہ کی ذمہ داری

بہر حال سلسلہ نبوت ختم ہو جانے کے بعد اس پیغمبرانہ کام کی پوری ذمہ داری ہمیشہ کیلئے امت محمدیہ پر عائد کر دی گئی ہے اور رسول اللہ ﷺ نے اپنے ارشادات میں وضاحت فرمائی ہے کہ آپ ﷺ کے جو امتی اس ذمہ داری کو مکمل ادا کریں گے وہ اللہ تعالیٰ کے کیسے عظیم انعامات کے مستحق ہوں گے اور جو اس میں کوتاہی کریں گے وہ اپنے نفسوں پر کتنا بڑا ظلم کریں گے، اور ان کا انجام اور حشر کیا ہوگا۔ اس تمہید کے بعد حضور ﷺ کی ایک حدیث پیش کرتا ہوں جس میں ہدایت و ارشاد اور دعوت الی الخیر کے اجر و ثواب کو بیان فرمایا ہے۔

عَنْ أَبِي مَسْعُودٍ الْأَنْصَارِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ دَلَّ عَلَى خَيْرٍ فَلَهُ مِثْلُ أَجْرِ فَاعِلِهِ. (مسلم)

”حضرت ابو مسعود انصاری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جس شخص نے کسی نیک کام کی طرف (کسی بندے کی) رہنمائی کی تو اس کو اس نیک کام کے کرنے والے بندے کے اجر برابر ہی اجر ملے گا۔“

داعی کو اللہ تعالیٰ کا انعام و اکرام

اس حدیث کا مطلب و مدعا اس مثال سے اچھی طرح سمجھا جاسکتا ہے کہ مثلاً ایک شخص نماز کا عادی نہیں تھا، آپ کی دعوت و ترغیب اور محنت کے نتیجے میں وہ پابندی سے نماز پڑھنے لگا، وہ قرآن پاک کی تلاوت اور ذکر اللہ سے غافل تھا، آپ کی دعوت اور کوشش کے نتیجے میں وہ قرآن پاک کی روزانہ تلاوت کرنے لگا، ذکر و تسبیح کا بھی عادی ہو گیا، وہ زکوٰۃ ادا نہیں کرتا تھا، آپ کی مخلصانہ دعوت و تبلیغ کے اثر سے وہ زکوٰۃ بھی ادا کرنے لگا، اسی طرح اور بھی اعمال صالحہ کا پابند ہو گیا۔ تو اس کو عمر بھر کی نمازوں، ذکر و تلاوت، زکوٰۃ و صدقات اور دیگر اعمال صالحہ کا جتنا اجر و ثواب آخرت میں ملے گا (اس حدیث کی بشارت کے مطابق) اللہ تعالیٰ اتنا ہی اجر و ثواب آخرت میں بطور انعام اپنے لامحدود خزانہ کرم سے داعی الی الخیر بندے کو بھی عطا فرمائیں گے جس کی دعوت و تبلیغ نے اس کو ان اعمال صالحہ پر آمادہ کیا اور عادی بنایا۔ واقعہ یہ ہے کہ اس راستہ سے جتنا اجر و ثواب اور آخرت میں جو درجہ حاصل کیا جاسکتا ہے وہ کسی دوسرے راستہ سے حاصل نہیں کیا جاسکتا۔ بزرگان دین کی اصطلاح میں یہ ”طریق نبوت“ کا سلوک ہے بشرطیکہ خالصاً لوجہ اللہ اور صرف رضائے الہی کی طلب میں ہو۔ اللہ تعالیٰ تمام مسلمانوں کو دین اسلام کا مخلصانہ داعیانہ کردار عطا فرمائے آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ

تذکرہ حضرت عیسیٰ و مریم علیہما السلام

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ
 الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مِنْ لَأَنبِيٍّ بَعْدَهُ أَمَّا بَعْدُ
 فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، كَهَيْعَتِ
 ذِكْرُ رَحْمَتِ رَبِّكَ عَبْدَهُ زَكْرِياً اذْذُنَادَى رَبَّهُ نِدَاءً خَفِيًّا قَالَ رَبِّ اِنِّى
 وَهَنَ الْعَظْمُ مِنِّى وَشْتَعَلَ الرَّأْسُ شَيْبًا وَلَمْ اَكُنْ بِدُعَائِكَ رَبِّ
 شَقِيًّا. صَدَقَ اللَّهُ الْعَظِيمُ.

”(اے پیغمبر) ہے یہ اس رحمت کا ذکر (واقعی)

جو خدانے اپنے بندے (یعنی) زکریا پہ کی

جب پکارا رب کو اپنے (اک) دبی آواز سے

اور کہا، اے رب ہوئے اب استخوان بوڑھے مرے“

اے لالہ کے وارث! باقی نہیں ہے تجھ میں
گفتارِ دلبرانہ، کردارِ قاہرانہ
تیری نگاہ سے دل سینوں میں کانپتے تھے
کھو گیا ہے تیرا جذبِ قلندرانہ
خرد مند سے کیا پوچھوں کہ میری ابتداء کیا ہے
کہ میں اسی فکر میں رہتا ہوں میری انتہا کیا ہے

بزرگانِ محترم! آج آپ نے نماز تراویح میں سورہٴ مریم سماعت فرمائی ہے یہ
قرآن مجید کی بڑی اہم سورتوں میں سے ہے جیسا کہ میں نے پہلے بھی ذکر کیا، اہم اس
معنی کر کہ پورے قرآن کی ایک سو چودہ سورتوں میں کوئی بھی سورت کسی عورت کے
نام کے ساتھ موسوم نہیں ہے سوائے اس سورہ یعنی سورہٴ مریم کے اس سورت میں اللہ
تعالیٰ نے حضرت مریم کا تذکرہ کیا یہ بات میں بارہا عرض کر چکا ہوں کہ قرآن
مجید کوئی قصہ کہانی کی کتاب نہیں ہے کہ اس کے قصہ کو مکمل اور ہر جز کو بالترتیب
بیان کیا جائے بلکہ قرآن تو نصیحت کی کتاب ہے ارشادِ بانی ہے انھا تذکرة قرآن
کریم ایک نصیحت کی کتاب ہے اس لئے واقعہ کے جس جز سے کوئی نصیحت مقصود ہوتی
ہے صرف اسی جز کو بیان کیا جاتا ہے اور اس میں ترتیب بھی ملحوظ نہیں ہوتی ہے الحاصل
قرآن کریم میں کئی سورتیں ایسی ہیں جو انبیاء علیہم السلام کے نام سے موسوم ہیں تو ان
سورتوں میں ان نبیوں کا تذکرہ کیا گیا یا جس نام سے بھی سورت موسوم ہوتی ہے اس
نام کا تذکرہ اس سورت میں ضرور ہوتا ہے البتہ قرآن کریم میں دو سورتیں ایسی ہیں کہ
ان دو سورتوں میں ان ناموں کا تذکرہ نہیں کیا گیا ہے ایک سورہٴ فاتحہ ایک سورہٴ
اخلاص یہ سورہٴ مریم حضرت عیسیٰ علیہ السلام کی والدہ حضرت مریم کی طرف منسوب ہے۔

قرآن میں حضور کے اہل خانہ کے ناموں سے کوئی سورۃ نہیں

قرآن کریم میں حضرت مریم کا تذکرہ کیوں کیا گیا جب کہ قرآن کا نزول ہوا حضور محمد الرسول اللہ ﷺ پر، اس میں تو تذکرہ ہونا چاہئے تھا حضرت خدیجہ رضی اللہ عنہا کا کیونکہ اسلام کی خاطر انہوں نے بڑی قربانیاں دیں یہ قریش کی ایک بہت ہی مالدار اور حسین و جمیل خاتون تھیں جب انہوں نے آپ ﷺ سے نکاح کیا تو سارا مال آپ ﷺ پر قربان کر دیا اور جب آپ ﷺ نے نبوت کا دعویٰ کیا تو عورتوں میں سب سے پہلے مشرف باسلام ہوئیں ان کا سارا مال اللہ کی راہ میں خرچ ہوا آپ ﷺ نے حضرت خدیجہ الکبریٰ رضی اللہ عنہا کی مرضی سے ان کا مال اشاعت دین و اسلام کے لئے خوب خرچ کیا اس لئے حضرت خدیجہ رضی اللہ عنہا کے نام سے کوئی سورت آنی چاہئے تھی یا حضرت فاطمہ رضی اللہ عنہا کا ذکر ہونا چاہئے تھا اور ان کے نام سے کوئی سورت ہونی چاہئے تھی کیونکہ آپ ﷺ کو حضرت فاطمہ رضی اللہ عنہا سے بے حد محبت تھی اور آپ ﷺ نے ان کو جنت کی عورتوں کا سردار بتایا مگر ان کا قرآن میں کہیں ذکر نہیں اور نہ ہی ان کے نام سے کوئی سورت ہی منسوب ہے۔

آپ ﷺ کی سب سے چہیتی بیوی اور ہم سب کی ماں حضرت عائشہ صدیقہ رضی اللہ عنہا پر جب تہمت لگائی گئی تو اللہ رب العزت نے قرآن کریم کی کئی آیتیں نازل فرمائیں اور رہتی دنیا تک کے لوگوں کو یہ بتایا گیا کہ نبی کی بیوی پاک ہیں عقیفہ ہیں اگر آج کوئی شخص حضرت عائشہ رضی اللہ عنہا کے متعلق بدگمانی کرتا ہے تو وہ شخص کافر اور خارج اسلام ہے کیونکہ اس نے قرآن کریم کی کئی آیتوں کا گویا انکار کر دیا جب کہ قرآن کی ایک آیت کا منکر بھی کافر ہے۔

حضرت ابن عباس رضی اللہ عنہما سے ایک موقوف روایت ہے مَا بَعَثْتُ امْرَأَةً نَبِيٍّ قَطُّ۔
 (کسی نبی کی بیوی نے کبھی بدکاری نہیں کی) میں یہ عرض کر رہا تھا کہ حضرت مریم کا
 تذکرہ اور حضرت عیسیٰ علیہ السلام کا تذکرہ قرآن کریم میں بڑی تفصیل سے کیا گیا حتیٰ کہ
 آپ ﷺ کا تذکرہ بھی قرآن مجید میں اتنی تفصیل سے نہیں کیا گیا اس لئے حضرت
 مریم کا تذکرہ اور حضرت عیسیٰ علیہ السلام کا تذکرہ کیا گیا کہ امت محمدیہ کو آخر زمانہ میں
 حضرت مسیح علیہ السلام کے ساتھ کام کرنا ہے اس لئے ان کی (حضرت عیسیٰ علیہ السلام) پہچان اور
 علامات کے بیان کرنے کا قرآن میں سب انبیاء سے زیادہ کیا گیا ہے (معارف القرآن ج ۲)
 اور حضرت عیسیٰ علیہ السلام بغیر باپ کے پیدا ہوئے تو لوگوں نے ان کی ماں پر تہمت لگائی
 اس لئے ان کی صفائی کے طور پر حضرت مریم علیہا السلام کا تفصیل سے ذکر کیا گیا ہے ایک
 نکتہ کی طرف آپ کا ذہن مبذول کرنا چاہتا ہوں وہ یہ کہ اللہ تعالیٰ بلا سبب کے بھی
 انسان کے پیدا کرنے پر قادر ہیں اور اللہ نے پیدا بھی کیا حضرت آدم علیہ السلام کو بغیر ماں
 اور باپ کے پیدا کیا حضرت حواء کو بغیر ماں کے پیدا کیا اور ایک چوٹھی شکل جو رانج
 ہے کہ مرد و عورت کے ملاپ سے اولاد کا تولد، حضرت عیسیٰ علیہ السلام کا تولد چونکہ عام
 طریقہ کے خلاف قدرت خداوندی کا مظہر تھا اور ان کو عظیم الشان نبی اور رسول بنانا تھا
 پھر آسمان پر اٹھا کر زندہ رکھنا اور قرب قیامت میں امت محمدیہ کی مقتدا بیت اور پیشوائی
 کا سہرہ ان کے سر رکھنا تھا اس لئے بڑی تفصیل سے ان کا ذکر کیا گیا تاکہ لوگ ان کے
 پہچاننے میں دھوکہ نہ کھائیں اور مغالطہ نہ ہو اللہ تبارک و تعالیٰ نے قرآن کریم میں
 صرف حضرت عیسیٰ علیہ السلام اور ان کی ماں کا ہی تذکرہ نہیں کیا بلکہ ان کے نانا اور نانی کا بھی
 تذکرہ کیا اور پوری سورہ آل عمران ہی نازل فرمادی اس میں حضرت مریم کی پیدائش
 کا بھی تذکرہ کیا ہے کہ حضرت مریم علیہا السلام کی ماں حضرت حنانہ نے حالت حمل میں یہ منت

مان لی کہ یا اللہ اگر لڑکا پیدا ہوا تو اس کو بیت المقدس کی خدمت کے لئے وقف کر دوں گی۔ اِنِّیْ نَذَرْتُ لَكَ مَا فِیْ بَطْنِیْ مُحَرَّرًا فَتَقَبَّلْ مِنِّیْ. میں نے اس بچہ کی نذر مانی جو میرے پیٹ میں ہے تو اس کو میری طرف سے قبول فرما لیکن جب بچی پیدا ہوئی تو بڑے رنج و ملال کے ساتھ اللہ سے عرض کیا رَبِّ اِنِّیْ وَضَعْتُهَا اُنْثٰی. اے میرے پروردگار میں نے مؤنث جنا اور دستور لڑکے کو بیت المقدس کی خدمت میں وقف کرنے کا ہے، تو اللہ تعالیٰ نے فرمایا کہ جس لڑکے کی تم نے منت مانی تھی وہ اس لڑکی کی طرح نہیں ہو سکتا ہے اسی کو فرمایا: وَلَیْسَ الذَّكَرُ کَمَا لَآنْثٰی۔

کرامت کا ثبوت قرآن سے

فَتَقَبَّلَهَا رَبُّهَا اللّٰهُ تَعَالٰی نے حضرت مریم کو قبول فرمایا یعنی مریم کی والدہ کی نذر کو اس لڑکی کی شکل میں اللہ نے قبول کر لیا اور بیت المقدس کی خدمت کے لئے لڑکی کو قبول کرنا ساری تاریخ میں ایک نئی بات تھی مسیحی نوشتوں کے موجب حضرت مریم تین سال کی عمر میں بیت المقدس کی خادمہ کی حیثیت سے قبول کر لی گئی تھیں اور معبد کے چھوٹے بڑے سب خادم اس کمن بچی کو دیکھ کر خوب خوش ہوتے تھے حضرت مریم کو دیکھ کر بیت المقدس کے خدام کیوں خوش ہوئے تو اس کی وجہ یہ ہے کہ حضرت مریم کے والد محترم عمران بیت المقدس کے امام تھے جو بیوی کے ایام حمل میں وفات پا چکے تھے اس لئے بیت المقدس کے مجاورین اور خادین حضرت مریم کو لینے کی خواہش رکھتے تھے کیونکہ ان کے امام صاحب کی بیٹی تھی حضرت زکریا علیہ السلام نے کہا کہ میرے گھر میں اس کی خالہ ہے اس لئے بچی میرے پاس ہی رہے گی مگر دیگر خدام راضی نہیں ہوئے اس لئے قرعہ اندازی کی نوبت آئی جس کی شکل یہ ہوئی کہ وہ قلم جو

توریت لکھنے کے لئے ہوتے تھے ان سے توریت شریف کے کچھ کلمات لکھ کر دریائے مروان میں ڈال دیا گیا اور یہ طے پایا کہ جس کا قلم دریا کے بہاؤ کے خلاف جائے گا وہی شخص لڑکی کی سرپرستی کا حقدار اور مستحق ہوگا چنانچہ حضرت زکریا علیہ السلام کا میاب ہوئے اور لڑکی ان ہی کی سرپرستی میں رہی حضرت زکریا علیہ السلام نے ایک روایت کے مطابق ایک انا کو نو کر رکھ کر دودھ پلویا اور بعض روایات میں ہے کہ دودھ پینے کی ان کو حاجت ہی نہیں ہوئی غرض وہ خود اٹھنے بیٹھنے لگیں ان کو مسجد کے متعلق ایک کمرے میں لا کر رکھا جب کہیں جاتے تو اس کو قفل لگا کر جاتے پھر جب آ کر کھولتے تو دیکھتے طرح طرح کا رزق ان کے پاس ہے اسی کا تذکرہ ہے كَلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ يَا مَرْيَمُ أَنَّى لَكِ هَذَا قَالَتْ هُوَ مِنْ عِنْدِ اللَّهِ. جب کبھی حضرت زکریا علیہ السلام حضرت مریم کے پاس کمرے میں تشریف لاتے تو ان کے پاس کچھ کھانے پینے کی چیزیں پاتے تو یوں فرماتے کہ اے مریم یہ چیزیں تمہارے واسطے کہاں سے آئیں (جب کہ کمرہ مقفل اور بند ہے آنے جانے کا کوئی امکان نہیں) وہ کہتیں اللہ کے پاس سے آئیں ہیں۔ اس سے حضرت مریم کی ولایت اور کرامت کا پتہ چلتا ہے کہ ابتداء ہی سے اللہ کی خاص رحمت و عنایت ان کے ساتھ رہی ان سے کرامت کا ثبوت ملتا ہے آج کچھ لوگ کہہ دیتے ہیں کہ کرامت کوئی چیز نہیں ہے اہل سنت والجماعت کا عقیدہ ہے کہ اولیاء کی کرامت حق ہے شرح عقائد کی عبارت ہے كَرَامَاتُ الْأَوْلِيَاءِ حَقٌّ۔ اولیاء کی کرامت حق ہے کرامت نام ہے عادت کے خلاف کسی اچھی چیز کا صادر ہونا اگر کسی غیر مسلم سے عادت کے خلاف کوئی چیز صادر ہو رہی ہے جیسا کہ بعض سادھو سنت سے ہو جاتی ہے تو یہ کرامت نہیں بلکہ استدارج ہے اللہ تعالیٰ نے اس کو ڈھیل دی ہے تاکہ اپنے غلط مذہب کو حق

سمجھ کر مزید گمراہی میں ترقی کرتا چلا جائے اور اگر کسی مسلمان ولی سے خلاف عادت کوئی چیز صادر ہو تو اسے کرامت کہتے ہیں اور اگر کسی ایسے شخص سے صادر ہوں جو نبوت کا دعویٰ کرتا ہے تو اس کو معجزہ کہتے ہیں اور اگر دعویٰ نبوت سے پہلے صادر ہوں اور بعد میں نبی بنایا گیا ہو اس کو ارباہاص کہتے ہیں خلاصہ یہ کہ کرامت کا ثبوت قرآن و حدیث سے اور بزرگوں کے واقعات سے ہے اس لئے اس کا انکار صحیح نہیں ہے۔

ولادتِ حضرت عیسیٰ علیہ السلام

حضرت مریم علیہا السلام کا تذکرہ جو اب تک میں نے آپ کے سامنے مختصراً پیش کیا اللہ تعالیٰ نے سورہ آل عمران میں ہے پھر حضرت عیسیٰ علیہ السلام کی ولادت کا تذکرہ سورہ مریم میں ہے حضور نبی اکرم صلی اللہ علیہ وسلم کو حکم ہوتا ہے کہ کتاب میں یعنی قرآن مجید میں حضرت مریم کا تذکرہ کیجئے ارشادِ باری ہے **وَإِذْ كَرَفِئْنَا الْكِتَابَ مَرْيَمَ إِذِ اتَّبَعَتْ مِنْ أَهْلِهَا مَكَانًا شَرْقِيًّا فَاتَّخَذَتْ مِنْ دُونِهِمْ حِجَابًا**۔ حضرت مریم جب جوان ہوئیں تو اپنے غسل کرنے کے لئے گھر والوں سے الگ ایک مشرقی مکان میں گئیں اور پردہ ڈال دیا تو اللہ تعالیٰ نے جبرئیل امین کو بھیجا وہ انسانی شکل میں حضرت مریم کے سامنے حاضر ہوئے حضرت مریم علیہا السلام نے انسان سمجھ کر یہ کہا کہ میں رحمن کی پناہ چاہتی ہوں تجھ سے اگر تو خدا ترس ہے یعنی اگر تو کچھ بھی خوف خدا رکھتا ہے تو میں تجھ سے خدا کا واسطہ دے کر کہتی ہوں کہ تیرا یہاں کیا کام؟ یہ آپ نے اس طرح گھبرا کر فرمایا جس طرح ہر اجنبی خاتون کسی اجنبی مرد کو اپنے خلوت خانہ میں آنے پر کہتی ہے بعض روایت میں ہے کہ جب حضرت جبرئیل علیہ السلام نے یہ کلمہ سنا تو اللہ کے نام کی تعظیم کی خاطر کچھ پیچھے ہٹ گئے پھر ظاہر کر دیا کہ میں انسان

نہیں بلکہ فرشتہ ہوں اللہ کی طرف سے تم کو بشارت دینے آیا ہوں حضرت مریم علیہا السلام نے کہا کہ اِنِّیْ یُکُوْنُ لِیْ غُلَامٌ وَّلَمْ یَمَسْسَنِیْ بِشَرٍّ وَّلَمْ اَکُ بِغِیَاً. مجھے لڑکا کیسے ہو سکتا ہے جب کہ مجھے کسی انسان نے چھوا نہیں (نکاح نہیں ہوا) اور نہ ہی میں بدچلن ہوں قَالَ کَذٰلِکَ قَالَ رَبُّکَ هُوَ عَلٰی هٰئِیْنِ حضرت جبرئیل علیہ السلام نے کہا کہ یہ درست ہے ایسا ہی ہے مگر لڑکا دینا اللہ کے لئے معمولی چیز ہے اور مقصد یہ ہے کہ اپنی قدرت کی نشانیاں لوگوں کو دکھائے حضرت جبرئیل علیہ السلام نے کہا کہ اللہ نے تمہارے لئے لڑکا دینے کا فیصلہ فرما لیا ہے حضرت جبرئیل علیہ السلام نے ایک پھونک ماری جس سے وہ حاملہ ہو گئیں اسی لئے حضرت عیسیٰ علیہ السلام کو روح اللہ کہا جاتا ہے جب حاملہ ہو گئیں اور دروزہ شروع ہوا تو کھجور کے تنے کے نیچے آگئیں۔ فَاجَاءَهَا الْمَخَاضُ اِلٰی جِدْعِ النَّخْلَةِ قَالَتْ یٰ اَلَّتِیْنِیْ مِثُّ قَبْلَ هٰذَا وَ کُنْتُ نَسِیًّا مَّنْسِیًّا. دروزہ ان کو کھجور کے تنے کے نیچے لے کر آیا تو انہوں نے کہا کہ اے کاش یہ وقت آنے سے پہلے میں مر گئی ہوتی اور بھولی بسری کہانی بن گئی ہوتی۔ کیونکہ لوگ بدنام کریں گے قوم کے سامنے کیا منھ لے کر جاؤں گی میری بات تو کوئی مانے گا نہیں اسی فکر میں تھی ان کو ایک فرشتہ نے پکارا فَنَادَاهَا مِنْ تَحْتِهَا اَلَّا تَحْزَنِیْ قَدْ جَعَلَ رَبُّکَ تَحْتِکَ سَرِیًّا. ایک فرشتہ نے ان کو نیچے سے پکارا کہ تم غمزدہ نہ ہو جہاں تم بیٹھی ہو وہاں پاؤں کے نیچے تمہارے رب نے چشمہ جاری کر دیا ہے وَ هٰزِجِ اِلَیْکَ بِجِدْعِ النَّخْلَةِ تُسْقِطُ عَلَیْکَ رُطْبًا جَنِیًّا. اور کھجور کے پتے کو اپنی طرف ہلاؤ تم پر تازہ اور پکی ہوئی کھجوریں گریں گی عورت کو زچگی کے بعد بے انتہا کمزوری ہو جاتی ہے اور کھجور کا کھانا بڑا مفید اور طاقتور ہوتا ہے اس لئے اللہ تعالیٰ نے سوکھے کھجور کا درخت ہرا بھرا اور پھلدار بنا دیا اور فرمایا فَاکُلِیْ وَاشْرَبِیْ وَ قَرِّیْ عَیْنًا. کھجور کھاؤ

صاف و شفاف پانی پیو اور (بچے کو دیکھ کر) اپنی آنکھوں کو ٹھنڈا کرو۔ فَاِمَّا تَرَيْنَ مِنَ الْبَشَرِ اَحَدًا فَقَوْلِي اِنِّي نَذَرْتُ لِلرَّحْمَنِ صَوْمًا فَلَنْ اُكَلِمَ الْيَوْمَ اِنْسِيًّا۔ چونکہ ہمیشہ اسی جگہ نہیں رہیں گی جہاں زچگی ہوئی ہے بلکہ قوم کے پاس جائیں گی اس لئے ہر کوئی حیرت و اعتراض کی نظر سے دیکھے گا اس لئے حضرت مریم علیہا السلام کو یہ ہدایت کی گئی کہ تم سوال و جواب میں نہ پڑنا بلکہ یہ کہہ دینا کہ میں نے رحمن کے لئے روزے کی منت مان رکھی ہے اس لئے ہرگز کسی انسان سے بات نہیں کروں گی چنانچہ ایسا ہی ہوا جب حضرت عیسیٰ علیہ السلام کو گود میں اٹھا کر لائیں اپنی قوم کے پاس، تو لوگوں نے کہا اے مریم تو نے یہ بڑی غضب کی حرکت کی اے ہارون کی بہن تیرے باپ برے نہ تھے اور نہ ہی تیری ماں بدچلن تھی حضرت مریم علیہا السلام نے ہدایت ربانی کے مطابق کچھ جواب دینے کے بجائے بچہ کی طرف اشارہ کیا تو لوگوں نے کہا کہ ہم اس گود کے بچے سے کیسے بات کریں گے؟

شیر خوارگی میں عقلمندوں جیسا کلام

بعض روایتوں میں آتا ہے کہ حضرت عیسیٰ علیہ السلام دودھ پی رہے تھے دودھ چھوڑ کر سہارالے کر بیٹھ گئے اور فرمایا اِنِّي عَبْدُ اللّٰهِ اَتَيْتِي الْكِتَابَ وَجَعَلَنِي نَبِيًّا وَجَعَلَنِي مُبَارَكًا اَيْنَ مَا كُنْتُ وَاَوْصَانِي بِالصَّلٰوةِ وَالزَّكٰوةِ مَا دُمْتُ حَيًّا۔ میں اللہ کا بندہ ہوں اس نے مجھے کتاب عنایت کی اور مجھے نبی بنایا اور مجھے بابرکت بنایا جہاں کہیں رہوں اور مجھے نماز اور زکوٰۃ کا تاکید دیا جب تک زندہ رہوں حضرت عیسیٰ علیہ السلام شیر خوارگی کے عالم میں اس طرح کلام کر رہے تھے جس طرح ادھیڑ عمر کا آدمی کلام کرتا ہے یعنی عقلمندوں والی بات تین بچے ایسے ہیں جنہوں نے شیر خوارگی کے عالم میں

گفتگو کی ان میں سب سے ممتاز اور لائق حضرت عیسیٰ علیہ السلام تھے کیونکہ یہ نبی اور رسول بھی تھے اور یہ بہت بڑا معجزہ ہے دودھ پیتا بچہ بڑوں جیسی باتیں کرے اللہ تبارک و تعالیٰ نے ایک جگہ فرمایا وَيُكَلِّمُ النَّاسَ فِي الْمَهْدِ وَكَهْلًا حضرت عیسیٰ علیہ السلام گود میں بات کریں گے۔ ایک اہم بات کی طرف اس آیت میں بھی اشارہ کیا گیا حضرت عیسیٰ علیہ السلام کی حیات اور دوبارہ دنیا میں تشریف لانے کا کیونکہ یہ ثابت شدہ امر ہے کہ حضرت عیسیٰ علیہ السلام ادھیڑ عمر سے پہلے ہی دنیا سے اٹھائے گئے تو ادھیڑ عمر کی حالت میں دنیا میں آئیں گے اور یہودیوں کا عقیدہ اور نظریہ ہے کہ ہم نے ان کو قتل کر دیا اور سولی پر چڑھا دیا اسی طرح عیسائیوں کا نظریہ کہ حضرت عیسیٰ علیہ السلام کو یہودیوں نے سولی پر چڑھا دیا یہ غلط ہے قرآن کریم صراحتاً اس کی تردید کرتا ہے ارشاد ربانی ہے وَمَاقْتُلُوهُ وَمَا صَلَبُوهُ وَلَٰكِنْ شُبِّهَ لَهُمْ. یہودیوں نے نہ تو عیسیٰ علیہ السلام کو قتل کیا نہ ہی سولی دی البتہ ان کو اشتباہ ہو گیا اور عیسیٰ علیہ السلام کی جگہ ایک دوسرے شخص کو سولی دی واقعہ یہ پیش آیا کہ یہودی حضرت عیسیٰ علیہ السلام کے دشمن تھے اور انہیں کی حکومت تھی تو بادشاہ کے کان بھر دیئے کہ یہ تو ریت کو مٹانا چاہتا ہے اس لئے بادشاہ بھی ان کا دشمن ہو گیا انجام کار ان کو سولی پر چڑھانے کے لئے لے کر گئے حضرت عیسیٰ علیہ السلام کو ایک کمرے میں بند کر کے کچھ مشورہ وغیرہ کرنے لگے تو ان میں سے ایک نے کہا کہ میں عیسیٰ کو اکیلے ہی قتل کر دوں گا (نعوذ باللہ) چنانچہ وہ شخص اندر گیا ادھر خدائی انتظام نے حضرت عیسیٰ علیہ السلام کو آسمان پر اٹھالیا اسی کو اللہ نے ذکر فرمایا بَلْ رَفَعَهُ اللَّهُ يَعْنِي حضرت عیسیٰ علیہ السلام نہ مصلوب ہوئے نہ مقتول ہوئے بلکہ اللہ نے ان کو اٹھالیا اور جو آدمی قتل کرنے کے لئے آیا تھا اس کی شکل اللہ نے حضرت عیسیٰ علیہ السلام کی شکل کی طرح بنا دی چنانچہ کمرہ کھولا تو دیکھا میرا ساتھی ہی غائب ہے حقیقت میں وہی ان کا ساتھی تھا

لیکن شکل حضرت عیسیٰ علیہ السلام کی تھی اسی لئے اس کو حضرت عیسیٰ علیہ السلام سمجھ کر سولی پر چڑھا دیا اور وہ چیختا اور چلاتا بھی رہا کہ میں عیسیٰ نہیں بلکہ تمہارا ساتھی ہوں مگر ان لوگوں نے کہا تو عیسیٰ ہی ہے اور بچنے کے لئے کہہ رہا ہے جب سولی دے دیا تو لوگوں میں اختلاف ہوا کہ اگر عیسیٰ ہیں تو میرا ساتھی کہاں گیا اور اگر میرا ساتھی ہے تو عیسیٰ کہاں گیا کچھ نے کہا کہ شکل تو عیسیٰ کی ہے مگر بقیہ بدن میرے ساتھی کا ہے تو حقیقت میں یہودیوں نے اپنے ہی ایک آدمی کو سولی دی ہے اسی کو اللہ تعالیٰ نے فرمایا **وَلَكِنْ شَبَّهَ لَهُمْ** لیکن ان کے لئے معاملہ مشتبہ ہو گیا۔ اسلامی عقیدہ یہ ہے کہ حضرت عیسیٰ علیہ السلام قرب قیامت میں تشریف لائیں گے اور حضور ﷺ کے امتی ہونے کی حیثیت سے آئیں گے اور چالیس سال تک ان کی حکومت اور خلافت رہے گی جو بڑے ہی خیر و برکت کا دور ہوگا۔ روایتیں اس سلسلہ میں بڑی کثرت سے وارد ہوئی ہیں۔

اب حضرت زکریا علیہ السلام کا مختصر سا تذکرہ کر کے بات ختم کرتا ہوں سورہ مریم کا آغاز ہی حضرت زکریا علیہ السلام کے تذکرے سے ہو رہا ہے سورہ آل عمران میں بھی حضرت مریم علیہا السلام کے ساتھ ان کا تذکرہ کیا گیا ہے جب حضرت زکریا علیہ السلام نے دیکھا کہ حضرت مریم علیہا السلام کے پاس بے موسم کے بند کمرے میں فروٹ آرہے ہیں تو اللہ مجھے بھی بڑھاپے میں اولاد دے سکتا ہے۔ یہ عمر رسیدہ ہو چکے تھے بال بالکل سفید ہو چکے تھے ہڈیاں کمزور ہو چکی تھیں بیوی بانجھ تھیں بظاہر اولاد ہونے کے مواقع نظر نہیں آرہے تھے لیکن اللہ کے نبی تھے اس لئے یہ ممکن ہی نہ تھا کہ رحمت خداوندی سے مایوس ہو جائیں چنانچہ بڑی آہ وزاری کے ساتھ اللہ سے دعا کی **قَالَ رَبِّ اِنِّى وَهِنَ الْعَظْمِ مِنِّىْ وَاسْتَعَلَ الرَّاسُ شَيْبًا وَّلَمْ اَكُنْ بِدُعَاىِكَ رَبِّ شَقِيًّا**۔ عرض کیا کہ اے میرے پروردگار میری ہڈیاں بوسیدہ اور کمزور ہو چکی ہیں میرے سر کے بالوں میں سفیدی

پھیل چکی لیکن میں تجھ سے مانگ کر بھی نامراد و ناکام نہیں رہا ایک لڑکا عطا فرما جو دین کے معاملہ میں میرا اور خاندان یعقوب کا وارث بنے چنانچہ اسی وقت بیٹے کی بشارت آگئی فَنَادَتْهُ الْمَلَكَةُ وَهُوَ قَائِمٌ يُصَلِّي فِي الْمِحْرَابِ أَنَّ اللَّهَ يُشْرِكُ بِسِحِّيْ اور نام بھی بتا دیا گیا کہ یحییٰ ہوگا اور نبی ہونے اور سردار ہونے اور نیک و صالح ہونے کی بھی بشارت سنائی گئی۔ حضرت زکریا علیہ السلام کو وعدہ خداوندی پر مکمل یقین اور اعتماد تھا مگر صرف شکل دریافت کی کہ یا اللہ کیسے ہوگا، آیا میں جو ان ہو جاؤں گا یا میری بیوی جو ان ہوگی کیونکہ بڑھاپے کی انتہا کو پہنچ چکا ہوں بیوی بانجھ ہو چکی ہے تو اللہ تعالیٰ نے فرمایا کہ ایسے ہی ہوگا حضرت زکریا علیہ السلام نے عرض کی یا اللہ اس کی کوئی نشانی مرحمت فرمادے تو اللہ تعالیٰ نے فرمایا کہ تم تندرست ہونے کے باوجود تین دن لوگوں سے بات چیت نہیں کر سکو گے ذکروا ذکر اور نماز پڑھا سکو گے پھر حضرت یحییٰ علیہ السلام پیدا ہوئے یہ ایسا نام تھا کہ ان سے پہلے یحییٰ نام کا کوئی بھی نہیں گذرا تھا ارشاد بانی ہے وَلَمْ يَجْعَلْ لَهُ مِنْ قَبْلُ سَمِيًّا اور ہم نے یحییٰ سے پہلے کسی کو یحییٰ نام کا نہیں بنایا۔ عزیزان محترم! ان دونوں واقعوں سے ایک اہم سبق ملتا ہے کہ ہم کو اللہ کی رحمت کی ہمیشہ امید اور توقع کرنی چاہئے حالات چاہے کتنی ہی مایوس کن کیوں نہ ہوں لیکن ہمیشہ اللہ کی ذات پر بھروسہ اور اعتماد ہونا چاہئے اللہ ہم تمام کو اعمال صالحہ اور رب العزت کی ذات پر اعتماد و بھروسہ کرنے اور قرآن مجید سننے اور اس پر عمل کرنے کا سلیقہ پیدا فرمائے۔ آمین ثم آمین!

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



قربانی اور ایثار

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَّا بَعْدُ! فَاغْوِذْ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، لَنْ يَنَالَ اللَّهُ لُحُومَهَا
وَلَا دِمَاءُهَا وَلَكِنْ يَنَالُهُ التَّقْوَى مِنْكُمْ. صَدَقَ اللَّهُ الْعَظِيمُ.

”گوشت اور خون ان کا تو اللہ کو ملتا نہیں

ہاں پہنچتا ہے مگر تقویٰ تمہارا (بالیقین)“

ضمیر لالہ میں روشنی چراغِ آرزو کر دے

چمن کے ذرے ذرے کو شہید جستجو کر دے

تیرے سینے میں ہے پوشیدہ رازِ زندگی کہہ دے
مسلمان سے حدیثِ سوز و سازِ زندگی کہہ دے

معزز حاضرین بزرگوار بھائیو! آج آپ نے تراویح میں سورۃ الحج سماعت

فرمائی انسان کے اندر ایثار و قربانی کا پیدا ہو جانا یہ بڑی فضیلت و برتری کی چیز ہے
تمام انبیاء علیہم السلام کو اس عظیم وصف کے ساتھ متصف فرمایا اور یہ چیز بدرجہ اتم اللہ تعالیٰ
نے ان کے اندر پیدا فرمائی تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ . یہ
رسول ہیں ان میں سے بعض کو بعض پر ہم نے فضیلت عطا فرمائی ہے ہمارے پیغمبر نبی
آخر الزماں احمد مجتبیٰ محمد مصطفیٰ ﷺ کو اللہ تعالیٰ نے ایثار و قربانی کا اتنا عظیم اور وافر
حصہ عطا فرمایا کہ اتنا کسی اور کو نہیں عطا کیا گیا چونکہ آپ ﷺ آخری نبی ہیں آپ کے
بعد کوئی نبی آنے والا نہیں ہے بس آپ ہی کی لائی ہوئی شریعت آپ ہی کا لایا ہوا دین
رہتی دنیا تک چلے گا اور سب کو کامیابی اسی سے مل سکتی ہے۔

ایثار و قربانی انسانیت کا جوہر

ایثار و قربانی ایک عظیم وصف ہے کہ جس سے دشمن بھی دوست غیر بھی اپنے
ہو جاتے ہیں، صحابہ کرام کی زندگی کا جب ہم مطالعہ کرتے ہیں تو معلوم ہوتا ہے کہ یہ
چیزیں ان کی فطرت میں کوٹ کوٹ کر بھری ہوئی تھیں، ایک صحابی کے گھر کوئی مہمان
آیا اور گھر میں زیادہ کھانا نہیں تھا انہوں نے بیوی سے مشورہ کیا تو نیک طینت اور عمدہ
خصلت بیوی نے کہا کہ آپ مہمان کے ساتھ کھانا کھانے بیٹھ جائیں میں چراغ
ٹھیک کرنے کے بہانے گل کر دوں گی اور آپ منہ چلاتے رہیں تاکہ مہمان پیٹ بھر
کر کھالے چنانچہ ایسا ہی کیا میزبان اور اس کے گھر والے سب بھوکے رہے مگر مہمان

کو شکم سیر کر دیا اللہ تعالیٰ کو میزبان کی یہ ادا اتنی پسند آئی کہ قرآن کریم میں اللہ تعالیٰ نے فرمایا يُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ. وہ اپنے اوپر دوسروں کو فوقیت دیتے ہیں اگرچہ ان پر فاقہ ہی ہو دنیا میں ہر مخلوق اپنے بچے کی پرورش اور دیکھ رکھ کرتی ہے ہر ایک مخلوق کے دل میں اللہ تعالیٰ نے بچوں کی محبت اور شفقت ڈال دی ہے۔ پرندوں کو دیکھا ہوگا کہ کس طرح اپنے بچوں کے منہ میں اپنی چونچ سے دانے ڈالتے ہیں، اگر انسان میں بھی صرف یہی چیزیں رہ جائیں تو کیا فرق رہ جاتا ہے انسان اور غیر انسان میں مولانا الطاف حسین حالی نے کیا خوب کہا ہے۔

دردِ دل کے واسطے پیدا کیا انسان کو

ورنہ طاعت کے لئے کچھ کم نہ تھے کرو بیاں

”ہمدردی خیر خواہی انسانیت کا جوہر ہے جس آدمی کے اندر

جتنی زیادہ ہمدردی اور خیر خواہی ہوگی اسی قدر لوگوں میں اسکو مقبولیت

حاصل ہوگی اور اللہ تعالیٰ راضی ہوں گے۔“

جان اور مال اللہ کی امانت ہے

جب ایثار و قربانی کا جذبہ پیدا ہوتا ہے تو اسلام کی خاطر بڑی سے بڑی جدوجہد اور قربانی دینا بھی آسان ہو جاتا ہے چونکہ وہ خیال کرتا ہے إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ۔ اللہ تعالیٰ نے مومنین سے ان کی جانوں اور مالوں کو جنت کے بدلہ میں خرید لیا ہے۔ جب کسی آدمی کے پاس کوئی امانت رکھ دی جاتی ہے تو وہ اس امانت کو لوٹا دینا ضروری سمجھتا ہے اسی طرح سے یہ جان یہ مال ہماری اپنی ملکیت نہیں اسی واسطے کسی کے لئے یہ جائز نہیں کہ اپنی

جان گنوا بیٹھے خودکشی کر لے کیونکہ جان و مال امانت ہے اللہ تعالیٰ کی، اللہ نے جنت کے بدلہ میں ہماری جان اور مال کو خرید لیا ہے پھر جان اور مال ہمارے پاس بطورِ امانت رکھ دیا ہے، ایک مومن کی یہی شان ہونی چاہئے کہ اپنی جان اور مال کو اللہ کے راستہ میں قربان کرے اگر جان کی ضرورت پڑ جائے تو ہرگز پس و پیش نہ کرے۔

مومن جو اللہ کی راہ میں جہاد کرتا ہے اسلام کے دشمنوں سے مقابلہ کرتا ہے اگر وہ فتح پائے تو غازی اور اگر جان چلی جائے تو شہید اور شہید مرتا نہیں اسی لئے قرآن کریم نے ان کو مردہ کہنے سے منع فرمایا ہے۔

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَّا تَشْعُرُونَ. اور ان لوگوں کو جو اللہ کی راہ میں شہید ہو چکے ہیں ان کو مردہ مت کہو بلکہ وہ زندہ ہیں لیکن تم کو پتہ نہیں چلتا تم کو معلوم نہیں ہوتا۔

عمر ثانی حضرت عمر بن عبدالعزیز رضی اللہ عنہ

ایثار و قربانی انسان کو بڑے مرتبے پر پہنچاتی ہے آدمی دوسروں کا خیال کرے خود پریشانی برداشت کر لے مگر دوسروں کے آرام و راحت کی فکر کرے خود بھوکا رہے دوسروں کو کھانا کھلائے اسی وقت انصاف بھی قائم ہو سکتا ہے جب دوسروں کے حقوق کا لوگ خیال کرے یعنی ہر ایک کو دوسرے کے حق کی فکر ہوگی تو سب کا حق ادا ہوگا کسی کو کسی سے کوئی شکوہ شکایت نہ ہوگی رعایا سے لے کر حکومت تک جب یہ صورتحال پیدا ہو جائے تو دنیا کا نقشہ ہی بدل جائے، حضرت عمر بن عبدالعزیز رضی اللہ عنہ کا دور مثالی عدل و انصاف کا دور تھا انہوں نے ایسی حکومت اور خلافت کی کہ آج تک اس کی مثال اور نظیر پیش نہیں کی جاسکی۔

انہوں نے عدل و انصاف سے حکومت کی اپنے کورعایا کا خادم تصور کیا اپنا کام خود کرتے ایک مرتبہ جمعہ کی نماز کے لئے تھوڑا لیٹ سے پہنچے تو لوگوں نے کہا کہ امیر المؤمنین آپ نے تاخیر کر دی تو فرمایا کہ کرتہ دھو کر پھیلا یا تھا سو کھنے میں دیر ہوگئی لوگوں کو بڑا تعجب ہوا کہ امیر المؤمنین کے پاس ایک ہی کرتہ ہے جب بادشاہ خود غرضی کرے گا تو پوری رعایا پریشان رہے گی اور اگر بادشاہ مخلص ہو یعنی صرف اپنی اولاد وغیرہ کے لئے مال و حکومت کی فکر نہ کرے اور رعایا کا خون نہ چوسے تو پوری رعایا چین و سکون کی زندگی بسر کرے، حضرت عمر بن عبدالعزیز رضی اللہ عنہ کے دور میں ایک ہی تالاب سے شیر اور بکری ایک ساتھ پانی پیتے تھے لیکن جس دن ان کا انتقال ہوا ٹھیک اسی دن ایک بھیڑیئے نے بکری پر حملہ کر دیا اسی عدل و انصاف کی وجہ سے ان کو عمر ثانی کہا جاتا ہے، ایک مرتبہ کوئی عورت ان کے گھر آئی تو یہ ڈول سے پانی نکال رہے تھے اس عورت نے سمجھا کوئی خادم ہے اور امیر المؤمنین کی اہلیہ بھی وہیں موجود تھیں کچھ دیر تک یہ عورت بیٹھی رہی پھر کہنے لگی کہ یہ خادم ٹھیک نہیں کیونکہ آپ کو دیکھتا ہے جب کہ آپ اس کے حق میں غیر محرم ہیں تو امیر المؤمنین کی بیوی نے کہا کہ یہی امیر المؤمنین ہیں تو جس سے ملنے کے لئے آئی ہے اس عورت کے حیرت و استعجاب کی انتہا نہ رہی کہ اتنے بڑے خلیفہ ہو کر اپنے گھر کا کام خود کر لیتے ہیں اور بیت المال سے اپنے لئے استعمال کرنا پسند نہیں کرتے ایک مرتبہ اردن کے بادشاہ نے کھجور یا کوئی اور چیز تحفہ میں بھیجی تو آپ نے فرمایا کہ گھوڑوں کی پشت پر لاد کر لایا گیا ہے لہذا بازار میں لے جا کر بیچ دو اور اس کا چارہ لے کر آؤ تاکہ گھوڑے کھائیں تو ان کے بھتیجے نے اس میں سے کچھ خریدا اور خرید کر امیر المؤمنین کے سامنے تحفہ میں پیش کیا جب آدمی و سروں کا خیال کرتا ہے تو لوگ اس کا خیال کرتے ہیں۔

رسول اکرم ﷺ کا ارشاد ہے اِرْحَمُوا مَنْ فِي الْاَرْضِ يَرْحَمْكُمْ مَنْ فِي السَّمَاءِ. تم زمین والوں پر رحم کرو آسمان والا تم پر رحم کرے گا کسی اردو شاعر نے کہا ہے۔

خدا رحم کرتا نہیں اس بشر پر
نہ ہو درد کی چوٹ جس کے جگر پر

ابھی صفہ کے غریبوں کا انتظام نہیں ہوا

میں قربانی کے تعلق سے عرض کر رہا تھا انوار الازکیاء میں شیخ فرید الدین عطار رحمۃ اللہ علیہ نے لکھا ہے کہ منیٰ میں جب حجاج کرام قربانی کر رہے تھے (آج کل تو قربانی کرنے کا سلسلہ ہی بدل گیا ہے ٹوکن لے کر قربانی ہو جاتی ہے چونکہ لوگوں کی مصروفیات اور تعداد بہت زیادہ ہو گئی پھر حجاج کرام کی کثرت کی وجہ سے اس طرح قربانی کرنا آسان نہیں رہا اس لئے حجاج کرام آسانی کی خاطر بھی ٹوکن لے لیا کرتے ہیں پہلے زمانہ میں لوگ خود ہی اپنے ہاتھ سے قربانی کر لیا کرتے تھے تو اسی وقت کی بات ہے کہ لوگ قربانی کر رہے تھے، منیٰ میں ایک حاجی تھا اس نے کہا اللہ العالمین آپ کو تو معلوم ہے کہ میرے پاس اتنے پیسے نہیں ہیں کہ میں جانور کی قربانی دے سکوں اس لئے میں اپنی جان ہی کی قربانی دے رہا ہوں چنانچہ اللہ اکبر کہہ کر ایک چیخ ماری قریب جا کر لوگوں نے دیکھا تو روح نکل چکی تھی (یہ ایک منفرد واقعہ ہے سب کو ایسا مقام حاصل نہیں ہوتا) ایثار و قربانی اپنے اکابر میں بھی بہت پائی جاتی ہے بانی دارالعلوم حجتہ الاسلام حضرت مولانا قاسم صاحب نانوتوی رحمۃ اللہ علیہ کے متعلق لکھا ہے کہ حضرت مولانا رشید احمد صاحب گنگوہی رحمۃ اللہ علیہ کے پاس تشریف لے گئے، دسمبر جنوری کا مہینہ تھا ٹھنڈی خوب زوروں پر تھی اس دن اور بھی بہت سے مہمان آئے ہوئے تھے، تو مولانا

گنگوہی رحمۃ اللہ علیہ نے سب مہمانوں کو رضائی اور کمبل دئے اور مولانا قاسم نانوتوی رحمۃ اللہ علیہ کو بھی ایک رضائی دی۔

پھر ایک مہمان رات میں آئے مولانا گنگوہی کو اس کا علم نہ ہوا مولانا نانوتوی نے اپنا لحاف اس مہمان کو دے دیا اور ساری رات ٹھنڈ کے زمانہ میں مسجد میں بیٹھ کر گزار دی یہ تھا جذبہ قربانی یہ تھا ایثار، آپ صلی اللہ علیہ وسلم کو اپنی صاحبزادی حضرت فاطمہ رضی اللہ عنہا اور حضرات حسنین رضی اللہ عنہما سے بہت محبت تھی حضرت فاطمہ رضی اللہ عنہا کی تنگدستی اور عسرت کا یہ عالم تھا کہ چکی پیتے پیتے ہتھیلیاں گھس گئیں، اور مشکیزہ میں پانی بھر بھر کر لانے سے سینے پر داغ پڑ گئے تھے ایک دن انہوں نے پدر بزرگوار سے ایک خادمہ کی خواہش ظاہر کی ارشاد ہوا اے فاطمہ اب تک صفہ کے غریبوں کا انتظام نہیں ہوا ہے تو تمہاری درخواست کیونکر قبول ہو دوسری روایت میں ہے کہ فرمایا: فاطمہ! بدر کے یتیم تم سے پہلے درخواست کر چکے ہیں ایک دفعہ آپ کے پاس چادر نہ تھی ایک صحابی نے لا کر پیش کی اسی وقت ایک صاحب نے کہا کہ کتنی اچھی چادر ہے آپ نے فوراً اتار کر ان کی نذر کر دی، ایک صحابی کے گھر کوئی تقریب تھی مگر کوئی سامان نہ تھا آپ صلی اللہ علیہ وسلم نے ان سے کہا کہ عائشہ کے پاس جا کر آٹے کی ٹوکری مانگ لاؤ وہ گئے اور جا کر لے آئے حالانکہ آپ کے گھر میں اس آٹے کے سوا کچھ بھی نہ تھا۔

يَا بِنُ الدَّبْحَتَيْنِ

ایثار و قربانی انبیاء علیہم السلام کا خاص وصف تھا اس سلسلہ میں آپ صلی اللہ علیہ وسلم کے والد محترم حضرت عبداللہ کا واقعہ بھی بڑا عجیب و غریب ہے کسی نے آپ صلی اللہ علیہ وسلم کو کہا یا ابنُ الدَّبْحَتَيْنِ۔ اے دو ذبیحوں کے بیٹے تو صحابہ کرام نے دریافت فرمایا یا رسول اللہ دو ذبیح

کون کون ہیں تو آپ ﷺ نے فرمایا کہ ایک تو حضرت اسمعیل علیہ السلام دوسرے میرے والد محترم۔ حضرت اسمعیل علیہ السلام کا قصہ تو بڑا مشہور ہے اور آپ لوگوں نے بارہا سنا بھی ہوگا، کہ حضرت ابراہیم علیہ السلام کو بذریعہ خواب اللہ تعالیٰ نے حضرت اسمعیل کو ذبح کرنے کا حکم دیا پھر اللہ تعالیٰ نے ان کے بدلہ ایک دنبہ جنت سے بھیجا اور وہی قربان کیا گیا۔ مجھے تو اس وقت حضرت عبداللہ کا واقعہ عرض کرنا ہے آپ ﷺ کے دادا خواجہ عبدالمطلب کے دس لڑکے تھے انہوں نے منت مان لی تھی کہ اگر اللہ نے مجھے دس بیٹے عطا کئے تو میں ایک لڑکا اللہ کی راہ میں قربان کروں گا جاہلیت کا دور تھا لوگ اس طرح کی منتیں مانا کرتے تھے۔ اللہ تعالیٰ نے عبدالمطلب کو دس لڑکے عطا کر دئے سب بیٹے بڑے ہو گئے پھر بعد میں ان کو اپنی وہ منت یاد آئی تو بڑی سوچ اور فکر میں پڑ گئے۔

ایک دن اسی سوچ اور فکر میں بیٹھے ہوئے تھے، کہ کبھی اپنی داڑھی پر ہاتھ لے جاتے کبھی آنکھیں بند کرتے پورا دن گذر گیا پوری رات گذر گئی صبح ہوئی تو چھری نکالی اور تیز کرنے لگے تو لوگوں نے کہا کہ یہ کیا کر رہے ہو تو فرمایا کہ میں نے یہ منت مانی تھی کہ اگر اللہ نے مجھے دس بیٹے عطا کئے تو اس کی راہ میں ایک بیٹا قربان کروں گا۔ گھر والے خاموش ہو گئے کیونکہ ان کا رعب اتنا زیادہ تھا کہ لوگوں کو زیادہ بات کرنے کی ہمت نہ ہوتی تھی خاندان اور قبیلے کے لوگ جمع ہو گئے، اور کہا کہ کس کی قربانی کرو گے کہا کہ رات میں نے دس بیٹوں کا قرعہ نکالا تو اس وقت عبداللہ ہی کا نام آیا ہے (جونہی اکرم ﷺ کے والد محترم ہیں) اس کو بلا کر لاؤ میں اس کو قربان کروں گا دوسرے بھائی جمع ہو گئے اور کہا کہ جب تک ہم بھائی ذبح نہیں ہو جائیں اس وقت تک آپ عبداللہ کو ذبح نہیں کر سکتے حضرت عبداللہ اپنے دیگر بھائیوں میں حسین و جمیل سلیقہ شعار اور اخلاق مند تھے۔ لوگوں نے سمجھا یا مگر یہ نہیں مانے اپنی رائے پر

مصر رہے تو قریش کے ایک معمر شخص نے کہا کہ ایک کاہنہ ہے بڑے بڑے بادشاہ ایران و روم وغیرہ اس سے مشورہ لیا کرتے ہیں چلو اس کے پاس چلیں گے وہ جو مشورہ دے گی اس پر عمل کریں گے، چنانچہ عبدالمطلب اپنے بیٹوں کو لے کر اس کاہنہ کے پاس پہنچے اس کاہنہ نے کہا کہ ایک طرف دس اونٹ رکھے جائیں ایک طرف عبد اللہ کو اور دونوں کا قرعہ نکالا جائے چنانچہ ایسا ہی کیا گیا تو بھی قرعہ عبد اللہ ہی کے نام نکلا پھر بیس اونٹوں کے مقابلہ میں قرعہ اندازی کی گئی تو بھی عبد اللہ ہی کا نام آیا پھر تیس اونٹ پھر چالیس اونٹ اسی طرح جب سواونٹ کے مقابلہ میں قرعہ اندازی کی گئی تو قرعہ اونٹوں کے نام آیا تو سواونٹوں کو قربان کیا گیا اس طریقہ سے حضرت عبد اللہ کے بدلے سواونٹ قربان کئے گئے۔ اللہ اکبر!

قربانی ہر سال فرض ہے

دوستو! ہم جو قربانی کرتے ہیں اس کا گوشت اللہ تعالیٰ کو نہیں پہنچتا ارشاد باری تعالیٰ ہے لَنْ يَنَالَ اللَّهُ لُحُومُهَا وَلَا دِمَائُهَا وَلَكِنْ يَنَالُهُ التَّقْوَىٰ مِنْكُمْ. كَذَلِكَ سَخَّرَهَا لَكُمْ لِتُكَبِّرُوا اللَّهَ عَلَىٰ مَا هَدَاكُمْ. قربانی کا گوشت اور خون اللہ تعالیٰ کے پاس نہیں پہنچتا لیکن تمہارے دلوں کا تقویٰ پہنچتا ہے ایسے ہی اللہ نے تمہارے بس میں دے دیا ہے تاکہ تم اللہ کی بڑائی بیان کرو اس پر جو اس نے رہنمائی فرمائی ہے، قربانی کا خون زمین میں گرنے نہیں پاتا کہ اللہ تعالیٰ اس کو قبول فرما لیتے ہیں اللہ تعالیٰ جس کو توفیق عطا فرمائے جس کے اوپر زکوٰۃ فرض ہے اس پر قربانی بھی فرض ہے اور یہ نہیں کہ صرف ایک ہی سال فرض ہے بلکہ ہر سال فرض ہے زکوٰۃ پر سال کا پورا ہونا ضروری ہے مگر قربانی کے مسائل الگ ہیں۔ (اپنے علماء کرام سے

معلوم کر لیا کریں) اللہ توفیق دے تو اپنے گھر کے ہر ہر فرد کی طرف سے حضور اکرم ﷺ کے لئے قربانی کرے۔ لیکن جس کے اوپر واجب ہے وہ تو ضرور کرے ورنہ گنہگار ہوگا۔ حضور نبی اکرم ﷺ نے کسی سال بھی قربانی مانگہ نہیں فرمائی ہے بلکہ ہر سال قربانی کی ہے اور جس سال آپ ﷺ نے وصال فرمایا اس سال توجتہ الوداع کے موقع پر سواونٹوں کی قربانی کی۔

اس لئے جو مالدار طبقہ ہے وہ زیادہ سے زیادہ قربانی کرے قربانی اپنے ہاتھ سے کرنا افضل ہے اور پہلے دن کرنا افضل ہے اور اگر خود ذبح کرنا نہیں جانتا تو کسی سے کرائے مگر قربانی کے وقت موجود رہے اللہ ہم سب کو قربانی کرنے کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



حضرت سلیمان و دیگر انبیاء علیہم السلام کا ذکر خیر

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَّا بَعْدُ! فَاغْوِذْ بِاللَّهِ مِنَ
الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، وَحُشِرَ لِسُلَيْمَانَ جُنُودُهُ
مِنَ الْجِنِّ وَالْإِنْسِ وَالطَّيْرِ فَهُمْ يُوزَعُونَ حَتَّى إِذَا أَتَوْا عَلَى وَادِ النَّمْلِ
قَالَتْ نَمْلَةٌ يَا أَيُّهَا النَّمْلُ ادْخُلُوا مَسْكِنَكُمْ لَا يَحْطِمَنَّكُمْ سُلَيْمَانُ
وَجُنُودُهُ وَهُمْ لَا يَشْعُرُونَ. صَدَقَ اللَّهُ الْعَظِيمُ

”جمع ہم نے کر دیئے (لاکر) سلیمان کے لئے

جن وانساں اور پرندوں کے بھی لشکر (خیر سے)

سامنے ان کے جتھے جن کے بنائے جاتے تھے

(الغرض ترتیب سے لشکر روانہ ہو گیا)
چیونٹیوں کے ایک میدان میں گزر ان کا ہوا“

خدائے لم یزل کا دست قدرت تو، زباں تو ہے
یقین پیدا کراے غافل کہ مغلوب گماں تو ہے
مکان فانی، مکین فانی، ازل تیرا، ابد تیرا
خدا کا آخری پیغام ہے تو، جاوداں تو ہے
تری فطرت امیں ہے ممکناتِ زندگانی کی
جہاں کے جوہر مضمحل کا گویا امتحان تو ہے

بزرگانِ محترم نوجوانانِ اسلام! آج آپ نے نماز تراویح میں دو پارے انیس
اور بیس سماعت فرمائے انیسویں پارے میں سورۃ شعراء اور سورۃ نمل ہے اللہ تعالیٰ
نے ان دونوں سورتوں کو الگ الگ ناموں سے نازل فرمایا اور ایک مخصوص مخلوق یعنی
چیونٹیوں کا ذکر فرمایا سورۃ شعراء میں بکثرت انبیاء علیہم السلام کا اور ان کی قوم کا ذکر ہے
حضرت موسیٰ علیہ السلام، حضرت ابراہیم علیہ السلام، حضرت نوح علیہ السلام، حضرت ہود علیہ السلام، حضرت لوط
علیہ السلام، حضرت شعیب علیہ السلام، حضرت صالح علیہ السلام کی اقوام کا تذکرہ ہے انبیاء علیہم السلام اپنے
اپنے وقت پر آئے اور گم گشتہ راہ بندگانِ خدا کو خدا کے دین کی طرف بلا یا لیکن
اکثریت نے مان کر نہیں دیا اور نبیوں سے عذاب کی فرمائش کرنے لگے انبیاء نے
قوموں کو ہر طرح سے سمجھایا بہتوں نے اپنی اپنی قوموں کو ان کے فرمائشی معجزات بھی
دکھلائے لیکن قوموں کی سرکشی اور عناد بڑھتی گئی بالآخر ان کی ہٹ دھرم اور نافرمان
قومیں تباہ و برباد ہوئیں ان کی بستیاں تہہ و بالا اور زیر و زبر کر دی گئیں آج ان کے کچھ

کھنڈرات باقی رہ گئے ہیں اور کچھ ایسی قومیں گزری ہیں کہ ان کا اور ان کی بستیوں کا نام و نشان بھی تختہ زمین پر باقی نہ رہا لیکن اسی کے ساتھ جن قوموں نے اپنے نبیوں کے لائے ہوئے احکامات اور ان کے ارشادات و فرمودات کو قبول کیا وہ دنیا و آخرت دونوں جگہ کامیابی سے ہمکنار ہوئے پھر اخیر میں شعراء کا تذکرہ کیا گیا کہ شعراء ایسے ہوتے ہیں ان کی اتباع و پیروی بہکے ہوئے لوگ کرتے ہیں اور وہ تختیات کی وادی اور جنگل میں بھٹکتے رہتے ہیں جو کہتے ہیں وہ کرتے نہیں لیکن جو ایمان و عمل صالح کی دولت سے مالا مال ہوتے ہیں ان کی باتوں میں اثر ہوتا ہے اور اپنے کہے ہوئے پر عمل پیرا ہوتے ہیں۔ یہ سورہ شعراء کا خلاصہ اور ما حاصل ہے۔

سورہ نمل

سورہ نمل میں بھی انبیاء بنی اسرائیل کا تذکرہ کیا گیا ہے مگر اس سورہ کو حق جل مجدہ نے نمل (چیونٹی) کے نام کے ساتھ مختص فرمایا اتنی بڑی سعادت کہ قرآن کریم میں چیونٹی کا ذکر فرمایا یہ اللہ کے کرشمات میں سے ہے جتنی بھی مخلوق ہیں سب الگ الگ اپنی ایک حیثیت رکھتی ہیں اور چیونٹی بھی اللہ کی مخلوقات میں سے ہے انسان کتنی ہی کوشش کر لے لیکن نہ کوئی چیونٹی بنا سکتا ہے نہ ہی چیونٹی جیسی کوئی معلومات فراہم کر سکتا ہے۔ حضرت امام مقاتل رحمۃ اللہ علیہ ایک بہت بڑے بزرگ عالم اور محدث گذرے ہیں جس رات امام مقاتل کا انتقال ہوا اسی رات امام ابوحنیفہ رحمۃ اللہ علیہ پیدا ہوئے ہیں ایک مرتبہ ان کے ذہن میں یہ بات آئی کہ مجھ سے بڑا کوئی عالم نہیں ہے انہوں نے اپنی مجلس میں فرمایا آج جو کچھ مجھ سے پوچھنا چاہو پوچھ لو اس دور میں لوگ بڑے زکی اور ذہین ہوا کرتے تھے ایک صاحب کھڑے ہوئے اور کہا حضرت میں یہ پوچھنا

چاہتا ہوں، جب حضرت آدم علیہ السلام نے پہلا حج کیا تو اس وقت سر منڈایا تھا یا نہیں؟ اس پر امام خاموش ہو گئے اور فرمایا کہ بھائی مجھے معلوم نہیں، سچ ہے تمام چیزوں کا علم صرف اللہ کو ہی ہے، تھوڑی دیر کے بعد ایک اور صاحب کھڑے ہوئے اور عرض کیا حضرت میں بھی ایک سوال کرنا چاہتا ہوں امام مقاتل نے فرمایا کہ پوچھو عرض کیا حضرت چیونٹی کے اگلے والے حصہ میں اس کی انٹریاں ہیں یا پیچھے والے میں؟ امام پریشان ہو گئے اور فرمایا کہ مجھے معلوم نہیں، چیونٹی بھی اللہ تعالیٰ کی اہم مخلوقات میں سے ہیں یہ بھی انسانوں کی طرح رہتی ہے، چنانچہ علمائے حیوانات نے ساہا سال جو تجربے کئے ہیں ان سے ظاہر ہوتا ہے کہ یہ حقیر ترین جانور اپنی حیات اجتماعی اور نظام سیاسی میں بہت ہی عجیب اور انسانی احوال سے بہت قریب واقع ہوا ہے آدمیوں کی طرح چیونٹیوں کے خاندان اور قبائل ہیں ان میں تعاون باہمی کا جذبہ، تقسیم عمل کا اصول اور نظام حکومت کے ادارے نوع انسانی کے مشابہ پائے جاتے ہیں اگر چیونٹیوں کی بستی پر کوئی خطرہ لاحق ہوتا ہے تو اولاً ایک چیونٹی نکل کر آتی ہے اور خطرہ سے آگاہ کرتی ہے جس طرح آدمی ایک مکان بناتا ہے اور اس میں ضروریات کی ساری چیزیں بنواتا ہے مثلاً کچن وغیرہ اسی طرح چیونٹی بھی اپنے ساتھیوں کے ساتھ سہولت کے اعتبار سے گھر بناتی ہیں پھر چیونٹی کی قوت شامہ (سونگھنے کی قوت) اتنی تیز ہوتی ہے کہ بڑی دور سے معلوم کر لیتی ہے کہ میرا رزق فلاں جگہ پر ہے اور صرف یہی جانور ایسا ہے جو انسانوں کی طرح روزی کا ذخیرہ جمع رکھتا ہے، سورہ نمل میں چیونٹی کا تذکرہ حضرت سلیمان علیہ السلام کے ساتھ شامل ہے اللہ تعالیٰ جسے جو چاہے عطا کرے۔

میرے مطب ”رحیمی شفا خانہ بنگلور“ میں ایک ڈاکٹر علاج کرانے کے لئے آیا کرتے ہیں ان کا نام ہے ڈاکٹر مشتاق احمد، وہ چیونٹیوں کے ڈاکٹر ہیں، اس وقت

پوری دنیا میں وہی ایک ”ماہر چینیوں“ ہیں ان کو دنیا کے ہر ملک میں دعوت دی جاتی ہے ان کا کہنا ہے کہ میں چینٹیوں کی آواز سنتا ہوں اور ان کی نقل و حرکت کا مطلب بھی سمجھتا ہوں۔ واللہ اعلم!

اللہ تعالیٰ نے حضرت داؤد علیہ السلام اور ان کے صاحبزادے حضرت سلیمان علیہ السلام کو نبوت بھی عطا فرمائی اور بادشاہت بھی، ارشاد ربانی ہے وَوَرِثَ سُلَيْمٰنُ دَاوُدَ، سلیمان علیہ السلام داؤد علیہ السلام کے جانشین اور خلیفہ ہوئے۔ دوسرے مقام پر ہے وَلَقَدْ اٰتَيْنَا دَاوُدَ وَسُلَيْمٰنَ عِلْمًا. اور ہم نے داؤد (علیہ السلام) و سلیمان (علیہ السلام) کو احکام و شراعی کا علم دیا۔ حضرت سلیمان علیہ السلام کی زبانی اللہ تعالیٰ نے نقل فرمایا وَعَلَّمْنَا مَطْيَقَ الطَّيْرِ اور ہم نے سلیمان کو پرندوں کی بولی سکھائی وَاٰتَيْنَا مِنْ كُلِّ شَيْءٍ اور ہم کو ہر چیز عطا فرمائی، پرندوں کا علم سوائے حضرت سلیمان علیہ السلام کے کسی کو عطا نہیں ہوا چینیوں بولتی تھی اس کو بھی سمجھتے تھے کو کیا بول رہا ہے اس کو بھی سمجھتے تھے۔ ایک واقعہ علامہ کمال الدین دمیری نے لکھا ہے عام طور سے لوگ شادیوں کے متعلق بہت جھوٹ بولا کرتے ہیں کہ ہمارا بیٹا بہت ساری خوبیوں کا مالک ہے تاکہ اچھے سے اچھا رشتہ آئے یہ بات پرانے زمانے سے چلی آرہی ہے اسی طرح بعض جانوروں میں بھی ہے حضرت سلیمان علیہ السلام نے گھر میں رہنے والے ایک نر چڑیا کو بلایا اس کو ہاتھ پر بٹھایا اور فرمایا تو نے یہ گستاخی کیوں کی؟ دراصل نر چڑیا ایک مادا چڑیا سے کہہ رہا تھا کہ میں تجھ پر اتنا عاشق ہوں کہ اگر تو مجھے یہ کہے کہ حضرت سلیمان علیہ السلام کا تخت الٹ دے تو میں ان کا تخت بھی الٹ دوں لیکن تو مجھ سے شادی کر لے سلیمان علیہ السلام نے فرمایا تیری ہمت کیسے ہوئی؟ چڑیے نے کہا کہ حضرت معاف کیجئے محبت کا معاملہ ایسا ہی ہوتا ہے۔ جوش و جذبہ میں کہہ دیا ورنہ مجھ میں ایسی طاقت کہاں؟۔ حضرت سلیمان علیہ السلام کو اللہ

تعالیٰ نے عجیب و غریب علم سے نواز ا تھا جانور جنات شیاطین اور ہوائیں سب ان کے تابع کردی گئی تھیں ہر ایک کا قرآن کریم میں ذکر فرمایا ہے وَمِنَ الشَّيْطَانِ مَنْ يَّغْوُ صُونَ لَهُ وَيَعْمَلُونَ عَمَلًا دُونَ ذَلِكَ اور شیاطین کو اللہ تعالیٰ نے سلیمان علیہ السلام کے تابع کر دیا جو ان کے لئے غوطہ خوری کرتے تھے اور اس کے علاوہ بھی کام کیا کرتے تھے وَلَسْلَيْمَنَ الرِّيحَ غَدُوَهَا شَهْرًا وَرَوَّاحَهَا شَهْرًا اور ہم نے ہوا کو سلیمان علیہ السلام کے تابع کر دیا جس کی صبح کی مسافت ایک مہینہ کی اور شام کی مسافت ایک مہینہ کی تھی، ہوا حضرت سلیمان علیہ السلام کے تخت کو لے کر اس مقام پر جاتی تھی جہاں حضرت سلیمان علیہ السلام کا حکم ہوتا تھا ان کا تخت اتنا چھوٹا نہیں تھا کہ صرف دو چار آدمی ہی بیٹھ سکیں روایت میں آتا ہے کہ تین فرسخ کا ان کا تخت تھا آج کے حساب سے آٹھ کیلو میٹر ہوگا تو حضرت سلیمان علیہ السلام کا تخت آٹھ کیلو میٹر کا تھا اس پر تین ہزار کرسیاں بچھی رہتی تھیں۔ پہلے سلیمان علیہ السلام کا ممبر تھا اس کے سامنے ایک ہزار کرسیاں علماء کے لئے، اس کے بعد پھر وزراء کی، اس کے بعد پھر امراء اور معزز لوگوں کی۔ آج بڑے سے بڑا ہوائی جہاز جو امریکہ میں بنا ہے اس میں بارہ سو آدمی بیٹھ سکتے ہیں اس میں بھی دنیا بھر کے خطرات، کچھ پتہ نہیں کہاں گر جائے، کہاں ڈوب جائے، کہاں فنا ہو جائے۔ لیکن حضرت سلیمان علیہ السلام کا تخت عجیب و غریب تھا نہ اس میں پٹرول کی ضرورت تھی نہ اس میں پائلٹ کی ضرورت، حضرت سلیمان علیہ السلام ہوا کو حکم دیتے تخت اڑنا شروع ہو جاتا۔

دوستو! نبی کریم ﷺ کو اللہ تعالیٰ نے اس سے بھی بڑا مقام عطا فرمایا حیوۃ الحیوان میں علامہ دمیریؒ نے لکھا ہے کہ حضرت ابو بکر و عمر رضی اللہ عنہما نے ایک مرتبہ حضور ﷺ سے عرض کیا کہ یا رسول اللہ ﷺ ہم اصحاب کہف کا مقام دیکھنا چاہتے ہیں وہ کہاں ہے حضور ﷺ نے فرمایا کہ تم دو دروازے کا سفر نہیں کر سکتے چلو میں اللہ تعالیٰ کے

حکم سے وہاں پہنچا دیتا ہوں۔ حضور اکرم ﷺ نے اپنی چادر مبارک بچھائی اور اس پر ان حضرات کو بٹھایا اور چادر کو حکم دیا کہ اڑ جا، علامہ کمال الدین دمیری رحمۃ اللہ علیہ نے لکھا ہے کہ یہ چادر اڑی اور اصحاب کہف کے مقام پر پہنچی ان حضرات نے اصحاب کہف کا مقام دیکھا پھر وہ چادر دوبارہ اڑی اور نبی کریم ﷺ کے پاس لا کر پہنچا دیا۔ نبی کریم ﷺ کا معجزہ تھا۔ ایک واقعہ جو بڑا ہی اہم ہے سنا کر اپنی بات ختم کرتا ہوں، اللہ تعالیٰ نے ارشاد فرمایا **وَحُسْرَ لَسْلِيمَانَ جُنُودَهُ مِنَ الْجِنِّ وَالْإِنْسِ وَالطَّيْرِ فَهُمْ يُوزَعُونَ**۔ اس آیت کریمہ میں ذکر کیا گیا ہے کہ حضرت سلیمان علیہ السلام کے لشکروں کی تعداد بہت زیادہ تھی اسی لئے جب کہیں وہ سفر کرتے تھے تو لشکروں کو جمع کیا جاتا اور ان کی ٹولیاں اور جماعتیں بنالی جاتی تھیں کہیں وہ ایک دوسرے کے ساتھ گڈمڈنہ ہو جائیں۔

اللہ تعالیٰ کی حکمتیں

ایک مرتبہ کا واقعہ ہے کہ حضرت سلیمان علیہ السلام اپنے تمام لشکروں جنات انسانوں اور پرندوں کو لے کر جا رہے تھے کہ چیونٹی کی ایک بستی پر پہنچے تو ایک لنگڑی چیونٹی جو چیونٹیوں کی ملکہ اور رانی تھی اس نے کہا کہ اے چیونٹیو تم سب کے سب اپنے سوراخوں میں گھس جاؤ کہیں ایسا نہ ہو کہ سلیمان علیہ السلام اور ان کا لشکر تم کو غفلت میں مسل ڈالے اس زمانہ کی چیونٹی آج کی طرح نہیں تھی حضرت تھانویؒ نے بیان القرآن میں لکھا ہے کہ مرغی کے برابر ہوا کرتی تھی اور آدمی بھی اتنے ڈیل ڈول والے کہ مرغی کے برابر چیونٹی آدمی کے پاؤں میں آتی تھی اور آدمی کو پتہ نہیں چلتا تھا جب حضرت سلیمان علیہ السلام نے اس چیونٹی کی گفتگو سن لی تو ہنس پڑے اور بارگاہ ایزدی میں دست بدعا ہوئے کہ یا اللہ مجھے توفیق عطا فرما کہ تیری نعمت کا ہمیشہ شکر ادا کرتا رہوں بیان کیا جاتا ہے کہ اس

چیونٹی نے حضرت سلیمان علیہ السلام کی خدمت میں ایک بیر بطور ہدیہ پیش کیا حضرت سلیمان علیہ السلام نے اسے قبول کیا اور اس لنگڑی چیونٹی کو اپنی ہتھیلی پر بٹھالیا اور پوچھا کہ تو بڑی ہے یا میں؟ تو چیونٹی نے کہا میں بڑی ہوں حضرت سلیمان علیہ السلام نے فرمایا تو کیسے بڑی ہے؟ اس نے کہا کہ آپ تخت پر بیٹھے ہیں اور میں آپ کے ہاتھ پر بیٹھی ہوں اس لئے میں بڑی ہوں اس سے معلوم ہوا کہ اللہ تعالیٰ نے جانوروں میں کسی قدر شعور رکھ دیا ہے۔ اللہ تعالیٰ کی عادت شریفہ ہے چھوٹے چھوٹے جانوروں سے بھی کام لے لیتے ہیں جیسے اباہیل کے ذریعہ بڑے لشکر کو تباہ و برباد اور نیست و نابود کر دیا۔ ایک چھوٹا سا معمولی جانور ہے جو خاص کر برسات میں بڑی زور سے آواز کرتا ہے جس کو جھینگر کہا جاتا ہے اور رات کے اندھیرے میں اس کی آواز کی کرخنگی بہت تیز ہوا کرتی ہے ایک مرتبہ داؤد علیہ السلام نے اس کی آواز سن کر کہا کہ یا اللہ آپ نے اس کو کیوں پیدا کر دیا بہت دماغ کھار ہا ہے وحی نازل ہوئی، اے داؤد یہ جھینگر بھی یہی کہتا ہے کہ اے اللہ تو نے داؤد کو کیوں پیدا کر دیا؟ اس سے معلوم ہوا کہ اللہ تعالیٰ اپنی مخلوقات کے تعلق سے خوب جانتے ہیں کہ کون سی مخلوق کس کام کی ہے اللہ تعالیٰ نے سورہ سبا میں خصوصیت کے ساتھ حضرت سلیمان علیہ السلام کی پوری سلطنت اور نظام سلطنت کا ذکر فرمایا، کس طرح جنات سے کام لیا کرتے تھے اور سورہ نمل میں ہے کہ ملکہ سبا کو ایک خط بھیجا ہد ہد پرندے کے ذریعہ پھر اس نے ایمان قبول کیا اور پوری سلطنت کو امن و امان کا گہوارہ بنا دیا ایسی حکومت و سلطنت اللہ تعالیٰ نے ان کے بعد کسی اور کو عطا نہیں فرمائی حضرت سلیمان علیہ السلام نے دعا کی تھی رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَحَدٍ مِّنْ بَعْدِي، حضرت سلیمان علیہ السلام نے عرض کیا یا اللہ! میری مغفرت فرما اور مجھے ایسی حکومت و سلطنت عطا فرما کہ میرے بعد کسی کو ایسی حکومت و سلطنت میسر نہ ہو عبرت انگیز اور

نصیحت آمیز واقعات تو بہت ہیں اللہ تعالیٰ عمل کی توفیق عطا فرمائے اور دیگر مخلوقات کے ساتھ بھی رحم و کرم کے معاملہ کی توفیق عطا فرمائے۔ روایات میں ہے کہ جس نے ایک چیونٹی کو بلاوجہ مسل دیا تو اس نے گویا ایک قتل کر دیا اس لئے بلا ضرورت کسی چیونٹی کو بھی مارنا نہیں چاہئے۔ ایک چیونٹی کی وجہ سے پکڑ بھی ہو سکتی ہے اللہ تبارک و تعالیٰ اعمال صالحہ کی توفیق عطا فرمائے۔ آمین ثم آمین!

وَ الْآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ



قارون اور نافرمان قوموں کا انجام

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَاغْوِذْ بِاللَّهِ مِنَ الشَّيْطَانِ
الرَّجِيمِ، بِسْمِ اللَّهِ الرَّحْمَنِ الرَّحِيمِ، إِنَّ قَارُونَ كَانَ مِنْ قَوْمِ مُوسَى فَبَغَى
عَلَيْهِمْ وَاتَيْنَاهُ مِنَ الْكُنُوزِ مَا إِنَّ مَفَاتِحَهُ لَتَنُوءُ بِالْعُصْبَةِ أُولَى الْقُوَّةِ إِذْ قَالَ
لَهُ قَوْمُهُ لَا تَفْرَحْ إِنَّ اللَّهَ لَا يُحِبُّ الْفَرِحِينَ. صَدَقَ اللَّهُ الْعَظِيمُ

”قوم موسیٰ ہی میں سے (اک شخص) تھا قارون (بھی)

اور اپنی قوم سے کرنے لگا وہ سرکشی

اور ہم نے اس کو تھے اتنے خزانے دے رکھے

کنجیاں جس کی اٹھانے سے قویٰ تھک جاتے تھے

قوم والوں نے کہا اس سے نہ اِترا (اس قدر)
ناپسند اِترانے والوں کو ہے کرتا داد گر

ہم سے پہلے تھا عجب تیرے جہاں کا منظر
کہیں مسجود تھے پتھر، کہیں معبود شجر

بزرگانِ محترم نوجوانانِ اسلام! آج آپ نے نماز تراویح سورہٴ قصص سماعت فرمائی ہے یہ سورہٴ مکی سورتوں میں سب سے آخری سورت ہے اس سورہٴ کا آغاز حضرت موسیٰ علیہ السلام اور فرعون کے قصے سے کیا گیا جن کو تفصیل سے بیان کیا گیا ہے اسی میں حضرت موسیٰ علیہ السلام کے قریبی اور منافق رشتہ دار قارون کا ذکر کیا گیا ہے پھر نبی آخر الزماں حضرت محمد الرسول اللہ صلی اللہ علیہ وسلم کا ذکر کیا گیا اس کے بعد سورہٴ عنکبوت میں والدین کے حقوق، حضرت نوح علیہ السلام کی تبلیغ کا ذکر، حضرت ابراہیم علیہ السلام کا ذکر، حضرت لوط علیہ السلام اور ان کی قوم پر عذاب کا ذکر، شعیب علیہ السلام اور ان کی قوم پر عذاب کا ذکر۔ چونکہ حضرت موسیٰ علیہ السلام اور فرعون کا تذکرہ آپ حضرات بارہا سن چکے ہیں اس لئے قارون کے متعلق عرض کرتا ہوں۔

قارون کا غرور

حضرت موسیٰ علیہ السلام کی برادری میں ان کا چچا زاد بھائی قارون تھا یہ فرعون کے دربار میں رہتا تھا، جیسا کہ ظالم حکومتوں کا دستور ہے کہ قوم کا خون چوسنے کے لئے انہیں میں سے بعض افراد کو اپنا آلہ کار بنا لیتے ہیں، اسی طرح فرعون نے بنی اسرائیل میں سے اس ملعون کو چن لیا تھا، قارون نے اس وقت موقع پا کر دونوں ہاتھوں سے

خوب دولت سمیٹی اور دنیوی اقتدار حاصل کیا جب بنی اسرائیل حضرت موسیٰ علیہ السلام کے زیر حکم آئے اور فرعون نے سارے کے سارے غرق ہو گئے، تو قارون کی مالی ترقی کے ذرائع مسدود اور بند ہو گئے اور اس کی سرداری جاتی رہی۔ اس حسد و غضب میں حضرت موسیٰ علیہ السلام سے دل میں خلش رکھنے لگا لیکن ظاہر میں دوست بنا ہوا تھا تو ریت بہت پڑھتا تھا اور علم حاصل کرنے میں مشغول رہتا تھا مگر دل صاف نہ تھا، حضرت موسیٰ علیہ السلام و ہارون علیہ السلام کی خداداد عزت اور وجاہت دیکھ کر جلتا اور کہتا کہ میں بھی آخر انہیں کے چچا کا بیٹا ہوں کیا وجہ ہے کہ وہ دونوں تونبی اور مذہبی سردار بن جائیں مجھے کچھ بھی نہ ملے؟ کبھی مایوس ہو کر شیخی مارتا کہ انہیں نبوت مل گئی تو کیا ہوا میرے پاس مال و دولت کے اتنے خزانے ہیں جو کسی کے پاس نہیں۔

احکام شرعیہ سے انحراف

ایک مرتبہ حضرت موسیٰ علیہ السلام نے زکوٰۃ ادا کرنے کا حکم دیا تو لوگوں سے کہنے لگا کہ اب تک موسیٰ جو احکام لائے ہم تم نے برداشت کئے لیکن کیا یہ بھی برداشت کرو گے کہ ہمارا مال بھی وصول کر لیں جو اسی کی طرح دنیا دار تھے انہوں نے اس کی موافقت کی اور کہا کہ ہرگز ہم برداشت نہ کریں گے۔ وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفُسَادَ فِي الْأَرْضِ إِنَّ اللَّهَ لَا يُحِبُّ الْمُفْسِدِينَ۔ تجھ کو جتنا خدا نے دے رکھا ہے اس میں عالم آخرت کی بھی جستجو کیا کر اور دنیا سے اپنا حصہ فراموش مت کر جس طرح خدا نے تیرے ساتھ احسان کیا ہے تو بھی احسان کیا کر اور دنیا میں فساد کا خواہاں مت ہو بیشک اللہ تعالیٰ اہل فساد کو پسند نہیں کرتا۔

جب آدمی کے ذہن و دماغ میں کبر و غرور اور عجب و خود بینی پیدا ہوتی ہے تو احکام شرعیہ سے انحراف اور روگردانی اختیار کرتا ہے اس قسم کی سرکشی پر اتر آتا ہے، اللہ رب العزت نے قارون کو بے پناہ مال و زر سے نوازا تھا چنانچہ ارشاد خداوندی ہے لَسُوْءٌ اِبَالْعُصْبَةِ اِلَى الْقُوَّةِ۔ قارون کے خزانوں کی چابیاں ایک طاقتور جماعت کو تھکا دیتی تھیں آپ اندازہ لگائیے کہ آخر اس کا خزانہ کتنا زیادہ رہا ہوگا آج بڑے مالدار ہیں لیکن یہ سننے میں کبھی نہ آیا ہوگا کہ اس کے خزانوں کی چابیاں اتنی کثیر تعداد میں ہیں کہ اس کو اٹھانے سے ایک طاقتور جماعت تھک جائے لیکن وہ مال کس کام کا جو اللہ کی راہ میں خرچ نہ کیا جائے جب قارون سے کہا کہ اللہ کے دیئے ہوئے اس مال میں سے اللہ کے بندوں پر خرچ کر تو اس نے کہا کہ میں نے یہ مال اپنے ہنر سے حاصل کیا میں ہنر جانتا تھا کمانے کا سلیقہ رکھتا تھا اپنی لیاقت و قابلیت یا کسی خاص مہارت سے مجھے یہ دولت حاصل ہوئی یوں ہی بیٹھے بٹھائے بے محنت نہیں ملی کہ موسیٰ کے حکم اور تمہارے مشورے کے موافق خدا کے نام پر خرچ کر ڈالوں اللہ تعالیٰ نے فرمایا اَوَلَمْ يَعْلَمُ اَنَّ اللّٰهَ قَدْ اَهْلَكَ مِنْ قَبْلِهِ مِنَ الْقُرُوْنِ مَنْ هُوَ اَشَدُّ مِنْهُ قُوَّةً وَّاَكْثَرُ جَمْعًا۔ کیا قارون کو پتہ نہیں کہ اللہ تعالیٰ نے اس سے پہلے بہت سی ایسی جماعتوں کو ہلاک کر دیا، جو اس سے زیادہ طاقتور تھیں اور اس سے زیادہ مال و دولت کو جمع کرنے والی تھیں۔

يَفْعَلُ اللّٰهُ مَا يَشَاءُ

اللہ تعالیٰ کسی کو ہلاک کرنے پر آئے تو اسے کون روک سکتا ہے بڑے بڑے حکمرانوں کو بھی فقیر اور کنگال بنا سکتا ہے اور دردر کی ٹھوکریں کھلا سکتا ہے مال و دولت کا انبار دے کر اس کو ہلاک اور تباہ و برباد کر سکتا ہے قارون کو مال کا انبار دے کر منٹوں

میں اکارت کر دیا فَخَرَجَ عَلٰی قَوْمِهِ فِيْ زِيْنَتِهِ۔ قارون ایک مرتبہ اپنی قوم کے سامنے ٹھاٹھ سے نکلا تو وہ لوگ جن کے اندر دنیا کی محبت تھی تمنا اور آرزو کرنے لگے کہ اے کاش ہمارے پاس بھی قارون کی طرح مال و زر کی بہتات ہوتی قارون کتنا نصیب والا ہے کہ اللہ تعالیٰ نے اس کو اتنا زیادہ مال و دولت عطا فرمایا لیکن سمجھدار اور ذی علم لوگوں نے کہا کہ نادانو! اس فانی چمک دمک میں کیا رکھا ہے جو رتکھے جا رہے ہو مومنین کو جو اللہ کے یہاں دولت ملنے والی ہے اس کے سامنے یہ ٹیپ ٹاپ محض ہیچ اور لالیعنی ہے اتنی بھی نسبت نہیں جو ذرہ کو آفتاب سے ہے، دنیا سے آخرت کو بہتر وہی لوگ سمجھتے ہیں جن سے محنت نہیں ہوتی دوسروں کی خوشامد کر کے چا پلوسی کر کے اپنی دولت بڑھانے میں لگے رہتے ہیں، حالانکہ یہ مال دولت نجات کا ذریعہ نہیں۔

روزی کا تعلق عقل سے نہیں

اللہ تعالیٰ نے جس طرح قارون کو کثیر مال و دولت عطا کیا اسی طرح یہ بھی بتلا دیا کہ مال و دولت کی زیادتی اور کثرت آدمی کی عزت اور وجاہت کا سبب نہیں۔ اور فقر و فاقہ ذلت کا سبب نہیں۔ بلکہ یہ تو آزمائش ہے اگر مال اللہ کی راہ میں خرچ کرتا ہے غریبوں کی مدد کرتا ہے محتاجوں کی دیکھ رکھ کرتا ہے تو یقیناً یہ مال اس کی نجات کا ذریعہ بن سکتا ہے۔ اگر اس کے خلاف کرتا ہے تو اس کا وہی انجام ہوگا جو قارون کا ہوا تھا، جب اللہ تعالیٰ کے حکموں کو توڑا اس کے پیغمبر کے بتائے ہوئے طریقوں سے روگردانی اختیار کی اور پیغمبر پر تہمت لگائی تو اللہ تعالیٰ نے صرف اس کو ہی نہیں بلکہ اس کے سارے اموال کو بھی زمین میں دھنسا دیا فَخَسَفْنَا بِهٖ وَبِءَاْرٰهٖ الْاَرْضَ فَمَا كَانَ لَهٗ مِنْ فِئَةٍ يَنْصُرُوْنَہٗ مِنْ دُوْنِ اللّٰهِ وَمَا كَانَ مِنَ الْمُنتَصِرِيْنَ۔ ہم

نے قارون کو اور اس کے گھر کو زمین کے اندر دھنسا دیا، کوئی جماعت نہ تھی جو اس کی مدد کرتی اللہ کے علاوہ، وہ لوگ جو کل تک قارون کے مال و دولت کو دیکھ کر اس کی تمنا اور آرزو کر رہے تھے جب اس کے انجام دیکھ لیا تو کانوں پر ہاتھ دھرنے لگے، اب ان کو احساس ہوا کہ ایسی دولت حقیقت میں ایک خوبصورت سانپ ہے جس کے اندر مہلک زہر بھرا ہوا ہے کسی کی دنیوی ترقی دیکھ کر ہرگز فیصلہ نہ کرنا چاہئے کہ اللہ کے یہاں وہ بڑی عزت رکھتا ہے مال و دولت کسی کے مقبول و مردود ہونے کی دلیل نہیں اللہ کی حکمت ہے جس کو چاہتا ہے جتنی چاہتا ہے روزی عطا کرتا ہے۔

شیخ سعدی نے کیا خوب کہا۔

اگر روزی بدائش در فرودے

ز ناداں تنگ روزی تر نبودے

اگر عقل و خرد سے روزی بڑھتی تو بیوقوف سے زیادہ پریشان حال اور تنگ روزی والا کوئی نہ ہوتا قارون کے واقعہ سے ہم کو یہ نصیحت ملتی ہے کہ اللہ کے راستے میں مال خرچ کریں اور مال کو اخروی ترقی کا ذریعہ اور سبب بنائیں۔

وطن کی محبت ایمان ہے

اسی سورۃ کے اخیر میں حضور اکرم ﷺ کی ہجرت کا واقعہ بھی ذکر کیا گیا ہے جب آپ ﷺ مکہ مکرمہ چھوڑ کر مدینہ جا رہے تھے تو مکہ مکرمہ کو مخاطب کر کے فرمایا تو کتنا پیارا شہر ہے اگر میری قوم مجھے نہ نکالتی تو میں ہرگز تجھ کو نہ چھوڑتا پھر دورانِ سفر یہ آیت کریمہ اِنَّا الَّذِي فَرَضَ عَلَيْكَ الْقُرْآنَ لِرَاٰذِكِ اِلٰی مَعَادٍ نازل ہوئی جس خدا نے آپ پر قرآن کے احکام فرض فرمائے وہ آپ کو پہلی جگہ یعنی مکہ

مکرمہ واپس لائے گا بعض مفسرین نے معاد سے مراد موت لی ہے بعض نے آخرت بعض نے جنت بعض نے شام جہاں آپ ﷺ ایک مرتبہ شب معراج میں تشریف لے گئے تھے لیکن زیادہ تر مفسرین کی رائے یہ ہے کہ معاد سے مراد مکہ مکرمہ ہے۔ حضور نبی اکرم ﷺ مکہ میں پیدا ہوئے پلے بڑھے اور دعوت و تبلیغ شروع کی وحی کا نزول ہوا تو کیونکر مکہ مکرمہ کی یاد نہ آئے پھر سب سے بڑی فضیلت والا خانہ کعبہ اسی شہر میں ہے اس کو بلد الامین یعنی امن و سکون والا شہر کہا گیا، اسی بنیاد پر تو حب وطن کو ایمان کا حصہ قرار دیا گیا ہے، آپ ﷺ تریپن سال تک مکہ مکرمہ میں رہے جب کفار نے وہاں رہنا دو بھر کر دیا اور طرح طرح کی تکلیفیں پہنچانے لگے تو مکہ مکرمہ چھوڑ کر مدینہ ہجرت فرمائی، اس کے بعد سورہ عنکبوت میں والدین کے حقوق اور چند انبیاء ﷺ کی دعوت و تبلیغ اور ان کی قوموں کی عناد و سرکشی اور بتلائے عذاب کا تذکرہ کیا گیا ہے اور یہ بھی بتایا گیا کہ کس کو کس طرح کے عذاب سے ہلاک و نیست و نابود کیا گیا۔

سب سے پہلے حضرت نوح علیہ السلام کا ذکر کیا گیا وَلَقَدْ أَرْسَلْنَا نُوحًا إِلَىٰ قَوْمِهِ فَلَبِثَ فِيهِمْ أَلْفَ سَنَةٍ إِلَّا خَمْسِينَ عَامًا۔ ہم نے نوح علیہ السلام کو ان کی قوم کی طرف بھیجا اور ساڑھے نو سو سال تک اپنی قوم میں رہے حضرت ابن عباس رضی اللہ عنہما فرماتے ہیں کہ نوح علیہ السلام کو چالیس سال میں نبوت ملی اور ساڑھے نو سو سال تک اپنی قوم کو دعوت و تبلیغ کرتے رہے پھر طوفان آیا اس کے بعد ساڑھے نو سو سال تک حیات رہے آج کی پوری دنیا ان کے تین بیٹوں سے آباد ہے حام، ثام، یافث۔ اسی لئے ان کو آدم ثانی بھی کہا جاتا ہے۔

حضرت لوط علیہ السلام کا ذکر کیا گیا، کہا جاتا ہے کہ حضرت لوط علیہ السلام حضرت ابراہیم علیہ السلام کے بھتیجے تھے آپ کی ساری قوم میں سے صرف حضرت لوط ایمان لائے اور پیغمبر ہوئے عورتوں میں حضرت سارہ نے ہجرت کا ارادہ فرمایا تو حضرت لوط علیہ السلام نے فرمایا اِنِّیْ مُهَاجِرُ الْی رَّبِّیْ . میں ہجرت کر کے اپنے پروردگار کی طرف جاتا ہوں حضرت لوط علیہ السلام کی قوم کے اخلاق بڑے گندے تھے ایسے کاموں کے وہ موجد بنے اور مرتکب ہوئے کہ جن کاموں کو دنیا میں کسی نے ان سے پہلے نہیں کیا تھا، اس کے علاوہ چوری و کیتی مسافروں کو چھیڑنا اور پریشان کرنا بھی ان کی فطرتِ ثانیہ بن چکی تھی۔

ظالم قوموں کا انجام

آگے اللہ تعالیٰ نے عاد و ثمود قارون و فرعون اور ہامان کی ہلاکت و بربادی کا ذکر کیا کہ کس کس نوع کا اللہ تعالیٰ نے عذاب دیا ہے فَكُلًّا أَخَذْنَا بِذَنْبِهِ۔ تو ہر ایک کو ہم نے اس کے گناہ کی پاداش میں پکڑا تو م عاد کو پتھراؤ کر کے ہلاک کیا تو م ثمود کو سخت زلزلہ سے ہلاک کیا قارون کو زمین میں دھنسا کر ہلاک کیا اور فرعون کو دریا میں ڈبو کر ہلاک کر دیا اسی کو فرمایا فَمِنْهُمْ مَنْ أَرْسَلْنَا عَلَيْهِ حَاصِبًا۔ سوان میں سے بعضوں پر ہم نے پتھراؤ کیا وَمِنْهُمْ مَنْ أَخَذَتْهُ الصَّيْحَةُ۔ اور بعض کو سخت آواز نے دبا لیا وَمِنْهُمْ مَنْ خَسَفْنَا بِهِ الْأَرْضَ اور بعض کو ہم نے زمین میں دھنسا دیا آگے بتوں کی انتہائی کمزوری کو بیان کر کے توحید کو بیان کیا گیا ہے مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمَثَلِ الْعَنْكَبُوتِ اتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ جو لوگ اللہ کے سوا کارساز بناتے ہیں ان کی مثال مکڑی کی سی ہے جس نے ایک گھر بنایا، تمام گھروں سے کمزور مکڑی کا گھر ہے لَوْ كَانُوا يَعْلَمُونَ۔ اے

کاش وہ جانتے کہ کیسی غلطی میں ہیں، اللہ رب العزت اس طرح کی مثالیں بیان کرتے ہیں تاکہ لوگ سمجھیں اللہ تعالیٰ ہم سب کو سمجھ عطا فرمائے اور تاحیات ایمان و اسلام پر استقامت عطا فرمائے اور خاتمہ بالخیر فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



اللہ کا ذکر سب سے بڑی دولت ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مِنْ لَأَنبِيِّ بَعْدَهُ أَمَا بَعْدُ
فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، أَتْلُ مَا
أَوْحَى إِلَيْكَ مِنَ الْكِتَابِ وَأَقِمِ الصَّلَاةَ إِنَّ الصَّلَاةَ تَنْهَى عَنِ الْفَحْشَاءِ
وَالْمُنْكَرِ. وَلَذِكْرُ اللَّهِ أَكْبَرُ وَاللَّهُ يَعْلَمُ مَا تَصْنَعُونَ. صَدَقَ اللَّهُ الْعَظِيمُ

جو کتاب اتری ہے تم پر (اے رسولِ پاکباز)

تم کرو اس کی تلاوت اور رکھو قائم نماز

بے حیائی اور بُری باتوں سے یہ ہے روتی

اور اک یادِ خدا ہی، چیز ہے سب سے بڑی

تم جو کچھ کرتے ہو اس کی ہے خدا کو آگہی“

خشک صحرا میں ترے نام کی خاموشی ہے
 اور رونق ہے تیرے کام کی بازاروں میں
 نہیں تسبیح میں مصروف فقط غنچہ و گل
 اے خدا ذکر ہوتا ہے تیرا خاروں میں
 یہ لہلاتے ہوئے پودوں میں تری شادابی
 اور خشکی ہے تری سوکھے ہوئے خاروں میں
 دودھ پیتے بچے بھی نہیں ہیں خاموش
 تری معصوم ثنا خوانی ہے گہواروں میں

بزرگان محترم نوجوانان اسلام! آج آپ نے ایکسواں پارہ سماعت فرمایا جس میں کئی سورتیں ہیں سورہ عنکبوت کا کچھ حصہ سورہ روم سورہ لقمان وغیرہ ترتیب وار کچھ آیتوں کی تفسیر اور حضرت لقمان علیہ السلام کا تذکرہ آپ کے سامنے انشاء اللہ عرض کروں گا۔ پہلی آیت ہے اَتْلُ مَا أُوحِيَ إِلَيْكَ مِنَ الْكِتَابِ وَأَقِمِ الصَّلَاةَ إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ . وَلَذِكْرُ اللَّهِ أَكْبَرُ . جو کتاب آپ پر وحی کی گئی اس کو پڑھا کیجیے نماز کی پابندی رکھیے بے شک نماز بے حیائی اور ناشائستہ کاموں سے روکتی ہے اور اللہ کا ذکر بہت بڑی چیز ہے۔ قرآن کریم کی تلاوت بہت اہم ہے اس سے دل کا زنگ دور ہوتا ہے۔ اسی طرح نماز پڑھنے اور ذکر کرنے سے بھی دل کا زنگ دور ہوتا ہے۔

آیت کریمہ میں فرمایا گیا: إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ . کہ نماز بے حیائی اور ناشائستہ کاموں سے روکتی ہے مطلب یہ کہ اقامتِ صلوة میں تاثیر ہے جو اس کو ادا کرتا ہے اس سے گناہ چھوٹ جاتے ہیں شرط یہ ہے کہ نہ

صرف نماز پڑھتا ہو بلکہ اقامت صلوة بھی ہو قرآن کریم میں جہاں جہاں نماز کا حکم ہے وہاں صرف نماز پڑھنے کا نہیں بلکہ اقامت صلوة کا حکم ہے۔ اقامت کے معنی سیدھا کھڑا ہونے کے ہیں جس میں کسی طرف جھکاؤ نہ ہو نماز کے تمام ظاہری و باطنی افعال اس طرح ادا کرے جس طرح رسول اکرم ﷺ نے عملی طور پر ادا کر کے بتلایا ہے عمر بھر زبانی تلقین بھی فرماتے رہے کہ بدن کپڑے اور جائے نماز کی مکمل طہارت ہو نماز باجماعت کا پورا اہتمام ہو اور نماز کے تمام اعمال کو سنت کے مطابق ادا کرنا بھی ضروری ہے اسی طرح نماز خشوع و خضوع سے پڑھے، اللہ کے سامنے ایسے کھڑا ہو گویا حق تعالیٰ سے عرض و معروض کر رہا ہے جو شخص اس طرح نماز پڑھے گا اس کو منجانب اللہ گناہوں سے بچنے اور اعمال صالحہ کی توفیق مل جائے گی ایک صحابی عمران بن حصین رضی اللہ عنہ نے حضور ﷺ سے دریافت کیا کہ اِنَّ الصَّلٰوةَ تَنْهٰی عَنِ الْفَحْشَآءِ وَالْمُنْكَرِ۔ اس کا کیا مطلب ہے؟ حضور ﷺ نے فرمایا مَنْ لَّمْ تَنْهَهُ صَلَاتُهُ عَنِ الْفَحْشَآءِ وَالْمُنْكَرِ فَلَا صَلٰوةَ لَهُ۔ جس شخص کو اس کی نماز نے فواحشات اور منکرات سے نہ روکا تو اس کی نماز نماز نہیں۔ ابن کثیر نے یہ عمران بن حصین کا قول قرار دیا ہے نہ کہ حدیث مرفوعہ بعض آدمی یہ کہہ دیتے ہیں کہ فلاں آدمی نماز بھی پڑھتا ہے لیکن وہ شراب بھی پیتا ہے چوری بھی کرتا ہے دھوکہ بھی دیتا ہے اس سے تو یہی اچھا تھا کہ نماز ہی نہ پڑھتا لیکن ایسی بات نہیں کہنی چاہئے۔

حضرت ابو ہریرہ رضی اللہ عنہ کی روایت ہے کہ ایک شخص آنحضرت ﷺ کی خدمت میں حاضر ہوا اور عرض کیا کہ فلاں آدمی رات میں تہجد پڑھتا ہے اور جب صبح ہو جاتی ہے تو چوری کرتا ہے آپ ﷺ نے فرمایا کہ عنقریب نماز اس کو چوری سے روک دے گی۔ بعض روایت میں ہے کہ یہ شخص حضور ﷺ کے ارشاد کے بعد گناہوں سے پاک ہو گیا

یعنی اس نے چوری سے توبہ کر لی، یہ نماز کی برکت ہے کہ آدمی بہت سے گناہوں سے بچ جاتا ہے اس لئے اگر ایک آدمی بہت سے گناہوں میں مبتلا ہے مثلاً ڈاڑھی بھی منڈواتا ہے، چوری بھی کرتا ہے، اور نماز بھی پڑھتا ہے، تو اس کا یہ مطلب نہیں کہ نماز چھوڑ دے کیونکہ اللہ تعالیٰ نماز کی برکت سے اسے بہت سارے گناہوں سے نجات عطا فرمادیتے ہیں۔ نبی اکرم ﷺ کا ارشاد ہے الصَّلَاةُ عِمَادُ الدِّينِ نماز دین کا ستون ہے اور نماز اللہ کا بہت بڑا ذکر ہے وَلَذِكْرُ اللَّهِ أَكْبَرُ۔ نماز کو ذکر کے ساتھ تشبیہ دی گئی قرآن مجید میں اللہ تعالیٰ نے دوسری جگہ ارشاد فرمایا فَاذْكُرُونِي اَذْكُرْكُمْ تم مجھے یاد کرو میں تمہیں یاد کروں گا صحابہ کرام نے اس آیت کا مطلب دریافت کیا حضور ﷺ نے ارشاد فرمایا کہ جب بندہ نماز میں اللہ کا ذکر کرتا ہے حمد و ثناء کرتا ہے تو اللہ بھی اسے یاد کرتا ہے یعنی اپنی برکتوں اور رحمتوں کا نزول فرماتا ہے اور اس کو اپنا مقرب اور محبوب بندہ بنا لیتا ہے۔

ہر نفس کو موت کا مزہ چکھنا ہے

آگے آیت کریمہ ہے يٰۤاَيُّهَا الَّذِيْنَ اٰمَنُوْا اِنْ اَرْضِيْكُمْ فَاِيَّاىَ فَاَعْبُدُوْنَ كُلُّ نَفْسٍ ذٰۤاۤئِقَةُ الْمَوْتِ ثُمَّ اِلَيْنٰتُرْجَعُوْنَ۔ اس آیت کریمہ میں ہجرت کا تذکرہ ہے اور دیگر آیتوں میں بھی ہجرت کا ذکر کیا گیا ہے جب صحابہ کرام پر مکہ کی زمین تنگ ہونے لگی اور آزادی کے ساتھ اپنے دین و مذہب پر عمل کرنا دشوار معلوم ہونے لگا اور طرح طرح کے ظلم و ستم کے پہاڑ توڑے جانے لگے تو اللہ تعالیٰ نے ہجرت کرنے اور ترک وطن کی اجازت مرحمت فرمادی آدمی جب ترک وطن کرے یعنی اللہ کے دین کی خاطر اپنا ملک اور وطن چھوڑے تو اس کو دو چیزوں کا خطرہ ہوتا ہے۔ (۱) ایک تو اپنی جان کا کہ جو لوگ ہمارے وطن میں دین پر عمل کرنے نہیں

دیتے وہ ہو سکتا ہے کہ وطن چھوڑنے پر جان سے بھی مار ڈالیں تو اس کو اللہ تعالیٰ نے فرمایا کُلُّ نَفْسٍ ذَا نَفَقَةٍ الْمَوْتِ ہر نفس موت کا مزہ چکھنے والا ہے اس سے کسی کو فرار نہیں دوسرا اندیشہ ہوتا ہے کھانے پینے اور معاشی حالت کا کہ آدمی پردیس میں جا کر کہاں کھائے گا کسی سے کوئی رشتہ ناٹ نہیں تو اس کو اللہ تعالیٰ نے فرمایا وَمَا مِنْ ذَا بِيَةِ فِي الْأَرْضِ إِلَّا عَلَى اللَّهِ رِزْقُهَا۔ زمین پر جتنے بھی چلنے والے جاندار ہیں سب کی روزی اللہ ہی کے ذمہ ہے چنانچہ صحابہ کرام نے دین و ایمان کی بقاء اور اس کی حفاظت کی خاطر اپنا سب کچھ قربان کر دیا تب جا کر دین صحیح و سالم ہم تک پہنچا ہے۔

اہل قبور آواز سنتے ہیں

اس کے بعد دوسری سورہ روم ہے اس میں ایک آیت ہے اِنَّكَ لَا تُسْمِعُ الْمَوْتَىٰ وَلَا تُسْمِعُ الصُّمَّ الدُّعَاءِ اِذَا وَلَّوْا مُدْبِرِيْنَ۔ بیشک آپ مردوں کو نہیں سنا سکتے ہیں اور نہ ہی بہروں کو پکار سنا سکتے ہیں جب کہ وہ پیٹھ پھیر کر بھاگیں وَمَا اَنْتَ بِهَادِي الْعُمَىٰ عَنْ ضَلَالَتِهِمْ۔ اور نہ ہی آپ اندھوں کو ان کی گمراہی سے ہدایت پر لاسکتے ہیں اِنْ تُسْمِعُ الْاَمَنَ يَوْمِنُ بِالْاِيْنَا فَهُمْ مُسْلِمُونَ یعنی آپ تو صرف ایسے لوگوں کو سنا سکتے ہیں جو اللہ کی آیات پر ایمان لائیں اور اطاعت قبول کریں انسان جب دنیا سے چلا جاتا ہے تو اس کے اعمال کا سلسلہ منقطع ہو جاتا ہے لیکن اس کے اچھے اور برے اعمال کی جزا و سزا مرنے کے بعد ہی شروع ہو جاتی ہے حتیٰ کہ مردہ سنتا بھی ہے اس کی تائید غزوہ بدر کے واقعہ سے ہوتی ہے کہ جب کفار و مشرکین کی شکست ہوئی اور ان کے بڑے بڑے سرکردہ لیڈران جہنم رسید ہوئے تو حضور ﷺ نے ان کی لاشوں کو ایک کنویں میں ڈال دیا اور مسلمانوں کی لاشوں کو عزت و احترام کے ساتھ دفنایا گیا

حضور ﷺ نے کنویں کے کنارے کفار و مشرکین کی لاشوں کو مخاطب کر کے فرمایا اور کھو اللہ تعالیٰ نے تمہاری ذلت و رسوائی کا وعدہ جو تم سے کیا تھا اس کو اللہ نے پورا کر دیا، اللہ نے حضور علیہ السلام کو حکم دیا کہ آپ ان کے سامنے بیان کریں کہ تمہاری بڑائی اور غرور نے تم کو ہلاک کر دیا اور تم دوزخ میں پہنچ گئے، صحابہ نے آپ سے عرض کیا کہ یا رسول اللہ ﷺ کیا کفار و مشرکین جو لاشوں میں تبدیل ہو گئے ہیں وہ آپ ﷺ کی باتیں سن رہے ہیں؟ حضور ﷺ نے فرمایا کہ تم ان سے زیادہ نہیں سن سکتے جتنا کہ یہ لوگ سنتے ہیں یعنی تمہاری ہی طرح یہ لوگ بھی سنتے ہیں لیکن یہ لوگ جواب نہیں دے سکتے ہیں۔ ایک واقعہ میری نظر سے گذرا ہے کہ ایک صالح نوجوان آیا کرتا تھا اپنی ماں کے قبر کے پاس فاتحہ پڑھنے کے لئے، ایک مرتبہ اس کی ماں نے خواب میں کہا کہ بیٹے جب تم آیا کرو تو آتے ہی فوراً قرآن شریف پڑھنا شروع مت کیا کرو بلکہ پہلے سلام کیا کرو اور چند منٹ خاموش رہا کرو تا کہ میں تمہاری صورت دیکھ لوں تم آتے ہی السلام علیکم کہتے ہو اور قرآن شریف پڑھنا شروع کر دیتے ہو قرآن کے انوار میرے اور تیرے درمیان حائل ہو جاتے ہیں اور میں تمہاری صورت نہیں دیکھ پاتی ہوں۔

اس سے معلوم ہوا کہ مردہ صرف سنتا ہی نہیں بلکہ صورت بھی دیکھتا ہے اللہ تعالیٰ اسکی روح کو اس کے پاس لوٹا دیتے ہیں حضور ﷺ نے فرمایا کہ مردہ چپل اور جوتوں کی آواز بھی سنتا ہے اور آیت کریمہ میں ہے کہ آپ ﷺ مردوں کو نہیں سنا سکتے اس سے مراد یہ ہے کہ کافروں کو مومن اور مسلمان نہیں بتا سکتے اپنے اختیار سے، بلکہ اللہ جسے چاہے ہدایت دے سکتا ہے اسلئے کہ انکے اندر قبول کرنے کی استعداد و صلاحیت ہی نہیں ہے اِنَّمَا يَسْتَجِيبُ الَّذِينَ يَسْمَعُونَ. قبول وہی لوگ کرتے ہیں جو سنتے ہیں اور کافر تو سنتے ہی نہیں ہیں تو قبول کہاں سے کر سکتے ہیں۔

شُرک کی مذمت

تیسری سورۃ سورۃ لقمان ہے ارشاد باری تعالیٰ ہے وَاذْقَالَ لُقْمَانُ لِابْنِهِ وَهُوَ
 يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ۔ اور وہ وقت بھی قابل
 ذکر ہے جب حضرت لقمان نے اپنے بیٹے کو نصیحت کرتے ہوئے ارشاد فرمایا اے
 میرے پیارے بیٹے اللہ کے ساتھ کسی کو شریک نہ ٹھہرانا (کیونکہ) شرک بہت بڑا گناہ
 ہے۔ اللہ تعالیٰ نے دوسری جگہ ارشاد فرمایا: إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ
 مَا دُونَ ذَلِكَ لِمَنْ يَشَاءُ۔ اللہ تعالیٰ شرک کو معاف نہیں کرے گا اسکے علاوہ تمام
 گناہوں کو معاف کر سکتا ہے شرک کی دو قسمیں ہیں شرک جلی اور شرک خفی خدا کی ذات
 و صفات میں کسی کو شریک ٹھہرانا یہ شرک جلی ہے یعنی خدا کے سوا کسی اور کی عبادت کرنا یا
 کسی سے اولاد مانگنا جیسا کہ لوگ اولیاء اللہ کی قبروں پر جا کر مرادیں مانگتے ہیں
 اولادیں مانگتے ہیں قبروں پر جا کر سجدہ کرتے ہیں اور انہیں کو حاجت روا اور مشکل کشا
 سمجھتے ہیں یہ سب شرک جلی ہے۔ اور دکھانے کیلئے کوئی کام کرنا مثلاً نماز پڑھے
 اطمینان سے اور قراتیں بھی لمبی پڑھے تاکہ لوگ سمجھیں کہ بڑا متقی اور پرہیزگار ہے یہ
 شرک خفی ہے کوئی بھی کام کرے اخلاص للہیت سے کرے، آج کل عجیب صورت حال
 پیدا ہو گئی ہے شرک خفی کا تو ذکر کیا، لوگ شرک جلی میں مبتلا ہیں۔ میں بنگلور میں دیکھتا
 ہوں کہ مسلم عورتیں درگاہوں اور مزاروں پر جا کر طرح طرح کی خرافات کرتی ہیں۔
 حالانکہ عورتوں کو تو مسجدوں میں بھی جانے سے منع کیا گیا ہے۔ اور ان کیلئے گھر کی
 کوٹھری میں نماز پڑھنا بہتر بتلایا گیا تو بتائیے کہ درگاہوں اور مزاروں پر جانے کی
 اجازت کیسے ہو سکتی ہے؟ یہ سب باتیں گناہ کبیرہ ہیں۔ قرآن کریم کے مطالعہ سے یہ

بات کھل کر سامنے آتی ہے کہ عموماً جہاں جہاں اللہ کی عبادت اور شرک کی مذمت بیان کی گئی ہے وہاں وہاں والدین کے ساتھ اچھا سلوک کرنے کا تاکید حکم دیا ہے اسی سورت میں اللہ تعالیٰ نے ارشاد فرمایا: **وَوَصَّيْنَا الْإِنْسَانَ بِوَالِدَيْهِ**۔ ہم نے انسان کو اس کے والدین کے ساتھ (اچھا سلوک کرنے کا تاکید) حکم دیا اس کی ماں نے اس کو ضعف پر ضعف برداشت کر کے پیٹ میں رکھا اور دو برس تک اپنی چھاتی سے لگا کر دودھ پلایا، میری شکرگذاری کر اور اپنے والدین کی۔ میری ہی طرف لوٹ کر آنا ہے۔ ہر حال میں والدین کے ساتھ اچھا سلوک کرنے کا حکم دیا گیا خاص طور سے ماں کا ذکر کیا گیا کیونکہ ماں زیادہ تکلیفیں برداشت کرتی ہے ایک صحابی نے دریافت کیا کہ یا رسول اللہ میرے حسن سلوک کا کون زیادہ حقدار ہے یعنی ماں یا باپ؟ آپ ﷺ نے فرمایا تیری ماں پھر پوچھا اس کے بعد، آپ ﷺ نے فرمایا تیری ماں، پھر تیسری بار دریافت کیا اس کے بعد، پھر فرمایا کہ تیری ماں، پھر چوتھی مرتبہ بھی دریافت کیا تو فرمایا تیرا باپ، اس کے علاوہ متعدد روایتیں ہیں جن میں ماں کے ساتھ بکثرت حسن سلوک کرنے کا حکم دیا گیا ہے نبی اکرم ﷺ نے ارشاد فرمایا: **رَضِيَ الرَّبُّ فِي رِضَا الْوَالِدِ وَسَخَطُ الرَّبِّ فِي سَخَطِ الْوَالِدِ**۔ والد کی رضامندی و خوشنودی میں رب کی رضامندی ہے اور رب کی ناراضگی والد کی ناراضگی میں ہے اس لئے والدین کی ناراضگی سے بچنا چاہئے اور ان کی قدر کرنا چاہئے جب وہ انتقال کر جائیں تو ان کے لئے دعائے مغفرت کرنی چاہئے۔

حضرت لقمان علیہ السلام

اس سورت کا نام سورہ لقمان ہے، لقمان کون ہیں، کہاں کے رہنے والے تھے، کس زمانہ میں پیدا ہوئے اس کا تعین نہیں، اکثر کا قول ہے کہ حبشی تھے۔ اور

حضرت داؤد علیہ السلام کے زمانہ میں تھے، بعضوں نے کہا کہ حضرت ایوب علیہ السلام کے بھانجے تھے بعضوں نے کہا کہ بنی اسرائیل کے زمانہ میں قاضی تھے بعضوں نے کہا کہ چرواہے تھے بعضوں نے کہا کہ بڑھئی کا کام کیا کرتے تھے۔ پھر اللہ تعالیٰ نے ان کو بہت بڑا عالم اور حکیم بنایا حضور نبی اکرم صلی اللہ علیہ وسلم نے ارشاد فرمایا کہ لقمان کو حکمت اور نبوت دونوں پیش کی گئیں اور یہ اختیار دیا گیا کہ جو چاہوں میں سے اختیار کر لو تو انہوں نے حکمت کو ترجیح دی لوگوں نے پوچھا کہ آپ نے کیوں ایسا کیا؟ تو کہا کہ اگر میں اپنے اختیار سے نبوت لے لیتا اور کار نبوت صحیح طور سے انجام نہیں دے پاتا تو مجھے شرمندگی ہوتی اور اللہ کا عتاب ہوتا اسلئے اگر اللہ تعالیٰ خود سے عطا فرماتے تو میں قبول کر لیتا۔ میرے شیخ حضرت مولانا مصطفیٰ کامل صاحب رشیدی (نبیرہ حضرت گنگوہیؒ) فرمایا کرتے تھے کہ حضرت لقمان صرف حکیموں کے نبی تھے (وَاللّٰهُ اَعْلَمُ) حضرت لقمان علیہ السلام بہت معمولی انسان معلوم ہوتے تھے۔ حالانکہ بڑے خاندان کے فرد تھے اور زیادہ خوبصورت بھی نہیں تھے ایک شخص نے کہا کہ تو فلاں شخص کا غلام نہیں تھا؟ تو انہوں نے فرمایا ہاں، پھر اس نے کہا کہ کیا تو بکریوں کا چرواہا نہیں ہے؟ تو انہوں نے کہا ہاں پھر اس نے کہا کیا تو سیاہ رنگ کا نہیں ہے؟ آپ نے فرمایا ہاں، سیاہ رنگ کا ہوں، بتاؤ کیا پوچھنا چاہتے ہو دریافت کیا، کیا وجہ ہے کہ تمہارے دروازے پر لوگوں کا تانتا بندھا رہتا ہے اور بکثرت تمہاری مجلس میں لوگ آتے ہیں تمہارے اندر کونسی ایسی صفت پائی جاتی ہے؟ حضرت لقمان علیہ السلام نے فرمایا کہ اگر تم چاہتے ہو کہ تم کو بھی لوگ چاہیں تو وہ صفات اپناؤ جو میں نے اختیار کی ہے۔ زبان کو بری باتوں سے روکے رکھو، آنکھ بری چیزوں کے دیکھنے سے بند کر لو، حلال کھایا کرو، اپنی شرمگاہ کی حفاظت کرو اور وعدہ کو پورا کیا کرو اور مہمانوں کی عزت و تواضع کیا کرو اور پڑوسی کا حق

ادا کرو اور بے فائدہ کام کو چھوڑ دو، مخلوق خدا سے سچی ہمدردی رکھو، انہیں صفات کی وجہ سے مجھے اللہ نے بزرگی عطا فرمائی یہ ساری باتیں میں نے اختیار کی ہیں سچ ہے کہ انسان کو اس کے بلند اخلاق اونچا کر دیتے ہیں۔ حسب و نسب کی کوئی اہمیت نہیں کالے گورے کی کوئی تخصیص نہیں بلکہ اچھے اوصاف اور عمدہ صفات کی قدر لوگوں کی نگاہوں میں ہے ہم سب کو اپنے اندر اچھے اوصاف پیدا کرنے چاہئیں اللہ تعالیٰ ہمارے اندر اچھے اوصاف پیدا فرمائے آمین۔ سورہ لقمان کے اخیر میں مفاتیح غیب کا ذکر کیا گیا ہے۔ میں مختصراً انہیں کو ذکر کر کے اپنی بات ختم کرتا ہوں اللہ تعالیٰ نے فرمایا۔ اِنَّ اللّٰهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْاَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ اَرْضٍ تَمُوتُ اِنَّ اللّٰهَ عَلِيمٌ خَبِيرٌ۔ اس آیت کریمہ میں پانچ چیزیں ذکر کی گئی ہیں (۱) قیامت کب آئے گی اس کا علم صرف اللہ ہی کو ہے، حدیث جبریل میں ہے کہ حضرت جبریل علیہ السلام نے فرمایا مَا الْمَسْئُولُ عَنْهَا بِاعْلَمَ مِنَ السَّائِلِ۔ یعنی جس سے پوچھا جا رہا ہے وہ پوچھنے والے سے زیادہ نہیں جانتا پھر علامات قیامت کا تذکرہ کیا گیا ہے کہ معمولی معمولی آدمی حکومت و سرداری کریں گے لوگ بطور فخر لمبی لمبی عمارتیں بنائیں گے۔ آج ان علامات میں سے بہت سی ظاہر ہیں۔

دوستو! قیامت آنے والی ہے اور ہمیشہ ہمیش والی زندگی تو عقبی والی زندگی ہے، اس کی تیاری کرنی چاہئے۔ اللہ تعالیٰ ہم سب کو عمل کی توفیق عطا فرمائے۔ آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ



بندہ ہر وقت اللہ تعالیٰ کی بندگی میں رہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ

وَالْمُرْسَلِينَ، وَعَلَى آلِهِ وَأَصْحَابِهِ أَجْمَعِينَ، أَمَا بَعْدُ! فَاَعُوذُ بِاللَّهِ مِنَ الشَّيْطَانِ

الرَّجِيمِ، بِسْمِ اللَّهِ الرَّحْمَنِ الرَّحِيمِ. إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ.

وَقَالَ اللَّهُ تَعَالَى يَا مَعْرُوفُ بِالْمَعْرُوفِ وَتَنْهَوْنَ عَنِ الْمُنْكَرِ. صَدَقَ اللَّهُ الْعَظِيمُ

”بے حیائی اور بُری باتوں سے یہ ہے روکتی

خیر کی جانب بلائے، حکم نیکی کا کرے

اور بُرے کاموں سے روکے تم کو (از روئے کتاب)“

کسی ایسے شرر سے پھونک اپنے خرمنِ دل کو

کہ خورشیدِ قیامت بھی ہو تیرے خوشہ چینیوں میں

بزرگان محترم حضرات اساتذہ کرام اور عزیز طلباء! آج آپ نے اکیسواں پارہ نماز تراویح میں سماعت کیا ہے اس پارے کا آغاز ہی اس بات سے ہوا ہے کہ اے نبی ﷺ آپ کی طرف جس چیز کی وحی کی جا رہی ہے اس کو پڑھ کر سنائیے، پھر بطور خاص نماز قائم کرنے کا حکم دیا ہے قرآن کریم میں ہر جگہ نماز قائم کرنے کا ہی حکم دیا گیا ہے اقامۃ الصلوٰۃ یہی نہیں کہ آدمی اکیلا نماز پڑھ لے بلکہ سب مل کر نماز پڑھیں اجتماعیت اور یکسانیت کا مظاہرہ ہو جس کے لئے مسجد کا قیام امام و مؤذن کا تقرر، ان کے رہنے سہنے کا نظم و انجمن کا تقرر یہ سب اقامۃ الصلوٰۃ میں داخل ہے اور اقامۃ الصلوٰۃ ہی سے مسلمانوں کی شان ہے ایک حدیث میں آتا ہے کہ نبی کریم ﷺ نے فرمایا اپنی صفوں کو درست کرو ورنہ اللہ تعالیٰ تمہارے دلوں میں اختلاف ڈال دے گا نماز ایک ایسی عبادت ہے جو ہوش و حواس باقی رہنے تک معاف نہیں اس کے لئے مرد و عورت کی کوئی قید نہ غریب و امیر کی کوئی شرط بلکہ ہر ایک پر ضروری ہے بادشاہ ہو یا رعایا آقا ہو یا غلام فوجی ہو یا امیر قاضی ہو یا گواہ ہر ایک پر فرض ہے اور کسی کے لئے کوئی امتیاز بھی نہیں۔ شاعر مشرق علامہ اقبال نے کیا خوب کہا۔

ایک ہی صف میں کھڑے ہو گئے محمود و ایاز

نہ کوئی بندہ رہا نہ کوئی بندہ نواز

غیر مسلموں کے یہاں مندروں میں ہر کوئی نہیں جاسکتا دولت اور نیچی ذات کے ہندو، برہمنوں کے مندر میں عبادت نہیں کر سکتے ہیں لیکن اسلام میں ایسی تفریق کی کوئی گنجائش نہیں، ایک واقعہ حضرت تھانوی رحمۃ اللہ علیہ کے مواعظ میں ہے کہ ایک نواب صاحب جو بڑے دیندار تھے نماز پڑھ رہے تھے ایک غریب آدمی نواب صاحب کے برابر میں آ کر کھڑا ہو گیا مگر اس بیچارے کی حالت خراب ہو گئی اور نواب صاحب سے

ڈرنے لگا کہ کہیں میرا کپڑا یا بدن نواب صاحب کو نہ لگ جائے اور نماز کے بعد میری گوشمالی ہو اس لئے دور ہٹنے لگا اور نواب صاحب قریب ہونے لگے کیونکہ نماز میں تھے جیسے ہی نماز ختم ہوئی وہ شخص بھاگا نواب صاحب نے اطمینان سے اپنے معمولات مکمل کئے پھر اس غریب کو بلوایا وہ سمجھا کہ میری شامت آگئی کیونکہ نواب صاحب نے بلوایا ہے لوگوں نے اسے سمجھا دیا کہ ڈرنا نہیں بے جھجک جواب دینا چنانچہ یہ نواب صاحب کے پاس پہنچا تو نواب صاحب نے اس سے کہا کہ تو اپنے کپڑوں کو سمیٹ رہا تھا اور دور ہٹ رہا تھا نماز میں بھی تو مجھ سے ڈرتا ہے اس نے کہا میں کیوں آپ سے ڈروں میں تو اس لئے اپنے کپڑوں کو سمیٹ رہا تھا کہ کہیں آپ کی دنیاداری میرے ساتھ نہ لگ جائے تو نواب صاحب نے کہا کہ دیکھو کتنا نیک آدمی ہے اس کی تنخواہ مقرر کر دینی چاہئے بہر حال نماز میں سب برابر ہیں۔

چین و سکون نماز ہی میں مل سکتا ہے

نماز کے فوائد تو بے شمار ہیں نماز ہی سے آدمی کو فلاح ملتی ہے لوگ روپے پیسے کو مقصود بالذات سمجھتے ہیں ایسا ہرگز نہیں ہے آپ کے پاس خطیر رقم ہو اور بے آب و گیاہ میدان میں چلے جائیے تڑپ تڑپ کر مرجائیں گے۔ مگر یہ روپے پیسے آپ کے کچھ بھی کام نہیں آسکتے اسی طرح کھانا پانی بھی مقصود بالذات نہیں کیونکہ بعض دفعہ کھانے سے بھی ہیضہ ہو جاتا ہے جو موت و ہلاکت کا سبب بنتا ہے بلکہ اصل مقصود راحت و آرام ہے جو نماز ہی سے حاصل ہو سکتا ہے لیکن جس طرح ہر ایک چیز کے لئے کورس اور میعاد ہوتی ہے اسی طرح نماز ہے جب اس کو ایک طویل زمانہ تک پڑھیں گے تبھی فائدہ حاصل ہو سکتا ہے وہ ہے راحت و سکون اس لئے آج ساری دنیا

کوشش کر رہی ہے، سامانِ عیش و راحت تو بہت جمع ہو رہے ہیں مگر آرام و سکون کا نام بھی نہیں، بہت سے احمقوں نے سامانِ عیش و آرام کو راحت و سکون سمجھ لیا ہے حالانکہ تجربہ کر کے دیکھ لو سکون و آرام صرف انہیں لوگوں کو حاصل ہے جن کی زندگیوں میں دین ہے بغیر دین کے سکون نہیں اللہ تعالیٰ نے فرمایا اِنَّ الصَّلٰوةَ تَنْهٰی عَنِ الْفَحْشَآءِ وَالْمُنْكَرِ نماز بے حیائی اور نامعقول کاموں سے روکتی ہے تجربہ اور مشاہدہ ہے کہ جو آدمی نماز کا پابند ہوتا ہے وہ بے نمازی کے مقابلہ میں گناہوں کا مرتکب کم ہوتا ہے اگر تمام ارکان و شرائط کے ساتھ واجبات و سنن و مستحبات اور آداب کا لحاظ کرتے ہوئے نماز پڑھے تو صغائر یا کبائر گناہوں سے بہت حد تک بچ سکتا ہے اس لئے مفسرین نے یہ بھی بیان کیا ہے کہ اگر نماز گناہوں سے نہ روکے تو وہ نماز ہی کیا یعنی اس طرح نماز پڑھنی چاہئے کہ اس کو بے حیائی اور برے کاموں سے روک دے اس کا یہ بھی مطلب نہیں کہ اگر کوئی شخص گناہ کرتا ہے اور نماز بھی پڑھتا ہے تو نماز پڑھنا چھوڑ دے بلکہ نماز پڑھتا رہے، حضور ﷺ سے کسی صحابی کے بارے میں عرض کیا یا رسول اللہ ﷺ فلاں شخص نماز بھی پڑھتا ہے اور چوری بھی کرتا ہے حضور ﷺ نے فرمایا کہ عنقریب اس کی نماز اس کو چوری سے روک دیگی اسی واسطے قرآن کریم میں بیشتر مقامات پر نماز کا ذکر ہے اور مرنے کے بعد سب سے پہلے نماز ہی کے بارے میں سوال ہوگا کسی شاعر نے کہا ہے۔

روزِ محشر کہ جاں گداز بود

اولیں پرش نماز بود

محشر کا دن جان کو پگھلا دینے والا ہوگا سب سے پہلے نماز ہی کی پوچھ ہوگی اللہ تعالیٰ ہم سب کو نماز قائم کرنے کی توفیق عطا فرمائے۔

قرآن کریم کی حیرت انگیز پیشین گوئی

یہ سورہ عنکبوت ہے اس کے بعد اللہ تعالیٰ نے سورہ روم کا ذکر فرمایا ہے چونکہ ہر آیت کے تعلق سے عرض کرنا مقصد نہیں ہے اس لئے کسی آیت کے متعلق کچھ باتیں عرض کر دی جاتی ہیں، کیوں کہ تراویح کے بعد تھکن ہو جاتی ہے، سحر میں اٹھنا ہے اور صبح اپنے کاموں میں لگنا ہے اللہ تعالیٰ کا ارشاد ہے اَلَمْ يَغْلِبِ الرُّومُ فِيْ اَدْنٰى الْاَرْضِ وَهُمْ مِّنْ بَعْدِ غَلَبِهِمْ سَيَغْلِبُوْنَ فِيْ بَضْعِ سِنِيْنَ - اہل روم قریب کے موقع میں مغلوب ہو گئے اور مغلوب ہونے کے بعد عنقریب تین سال سے لے کر نو سال کے اندر اندر غالب آ جائیں گے۔ اس سورت کے نزول کا سبب یہ ہوا کہ روم اور ایران جو اس وقت کی سپر پاور حکومتیں تھیں روم کو قیصر اور ایران کو کسریٰ کہا جاتا تھا، ان دونوں ملکوں کی آپس میں جنگ چل رہی تھی رومی اہل کتاب نصرانی تھے جو مسلمانوں سے نسبتاً قریب تھے اور ایرانی مجوسی تھے، جو آگ کی پرستش کرتے تھے تو مشرک نسبتاً ان سے قریب تھے اس لئے مکہ کے مشرک یہ چاہتے تھے کہ ایرانی غالب ہوں اور رومی مغلوب ہوں حافظ ابن حجر عسقلانی رحمۃ اللہ علیہ نے لکھا ہے کہ ان کی یہ جنگ ملکِ شام کے مقام اذرعات اور بصری کے درمیان ہو رہی تھی الغرض لڑائی ہوئی اور اس میں ایرانیوں کا غلبہ ہوا، رومی مغلوب ہوئے، یہاں تک کہ قسطنطنیہ کو بھی فتح کر لیا، اور اپنی عبادت کے آتش کدے بھی تعمیر کئے اور یہ فتح کسریٰ پرویز کی آخری فتح تھی اس کے بعد اس کا زوال شروع ہوا اور پھر مسلمانوں کے ہاتھوں اس کا خاتمہ ہوا۔ اس واقعہ پر مشرکین مکہ نے خوشیاں منائیں اور مسلمانوں کو عار دلانی کہ جس کو تم چاہتے تھے، وہ ہار گئے، اور جس طرح رومی اہل کتاب ایرانی آتش پرستوں کے

مقابلہ میں شکست کھا گئے اسی طرح ہمارے مقابلہ میں تم کو شکست ہوگی، اس سے مسلمانوں کو رنج ہوا قرآن کریم کی ابتدائی آیتیں اسی واقعہ کے تعلق سے نازل ہوئیں جن میں یہ پیشین گوئی اور بشارت دی گئی کہ چند سال بعد ہی روم فارس پر غالب آجائے گا حضرت صدیق اکبر رضی اللہ عنہ نے جب آیتیں سنیں تو مشرکین کے مجموعوں اور بازاروں میں اعلان کر دیا کہ تم کو زیادہ خوش ہونے کی ضرورت نہیں ہے تین سال کے بعد رومی پھر غالب آجائیں گے۔

مشرکین مکہ میں سے ابی بن خلف نے مقابلہ کیا اور کہا تم جھوٹ بولتے ہو ایسا ہرگز نہیں ہوگا، تو صدیق اکبر رضی اللہ عنہ نے فرمایا دشمن خدا تو ہی جھوٹا ہے اور میں تو اس پر شرط لگانے کے لئے تیار ہوں کہ اگر تین سال کے اندر رومی ایرانیوں پر غالب نہ آجائیں تو میں دس اونٹنیاں تجھے دوں گا، ابی بن خلف نے یہ شرط منظور کر لی پھر صدیق اکبر رضی اللہ عنہ نے حضور صلی اللہ علیہ وسلم سے تذکرہ کیا تو آپ صلی اللہ علیہ وسلم نے فرمایا کہ میں نے تو تین سال نہیں کہا تم جاؤ اور اس طرح کہو کہ ۹ سال میں اگر رومی ایرانیوں پر غالب نہ آئے تو میں بجائے دس اونٹنیاں دینے کے سوا اونٹنیاں دوں گا حضرت صدیق اکبر رضی اللہ عنہ گئے اور ابی بن خلف سے کہا تو ابی بن خلف نے اس شرط کو قبول کر لیا اور بعض احادیث سے پتہ چلتا ہے کہ یہ واقعہ ہجرت سے پانچ سال پیشتر پیش آیا اور سات سال پورا ہونے پر روم فارس پر غالب آ گئے۔ اور اسی دن اللہ تعالیٰ نے مسلمانوں کو غزوہ بدر میں مشرکین پر عظیم الشان فتح نصیب فرمائی اس وقت ابی بن خلف مرچکا تھا صدیق اکبر رضی اللہ عنہ نے اس کے وارثوں سے شرط کے مطابق سوا اونٹنیاں لیں اور نبی اکرم صلی اللہ علیہ وسلم کے پاس لے گئے آپ صلی اللہ علیہ وسلم نے فرمایا کہ ان اونٹنیوں کو صدقہ کر دو۔ **هَذَا السَّحْتُ تَصَدَّقْ بِهِ۔** یہ تو حرام ہے اس کو صدقہ کر دو۔

ایک شبہ کا ازالہ

آج کل بعض موقعوں پر دوسری طرفہ مقابلہ کرتے ہیں اور شرطیں لگاتے ہیں یہ جو ہے جو بھص قرآنی جائز نہیں یَسْئَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعٌ لِلنَّاسِ۔ لوگ آپ سے جوے اور شراب کے بارے میں دریافت کرتے ہیں تو آپ فرمادیتے کہ ان دونوں میں بڑا گناہ ہے اور لوگوں کے لئے کچھ تھوڑا بہت نفع ہے وَائْتُهُمَا أَكْبَرُ مِنْ نَفْعِهِمَا۔ اور ان دونوں کا گناہ نفع سے بڑھا ہوا ہے حالانکہ حضرت صدیق اکبر رضی اللہ عنہ نے جو معاملہ کیا آخر وہ بھی تو قمار اور جوے کی ایک شکل تھی اس کا جواب یہ ہے کہ اس وقت تک یہ شکل حرام نہیں تھی۔ اور صدیق اکبر رضی اللہ عنہ کو حضور صلی اللہ علیہ وسلم نے صدقہ کا حکم فرمایا وہ اس بنیاد پر کہ ان کے بلند مرتبے کے مناسب اور شایان شان یہ چیز نہیں تھی کہ جس طرح شراب کے حرام ہونے سے پہلے بھی صدیق اکبر رضی اللہ عنہ نے کبھی شراب نہیں پی اسی طرح ناجائز لقمہ بھی نہیں کھایا، اس سورۃ کے اندر اللہ تعالیٰ نے بہت سی اپنی قدرت کی نشانیاں بیان فرمائی ہیں اسی طرح یہ بھی ذکر کیا گیا کہ دنیا میں جو بڑی بڑی آفتیں اور مصیبتیں آتی ہیں وہ انسان کی بد اعمالیوں اور کرتوتوں کی وجہ سے آتی ہے۔

ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ ، خشکی اور

سمندر میں فساد ظاہر ہو گیا لوگوں کے اعمال کی وجہ سے دنیا میں جو فسادات ہوتے ہیں انسان جب گناہ کرتا ہے تو اس کا اثر صرف اسی کی حد تک نہیں رہتا بلکہ اس کے اثرات دیگر انسانوں حتیٰ کہ جانوروں اور سمندروں کی مخلوقات تک پہنچتے ہیں اس لئے یہ سب قیامت کے دن دعوے کریں گے۔

شفیق زاہد ایک بہت بڑے بزرگ گذرے ہیں وہ فرماتے ہیں کہ جو شخص حرام مال کھاتا ہے صرف ایک آدمی پر ظلم نہیں کرتا ہے بلکہ دیگر انسانوں پر بھی ظلم کرتا ہے کیونکہ معاشرے میں ایک ظلم سے دوسرے ظلم کی بنیاد پڑتی ہے اور یہ سلسلہ ساری انسانیت پر محیط ہوتا ہے دوسرے اس ظلم کی وجہ سے جو آفتیں اور مصیبتیں دنیا میں آتی ہیں اس سے سبھی متاثر ہوتے ہیں۔

سورۃ لقمان

اس سورۃ کے بعد اللہ تعالیٰ نے سورۃ لقمان کا ذکر فرمایا ہے اس میں بھی بہت سی چیزیں ذکر کی گئی ہیں دو تین باتیں آپ لوگوں کے سامنے عرض کرتا ہوں۔ وَمَنْ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ اَوْ بَعْضِ آدَمِيِّ اَيْسا بھی ہے جو ان باتوں کا خریدار بنتا ہے جو اللہ سے غافل کرنے والی ہیں تاکہ اللہ کی راہ یعنی دین حق سے بے سمجھے گمراہ کر دے۔

اس آیت کا شان نزول ایک خاص واقعہ ہے کہ نصر بن حارث مشرکین میں سے ایک بڑا تاجر تھا اور تجارت کے لئے مختلف ملکوں کا سفر کیا کرتا تھا شاہان عرب و عجم وغیرہ کی قصہ کہانیوں کی کتابیں لاتا اور مشرکین مکہ سے کہتا کہ محمد ﷺ عاد و ثمود وغیرہ کے واقعات سناتے ہیں میں تمہیں ان سے بہتر رستم اور اسفندیار اور دوسرے شاہان فارس کے قصے سناتا ہوں یہ لوگ اس کے قصے کو بڑے ہی شوق اور رغبت کے ساتھ سنتے کیونکہ ان قصوں میں کوئی عمل کی چیز تو تھی نہیں جس کی محنت اٹھانی پڑتی اس لئے بہت سے مشرکین جو قرآن کریم کو چوری چھپے سنا کرتے تھے ان کو قرآن سے اعتراض کا ایک بہانہ ہاتھ آ گیا۔ اور بعض روایتوں میں ہے کہ حارث ایک لونڈی لایا جو لوگ

قرآن سننے کا ارادہ رکھتے ان کے پاس یہ لوٹدی بھیجتا اور کہتا کہ محمد ﷺ تم کو قرآن سناتے ہیں اور کہتے ہیں کہ نماز پڑھو وغیرہ وغیرہ آؤ میں تم کو گانا سنواتا ہوں۔ اس وقت قرآن کریم کی یہ سورۃ نازل ہوئی۔

ہر لہو و لعب باطل ہے

اس سے معلوم ہوا کہ اگر آدمی ایسے کام کرتا ہے جو نماز روزے سے غافل کر دے اور اللہ کے راستے سے ہٹا دے وہ سب لہو و الحدیث میں داخل ہیں اور از روئے شریعت ناجائز ہے چنانچہ مفسرین نے بیان کیا لہو و الحدیث میں وہ تمام امور شامل ہیں جو اللہ تعالیٰ کی عبادت اور یاد سے غفلت میں ڈالیں اس میں غناء مزامیر بھی داخل ہیں اور بیہودہ قصے کہانیاں بھی۔

ایک روایت حضرت ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا کُلُّ شَيْءٍ مِنَ اللَّهْوِ الدُّنْيَا بَاطِلٌ إِلَّا ثَلَاثًا: اِنْتِصَالُكَ بِقَوْسِكَ وَتَادِيَتِكَ لِفَرْسِكَ وَمَلَاعِبَتِكَ لِأَهْلِكَ فَإِنَّهُنَّ مِنَ الْحَقِّ، دنیا کا ہر لہو باطل ہے مگر تین چیزیں ایک یہ کہ تم تیر کمان سے کھیلو دوسرے اپنے گھوڑے کو سدھارنے کے لئے کھیلو تیسرے اپنی بیوی کے ساتھ کھیل کرو جو کام حقیقہ ہوں یعنی نہ دینی فائدہ ہونہ دینی فائدے ہوں وہ سب مذموم اور برے ہیں اس لئے ان سب چیزوں سے خود بھی بچیں اور اپنے بچوں کو بھی بچائیں تاکہ آنے والی نسل خراب نہ ہو۔

حضرت لقمان علیہ السلام نبی تھے یا نہیں

اس سورۃ میں حضرت لقمان علیہ السلام کی نصیحتیں اور حکمتیں بھی ذکر کی گئی ہیں، ایک یہ بھی بحث ہے کہ حضرت لقمان علیہ السلام نبی تھے یا نہیں تو اس سلسلہ میں صحیح بات یہ ہے کہ

حضرت لقمان حکیم اور ولی تھے نبی نہیں تھے حضرت داؤد علیہ السلام کے زمانہ میں شرعی مسئلے بھی بتایا کرتے تھے مگر جب حضرت داؤد علیہ السلام نبی بنائے گئے تو انہوں نے فتوے دینے چھوڑ دئے اور یہ فرمایا کہ اب میری ضرورت نہیں رہی ان کے تعلق سے ایک عجیب و غریب روایت یہ بھی ہے اللہ تعالیٰ نے ان کو نبوت اور حکمت پیش کی اور اختیار دیا جس کو چاہیں قبول کر لیں! حضرت لقمان علیہ السلام نے حکمت کو اختیار کیا لوگوں نے پوچھا کہ آپ کو اختیار دیا گیا تھا تو آپ نے کیوں نبوت کو اختیار نہیں کیا؟ فرمایا کہ نبوت بہت بڑا منصب ہے اس کی ذمہ داریاں بہت زیادہ ہیں اگر میں خود سے اختیار کرتا تو مجھے خود ہی ذمہ داریاں نبھانی پڑتیں، نبوت اختیاری نہیں ہے بلکہ نبوت من جانب اللہ عطا ہوتی ہے اور حضرت لقمان نے اپنے بیٹوں کو بڑی عجیب و غریب نصیحتیں فرمائی ہیں ایمان و توحید کو مضبوطی سے پکڑے رہنے اور شرک و بت پرستی سے بچتے رہنے کی تاکید فرمائی ہے۔

پانچ چیزوں کا علم

اس سورت کی اخیر آیت میں مفتح غیب کا تذکرہ کیا گیا ہے إِنَّ اللّٰهَ عِنْدَهُ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللّٰهَ عَلِيمٌ خَبِيرٌ۔ بلاشبہ اللہ ہی کے پاس ہے قیامت کا علم اور اللہ ہی بارش برساتا ہے اور وہ جانتا ہے جو کچھ ماؤں کے پیٹوں میں ہے اور کسی نفس کو نہیں معلوم کہ کل وہ کیا عمل کرے گا اور کسی نفس کو نہیں معلوم کہ وہ کس سرزمین پر مرے گا بلاشبہ اللہ تعالیٰ بڑے علم والے بڑی خبر رکھنے والے ہیں۔

مطلب اس آیت کریمہ کا یہ ہے کہ ان پانچ چیزوں کا علم اللہ تعالیٰ نے فرشتوں اور نبیوں کو بھی نہیں دیا ہے جس طرح جنت، دوزخ اور حشر و نشر کے متعلق بہت سی

مغیبات کا علم مکمل طور پر اللہ تعالیٰ کو ہے جو ساری ہی مخلوق کو حاوی ہے اور حالات و واقعات کے ہر ہر جز سے اللہ تعالیٰ واقف ہے اب یہ شبہ کہ بعض دفعہ کوئی ولی اور نیک انسان یہ خبر دیتا ہے کہ فلاں دن بارش ہے اور ہو جاتی ہے یہ کرامت ہے اسی طرح نجومی بھی بعض دفعہ خبر دیتے ہیں ان کی باتوں پر بھروسہ نہ کریں کیوں کہ یہ لوگ ایمان پر ڈاکہ ڈالنے والے ہیں۔ اور آج کل الٹراساؤنڈ کے ذریعہ یہ بتایا دیا جاتا ہے کہ ماں کے پیٹ میں لڑکا ہے یا لڑکی یہ بھی علم ہے اور جدید سہولیات کے مطابق جدید آلات کے ذریعہ اندر کا عکس کمپیوٹر اور اسکیٹنگ سے معلوم ہو جاتا ہے یہ فنون سے تعلق رکھتے ہیں کہ آثار اور شواہدات کی بنیاد پر مشین یا کمپیوٹر کچھ بتا دیتا ہے اس لئے ان سب باتوں کو لے کر آیت کریمہ پر اعتراض نہیں کیا جاسکتا کیونکہ الٹراساؤنڈ زیادہ سے زیادہ یہ بتا سکتا ہے کہ پیٹ میں لڑکی ہے یا لڑکا لیکن یہ نہیں بتا سکتا کہ پیدا ہونے والا کس صفت پر ہوگا اس کے اخلاق کیسے ہوں گے اس کی عمر کتنی ہوگی یہ سب علم اللہ ہی کو ہے واقعہ کے کسی ایک جز کو کسی آلہ اور وسیلے کے ذریعے جان لینے کا نام علم غیب نہیں اللہ تعالیٰ ہم سب کو قرآن فہمی عطا فرمائے شرک سے حفاظت فرمائے آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



موت برحق ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَا بَعْدُ فَأَعُوذُ بِاللَّهِ مِنَ الشَّيْطَانِ
الرَّجِيمِ، بِسْمِ اللَّهِ الرَّحْمَنِ الرَّحِيمِ، كُلُّ نَفْسٍ ذَائِقَةُ الْمَوْتِ وَقَالَ تَعَالَى إِذَا
جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ. صَدَقَ اللَّهُ الْعَظِيمُ

”موت کا ہر نفس کو چکھنا ہے اکدن ذائقہ

حشر میں پورا دیا جائے گا اجر اعمال کا“

”آ پہنچتا ہے جب ان کا وقت، تو پھر وقت سے

اک گھڑی بھی آگے پیچھے وہ نہ ہونے پائیں گے“

لائی حیات آئی قضا لے چلی چلے اپنی خوشی آئے تھے نہ اپنی خوشی چلے
بہتر تو ہے یہی کہ نہ دنیا سے دل لگے پر کیا کریں، جو بے دل لگی چلی چلے

معزز حاضرین کرام! آج آپ نے تراویح میں سورہ یونس بھی سماعت فرمائی جس میں سے ایک آیت آپ کی خدمت میں تلاوت کی ہے۔ دوستو! دنیا میں اگر کسی چیز پر مکمل اتفاق ہے تو اس پر کہ موت کا آنا برحق ہے کوئی بھی انسان ایسا نہیں ملے گا جو اس سے اختلاف رکھے، خواہ مسلم ہو یا غیر مسلم، جب موت پر سب کا اتفاق ہے تو غور کرنے کی ضرورت ہے کہ موت کے بعد آنے والی زندگی کا کیا حال ہوگا، کیا انسانوں کو یوں ہی پیدا کر دیا گیا اس کا کوئی مقصد نہیں؟ اتنا بڑا کارخانہ عالم یوں ہی پیدا کر دیا گیا، زمین و آسمان چاند سورج آخر کیوں پیدا کئے گئے؟ جتنے بھی ذی روح ہیں ہر ایک کو موت کا مزہ چکھنا ہے کُلُّ نَفْسٍ ذَائِقَةُ الْمَوْتِ۔ اور کتنا ہی بڑا انسان کیوں نہ ہو، موت سے کسی کو مفر نہیں اور ایک منٹ کی مہلت بھی نہیں فَاِذَا جَاءَ اَجْلُهُمْ لَا يَسْتَاخِرُونَ سَاعَةً وَلَا يَسْتَقْدِمُونَ۔ تو جس وقت ان کی میعاد معین آجائے گی، نہ ایک ساعت آگے بڑھ سکتے ہیں اور نہ ایک ساعت پیچھے ہٹ سکتے ہیں۔

حضرت مولانا قاری محمد طیب صاحب رحمۃ اللہ علیہ فرماتے ہیں کہ انسان کبھی مرتا نہیں، اس دنیا میں آنے سے پہلے عالم ارواح میں پھر عالم دنیا میں پھر عالم برزخ میں پھر عالم آخرت میں، جنتی ہے تو جنت میں، دوزخی ہے تو دوزخ میں، تو انسان کی منزلیں اور اس کی جگہیں منتقل ہوتی رہتی ہیں انسان کبھی ختم ہونے والا نہیں ہے اسی لئے تو اللہ تعالیٰ نے اسے اپنا نائب اور خلیفہ بنایا ہے اور اس کے اندر بڑے جوہر رکھے اور بار امانت اسی کے سپرد کیا۔

ارشاد باری تعالیٰ ہے: اِنَّا عَرَضْنَا الْاٰمَانَ عَلٰی السَّمٰوٰتِ وَالْاَرْضِ وَالْجِبَالِ فَاَبَيْنَ اَنْ يَّحْمِلْنَهَا وَاَشْفَقْنَ مِنْهَا وَحَمَلَهَا الْاِنْسَانُ اِنَّهٗ كَانَ ظَلُوْمًا جَهُوْلًا۔ ہم نے بار امانت آسمانوں زمین اور پہاڑوں پر پیش کیا تو سب نے

اس کے اٹھانے سے انکار کر دیا، اور اس سے ڈر گئے لیکن انسان نے اٹھا لیا بلاشبہ انسان بڑا ہی ظالم اور نادان ہے، ایک دوسرے موقع پر قرآن کی عظمت کو اس طرح بیان کیا گیا لَوْ اَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ۔ اگر قرآن کو ہم پہاڑ پر اتارتے تو پہاڑ اللہ کے خوف سے دب جاتا اور پھٹ جاتا اس قرآن کا حامل انسان کو بنایا گیا، لیکن انسان پر شہوات و نفسانیت کا غلبہ ہے اس لئے اس پر اتانا اثر نہیں ہوتا۔

غیبت کے نقصانات

میں موت کے تعلق سے عرض کر رہا ہوں کہ موت کا آنا برحق ہے جس میں کسی کو ریب اور شک کی گنجائش نہیں اگر دنیا میں کسی کو رہنے کا حق تھا تو وہ انبیاء کرام علیہم السلام کی شخصیات تھیں، لیکن موت سے ان کو بھی رستگاری نہیں کیونکہ یہ دنیا رہنے کی جگہ نہیں ہے، عقلمند وہ شخص ہے جو دنیا میں رہ کر آخرت کی تیاری کر لے اور ایسے کارنامے انجام دے کہ مرنے کے بعد بھی لوگ اس کو یاد کریں اور اللہ تعالیٰ اس سے راضی ہو جائے یہ بھی بتاتا چلوں کہ آدمی میں برائیاں بھی ہوتی ہیں اور اچھائیاں بھی، لیکن جو آدمی دنیا سے چلا گیا اس کی صرف خوبیاں ہی بیان کرنی چاہئے۔

حدیث شریف میں آتا ہے اَلْغَيْبَةُ اَشَدُّ مِنَ الزِّنَاءِ۔ غیبت زنا سے بڑھی ہوئی ہے کیونکہ زنا کرنے کے بعد آدمی اللہ تعالیٰ سے توبہ کر لے اللہ تعالیٰ معاف کریں گے مگر غیبت کرنے والے کی توبہ اسی وقت قبول ہوگی جب کہ وہی شخص معاف کرے جس کی غیبت کی گئی ہے اور جو شخص مر گیا اس سے کیسے معافی مانگ سکتے ہیں؟ حدیث میں غیبت کی تعریف یہ کی گئی ہے اَلْغَيْبَةُ ذِكْرُكَ اَخَاكَ بِمَا يَكْرَهُهُ۔

غیبت اسے کہتے ہیں کہ تم اپنے بھائی کی ایسی بات کا ذکر کرو جس کو وہ ناپسند کرتا ہے یعنی اس کے کسی عیب کو بیان کرو صحابہ رضی اللہ عنہم نے حضور صلی اللہ علیہ وسلم سے عرض کیا کہ یا رسول اللہ صلی اللہ علیہ وسلم اگر ہم ایسی بات بیان کریں جو اس میں موجود ہے تو کیا یہ بھی غیبت ہے حضور صلی اللہ علیہ وسلم نے فرمایا یہی تو غیبت ہے، اگر اس میں وہ برائی ہے ہی نہیں جو تم نے بیان کی ہے تو یہ تہمت اور بہتان ہے جو اس پر تم نے باندھا۔

قرآن کریم میں غیبت کرنے والے کو مردار خور سے تعبیر کیا گیا وَلَا يَغْتَابَ بَعْضُكُمُ بَعْضًا. اور تم میں کوئی ایک دوسرے کی غیبت نہ کرے۔ اَيُّحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ. کیا تم میں کوئی پسند کرے گا کہ اپنے مرے ہوئے بھائی کا گوشت کھائے تم خود ہی اس کو ناپسند کرو گے۔ اس لئے کسی کی غیبت نہیں کرنی چاہئے جس کی غیبت کی جاتی ہے اس کا تو فائدہ ہی فائدہ ہے کیونکہ جتنی اس کی غیبت کی جاتی ہے اتنے ہی اس کے نامہ اعمال میں نیکیاں لکھی جاتی ہیں اور غیبت کرنے والے کا نامہ اعمال سیاہ اور کالا ہو جاتا ہے۔

امام اعظم ابوحنیفہ رحمۃ اللہ علیہ کا ایک پڑوسی تھا جو امام صاحب کو بہت برا بھلا کہا کرتا تھا اور امام صاحب اس کو تحفہ دیا کرتے تھے، اس کو شرم آئی کہ میں تو گالیاں دیتا ہوں اور یہ مجھے تحفے دے رہے ہیں، چنانچہ اس نے گالیاں دینی بند کر دیں، تو حضرت امام صاحب نے اسے تحفہ دینا بند کر دیا، اس نے کہا کہ حضرت جب میں آپ کو گالی دیا کرتا تھا تو آپ تحفے دیتے تھے جب گالی دینی بند کر دیں تو آپ نے تحفے دینا بند کر دیئے؟ حضرت امام صاحب رحمۃ اللہ علیہ نے فرمایا کہ جب تو مجھے گالیاں دے رہا تھا تو مجھے نیکیاں مل رہی تھیں اسلئے میں تجھے تحفہ پیش کر رہا تھا، جب تو نے نیکیاں بند کر دی تو میں نے بھی تحفہ بھی دینا بند کر دیا۔

موت کی جگہ اور وقت کا کسی کو علم نہیں

دوستو! دنیا میں جو شخص اللہ کے بتائے ہوئے طریقے پر چلتا ہے مرنے کے بعد اسی کے لئے کامیابی مقدر ہے۔ میں چھوٹا تھا تو میری بستی چرتھاول میں ایک حاجی عبدالمجید تھے، سرکاری ملازمت کرتے تھے، ریٹائرڈ ہو کر بستی میں آگئے، میں مدرسے سے جب گھر جایا کرتا تھا تو حاجی صاحب میری دعوت کیا کرتے تھے میں بہت چھوٹا تھا بمشکل دس گیارہ سال عمر رہی ہوگی۔

حاجی صاحب رحمۃ اللہ علیہ بڑی محبت سے پیش آتے تھے، میرے والد صاحب کہا کرتے تھے کہ یہ بچہ ہے کیوں زحمت کرتے ہیں؟ جب ان کا انتقال ہوا میں گنگوہ میں زیر تعلیم تھا والد صاحب نے خط لکھا کہ حاجی عبدالمجید صاحب کا انتقال ہو گیا مجھے بہت افسوس ہوا۔ خیر حاجی صاحب کے لئے ایصال ثواب کیا۔

چند دن گذرے تو میں نے خواب میں دیکھا کہ حاجی صاحب رحمۃ اللہ علیہ کالی شیروانی اور پگڑی جو زندگی میں پہنا کرتے تھے اسی لباس میں آرہے ہیں سلام دعا کے بعد میں نے کہا کہ حاجی صاحب آپ کا تو انتقال ہو گیا یہاں کیسے آگئے؟ تو حاجی صاحب نے کہا کہ میں اللہ تعالیٰ سے اجازت لے کر تم سے ملنے کے لئے آیا ہوں سبحان اللہ! موت کا کسی کو علم نہیں کہ کب آجائے اور نہ معلوم کہ کون کس جگہ مرے گا۔
 وَمَا تَدْرِي نَفْسٌ بِأَيِّ أَرْضٍ تَمُوتُ. ”اور کسی نفس کو معلوم نہیں کہ وہ کس سرزمین میں مرے گا۔“

راستہ میں چلتے چلتے کوئی گاڑی آگئی اس سے ٹکرا کر مر گیا۔ ہارٹ اٹیک ہوا اور مر گیا اور آج کل تو اور بھی زیادہ اسباب اموات بڑھتے چلے جا رہے ہیں۔

حاجی عبدالباسط مرحوم کا تذکرہ

عرصہ ہوا مجھے بنگلور آئے ہوئے پھر یہاں دارالعلوم محمدیہ قائم ہوا اور ہمارے الحاج عبدالباسط مرحوم اللہ تعالیٰ ان کی مغفرت فرمائے۔ انسان کے اندر اچھائی بھی ہوتی ہے اور برائی بھی اسی کا نام انسان ہے اگر انسان سے برائی نہ ہو تو وہ انسان ہی نہیں، بلکہ فرشتہ ہے، نبی کریم ﷺ نے فرمایا کُلُّ بَنِي آدَمَ خَطَاءٌ وَخَيْرُ الْخَطَائِينَ التَّوَابُونَ۔ سارے ہی انسان گنہگار ہیں اور بہترین خطاوار وہ ہے جو خطا ہونے کے بعد توبہ کر لے۔ حدیث شریف میں آتا ہے کہ اگر تم سے گناہ اور خطا نہ ہو تو اللہ تعالیٰ ایسے لوگوں کو پیدا فرمائیں گے جو غلطی کریں گے۔ اور توبہ کریں گے اللہ تعالیٰ ان کی توبہ قبول فرمائیں گے۔ يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا۔ اے ایمان والو! اللہ تعالیٰ سے خالص توبہ کرو۔ يٰعِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ۔ اے میرے وہ بندو جنہوں نے اپنی جانوں پر زیادتیاں کیں اللہ کی رحمت سے مایوس مت ہوؤ، خیر میں الحاج عبدالباسط صاحب مرحوم بہترین انسان تھے جب ان کا انتقال ہوا تو میں یہاں موجود نہیں تھا دہلی میں تھا تقریباً سترہ اٹھارہ دن کے بعد میں بنگلور آیا رمضان کا مہینہ شروع ہو چکا تھا فجر کے بعد دارالعلوم محمدیہ کے احاطہ میں ایک کمرہ تھا میں وہاں سویا ہوا تھا، میں نے خواب میں دیکھا کہ حاجی عبدالباسط لال رومال اوڑھے ہوئے اور اپنے مخصوص لباس میں آرہے ہیں، اور قدیم مسجد کا جو برآمدہ تھا اس میں آکر بیٹھ گئے میں نے کہا کہ حاجی صاحب آپ کا انتقال ہو گیا آپ کیسے آگئے تو انہوں نے کہا کہ میں یہ دیکھنے کے لئے آیا ہوں کہ آپ لوگوں نے مدرسہ کا چنندہ کیا ہے یا نہیں؟ انسان دین کے کام میں لگتا ہے تو اللہ

تعالیٰ مرنے کے بعد بھی اس کے مقام کو اتنا بلند کرتا ہے کہ دین کی فکر لگی رہتی ہے میں نے خواب ہی میں نواب صاحب سے کہا کہ نواب بھائی بتائیے کہ ہم لوگوں نے کتنا چندہ جمع کیا ہے ابھی وہ بتا رہے تھے کہ اسلم بھائی آگئے اور کہا کہ حضرت نونج گئے اور ابھی تک آپ اٹھے ہی نہیں۔

ایک خواب اور بھی ذکر کئے دیتا ہوں کہ ہمارے ایک بڑے خاص آدمی تھے قریب ہی میں ان کا گھر ہے مدرسہ میں آکر اکثر بیٹھا کرتے تھے، ان کا نام الحاج ناصر تالو میمن تھا بڑے مالدار اور صاحب ثروت آدمی تھے مجھے جب کبھی پیسے کی ضرورت پیش آتی تو انہیں سے قرض لیا کرتا تھا، ایک مرتبہ میں نے ان سے بڑی رقم لے لی اور اس کے کچھ دنوں بعد ان کا انتقال ہو گیا تو میں نے ان کے گھر والوں سے کہا کہ ناصر بھائی کی اتنی رقم میرے پاس ہے جب انتظام ہو جائے گا تو میں ادا کر دوں گا پھر میں کسی کام سے دہلی چلا گیا تو ایک رات خواب میں دیکھ رہا ہوں کہ ناصر بھائی آرہے ہیں، میں نے ناصر بھائی سے کہا کہ آپ کا تو انتقال ہو گیا پھر کیسے آگئے؟ تو انہوں نے کہا کہ میری رقم جو آپ کے پاس ہے اسکی میرے فرزندناہید کو سخت ضرورت ہے آپ برائے مہربانی ادا کریں میں نے کہا کہ جلد ہی ادا کر دوں گا پھر صبح ہی میرے بڑے فرزند ڈاکٹر فاروق اعظم قاسمی سلمہ، کا فون آیا کہ رات ناصر صاحب کے صاحبزادے آئے تھے اور پیسوں کے لئے کہہ رہے تھیں سبحان اللہ کیسا سچا خواب تھا۔

اصل زندگی تو آخرت کی زندگی ہے

مومن جب دنیا سے جاتا ہے، اس کے پڑوسی جو اس سے پہلے جا چکے ہوتے ہیں وہ اس سے پوچھتے ہیں کہ ہمارے گھر والوں کا کیا حال ہے ہمارا لڑکا کیا کاروبار

کر رہا ہے؟ اور اصل زندگی تو وہی ہے نبی اکرم ﷺ نے ارشاد فرمایا اَللّٰهُمَّ لَا عَيْشَ الْاٰخِرَةَ. اے اللہ دنیا کا آرام کچھ نہیں اصل عیش و آرام تو آخرت کا ہے، یعنی اصل زندگی اور حقیقی جینا تو آخرت ہی کا جینا ہے میرے پیر و مرشد حضرت حاذق الامت رضی اللہ عنہ اللہ تعالیٰ حضرت کو درجات عالیہ مرحمت فرمائے نماز پڑھ رہے تھے آخری رکعت کے آخری سجدے میں حضرت کا وصال ہوا میں اس وقت افریقہ میں تھا حافظ عبدالباری حبان صاحب کا فون گیا کہ حضرت کا انتقال ہو گیا، بڑا غم ہوا کہ جنازے میں بھی شرکت نہ کر سکا اخیر وقت میں دیدار بھی نہیں ہو سکا پھر جب ہندوستان آیا تو بڑی خواہش تھی کہ حضرت کو خواب میں دیکھ لوں کیا حال ہے؟

چنانچہ ایک روز خواب میں دیکھا کہ حضرت بالکل جوان ہیں حالانکہ بوڑھا پے میں انتقال ہوا تھا میں دوڑا ہوا آیا اور عرض کیا حضرت آپ کا تو انتقال ہو گیا تھا آپ کیسے تشریف لائے؟ تو فرمایا کہ تم بار بار یاد کر رہے تھے، میں نے عرض کیا حضرت مجھے یہ بتائیے کہ آپ کہاں رہتے ہیں اللہ نے آپ کے ساتھ کیا معاملہ کیا تو حضرت نے فرمایا میرے پیچھے پیچھے آتے رہو حضرت ایک جگہ پر لے گئے وہاں ایک بڑا خوبصورت فرش لگا ہوا تھا تو حضرت نے صندوق کی طرح کوئی چیز اٹھائی اور کہا کہ اس میں جھانک کر دیکھو میں نے جھانک کر دیکھا تو بہت عالیشان محل نظر آیا میں نے کہا کہ حضرت یہ تو بہت ہی شاندار محل ہے اس میں آپ رہتے ہیں؟ فرمایا کہ نہیں اس میں میرے دادا مفتی بشیر صاحب رہتے ہیں میں نے عرض کیا حضرت آپ کہاں رہتے ہیں؟ فرمایا آؤ، میں چلا پھر ایسے ہی زمین سے ایک ڈھکن اٹھایا میں نے کہا کہ حضرت یہ بھی بہت عالیشان محل ہے یہ کس کا ہے؟ فرمایا یہ میرے والد مولانا عبد الباری صاحب کا ہے میں نے کہا کہ حضرت میں تو آپ کی جگہ دیکھنا چاہتا ہوں پھر

یہ ایک منظر بدل جاتا ہے اور حضرت حاذق الامت خانقاہ رشیدیہ گنگوہ میں پہنچ جاتے ہیں جہاں امام ربانی حضرت مولانا رشید احمد گنگوہی رحمۃ اللہ علیہ بیٹھا کرتے تھے، وہاں بیٹھ گئے اور فرمایا کہ مجھے یہاں بھیج دیا گیا ہے کہ تم یہاں رہو اس وقت پتہ چلا کہ حضرت کو امام ربانی کا مقام و مرتبہ عطا کیا گیا ہے۔ حدیث شریف میں آتا ہے کہ آدمی اسی کے ساتھ ہوگا جس سے اس نے محبت کی، آدمی دنیا میں جیسے لوگوں کے ساتھ محبت کرے گا آخرت میں انہیں جیسے لوگوں کے ساتھ ہوگا۔ فارسی کا مقولہ ہے ”تاثیر صحبت لازم است“ کہ صحبت کا اثر لازم اور ضروری ہے کسی فارسی شاعر نے کہا ہے۔ ”صحبتِ صالح ترا صالح کند، صحبتِ طالح ترا طالح کند“۔ اچھوں کی صحبت اور ہم نشینی تجھے اچھا کر دے گی، اور بروں کی صحبت تجھے برا بنا دے گی۔

ایک صحابی نے عرض کیا کہ یا رسول اللہ! میں جنت میں پہنچ کر بھی کیا کروں گا جب آپ کا دیدار اور زیارت ہی نہ ہو سکے گی کیونکہ آپ کا مقام و مرتبہ تو بہت بلند ہے حضور صلی اللہ علیہ وسلم نے فرمایا آخرت میں اسی کے ساتھ حشر ہوگا جس سے اس کو محبت ہوگی۔ اور آیت کریمہ نازل ہوئی۔ وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ. وَحَسُنَ أُولَٰئِكَ رَفِيقًا. جو اللہ اور اس کے رسول کی اطاعت کریں گے تو یہ انہیں لوگوں کے ساتھ ہوں گے جن پر اللہ تعالیٰ نے انعام فرمایا یعنی انبیاء صدیقین اور شہداء اور نیک لوگ اور یہ لوگ کیسے اچھے رفیق ہیں۔

روایت میں ہے کہ حضرت موسیٰ علیہ السلام کے ساتھ جو جادوگر مقابلہ کرنے کے لئے گئے تھے ان کا ظاہر بھی حضرت موسیٰ علیہ السلام کی طرح تھا، یعنی ان کا لباس وغیرہ تو اللہ تعالیٰ نے محض لباس کی شبابہت کی بدولت ان سب کو ایمان کی دولت سے نوازا دیا۔

آخر صحابہ کرام رضی اللہ عنہم کے اندر کیا چیز تھی کہ بعد میں آنے والے چاہے کتنے ہی بڑے ہی متقی اور پرہیزگار کیوں نہ ہو جائیں کتنا مال راہِ خدا میں خرچ کیوں نہ کر دیں مگر صحابہ کرام کے مقام و مرتبہ کو ہرگز نہیں پاسکتے یہ حضور صلی اللہ علیہ وسلم کی صحبت اور عشق و محبت کا نتیجہ تھا جو اونٹوں کو چرایا کرتے تھے اور ایسی قوم کے افراد تھے کہ ان پر کوئی حاکم بننا نہیں پسند کرتا تھا، یعنی اتنے جھگڑالو تھے مگر جب ان کو ایمان کی دولت ملی اور حضور اکرم صلی اللہ علیہ وسلم کی برکت اور صحبت سے مشرف ہوئے تو ساری دنیا کی سرداری اور حکومت ان کے ہاتھوں میں آگئی۔

اور ایک ایک صحابی رضی اللہ عنہ نے سینکڑوں ہزاروں عجمیوں کو سدھار دیا اور اپنی ایک ایسی تاریخ رقم کر دی کہ جس کی نظیر نہیں کسی شاعر نے کتنی اچھی منظر کشی کی ہے۔

جونہ تھے خود راہ پر اوروں کے رہبر گئے

کیا نظر تھی جس نے مردوں کو مسیحا کر دیا

یہ صرف اور صرف صحبت ہی کا اثر اور نتیجہ تھا۔ دوستو! بہر حال موت سر پر تیار ہے آخرت کی تیاری کر لو تا کہ اس فانی دنیا میں رہنا بھی کامیاب ہو اور آخرت میں اللہ تعالیٰ کا دیدار نصیب ہو۔ اللہ ہم سب کو نیک لوگوں کی صحبت عطا فرمائے آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



شریعت کی نظر میں مرد و عورت کا مقام

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مَنْ لَأَنْبِيَّ بَعْدَهُ أَمَا بَعْدُ
فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، إِنَّ
الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالْقَنَاتِ
وَالصُّدِّيقِينَ وَالصُّدِّيقَاتِ وَالصَّبْرِينَ وَالصَّبْرَاتِ وَالْخَاشِعِينَ وَالْخَاشِعَاتِ
وَالْمُتَّصِدِّقِينَ وَالْمُتَّصِدِّقَاتِ وَالصَّائِمِينَ وَالصَّائِمَاتِ وَالْحَفِظِينَ
فَرُوجَهُمْ وَالْحَفِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ
مَغْفِرَةً وَأَجْرًا عَظِيمًا. صَدَقَ اللَّهُ الْعَظِيمُ

”بالیقین مردانِ مسلم اور مسلمان عورتیں

مرد ایماندار اور ایماں دار (بہتر) عورتیں،

اور وہ (سب) مرد جو ہیں کرنے والے بندگی
 عورتیں وہ، بندگی کرتی ہیں جو (اللہ کی)
 اور سچے مرد، (صادق) اور سچی عورتیں
 مرد جو صابر ہیں، اور صابر ہیں جتنی عورتیں،
 عورتیں اور مرد جو ڈرتے ہیں (رب سے سر بسر)
 اور مخیر عورتیں اور مرد، (عقبی در نظر)
 روزہ رکھنے والے مرد اور عورتیں (ہر دور میں)
 شرمگاہوں کے محافظ جو ہیں مرد اور عورتیں
 اور خدا کو یاد کرنے والے مرد اور عورتیں،
 (وہ بھی) کثرت سے (تو پیغمبر یہ مژدہ دو انہیں)
 رکھی ہے تیار حق نے مغفرت ان کے لئے
 (اور علاوہ اس کے) وہ اجرِ گراں تر پائیں گے“

ایک زندہ حقیقت مرے سینے میں ہے مستور کیا سمجھے گا وہ جس کی رگوں میں لہو سرد
 نے پردہ، نہ تعلیم نئی ہو کہ پرانی نسوانیت زن کا نگہباں ہے فقط مرد
 جس قوم نے اس زندہ حقیقت کو نہ پایا
 اس قوم کا خورشید بہت جلد ہوا زرد

حضرات گرامی! آج آپ حضرات نے نماز تراویح میں سورۃ احزاب سماعت
 فرمائی ہے اس سورۃ میں غزوہ احزاب کا بڑی تفصیل سے ذکر کیا گیا ہے اس غزوہ کا
 ایک نام غزوہ خندق بھی ہے غزوہ کہتے ہیں کفار کے خلاف مسلمانوں کی وہ لڑائی جس
 میں نبی کریم ﷺ نے بنفس نفیس شرکت فرمائی ہو۔ ۵ھ میں کفار مکہ اور آس پاس

کے قبائل نے مل کر دس ہزار کا ایک لشکر جرار لے کر مسلمانوں کے استیصال کے لئے مدینہ پر چڑھائی کی حضرت سلمان فارسی رضی اللہ عنہ کے مشورے سے ایک بڑی خندق کھودی گئی کچھ کم و بیش ایک مہینہ تک محاصرہ رہا قاعدہ جنگ کی نوبت نہیں آئی اور کفار بے نیل و مرام واپس لوٹے اس کے بعد کفار کو مسلمانوں پر حملہ کرنے کی جرأت و ہمت نہیں ہوئی اس سورۃ کے اندر مسلمانوں اور منافقوں کی حالت کا بھی تذکرہ کیا گیا ہے اور بنو قریظہ یہودیوں کا ایک قبیلہ تھا اس کا بھی تذکرہ ہے اسی طرح یہ ذکر ہے کہ اہل بیت سے کون لوگ مراد ہیں تو اہل بیت سے ازواج مطہرات مراد ہیں اس میں حضرت فاطمہ و حسنین و علی رضی اللہ عنہم بھی داخل ہیں جیسا کہ حدیث میں اس کی صراحت ہے اور حضرت زید اور آپ صلی اللہ علیہ وسلم کی پھوپھی زاد بہن حضرت زینب بنت جحش رضی اللہ عنہا کے نکاح و طلاق کا تذکرہ اور آپ صلی اللہ علیہ وسلم کی ختم نبوت کا تذکرہ ہے پھر آگے چل کر آپ صلی اللہ علیہ وسلم کی تعدد ازواج کا بیان اور آپ صلی اللہ علیہ وسلم کی وفات کے بعد ازواج مطہرات سے کسی کا نکاح جائز نہیں کیونکہ نبی صلی اللہ علیہ وسلم قبر میں حیات ہیں اور ازواج مطہرات قیامت تک آنے والے مسلمانوں کی مائیں ہیں، پھر پردے کا تذکرہ کیا گیا ہے۔ میں نے اس سورت میں سے ایک ایسی آیت کا انتخاب کیا ہے جو اپنی نوعیت کی ایک ہی آیت ہے قرآن کریم میں ہر جگہ احکام میں عورتوں کو مردوں کے تابع کر دیا گیا ہے ہاں اگر ان کا مخصوص کوئی حکم ہے تو اس حکم کو الگ ذکر کیا گیا اور قرآن میں سوائے حضرت مریم کے کسی اور عورت کا صراحتاً ذکر نہیں کیا گیا ہے اس کی وجہ شاید یہ ہو کہ حضرت عیسیٰ علیہ السلام کی نسبت کسی باپ کی طرف نہیں ہے اس لئے صراحتاً ماں کا ذکر کیا گیا۔ دوسری وجہ یہ ہے کہ حضرت مریم پر لوگوں نے بہتان باندھا تھا کہ بغیر باپ کے بیٹا کیسے پیدا ہو گیا۔ اس لئے اللہ تعالیٰ نے ان کی پاکیزگی اور عفت کو بیان

کرنے کیلئے پوری ایک سورۃ مریم نازل فرمائی، حالانکہ عورتوں کا ذکر اگر ہوتا تو سب سے پہلے حضرت خدیجہ رضی اللہ عنہا اور لخت جگر حضرت فاطمہ رضی اللہ عنہا کا ذکر ہوتا لیکن قرآن مجید کی یہ خصوصیت ہے کہ خاص وجوہات کی بنا پر کسی کا تذکرہ آیا ہے جیسے منافقین نے ام المؤمنین حضرت عائشہ صدیقہ رضی اللہ عنہا پر بہتان باندھا تو اللہ تعالیٰ نے قرآن مجید کی آیات کے ذریعے حضرت عائشہ رضی اللہ عنہا کی پاک دامنی کا اظہار فرما دیا۔

فضیلت و برتری اعمالِ صالحہ کی بنیاد پر

اللہ تعالیٰ نے انسان کو جمیع الطبع بنایا ہے یعنی تنہائی کی زندگی سے پسند نہیں وحشت ہوتی ہے انسان کا کوئی مونس و غمخوار بھی ہونا چاہئے سکون قلب کیلئے کسی ایک کا ساتھ میں رہنا بھی ضروری ہے حضرت آدم علیہ السلام کو پیدا کیا گیا اور جنت میں تنہا رہنے لگے تو ان کی خواہش اور تمننا ہوئی کہ کوئی انسان مل جائے بات چیت کرے سکون قلب حاصل ہو تو اللہ تعالیٰ نے انکی بائیں پسلی سے حضرت اماں حواء کو پیدا فرما دیا۔ انہیں دونوں سے نسل شروع ہوئی کل روئے زمین پر جتنے بھی انسان بستے ہیں سب آدم و حواء علیہما السلام ہی کے بیٹے بیٹی ہیں ارشادِ بانی ہے **يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ - اے لوگو! ہم نے تم کو ایک مرد و عورت سے پیدا کیا۔** میں نے شروع میں جو آیت کریمہ تلاوت کی ہے اس میں مردوں اور عورتوں کو ایک ساتھ ذکر کیا گیا کہ اللہ تعالیٰ کے یہاں فضیلت و برتری ”مذکر و مؤنث مرد و عورت“ ہونے کی بنیاد پر نہیں بلکہ اعمالِ صالحہ کی بنیاد پر ہے۔ کتب حدیث میں اسکا شان نزول یہ ذکر کیا گیا ہے کہ عورتوں نے نبی کریم صلی اللہ علیہ وسلم کی خدمت میں عرض کیا کہ ہم دیکھتے ہیں کہ اللہ تعالیٰ مردوں ہی کا ہر جگہ قرآن کریم میں ذکر فرماتے ہیں انہیں کو مخاطب کرتے

ہیں اس سے معلوم ہوا کہ ہم عورتوں میں کوئی خیر ہی نہیں ہمیں ڈر ہے کہ ہماری عبادات بھی قبول نہ ہو؟ تو اللہ تعالیٰ نے عورتوں کی دلجوئی کی خاطر یہ آیت نازل فرمائی جس میں دس اوصاف ذکر کئے گئے ہیں انہی اوصاف کے متعلق قدرے گفتگو کرتا ہوں۔

جو حکم مردوں کو وہی حکم عورتوں کو

یوں تو قرآن کریم میں جہاں حضرت آدم علیہ السلام کا تذکرہ ہے وہیں حضرت حواء کا ذکر آیا جہاں حضرت نوح علیہ السلام کا تذکرہ آیا وہیں ان کی بیوی کا ذکر ہے جہاں حضرت لوط علیہ السلام کا ذکر آیا وہیں ان کی بیوی کو ”وامرأة لوط“ کہہ کر ذکر کیا گیا جہاں حضرت موسیٰ علیہ السلام کا ذکر آیا اسی جگہ ان کی ماں کا ام موسیٰ کہہ کر صراحتاً ذکر آیا جہاں فرعون کا تذکرہ وہیں حضرت آسیہ کا تذکرہ کیا گیا لیکن جب نمبر آتا ہے احکام کا مثلاً نماز روزہ حج وغیرہ تو عورتوں کو مردوں کے تابع کر کے ذکر کیا گیا قرآن کریم میں احکام سے متعلق کل پانچ سو آیتیں ہیں اور احادیث کل تین ہزار ہیں جن میں احکام کا تذکرہ کیا گیا ہے جو حکم مردوں کو دیا گیا وہی حکم عورتوں کے لئے بھی ہے **يَا أَيُّهَا الَّذِينَ آمَنُوا. اءِيمَانِ وَالْوَالِدَاتُ قُوْمُوْا كَهَرِّهٖ هُوَجَاوْ اَقِيْمُوْا الصَّلٰوةَ. نماز قائم کرو۔** لیکن اس آیت میں عورتوں کا بھی مردوں کے ساتھ ذکر کیا گیا **اِنَّ الْمُسْلِمِيْنَ وَالْمُسْلِمٰتِ** اسلام کے کام کرنے والے مرد اسلام کے کام کرنے والی عورتیں **وَالْمُؤْمِنِيْنَ وَالْمُؤْمِنٰتِ** ایماندار مرد ایماندار عورتیں۔ پتہ چلا کہ جس طرح مرد مسلمان ہو سکتا ہے اسی طرح عورتیں بھی مسلمان ہو سکتی ہیں۔ مردوں میں سب سے پہلے حضرت صدیق اکبر رضی اللہ عنہ نے اسلام قبول کیا تو عورتوں میں بھی سب سے پہلے حضور صلی اللہ علیہ وسلم کی زوجہ محترمہ ام المؤمنین خدیجہ رضی اللہ عنہا نے اسلام قبول کیا **وَالْقَتِيْبِيْنَ وَالْقَتِيْبَتِ** جس طرح

عبادت گزار اور اطاعت شعار مرد ہو سکتا ہے اسی طرح عورت بھی ہو سکتی ہے مردوں میں اگر حضرت ابراہیم بن ادہم رضی اللہ عنہ اور حضرت حسن بصری رضی اللہ عنہ کا نام زہد و عبادت میں مشہور ہے تو عورتوں میں حضرت رابعہ بصریہ رضی اللہ عنہا اور حضرت رابعہ عدویہ رضی اللہ عنہا ان سے کم نہیں، محدثین کرام حضرت ابو ہریرہ رضی اللہ عنہ سے بڑی کثرت سے روایات نقل کرتے ہیں تو وہیں حضرت عائشہ صدیقہ رضی اللہ عنہا سے روایتیں نقل فرماتے ہیں۔ پتہ چلا کہ صرف ابو ہریرہ محدث نہیں بلکہ حضرت عائشہ بھی محدثہ ہیں قرآن کریم کے حافظ جس طرح صحابہ کرام تھے اسی طرح صحابیات بھی تھیں آگے فرمایا وَالصّٰدِقٰتِ وَالصّٰدِقٰتِ راسخہ باز مرد اور راست باز عورتیں اس سے صرف زبان کا سچا ہونا مراد نہیں ہے بلکہ عمل کا بھی سچا ہونا مراد ہے جس طرح مرد کے اندر یہ اوصاف پائے جاسکتے ہیں اسی طرح عورت کے اندر بھی یہ اوصاف پائے جاسکتے ہیں وَالْمُتَصَدِّقٰتِ خیرات کرنے والے مرد اور خیرات کرنے والی عورتیں، اگر مردوں میں حاتم طائی کا نام سخاوت کی دنیا میں لیا جاتا ہے تو عورتوں میں حضرت خدیجہ الکبریٰ رضی اللہ عنہا ہیں جنہوں نے اپنا پورا مال نبی کریم صلی اللہ علیہ وسلم کی خدمت میں اسلام کے لئے نچھاور کر دیا اور نبی کریم صلی اللہ علیہ وسلم نے اس کو فقیروں اور مسکینوں میں خرچ کیا وَالصّٰمِتِ روزے دار مرد اور روزے دار عورتیں بلکہ دیکھا یہ گیا ہے کہ عورتیں ہی مردوں سے زیادہ روزہ رکھتی ہیں اکثر سنن و نوافل کے روزے عورتیں ہی رکھتی ہیں وَالْحَفِیْظٰتِ فِرْوَجُهُمْ وَالْحَفِیْظٰتِ اپنی شرمگاہوں کی حفاظت کرنے والے مرد اور اپنی شرمگاہوں کی حفاظت کرنے والی عورتیں وَالذّٰکِرٰتِ اللّٰہُ کَثِیْرًا وَالذّٰکِرٰتِ بکثرت اللہ کا ذکر کرنے والے مرد اور بکثرت اللہ کا ذکر کرنے والی عورتیں جو اذکار مفروضہ کے علاوہ اذکار نافلہ کو بھی ادا کرتے ہیں اَعَدَّ اللّٰہُ لَهُمْ مَغْفِرَةً وَّ اَجْرًا عَظِیْمًا

اللہ نے ان سب مرد و عورت کیلئے بڑا اجر تیار کر رکھا ہے صرف ایک منصب ہے کہ عورت کو جمہور علماء کے مذہب پر حاصل نہیں ہو سکتا اور وہ ہے منصب نبوت ارشاد باری تعالیٰ ہے وَمَا أَرْسَلْنَا مِنْ قَبْلِكَ إِلَّا رِجَالًا نُوْحِيْ اِلَيْهِمْ نُبُوْت ورسالت کے منصبِ عظمیٰ پر مردوں کو ہی فائز کیا گیا۔ یوں تو جھوٹا دعویٰ کرنے والے جس طرح مرد ہوئے اسی طرح عورتوں نے بھی دعویٰ کیا۔ اگر مسلمہ کذاب نے نبوت کا دعویٰ کیا تو طلیحہ نامی ایک عورت نے بھی دعویٰ نبوت کیا، مطلب یہ ہے کہ عورت اگرچہ نبی و رسول نہیں بن سکتی لیکن پھر بھی عورت عمل میں مرد سے پیچھے نہیں اگر حضرات حسنین جنت کے نوجوانوں کے سردار ہیں تو حضرت فاطمہ رضی اللہ عنہا جنت کی عورتوں کی سردار ہیں حضور صلی اللہ علیہ وسلم کا ارشاد ہے سَيَلِّدُ نِسَاءً اَهْلِ الْجَنَّةِ فَاطِمَةُ الزَّهْرَاءِ رَضِيَ اللهُ تَعَالَى عَنْهَا۔

عورت کی فضیلت

وہ ملک ترقی نہیں کر سکتا جس نے اپنی باگ ڈور کسی عورت کے سپرد کی البتہ دنیا کے اندر اسلامی نقطہ نظر سے عورت کسی ملک کی سربراہ اور ملکہ بن سکتی ہے، پوری آیت کا ترجمہ یہ ہے کہ اسلام کے کام کرنے والے مرد اور اسلام کے کام کرنے والی عورتیں اور ایمان لانے والے مرد اور ایمان لانے والی عورتیں اور فرمانبرداری کرنے والے مرد اور فرمانبرداری کرنے والی عورتیں اور صبر کرنے والے مرد اور صبر کرنے والی عورتیں اور خشوع کرنے والے مرد اور خشوع کرنے والی عورتیں اور خیرات کرنے والے مرد اور خیرات کرنے والی عورتیں اور روزہ رکھنے والے مرد اور روزہ رکھنے والی عورتیں اور اپنی شرمگاہوں کی حفاظت کرنے

والے مرد اور اپنی شرمگاہوں کی حفاظت کرنے والی عورتیں اور بکثرت خدا کو یاد کرنے والے مرد اور بکثرت خدا کو یاد کرنے والی عورتیں ان سب کے لئے اللہ نے مغفرت اور اجر عظیم تیار کر رکھا ہے۔ یہ پوری آیت کریمہ کا ترجمہ ہوا۔

اگر ہم حقیقت کی طرف جائیں تو ہمیں معلوم ہوگا کہ اگر عورت تعلیم یافتہ ہو تو ایک قوم اور ایک خاندان سدھر سکتا ہے اور اگر ایک عورت تعلیم یافتہ نہیں تو اس سے پیدا ہونے والی نسل بھی اپنی ماں کا اثر قبول کرے گی آج کل لڑکوں پر بڑی توجہ دی جاتی ہے لیکن لڑکیوں کی تعلیم و تربیت کی طرف خاص توجہ نہیں دی جاتی بچہ جب پیدا ہوتا ہے تو سب سے پہلے اس کی درسگاہ اور مکتب ماں کی گود ہے باپ چاہے کتنا ہی پڑھا لکھا کیوں نہ ہو مگر ایک طویل عرصہ تک ماں ہی تنہا اس کی پرورش اور دیکھ ریکھ کر سکتی ہے اور بچہ پیٹ ہی سے ماں کے اچھے برے اثرات قبول کرنا شروع کر دیتا ہے۔

بوعلی شاہ قلندر رحمۃ اللہ علیہ کا واقعہ

آپ حضرات نے بوعلی شاہ قلندر کا نام سنا ہوگا انکے والد کوئی خاص تعلیم یافتہ نہیں تھے شیخ بہاء الدین زکریا ملتانی رحمۃ اللہ علیہ کے خلیفہ اور مرید تھے۔ ایک مرتبہ شیخ زکریا ملتانی نے اپنے گھر میں تذکرہ کیا کہ فلاں آدمی جو ہماری مجلس میں آتا ہے وہ بڑا نیک ہے کوئی اور خاص بات تو اسکے اندر نہیں ہے کوئی کاروبار نہیں روپیہ پیسہ بھی نہیں البتہ امانت دار آدمی ہے کیا ہی اچھا ہوتا میری لڑکی کا رشتہ اس سے لگ جاتا بیوی نے سنا تو ناراض ہو کر بیٹھ گئی کہنے لگی کہ اس کی عمر بھی دیکھی ہے ہماری لڑکی کی عمر دیکھو دونوں میں کتنا فرق ہے بات تو معقول تھی بیوی نے سوچا ہوگا کہ میری نارنگی سے دو چار روز بعد اپنی عقل پر زور ڈالیں اور کسی دوسرے لڑکے کا انتخاب کر لیں مگر شیخ تو اپنی

بات پر اڑے رہے کچھ دنوں بعد بیوی نے پوچھا، کیا سوچا؟ شیخ نے کہا کہ جو سوچا تھا ایک ہی مرتبہ سوچا تھا میں اس وقت بھی اپنی بات پر اٹل ہوں اور آئندہ بھی اٹل رہوں گا۔ کچھ دنوں بعد پھر پوچھا اب کیا ارادہ ہے شیخ نے کہا اب بھی وہی ارادہ ہے نتیجہ یہ ہوا کہ شادی ہوگئی، کچھ دنوں بعد ایک لڑکا تولد ہوا قلندر نام کا، لڑکی تو تعلیم یافتہ حافظ قرآن اور عالم دین تھی، بچہ نے پیدا ہوتے ہی رونا شروع کر دیا، ایک مہینہ گزر گیا مگر لڑکے کا رونا بند نہیں ہوا لوگ مبارک باد دینے کیلئے آتے کہ لڑکا مبارک ہو تو بوعلی شاہ قلندر کے والد صاحب کو غصہ آجاتا کہ تم مجھے مبارک بادی دینے کیلئے آتے ہو حالانکہ جس دن سے لڑکا پیدا ہوا ہے آج تک رونا بند نہیں کیا یہ تو میرے لئے رحمت کیا سامان رحمت بن گیا، ہر طرف کا علاج کر کے دیکھ لیا مگر کوئی فائدہ نہیں ہوا کسی نے ان کو مشورہ دیا کہ دہلی میں ایک بزرگ رہتے ہیں، وہاں چلے جاؤ انہوں نے کچھ دم کر دیا تو تمہارا بچہ ٹھیک ہو سکتا ہے اب والد صاحب نے پانی پت سے دہلی ستر کلومیٹر پیدل سفر کیا اور ان بزرگ کے پاس پہنچے مہمان نوازی اور خاطر مدارات کرنے کے بعد پوچھا کس غرض سے آئے ہو تو انہوں نے اپنا مدعا پیش کیا کہ جس روز سے بچہ پیدا ہوا ہے اس روز سے برابر روتا ہی ہے، بزرگ نے بچہ کے کان میں کچھ پڑھ دیا بچہ خاموش ہو گیا۔

اب وہ گھنٹہ دو گھنٹہ کے بعد آرام کر کے چلنے لگے تو حضرت نے فرمایا کہ آپ تو جا رہے ہیں آپ اللہ کے نیک بندے ہیں ہو سکتا ہے بچہ پھر رونے لگے۔ بوعلی شاہ قلندر کے والد صاحب نے کہا کہ آپ نے کوئی دعا پڑھی ہے وہ دعا مجھے بھی بتا دیجئے پڑھ کر پھونک دیا کروں گا بزرگ نے کہا کہ ایسا معلوم ہوتا ہے کہ اس بچہ کی والدہ حافظ قرآن ہے اور جس وقت یہ بچہ ماں کے پیٹ میں تھا ماں قرآن کریم کی تلاوت کرتی تھی اب ولادت کی وجہ سے ماں ناپاکی کی حالت میں ہے قرآن کی تلاوت نہیں کر سکتی تو بچہ کو روحانی

غذا نہیں مل رہی ہے اسلئے بچہ رو رہا ہے میں نے اس بچہ کے کان میں سورہ اِنَّا اَعْطَيْنَاكَ الْكُوْثَرَ فَصَلِّ لِرَبِّكَ وَاَنْحِرْ اِنَّ شَانِئَكَ هُوَ الْاَبْتَرُ پڑھی تھی۔ اس سے اندازہ لگائے کہ ماں کے تعلیم یافتہ ہونے سے بچہ پر کتنا اثر پڑتا ہے اب جس بچہ کی غذا قرآن کریم کی سماعت رہی ہو اس کو کسی اور چیز سے سکون کہاں حاصل ہو سکتا ہے؟ اور اسکی بھوک سماعت قرآن کے بغیر کیسے مٹ سکتی ہے؟ ماں کے اخلاق و اطوار جس طرح ہوں گے بچہ میں اسی طرح کے اخلاق پیدا ہوں گے۔ اکبر الہ آبادی نے کیا خوب کہا ہے۔

طفل میں خو آئے کیا ماں باپ کے اطوار کی

دودھ ہے ڈبہ کا تعلیم ہے سرکار کی

اگر کسی دودھ پیتے کو اس کی والدہ کے ساتھ ڈاکٹر کے پاس لے جاؤ اور ڈاکٹر

سے کہو کہ بچہ کو جلاب آرہے ہیں، تو سب سے پہلے ڈاکٹر یہ پوچھتا ہے کہ اس کی ماں

نے کیا کھایا ہے مسور کی دال کھائی ہوگی، انڈا کھایا ہوگا، مچھلی یا کوئی گرم چیز کھائی ہوگی،

اسی کا یہ اثر ہے۔ آپ کہیں گے کہ ماں تو ہٹی کٹی ہے اس کو تو کوئی بیماری نہیں اور نہ کوئی

پریشانی، پریشانی تو صرف بچہ کو ہے۔ ڈاکٹر کہتا ہے کہ ماں کے دودھ کا اثر بچہ میں آجاتا

ہے، ماں اگر گرم چیز کھاتی ہے تو بچہ کے اندر خود بخود اس کا اثر آجاتا ہے۔ تو اسی طرح

ماں جب نمازی ہوگی قرآن کریم کی تلاوت کرنے والی ہوگی تو بچے کیوں اثر قبول نہیں

کریں گے اور کیوں ولی کامل نہیں ہوں گے، آج کل بچوں کی عادتیں خراب ہو رہی

ہیں وہ دراصل اس وجہ سے ہے کہ ماں باپ کی تربیت صحیح نہیں نہ تعلیم یافتہ ہیں، نہ تربیت

یافتہ، اسلئے ضروری ہے کہ لڑکیوں کی تعلیم اور تربیت پر زیادہ سے زیادہ توجہ دی جائے،

تا کہ خاندان و معاشرے کی بہتر سے بہتر اصلاح ہو سکے اللہ تعالیٰ تمام مردوں و عورتوں

کو ان اوصاف حمیدہ سے مالا مال فرمائے۔ آمین! وَاٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِیْنَ ☆

حضور صَلَّی اللہُ عَلَیْہِ وَاٰلِہٖ وَسَلَّمَ کے احساناتِ کائناتِ انسانی پر

السَّلَامُ عَلَیْكُمْ وَرَحْمَةُ اللّٰهِ وَبَرَكَاتُهُ

الْحَمْدُ لِلّٰهِ وَحَدُّهُ وَالصَّلَاةُ وَالسَّلَامُ عَلٰی مَنْ لَانَبِیِّ بَعْدَهُ اَمَّا بَعْدُ
فَاَعُوْذُ بِاللّٰهِ مِنَ الشَّیْطٰنِ الرَّجِیْمِ بِسْمِ اللّٰهِ الرَّحْمٰنِ الرَّحِیْمِ اِنَّ اللّٰهَ
وَمَلَائِكَتَهُ یُصَلُّوْنَ عَلٰی النَّبِیِّ یٰۤاَیُّهَا الَّذِیْنَ اٰمَنُوْا صَلُّوْا عَلَیْهِ وَسَلِّمُوْا تَسْلِیْمًا.

”بے شک اللہ اور فرشتے اس کے (پڑھ پڑھ کر درود)

بھیجتے رہتے ہیں (سب کے سب) پیغمبر پر درود

مومنو (تم بھی) درود (اب) ان پہ بھیجو اور سلام“

مرا منہ اور سرکارِ مدینہ کی ثنا خوانی

مجھے معلوم ہے اپنے سخن کی تنگ دامانی

ہزار بار بشویم دہن زمشک وگلاب

ہنوز نام تو گفتن کمال بے ادبی است

بیشک اللہ تعالیٰ اور اس کے فرشتے نبی اکرم ﷺ پر رحمت بھیجتے ہیں۔ اے

ایمان والو! تم بھی حضور ﷺ پر رحمت و سلام بھیجو۔

بزرگانِ محترم نوجوانانِ اسلام اور عزیز طلباء! آج آپ نے نماز تراویح میں

سورہ احزاب سماعت فرمائی جس کی ایک آیت پاک میں نے آپ کی خدمت میں

تلاوت کی ہے، جب سے دنیا وجود میں آئی ہے اس وقت سے اب تک بہت سے

لوگ آئے اور چلے گئے، دنیا اور دنیا کی ہر چیز فانی ہے اس میں کوئی شبہ نہیں کہ بہت

سے انسان تھے، کہ جن کی زندگیاں بڑی مقدس و پاکیزہ تھیں یعنی انبیاء کرام علیہم

السلام لیکن کسی کے لئے دنیا میں ہمیشہ رہنا اللہ تعالیٰ کو منظور نہیں۔

اپنے اپنے وقت پر یہ برگزیدہ ہستیاں آئیں اور اپنا فریضہ ادا کر کے وقت

موجود کے مطابق چلی گئیں، ان پیغمبروں کی صحیح تعداد کیا تھی اللہ ہی کو معلوم ہے۔ وَلَقَدْ

أَرْسَلْنَا رُسُلًا مِّن قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ.

اور ہم نے آپ سے پہلے بہت سے رسولوں کو بھیجا ان میں سے بعض کے احوال ہم

نے آپ سے بیان کر دئے اور بعض کے احوال بیان نہیں کئے۔ ایک دوسرے موقع پر

ارشاد ہے۔ اِنْ مِنْ أُمَّةٍ إِلَّا خَلَا فِيهَا نَذِيرٌ۔ کوئی قوم نہیں جس میں (کوئی انسانوں

کو) ہوشیار کرنے والا نہ گذرا ہو۔

وَلِكُلِّ قَوْمٍ هَادٍ۔ اور ہر قوم کے لئے ایک رہنما ہے۔ روایت کے مطابق

ایک لاکھ چوبیس ہزار انبیاء ﷺ دنیا میں آئے۔ صحیح حقیقت تو اللہ ہی کو معلوم ہے

بہر حال انبیاء کرام ﷺ کا یہ سلسلہ سیدنا آدم علیہ السلام سے شروع ہو کر آقا و مولا سیدنا محمد

عربی ﷺ پر تمام ہوتا ہے۔ آج روئے زمین کے جس حصہ اور جس گوشے میں بھی نیکی کا نور اور اچھائی کی روشنی نظر آتی ہے وہ انہیں برگزیدہ ہستیوں کی تعلیم و ہدایت کا نتیجہ ہے، اس لئے تمام انسانوں پر ان محترم اور معزز شخصیتوں کا احسان سب سے زیادہ ہے۔ اور ان کی شکرگذاری کا اظہار واجب اور ضروری ہے، اسی کا نام اسلام کی زبان میں صلوة و سلام ہے جو انبیاء ﷺ کے نام نامی کے ساتھ ہمیشہ لگا ہوا ہے یہ حقیقت ہے کہ سب سے زیادہ احسان سب کے بعد آنے والے پیغمبر خدا کے حبیب حضرت محمد عربی ﷺ کا ہے۔

اس لئے حضور ﷺ کی ذات مبارکہ پر سب سے زیادہ درود و سلام کا نذرانہ پیش کیا جاتا ہے، آج ہم لوگوں سے اس سلسلے میں بڑی کوتاہیاں ہو رہی ہیں ضروری ہے کہ درود شریف کی فضیلت سے متعلق کچھ باتیں قرآن حدیث، صحابہ و تابعین و تبع تابعین کے واقعات سے عرض کروں اللہ تبارک و تعالیٰ کا ارشاد ہے إِنَّ اللَّهَ وَمَلَائِكَتُهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا۔ بیشک اللہ تعالیٰ اور اس کے فرشتے رحمت بھیجتے ہیں نبی ﷺ پر، اے ایمان والو! تم بھی نبی ﷺ پر رحمت بھیجا کرو اور خوب سلام بھیجا کرو۔ غور کرنے کی بات ہے جب اللہ تعالیٰ اور اس کے فرشتے رحمت بھیجتے ہیں تو ہم پر کتنا ضروری ہے کہ حضور ﷺ پر درود و سلام بھیجیں۔ اللہ تعالیٰ مومنین کو حکم دیتے ہیں کہ نبی اکرم ﷺ پر درود و سلام بھیجو، اور درود و سلام پڑھنے پر ہمارا اپنا ہی فائدہ ہے نبی کریم ﷺ نے ارشاد فرمایا مَنْ صَلَّى عَلَيَّ صَلَوةً وَاحِدَةً صَلَّى اللَّهُ عَلَيْهِ عَشْرَ صَلَوةٍ. جس نے میرے اوپر ایک مرتبہ درود بھیجا اللہ تعالیٰ اس بندے پر دس رحمتیں نازل فرماتے ہیں درود شریف تو بہت ہیں مسلمان کو جو درود بھی یاد ہو، معمول بنا کر پڑھتے رہنا چاہئے۔ اس کے لئے نہ کسی وقت کی

قید نہ وضو کی شرط بلکہ چلتے پھرتے اٹھتے بیٹھتے ہر وقت زبان سے ادا کر سکتا ہے، اور اپنے نامہ اعمال میں نیکیوں کا ایک بڑا ذخیرہ جمع کر سکتا ہے اس لئے ہر مسلمان کو نبی کریم ﷺ کی بارگاہ میں کثرت سے درود کا نذرانہ پیش کرنا چاہئے۔ (سب لوگ ایک بار درود شریف پڑھ لیں۔ اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَبَارِكْ وَسَلِّمْ۔)

حضور ﷺ کا احسان تمام کائنات پر

دوستو! حضور ﷺ کے امت پر اتنے احسان ہیں خدا کی قسم اگر ہماری کھال اتار کر اور اس کی جوتیاں بنا کر حضور ﷺ کو پہنادی جائیں، تو بھی ان کا احسان ادا نہیں ہو سکتا۔ حضور اکرم ﷺ نے فرمایا میرا نام جس کے سامنے آئے اور درود نہ بھیجے یعنی ﷺ نہ کہے وہ بخیل ہے کنجوس ہے۔ تو ہماری عادت ہونی چاہئے جب حضور اکرم ﷺ کا نام آئے تو ہماری زبان سے بے ساختہ درود شریف ﷺ ادا ہونا چاہئے۔

علماء نے فرمایا کہ ایک مجلس میں ایک بار ﷺ کہنا واجب ہے اور بار بار حضور اکرم ﷺ کا نام آئے تو بار بار ﷺ کہنا یہ اللہ کو محبوب ہے، ایک آدمی کے تعلق سے آتا ہے کہ نہایت ہی گنہگار انسان تھا ایک عالم دین کا وعظ ہو رہا تھا یہ بھی کھڑا ہو گیا کہ دیکھوں کیا ہو رہا ہے جب نبی کریم ﷺ کا اسم گرامی آیا تو مجمع نے پڑھا ﷺ (اس لئے آپ بھی کہتے ﷺ) تو اس آدمی نے بھی پڑھ دیا ﷺ، جب انتقال ہوا تو اللہ تعالیٰ نے فرمایا کہ اس کے پاس کوئی نیکی نہیں لیکن ہاں یہ ایک مرتبہ ایسی مجلس سے گذرا جہاں ہمارے محبوب ﷺ کا ذکر ہو رہا تھا، وہاں لوگوں نے درود پڑھا تو اس نے بھی پڑھا تھا، آج میں اس درود شریف کے طفیل اس کی مغفرت کرتا ہوں۔ اللہ اکبر! اس

لئے ضروری ہے نبی کریم ﷺ پر درود بھیجیں، ﷺ اتنی زور سے کہیں کہ جو آپ کے برابر میں ہے اس کے کان میں آواز پہنچے اس کو توفیق ہو جائے تو اس کا ثواب بھی آپ کو ملے گا آج جہاں مسلم معاشرہ میں بہت ساری خامیاں پیدا ہو گئی ہیں بہت سارے اعمال چھوٹ گئے ہیں، ان میں ایک یہ بھی ہے کہ آقادمی ﷺ پر درود شریف بھیجیں، مسلمان کو اس کا عادی ہونا چاہئے کہ وہ ذات پاک جس کے طفیل ساتوں زمین، آسمان کو بنایا گیا، سدرۃ المنتہیٰ وہ مقام ہے کہ جبرئیل اس سے آگے چلے جائیں تو ان کے پر جل جائیں، آقادمی ﷺ کو بلایا گیا کہ آجا میرے محبوب، میرے عرش پر اپنے جوتوں کے ساتھ، معراج میں حضور صل ﷺ کو اللہ تعالیٰ نے فرمایا کہ جب سے عرش کو بنایا ہے اس کو قرار نہیں ہے یہ ہل رہا ہے میرے محبوب جب تیرے قدم اس عرش پر پڑیں گے تو اس کو قرار آ جائے گا۔

حضور ﷺ پر درود نہ بھیجنا اپنی ہی بدبختی ہے

ایسے عظیم الشان اور جلیل القدر خاتم النبیین ﷺ پر درود نہ بھیجیں تو اس سے زیادہ بدبختی کی بات اور کیا ہو سکتی ہے صرف سننا کافی نہیں، دوستو اس پر عمل بھی کرنا ہے اور ﷺ کہنے پر کچھ خرچ بھی نہیں ہو رہا ہے اور نہ ہی زیادہ وقت صرف ہوتا ہے۔ بلکہ یہ تو آخرت کے دفتر میں جمع ہو رہا ہے۔

دوستو! قیامت کے دن جب اللہ تعالیٰ اپنے محبوب کو پکاریں گے فُمْ يَا مُحَمَّدُ، اے محمد (ﷺ) کھڑے ہو جاؤ! تو حضور ﷺ کھڑے ہوں گے ہزاروں لاکھوں جن کے نام محمد ہوں گے وہ بھی کھڑے ہو جائیں گے، اللہ تعالیٰ فرمائیں گے کہ ہم نے تو اپنے محبوب ﷺ کو پکارا تھا تم لوگوں کو نہیں، میرے محبوب کے ساتھ تم بھی کھڑے

ہو گئے تو جنت میں بغیر حساب و کتاب کے داخل ہو جا۔ ایسی ذات اقدس کا نام نامی آئے تو مصلیٰ ﷺ کہنا واجب ہے۔

ایک کاتب کے بارے میں آتا ہے کہ جب محمد ﷺ کا نام آتا تھا تو صرف محمد صلعم لکھ دیتے تھے، پورا مصلیٰ ﷺ نہیں لکھتے تھے، اس لئے ان کے ہاتھ شل ہو گئے فاج لُج پڑ گیا حضور ﷺ کی زیارت ہوئی عرض کیا یا رسول اللہ ﷺ میرا ہاتھ سوکھ گیا ہے فرمایا کہ تو نے گستاخی کی ہے پورا درود شریف میرے نام کے ساتھ نہیں لکھا اس لئے اللہ تعالیٰ نے تیرے ہاتھوں کو شل کر دیا، کہ لکھنے کے قابل نہ رہے۔ کبھی کبھی زبان سے ایسی بات نکل جاتی ہے جو اللہ تعالیٰ کو ناگوار ہوتی ہے۔ تو اللہ تعالیٰ انسان کی زبان بند کر دیتے ہیں فاج لُج لگا دیتے ہیں کوئی اور بیماری آ جاتی ہے، زبان بولنے سے قاصر و مجبور ہو جاتی ہے۔ جب حضور ﷺ کا نام آتا ہے تو ہماری زبان سے مصلیٰ ﷺ نہیں نکلتا۔ خدا را اس کی عادت ڈالنے کوئی ذرا سا احسان کر دے تو تعریف کرتے ہیں سر! سر! آپ تو ایسے ہیں اور ویسے ہیں آپ کے کیا کہنے آپ کا بس ذکر ہی ذکر ہو رہا ہے، لیکن محبوب رب العالمین کا ذکر آئے اور مصلیٰ ﷺ ہماری زبان سے ادا نہ ہو یہ کتنی بدبختی کی بات ہے؟

شیخ شرف الدین مصری رحمۃ اللہ علیہ

شیخ مصری رحمۃ اللہ علیہ ایک بہت بڑے عالم گذرے ہیں انہوں نے حضور ﷺ کی شان میں دو سوا شعرا لکھے، اور کسی کو نہیں سنائے ارادہ تھا کہ مدینہ جا کر حضور ﷺ کے سامنے حاضر ہو کر پڑھوں گا۔ بیمار ہو گئے اٹھارہ سال بیمار پلنگ پر پڑے رہے چلنا پھرنا مشکل ہو گیا وعظ و نصیحت کا سلسلہ بند ہو گیا، ہڈیوں کا ڈھانچہ بن گئے، بہت سارے دوست بھول بھی گئے کہ شیخ مصری کون ہیں جب آدمی بیمار ہوتا ہے تو اچھے اچھے لوگ ساتھ چھوڑ دیتے ہیں۔

اچھے اچھوں کو تو سبھی چاہتے ہیں
بروں کے ہیں خریدار مدینے والے

اچھے وقت میں سب دوست اور برا وقت آتا ہے تو کوئی دوست نہیں رہتا، یہ
صفت نبی کریم ﷺ کی ہے کہ خراب سے خراب شخص کو بھی اپنالیتے ہیں یہ نبی کی
صفت ہے یہ اللہ کے محبوب ﷺ کی صفت ہے۔

درود شریف کی برکت

۱۹۹۰ء کی بات ہے میں بنگلور سے دہلی کے لئے سوار ہوا، کرناٹکا ایکسپریس
سے، میری سیٹ کے برابر ایک بہت سیدھے سادھے آدمی جن کی چھوٹی چھوٹی
داڑھی تھی، وہ تسبیح پڑھ رہے تھے، ان کی تسبیح جاری تھی کچھ بات نہیں کرتے تھے کھانے
کا وقت آیا تو میں نے کہا کہ مولانا کھانا کھا لیجئے تو کھانا کھا لیا، اور پھر تسبیح میں مشغول
ہو گئے۔ دوسرے دن صبح کو نماز کے بعد میں نے کہا مولانا، میں کل سے دیکھ رہا ہوں
کہ تسبیح کے علاوہ دوسری مشغولیت نہیں، اور نہ کسی سے بات چیت کر رہے ہیں انہوں
نے بتایا کہ میرا یہ معمول اٹھارہ سال سے ہے کہ میں حضور ﷺ پر درود شریف بھیجتا
ہوں روزانہ ایک ہزار مرتبہ ایک مہینے میں تیس ہزار مرتبہ اور بارہ مہینے میں تین لاکھ
ساتھ ہزار مرتبہ درود بھیجتا ہوں اس کے طفیل سے کوئی نہ کوئی بندہ میرے پاس آ کر
کہتا ہے کہ مجھے حضور ﷺ نے خواب میں حکم دیا ہے کہ میرے فلاں عاشق کو حج کرا دو
یا حج کے لئے پیسے دے دو یہ میرے پاس آئے گا بس راز یہی ہے اور جب میں سفر
میں ہوتا ہوں تو اس موقع کو غنیمت جانتا ہوں اور ایک مہینے کا یا دو مہینے کا درود پورا
کر لیتا ہوں۔ سبحان اللہ!

تین طالب علموں کا واقعہ

جامعہ ازہر عالم اسلام کی سب سے بڑی یونیورسٹی ہے جو مصر میں ہے جہاں ایک لاکھ طالب علم ہیں اور دس ہزار اساتذہ کرام پڑھانے والے، سب سے پہلے تعلیم حاصل کرنے والے تین طالب علم تھے ان میں سے دو طالب علم سبق پڑھتے اور تیسرا طالب علم مزدوری کرتا، شام کو یہ دو طالب علم تیسرے طالب علم کو سبق پڑھاتے اسی طرح پڑھتے رہے، کچھ دنوں کے بعد کام ملنا بند ہو گیا تو فاقے پر فاقے ہونے لگے لیکن تعلیم نہیں چھوڑی یہاں تک کہ جب آٹھواں دن شروع ہو گیا تو تینوں طالب علم بے ہوش ہو گئے۔ نبی کریم ﷺ خواب میں تشریف لائے اپنا العاب دہن طلباء کے منہ میں ڈالا اور فرمایا کہ تمہاری بھوک سے مجھے تکلیف پہنچی ہے تم یہاں حدیث پڑھنے کے لئے آئے ہو۔ تم بادشاہ کے پاس جا کر کہو نبی کریم ﷺ نے آپ کو سلام فرمایا ہے اور کہنا کہ روزانہ ایک ہزار مرتبہ درود بھیجتے ہو اس کو حضور ﷺ نے پسند کیا ہے اور حکم دیا ہے کہ ہماری کفالت کرو۔ اگر اس نے پوچھا ثبوت کیا ہے تو کہنا کہ چار دن سے تم نے درود شریف نہیں پڑھا حضور ﷺ تم کو یاد کر رہے ہیں طلباء نے بادشاہ کو حضور ﷺ کا پیغام پہنچایا بادشاہ رونے لگا اور پوچھا آپ کو کیسے معلوم ہوا کہ میں اتنا درود پڑھتا ہوں؟ طلباء نے بتایا حضور ﷺ نے فرمایا ہے، آپ نے چار دن سے درود شریف نہیں بھیجا بادشاہ نے کہا سچ ہے تم بھی سچے ہو اور تمہارا خواب بھی سچا ہے۔ اور بادشاہ نے اشرفیوں کا ایک تھیلا پیش کیا اور کہا کہ یہ لے جاؤ جب ختم ہو جائے تو مجھے اطلاع کر دینا میں وہاں خود پہنچا دوں گا۔ یہ وہ تین خوش نصیب طلباء تھے جن کے طفیل درس گاہ جامعہ ازہر بنی۔ آج دنیا میں اس کا فیض پہنچ رہا ہے۔

تو میں عرض کر رہا تھا کہ شیخ شرف الدین مصریؒ اٹھارہ سال تک پلنگ پر بیمار پڑے رہے انہوں نے حضور ﷺ کی خدمت میں پیش کرنے کے لئے دو سواشعار کہے تھے اٹھارہ سال کے بعد حضور اکرم ﷺ کی خواب میں زیارت ہوئی حضور ﷺ نے فرمایا کہ شیخ کیا حال ہے؟

عرض کیا یا رسول اللہ ﷺ ہاتھ اور پیروں سے معذور ہو چکا ہوں اور زبان سے کچھ کہنے سے قاصر ہوں فرمایا تم نے تو ہماری شان میں دو سو درود شریف بطور اشعار لکھے ہیں۔ فرمایا اپنا منہ کھولو انہوں نے منہ کھولا آپ ﷺ نے اپنا لعاب دہن ان کی زبان پر لگا دیا ان کے پورے جسم پر ہاتھ پھیرا تو سارا جسم صحیح و سالم ہو گیا فرمایا شرف الدین اب وہ شعر سناؤ جو تم نے کہے تھے۔ تو خواب میں ہی انہوں نے دو سو اشعار سنائے، حضور ﷺ اتنے خوش ہوئے اتنے خوش ہوئے کہ اپنی چادر مبارک اتار کر شیخ مصری پر ڈال دی، اور فرمایا کہ لو یہ میری طرف سے تمہیں ہدیہ ہے، تبرک ہے۔ جب آنکھ کھلی تو حضور ﷺ کی چادر مبارک ان کے اوپر تھی، آج بھی بہت ساری کتابوں میں وہ قصیدہ ملتا ہے جس کو قصیدہ بردہ کہا جاتا ہے۔ بردہ کے معنی ہیں چادر، چادر والا قصیدہ۔

سیدنا حضرت شیخ ابو عبد اللہ محمد بن سلیمان الجزولی ؒ نے ایک کتاب لکھی جس کو دلائل الخیرات کہتے ہیں جس میں ہزاروں درود شریف جمع کر دئے ہیں۔

مراکش کے قبرستان ریاض الفردوس میں حضرت کی قبر ہے آٹھ سو سال سے زیادہ ہو چکے ہیں آج بھی ان کی قبر سے مشک اور عنبر کی خوشبو آتی ہے درود شریف کی فضیلت نے ان کو کتنا بڑا بنادیا ان کی قبر کی مٹی سے بھی خوشبو آنے لگی نبی کریم ﷺ پر درود بھیجنا کتنا بابرکت ہے۔ ﷺ

حضور اکرم ﷺ کے پسینے کی خوشبو

حضور اکرم ﷺ کے پسینہ مبارک میں اتنی خوشبو تھی کہ مشک و عنبر میں بھی نہیں۔ حضرت ام ایمن اور بہت ساری صحابیات حضور اکرم ﷺ کے سر مبارک، سینہ مبارک اور داڑھی مبارک سے پسینہ لے کر شیشی میں بند کر لیا کرتی تھیں، جمع کر لیتی تھیں۔ ایک صحابیہ فرماتی ہیں کہ میری بیٹی کی شادی ہونے والی تھی میرے پاس خوشبو نہیں تھی میں حضور ﷺ کے دولت کدہ پر حاضر ہوئی حضور ﷺ سو رہے تھے جسم اطہر سے پسینہ بہہ رہا تھا، صحابیہ نے پسینہ کو اپنی شیشی لے رہی تھی حضور ﷺ نیند سے بیدار ہوئے فرمایا کہ کیا کر رہی ہو؟ عرض کیا آقا میرے پاس خوشبو نہیں اور میری بچی کی شادی ہے اس لئے آپ کا پسینہ لینے آئی ہوں حضور اکرم ﷺ مسکرا کر خاموش سو گئے ان صحابیہ نے جس دن اپنی بیٹی کو دلہن بنایا اسکے سینے پر نبی کریم ﷺ کا پسینہ مل دیا تو سات پشتوں تک اس کے جسم سے نبی پاک ﷺ کے پسینہ کی خوشبو آتی رہی یہ تھا محبت کا عالم اور یہ تھے عاشق رسول اور ان کو تھی اللہ کے نبی ﷺ سے محبت۔ اللہ تعالیٰ ہم سب کو نبی کریم ﷺ سے محبت نصیب فرمائے۔ آمین

روایت میں ہے حضرت آدم علیہ السلام جنت سے آئے تو چلتے چلتے کچھ پھول توڑ لئے جو آپ کی مٹھی میں تھے۔ سیدنا ابوالبشر کی مٹھی بھی کوئی چھوٹی مٹھی نہیں تھی۔ یہ شرف ہمارے اس جنوبی ہند کو حاصل ہے، مورخین نے لکھا ہے کہ جنوبی ہند میں پھولوں کی کاشت زیادہ ہے آدم علیہ السلام جو پھول لائے تھے وہ زمین پر بکھر گئے تھے اس لئے ہندوستان کے دیگر علاقوں کے مقابلے یہاں زیادہ پھول پیدا ہوتے ہیں یہ بھی کہتے ہیں کہ گلاب کے پھول میں خوشبو نہیں تھی، کسی عاشق رسول نے گلاب کے

پودے میں حضور اکرم ﷺ کا پسینہ ملا دیا اس کے بعد سے گلاب میں خوشبو آگئی حقیقت یہ ہے کہ عاشق کے لئے چھوٹی سی بات بھی بڑی ہوتی ہے اور جس کو دلچسپی نہ ہو اس کے لئے ہزاروں کتابیں اور واقعات بھی بیکار ہیں، کسی نے دیکھا مجنوں کتے کو پیار کر رہا ہے تو کہا کیسا بیوقوف ہے، کتا بھی کوئی پیار کرنے کی چیز ہے؟ مجنوں نے کہا آہ تجھے کیا معلوم! میں نے اس لئے پیار کیا کہ یہ لیلیٰ کی گلی میں رہتا ہے، جب آقا سے محبت ہوتی ہے تو آقا کے غلاموں سے بھی محبت ہو جاتی ہے۔ آج بات طویل ہو گئی ایک واقعہ بیان کر کے ختم کرتا ہوں۔

نظام الدین اولیاء رحمۃ اللہ علیہ کا ایک واقعہ

حضرت نظام الدین اولیاء محبوب الہی رحمۃ اللہ علیہ کے بڑے چہیتے مرید تھے حضرت امیر خسرو رحمۃ اللہ علیہ بہت بڑے شاعر تھے۔ آپ نے کتابوں میں ان کو پڑھا ہوگا یا سنا ہوگا، حضرت نظام الدین محبوب الہی رحمۃ اللہ علیہ نے وصیت فرمائی کہ جو میری قبر پر فاتحہ پڑھنے آئے وہ پہلے خسرو کی قبر پر جائے پھر میرے پاس آئے اتنا چاہتے تھے، امیر خسرو رحمۃ اللہ علیہ نے فارسی میں دو کتابیں لکھیں اور محبوب الہی کی خدمت میں پیش کیں اور عرض کیا آپ کے خادم امیر خسرو نے گلستان، بوستاں کے مقابلے میں یہ کتابیں لکھی ہیں۔ فرمایا کس نے کہہ دیا تجھ کو ایسا کرنے کے لئے، شیخ سعدی رحمۃ اللہ علیہ کہاں اور تو کہاں؟ ارے شیخ سعدی رحمۃ اللہ علیہ کے مقام پر تو مجھے بھی رسائی نہیں، حضرت نظام الدین محبوب الہی رحمۃ اللہ علیہ نے اپنی چادر امیر خسرو رحمۃ اللہ علیہ کے سر پر ڈال دی منظر بدل جاتا ہے دیکھتے ہیں بہت بڑا مجمع ہے حضور اکرم ﷺ آج سٹیج پر رونق افروز ہیں، امیر خسرو اور محبوب الہی کو مجمع کے آخر میں جگہ ملی جہاں حاضرین نے جوتے نکال کر رکھے تھے

(اس کو مکاشفہ کہتے ہیں) دیکھا کہ ایک بڑے میاں حضور ﷺ کو پیچھے سے پنکھا جھل رہے ہیں حضور ﷺ مسکراتے ہوئے فرماتے ہیں سعدی! تم نے کیا شعر کہا تھا ذرا کہو تو سہی تو پنکھا جھلتے ہوئے بڑے میاں کہتے ہیں۔

بَلَّغَ الْعُلَىٰ بِكَمَالِهِ
كَشَفَ الدُّجَىٰ بِجَمَالِهِ
حَسُنْتَ جَمِيعُ خِصَالِهِ
صَلُّوْا عَلَيْهِ وَوَالِهِ

بچے بلندی پر اپنے کمال سے کھول دیا اندھیروں کو اپنے جمال سے اچھی ہیں آپ کی تمام عادتیں درود پڑھو آپ پر اور آپ کی اولاد پر۔ حضور اکرم ﷺ خوش ہو کر فرماتے ہیں واہ تم نے کیا خوب کہا سعدی۔ بار بار حضور اکرم ﷺ داد دے رہے ہیں محبوب الہی نے وہ چادر ہٹادی فرمایا دیکھا خسروی؟ یہ شعر کہنے والا حضور کے دربار میں ہے، شیخ سعدی رحمۃ اللہ علیہ نے بَلَّغَ الْعُلَىٰ بِكَمَالِهِ کہا تو اللہ کے نبی کو اتنا پسند آیا کہ مستقل حضور ﷺ کے ساتھ ہیں۔ دوستو ہمیں بھی اپنی مجلسوں میں درود کی کثرت کرتے رہنا چاہئے اور جب محمد ﷺ کا اسم گرامی آئے تو نبی ﷺ کہنا چاہئے دعا فرمائیں اللہ تعالیٰ ہم سب کو حضور ﷺ کی سچی محبت نصیب فرمائے۔ آمین ثم آمین!

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



حضور صَلَّی اللہُ عَلَیْہِ وَاٰلِہٖ وَسَلَّمَ نورانی ہیں اور ملائکہ نوری

السَّلَامُ عَلَیْكُمْ وَرَحْمَةُ اللّٰهِ وَبَرَکَاتُہٗ

بِسْمِ اللّٰهِ وَكَفَى عَلٰی عِبَادِہِ الَّذِیْنَ اصْطَفٰی اَمَّا بَعْدُ. فَاَعُوْذُ بِاللّٰهِ
مِنَ الشَّیْطٰنِ الرَّجِیْمِ. بِسْمِ اللّٰهِ الرَّحْمٰنِ الرَّحِیْمِ. یَس. وَالْقُرْآنِ الْحَکِیْمِ
اِنَّکَ لَمِنَ الْمُرْسَلِیْنَ. عَلٰی صِرَاطٍ مُّسْتَقِیْمٍ. صَدَقَ اللّٰهُ الْعَظِیْمُ

”یٰسین ہے قسم قرآن کی، جس میں ہیں حکمت (کے اصول)

(اے محمد) ہو رسولوں میں سے تم بھی اک رسول“

تھی فرشتوں کو بھی حیرت کہ یہ آواز کیا ہے

عرش والوں پہ بھی کھلتا نہیں یہ راز کیا ہے

تاسر عرش بھی انسان کی تگ و تاز ہے کیا!

آگئی خاک کی چٹکی کو بھی پرواز ہے کیا!

بزرگان محترم! حضرات اساتذہ کرام اور عزیز طلباء آپ حضرات نے کئی سورتیں نماز تراویح میں سماعت فرمائی ہیں۔ ان میں ایک سورہ یٰسین ہے، آج اسی کے متعلق سے کچھ فضائل آپ حضرات سے عرض کرنا چاہتا ہوں۔

حضرت معقل بن یسار رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا، یٰسین قرآن کریم کا دل ہے۔ حضرت ابو ذر رضی اللہ عنہ سے روایت ہے کہ مرنے والے کے پاس سورہ یٰسین پڑھی جائے تو اس کی موت آسان ہو جاتی ہے۔

یحییٰ بن کثیر رضی اللہ عنہ نے فرمایا کہ جو شخص صبح کو سورہ یٰسین پڑھے وہ شام تک خوشی اور آرام سے رہے گا اور جو شام کو پڑھے تو صبح تک خوشی میں رہے گا اور فرمایا کہ مجھے یہ بات ایسے شخص نے بتلائی ہے جس نے اس کا تجربہ کیا ہے۔

حضور اکرم صلی اللہ علیہ وسلم نے ارشاد فرمایا کہ سورہ یٰسین میرے امتی میں سے ہر شخص کے دل میں ہونی چاہئے۔ بعض روایتوں میں اس کا نام مدافعہ آیا ہے، یعنی اپنے پڑھنے والوں سے بلاؤں کو دفع کرتی ہے۔ اور اس کی بہت سی فضیلتیں اور خصوصیتیں

حدیث میں بیان کی گئی ہیں، دشمنوں سے ڈر اور خوف کے وقت بھی یہ سورت بڑی معین و مددگار ثابت ہوتی ہے۔ اس کا اندازہ واقعہ ہجرت سے لگایا جاسکتا ہے۔ جب

کفار مکہ نے کمزور مسلمانوں پر مکہ کی زمین تنگ کرنی شروع کر دی تو نبی کریم صلی اللہ علیہ وسلم نے ہجرت کرنے کی اجازت مرحمت فرمادی، جس کے نتیجے میں آپ صلی اللہ علیہ وسلم حضرت ابو بکر

رضی اللہ عنہ حضرت علی رضی اللہ عنہ اور ان کے گھرانے کے علاوہ سبھی لوگوں نے ہجرت کر لی، حضور نبی کریم صلی اللہ علیہ وسلم حکم الہی کے منتظر تھے، اور حضرت ابو بکر صدیق رضی اللہ عنہ نے دو اونٹنیاں ہجرت

کیلئے پال رکھی تھی اور سرکارِ دو عالم صلی اللہ علیہ وسلم سے بار بار اجازت طلب فرماتے تھے تو آپ صلی اللہ علیہ وسلم فرماتے جب اللہ کا حکم ہوگا تب ہجرت کریں گے۔ حضرت عائشہ رضی اللہ عنہا فرماتی

ہیں کہ آپ ﷺ کی عادت شریفہ تھی کہ رات کے وقت ہمارے گھر تشریف لاتے یا صبح کے وقت، ایک دفعہ آپ ﷺ دوپہر کے وقت ہمارے گھر تشریف لائے تو میرے والد سمجھ گئے کہ آج کوئی خاص بات ہے، میں اور میری بہن اسماء دونوں گھر میں موجود تھیں تو آپ ﷺ نے ارشاد سے فرمایا کہ ان دو بچیوں کو الگ کر دو مجھے کچھ راز و نیاز کی باتیں کرنی ہیں۔ تو حضرت ابو بکر صدیق رضی اللہ عنہ نے فرمایا کہ یا رسول اللہ ان سے گھبرانے اور فکر کرنے کی کوئی بات نہیں ہے، یہ تو میری بیٹیاں ہیں، ہمارا راز فاش نہیں کریں گی۔ تو آپ ﷺ نے فرمایا کہ اب ہجرت کا حکم ہو گیا آج کی رات میں ہجرت کرنی ہے۔

حضرت صدیق اکبر رضی اللہ عنہ تو پہلے ہی سے تیار تھے، ام المومنین حضرت عائشہ رضی اللہ عنہا فرماتی ہیں کہ ہجرت کے متعلق سن کر اباجان کے خوشی کی وجہ سے آنسو جاری ہو گئے، اس دن مجھے معلوم ہوا کہ انسان غم میں ہی نہیں بلکہ خوشی میں بھی روتا ہے۔

ائمۃ الکفر کی ناپاک سازشیں اور گندے عزائم

سردارانِ قریش نے ایک میٹنگ بلوائی جس کا مقصد اسلام کی بڑھتی طاقت بلکہ اسلام ہی کو ختم کرنا تھا۔ جس کے لئے نعوذ باللہ حضرت محمد الرسول اللہ ﷺ کو ہی راستے سے ہٹانا تھا، اس کیلئے لوگوں نے مختلف مشورے دیئے، کسی نے کہا کہ آپ ﷺ کو نعوذ باللہ قید میں ڈال دو، کسی نے کہا ان کو ملک بدر کر دو، لیکن اس امت کے فرعون یعنی ابو جہل نے مشورہ دیا کہ نعوذ باللہ آپ ﷺ کو قتل کر ڈالو ابلیس لعین نے اس رائے کی تصویب کی اور یہ طے پایا کہ ہر قبیلے کا ایک آدمی تلوار لے کر آج ہی رات میں سب مل کر ایک بارگی محمد ﷺ کو نعوذ باللہ قتل کر ڈالیں، بنی ہاشم سب کا مقابلہ تو کر

نہیں سکتے معاملہ دیت اور خون بہا پر ٹھہرے گا تو سب لوگ چندہ کر کے ادا کر دیں گے۔ اسی کو اللہ تعالیٰ نے بیان فرمایا۔ **وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ**۔ اور یاد کیجئے اس وقت کو جب کفار آپ کے متعلق تدبیریں کر رہے تھے۔ کہ آپ کو قید کر دیں یا قتل کر ڈالیں یا آپ کو ملک بدر کریں وہ لوگ تدبیریں کر رہے تھے اور اللہ بھی تدبیر کر رہا تھا اور اللہ بہترین تدبیر کرنے والا ہے۔

کفار مکہ اپنے اس غلط منصوبے کو عملی جامہ پہنانے کیلئے اپنے اپنے گھروں سے تلوار لے کر نبی کریم ﷺ کے دولت خانہ پر پہنچے ادھر حضور ﷺ نے حضرت علی رضی اللہ عنہ کو اپنے بستر پر سلا دیا اور فرمایا یہ کفار مکہ کی امانتیں ہیں، ان کو واپس کر کے تم بھی ہجرت کر کے مدینہ چلے آنا اور سورہ یس پڑھتے ہوئے حضور ﷺ دشمنوں کے زلفہ سے نکل آئے کسی کو ہوا تک نہ لگی۔ اس سے پتہ چلا کہ اگر دشمن کا خوف ہو تو اس سورت کو پڑھنا بڑا مفید اور کارآمد ہے، اگر بھوک کی حالت میں پڑھے بھوک کو دور کرنے کی نیت سے، تو اس کی بھوک مٹ جاتی ہے اگر حافظہ کمزور ہے تو اس کی بکثرت تلاوت کرے تو اللہ تعالیٰ اس کا حافظہ تیز کر دیتے ہیں اگر گناہوں میں ڈوبا ہے اور اس کو پڑھکر اللہ سے مغفرت طلب کرنا چاہے تو اللہ تعالیٰ اس کی مغفرت فرما دیتے ہیں۔ اس سورت کی بے شمار خیر و برکت ہیں۔

مسلمان کا حال غیروں سے بھی بدتر

جو شخص سورہ یس کے ذریعہ اپنے بیوپار کا آغاز کرتا ہے یعنی سورہ یس پڑھتا ہے پھر تجارت شروع کرتا ہے تو اللہ تعالیٰ اس کو تجارت میں ترقی اور نفع دیتے ہیں۔

لیکن مسلمانوں کا حال غیروں سے بھی گیا گذرا ہے۔ آپ نے دیکھا ہوگا کہ کسی غیر مسلم کے یہاں اگر کوئی شخص دس ہزار روپے کی خریداری کرنے کیلئے اس کی دکان پر آجائے تو جب تک وہ اپنی پوجا پاٹ سے فارغ نہ ہو جائے اس وقت تک وہ رقم نہیں لے سکتا۔ جب اپنے معمول سے فارغ ہو جائے گا اسی وقت گا ہک کی طرف متوجہ ہوگا۔ مگر مسلمان کی حالت یہ ہے کہ ابھی دکان کھول کر سامان ترتیب سے لگایا بھی نہیں صفائی ستھرائی بھی نہیں کی لیکن اگر کوئی سو روپے کا گا ہک آئے تو اتنی فرصت نہیں کہ کوئی چھوٹی سی سورت ہی پڑھ لیں۔ سب سے پہلے بزنس اور تجارت ہی شروع ہو جاتی ہے خرو برکت کہاں سے آئے اور سورۃ یس کوئی لمبی چوڑی سورت نہیں بلکہ ایک متوسط سورت ہے جس کے پڑھنے میں زیادہ سے زیادہ پانچ چھ منٹ صرف ہوتے ہیں۔ اگر ایک مرتبہ اس سورت کو پڑھ لے تو گویا اس نے دس قرآن کریم پڑھے یعنی دس قرآن پڑھنے کا ثواب اسے مل گیا۔ الغرض یہ سورۃ بڑی بابرکت ہے اس سورۃ کا پہلا لفظ ہے یس اس کے متعلق مشہور کہ یہ حروف مقطعات میں سے ہے یعنی اس کے معنی اللہ ہی کو معلوم ہے۔

امام مالکؒ نے فرمایا کہ اللہ کے ناموں میں سے ایک نام ہے اور حضرت ابن عباس رضی اللہ عنہما سے روایت ہے کہ یہ اسمائے حسنیٰ میں سے ہے اور ایک روایت یہ ہے کہ یہ حبشی زبان کا لفظ ہے یس یا کے معنی اے اور س کے معنی انسان، جس کے معنی ہیں اے انسان اور مراد انسان سے نبی کریم ﷺ ہیں۔ اور اس کی دلیل یہ ہے کہ آگے فرمایا گیا اِنَّكَ لَمِنَ الْمُرْسَلِينَ بے شک آپ رسولوں میں سے ہیں تو ظاہر ہے کہ امت میں حضور ﷺ کے علاوہ کوئی رسول نہیں ہو سکتا ہے کیونکہ آپ ﷺ ہی آخری نبی اور رسول ہیں قرآن و حدیث اس سلسلہ میں منصوص اور متواتر ہیں۔

سورہ یس کا خلاصہ

اس سورہ ابتداء میں رسالت، انداز و تبشیر پھر اہل انطاکیہ کا تذکرہ اور بطور خاص حبیب نجار کا بھی تذکرہ کیا گیا ہے۔ پھر آگے مبداء و معاد مثالوں کے ذریعہ سمجھایا گیا ہے۔ اسی طرح کفار مکہ کی بے جاہٹ دھرمی اور عناد کو بیان کیا گیا کہ جو بھی نشانی اپنے پاس آتی ہے یہ اس کا انکار کرتے ہیں اور قیامت کی بار بار فرمائش اور درخواست کرتے ہیں لیکن اس کیلئے تو ایک وعدہ مقررہ ہے اس سے نہ ایک منٹ پہلے آسکتی ہے نہ بعد میں وَنُفِخَ فِي الصُّورِ۔ سے نچھوٹنا یہی کی منظر کشی کی گئی ہے، پھر اچھوں کو ان کی اچھائی اور بروں کو ان کی برائی کا بدلہ مل کر رہیگا، پھر سورت کے اخیر میں بھی مبداء و معاد کا تذکرہ کیا گیا ہے۔ انشاء اللہ آپ حضرات کی خدمت میں کچھ باتیں اجمالاً عرض کروں گا۔

قریہ کی تحقیق اور اہل قریہ کی ہٹ دھرمی

وَاضْرِبْ لَهُم مَّثَلًا أَصْحَابَ الْقَرْيَةِ إِذْ جَاءَهَا الْمُرْسَلُونَ۔ اور اے نبی آپ ان کے سامنے اصحاب قریہ کا حال بیان کرو جس دن اللہ کے فرستادے ان کے پاس پہنچے۔ قریہ کے معنی بستی اور گاؤں کے ہیں۔ اور شہر پر بھی قریہ کا اطلاق ہوتا ہے لَوْلَا نَزَّلَ هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ۔ اس آیت کریمہ میں قریہ میں (دو گاؤں) سے مراد مکہ اور طائف ہے اور یہ اس وقت بھی شہر ہی تھا اب قریہ سے کونسا قریہ مراد ہے تو قرآن کریم نے اس سلسلہ میں کوئی صراحت نہیں کی، لیکن حضرت ابن عباس رضی اللہ عنہما کی رائے یہ ہے کہ شہر انطاکیہ ہے، اور جمہور مفسرین نے اسی کو اختیار کیا ہے۔

اس بستی میں تین رسول آئے پہلے دو رسول آئے جب قوم نے ان دونوں کی تکذیب کر دی اور جھٹلا دیا تو تیسرے کو ان کی تائید و تقویت کیلئے بھیجا گیا۔ لیکن اہل انطاکیہ نے تینوں کو ہی جھٹلا دیا۔ بعض مفسرین کی رائے ہے رسول اپنے اصطلاحی معنی میں نہیں ہے، بلکہ یہاں قاصد کے معنی میں ہے الغرض قریہ والوں یعنی اہل انطاکیہ نے ان کو جھٹلا دیا۔ انطاکیہ ملک شام میں ایک شہر ہے اس بستی میں ایک شخص تھا جو اس بستی کے کونے پر رہا کرتا تھا، تاریخ میں اس کا نام حبیب آتا ہے وہ بڑھئی کا کام کیا کرتا تھا، جب رسول انطاکیہ میں داخل ہوئے تو سب سے پہلے اسی سے ملاقات ہوئی تو رسولوں نے دعوت و تبلیغ شروع کر دی۔ اس نے کہا، تمہارے پاس کوئی معجزہ ہے کوئی پروف اور سند ہے کہ تم اللہ کے نبی ہو؟ انہوں نے کہا ہاں، ہم برص کا مرض ٹھیک کر دیتے ہیں اللہ کے حکم سے، چنانچہ وہ بھی برص اور کوڑھ کا مریض تھا ان رسولوں نے اللہ کے حکم سے ٹھیک کر دیا، وہ بھی وعدے کا پابند تھا فوراً مشرف باسلام ہو گیا اور جب اس کی قوم نے رسولوں کو جھٹلانا شروع کیا تو رسولوں کی چاہت میں اپنی قوم کے پاس آیا اور نصیحت کرنی شروع کی **يَا قَوْمِ اتَّبِعُوا الْمُرْسَلِينَ**۔ اے میری قوم رسولوں کی اتباع کرو **اتَّبِعُوا مَنْ آتَى يَسْئَلْكُمْ أَجْرًا وَهُمْ مُهْتَدُونَ**۔ ان لوگوں کی اتباع و پیروی کرو جو کچھ اجرت نہیں مانگتے اور وہ ہدایت یافتہ ہیں، **وَمَا لِيَ لَا أَعْبُدُ الَّذِي فَطَرَنِي وَإِلَيْهِ تُرْجَعُونَ**۔ اور میرے پاس کونسا عذر ہے کہ اس معبود کی عبادت نہ کروں جس نے مجھ کو پیدا کیا اور تم سب کو اسی کی طرف لوٹ کر جانا ہے، **وَإِنِّي أَخِذُ مِنْ دُونِهِ إِلَهَةً إِنْ يُرِدْنِ الرَّحْمَنُ بِضُرٍّ لَا تُغْنِي عَنِّي شَفَاعَتُهُمْ شَيْئًا وَلَا يُنْقِذُونِ** اِنِّي إِذَا لَفِيَ ضَلَالٍ مُبِينٍ۔ مجھے کیا ہو گیا ہے کہ اس معبود کی عبادت نہ کروں جس نے مجھ کو پیدا کیا خدا کو چھوڑ کر بتوں کو معبود قرار دوں، حالانکہ خدائے

رحمن اگر مجھ کو کچھ تکلیف پہنچانا چاہے تو ان معبودوں کی سفارش میرے کچھ کام نہ آئے گی۔ اور نہ وہ مجھ کو چھڑا سکیں گے اگر میں ایسا کروں تو صریح گمراہی میں جا پڑا۔ حبیب نجار نے اپنی قوم کے لوگوں کو جو بت پرستی میں مبتلا تھے بے لوث نصیحت کی مگر قوم نے اس کی بات کو تسلیم نہیں کیا بلکہ رسولوں کی حمایت اور دعوت تو حید و رسالت کی پاداش میں اس کو بھی شہید کر دیا۔

حبیب نجار کی روح جنت میں

حبیب نجار کے اس واقعہ سے یہ نصیحت ملتی ہے کہ ہم بھی احکام الہیہ کی بجا آوری اور اس پر عمل پیرا ہونے کا ایسا جذبہ اور شوق اپنے اندر رکھیں کہ ہر طرح کی قربانی اور ہر قسم کے مصائب و مشکلات سے ٹکرانے کے لئے تیار رہیں۔ حق و باطل کی لڑائی تو ہمیشہ سے چل رہی ہے لیکن ایک مرد مومن اور بندہ خدا کا یہ کام ہے کہ خدا کو راضی کرنے کیلئے کوشاں رہے، حالات ہر طرح کے آتے ہیں ان سے گھبرانے اور واویلا کرنے کے بجائے عزائم کو بلند رکھے، پست ہمتی اور بزدلی کو پاس پھٹکنے نہ دے۔ حق بات کہنے میں کسی قسم کی ہچکچاہٹ محسوس نہ کرے نہ ہی کسی کا خوف اور ڈر پیدا ہونے دے کیونکہ مومن اگر راہ خدا میں لڑ کر فتح یاب ہو تو غازی کہلائے گا۔ وفات پا گیا تو شہید کہلائے گا، پھر شہید کی روح تو جنت میں جہاں چاہتی ہے سیر و تفریح کرتی پھرتی ہے حبیب نجار کی روح کو یہ حکم دیا گیا ہے کہ سیدھے جنت میں داخل ہو جاؤ قَالَ يَلِيَتْ قَوْمِي يَعْلَمُونَ بِمَا غَفَرَ لِي رَبِّي وَجَعَلَنِي مِنَ الْمُكْرَمِينَ۔ اس کی روح کہنے لگی میری قوم کو کیا ہوا قوم گمراہی میں پڑی ہوئی ہے، اللہ جل شانہ نے مجھے بخش دیا اگر میرے اندر یہ طاقت ہوتی تو قوم کے پاس جا کر یہ بتا دیتا کہ اللہ نے میرے ساتھ کیا معاملہ فرمایا کہ میں سیدھا جنت میں داخل ہو گیا۔

بہر حال واقعہ تو بڑا طویل ہے مختصر یہ کہ ان لوگوں نے دو چیزیں ان کے سامنے رکھ دیں سب سے پہلی بات یہ تھی۔ قَالُوا مَا أَنْتُمْ إِلَّا بَشَرٌ مِّثْلُنَا سب سے پہلی بات تو یہ ہے کہ تم ہمارے جیسے انسانوں کی طرح بن ہی نہیں سکتے تم بشر ہو اور بشر رسول نہیں ہو سکتا یہ ان کی ایسی سوچ تھی کہ اس قوم پر عذاب خداوندی نازل ہوا۔ اِنْ كَانَتْ إِلَّا صَيْحَةً وَاحِدَةً كَمَا كَانَتْ الْبَشَرُ الْيَوْمَ كَمَا كَانَتْ الْبَشَرُ الْيَوْمَ کہ کیسی بری خواہش کہ ان میں سب کے سب ہلاک ہو گئے، پوری سٹی پورا شہر ویران ہو گیا آج بھی کچھ لوگوں کی سوچ یہی ہے کہ نبی بشر نہیں ہوتا اور حضور اکرم ﷺ تو نعوذ باللہ بشر تھے ہی نہیں بلکہ آپ تو نوری ہیں اس بات کو لیکر اہل سنت والجماعتیں دو جماعتیں ہو گئیں ایک نے کہا حضور اکرم ﷺ صرف بشر تھے۔ اور دوسری جماعت نے کہا کہ آپ صرف نور تھے، بشر نہیں۔

فرشتوں کا نسب نہیں

اس سلسلے میں ایک چھوٹی سی بات آپ کے سامنے عرض کر دوں اللہ جل شانہ نے تمام فرشتوں کو نور سے پیدا فرمایا تمام کے تمام فرشتے نوری کہلاتے ہیں۔ لیکن نوری کے تعلق سے بات بھی یاد رکھیں جبرئیل علیہ السلام بھی نوری ہیں ان کا کوئی سلسلہ نسب نہیں! کسی فرشتے کا کسی بھی نوری کا کوئی سلسلہ نسب نہیں ملتا اگر کسی سے معلوم کریں جبرئیل کے والد کا نام کیا ہے والدہ کا نام کیا ہے دادا پر دادا کا نام کیا ہے چلو جبرئیل کا معلوم نہیں میکانیل کا معلوم ہوگا عزرائیل کا معلوم ہوگا، ہاروت ماروت کا علم ہوگا، بہت سارے فرشتے ہیں کسی فرشتے کا سلسلہ نسب کا بیان کر کوئی نہیں کر سکتا۔ لیکن جو بشر ہوگا اس کا سلسلہ نسب ہوگا تمام کے تمام رسول تمام کے تمام نبی بشر تھے ان کا سلسلہ نسب ملتا ہے۔

اگر کوئی ہم سے پوچھے کہ حضور ﷺ کے والد کا نام کیا ہے تو بتائیں گے کہ حضرت عبد اللہ تھا، دادا کا نام عبدالمطلب تھا، والدہ کا نام آمنہ تھا، آپ کے چچاؤں کے نام کیا تھے ابوہب تھا، ابوطالب تھا، حضرت حمزہ رضی اللہ عنہ اور عباس رضی اللہ عنہ تھے، آپ ﷺ کا تو سلسلہ نسب آج تک جاری ہے اور قیامت تک رہے گا۔ حضرت جابر رضی اللہ عنہ کی روایت ہے وہ فرماتے ہیں کہ اللہ جل شانہ نے سب سے پہلے حضور اکرم ﷺ کے نور کو پیدا فرمایا۔ جب کہ زمین پر کوئی آباد نہ تھا پھر نور کے تین ٹکڑے ہوئے ایک ٹکڑے سے محفوظ کو بنایا گیا۔ ایک ٹکڑے سے عرش و کرسی کو پیدا کیا گیا اور ایک ٹکڑا تمام مخلوقات میں تقسیم کر دیا گیا۔ لہذا ہر مخلوق میں جو نور ہے وہ آپ ﷺ کے نور کا پر تو اور عکس ہے لیکن کسی مخلوق کو بھی نوری نہیں کہا جاتا ہے، جیسے بہت سی چیزیں کرنٹ سے تیار ہوتی اور چلتی ہیں مگر ہر ایک کو کرنٹ اور بجلی نہیں کہا جاتا ہے۔ مثلاً پنکھا، ٹیوب لائٹ، بلب اور بہت سی بے شمار چیزیں کرنٹ سے چلتی ہیں مگر کسی کو بھی بجلی اور کرنٹ نہیں کہا جاتا ہے۔ اسی طرح بنی کریم ﷺ کو نوری کیسے کہا جائے گا؟ اگرچہ آپ ﷺ میں نوری صفت بھی ہے اور بشر بھی ہیں مگر افضل البشر ہیں، سید البشر ہیں، پتھر کئی قسم کے ہوتے ہیں بعض یا قوت ہیں بعض وہ پتھر ہوتے ہیں جن کی قیمت ہزاروں اور لاکھوں کروڑوں روپے ہوتی ہے بعض پتھر روڈوں اور سڑکوں پر پڑے ہوتے ہیں، اسی طرح حضور ﷺ اور دیگر انسانوں میں بلکہ اس سے بھی زیادہ فرق ہے۔ آپ ﷺ نے فرمایا: اَنَا سَيِّدٌ وَلَدُ آدَمَ فِي تَمَامِ اَوْلَادِ آدَمَ كَاسْرِدَارِ هُوں۔ ایک اور موقع پر آپ ﷺ نے فرمایا میں اس وقت پیدا ہوا اور نبی بنایا گیا جب کہ آدم علیہ السلام ابھی مٹی اور پانی کے درمیان ہی تھے، یعنی انکا پتلا بھی تیار نہیں ہوا تھا خلاصہ یہ ہے کہ انسان انسان سب برابر نہیں ہوتے بلکہ ان میں فرق مراتب ہوا کرتے ہیں۔ جیسے

بادشاہ یا صدر بھی بشر ہوتا ہے۔ منسٹر بھی بشر ہوتا ہے اور عوام بھی بشر ہیں لیکن ساری دنیا ہر ایک کو ایک ہی جیسا نہیں سمجھتی۔

حضور ﷺ افضل البشر ہیں

خلاصہ یہ کہ آپ ﷺ نوری نہیں بلکہ افضل البشر اور نورانی ہیں۔ حدیث پاک کے اندر آتا ہے کہ نبی اکرم ﷺ جس مبارک میں چار مرتبہ نور بھرا گیا ایک مرتبہ بچپن میں چار یا پانچ سال کی عمر میں جب کہ حلیمہ سعدیہ کے یہاں آپ ﷺ بکریاں چرایا کرتے تھے، دو فرشتے آئے اور آپ ﷺ کا سینہ مبارک چاک کر کے اس میں نور و حکمت بھر گئے، آپ ﷺ کے جو دودھ شریک بھائی تھے وہ بھاگے ہوئے اپنی ماں حلیمہ سعدیہ کے پاس آئے اور کہا کہ میرے قریشی بھائی کو دوا آدمیوں نے قتل کر ڈالا، حلیمہ سعدیہ دوڑی ہوئی آئیں اور پوچھا کیا ہوا حضور ﷺ نے فرمایا کہ دو شخص آئے میرے سینہ چیر کر کچھ نکالا اور کچھ ڈالا۔

دوسری مرتبہ اس وقت ہوا جب کہ آپ ﷺ کی عمر دس گیارہ سال کی تھی۔ اور تیسری مرتبہ اس وقت چاک کیا گیا جب حضور ﷺ کی عمر شریف چالیس برس تھی۔ تاکہ آپ قرآن کریم کے بوجھ کو برداشت کر سکیں اور چوتھی مرتبہ جب آپ معراج کو تشریف لے جانے لگے تاکہ خدائی دیدار کی صلاحیت پیدا ہو جائے۔ تو آپ ﷺ کے اندر نور تو بھر دیا گیا مگر نوری نہیں بن گئے بلکہ اس نور کی وجہ سے نورانی بن گئے حدیث پاک میں آتا ہے کہ جب انسان زیادہ سے زیادہ عبادت کرتا ہے ہو بہو آئینے کی طرح ہو جاتا ہے اور اس کا دل نور سے منور ہو جاتا ہے تو وہ بھی نوری نہیں بنتا لیکن نورانی ضرور بن جاتا ہے۔

بہر حال یہ ایک ایسا معاملہ ہے کہ جس کی وجہ سے دو فرقوں میں کبھی کبھی زبردست تناؤ پیدا ہو جاتا ہے حالانکہ قیامت کے دن اللہ تعالیٰ نہ اس کی پکڑ فرمائیں گے اور نہ قبر کے اندر اس کی باز پرس ہوگی، قبر میں صرف تین سوال ہوں گے۔ مَنْ رَبُّكَ تمہارا پروردگار کون ہے؟ وہ جواب دے گا ربی اللہ میرا پروردگار تو اللہ ہے۔ پھر دوسرا سوال ہوگا مَا دِينُكَ تمہارا دین کیا ہے؟ اب وہ جواب دے گا۔ دِينِي الْاِسْلَامُ میرا دین تو اسلام ہے پھر حضور اکرم ﷺ کی صورتِ پاک دکھا کر پوچھا جائے گا یہ کون شخص ہے؟ تو جواب دیگا هَذَا رَسُوْلُ اللّٰهِ ﷺ یعنی حضور اکرم ﷺ کے بارے میں یہ نہیں سوال ہوگا آپ نور ہیں یا بشر، ہاں یہ سوال ہوگا کہ کون تھے، اگر اتنا بتا دیا کہ نبی و رسول ہیں اس امت کے تو بس کافی ہے۔

بہر حال کفار مکہ نے تو یہی کہا تھا کہ محمد ﷺ بشر ہیں۔ لہذا ان کو نبوت و رسالت نہیں مل سکتی لیکن یہ اسلام کے منافی ہے۔ سورہ یس کے اندر اللہ جل شانہ نے اس کا تذکرہ فرمایا ہے۔

اللہ جل شانہ ہم سب کو عمل کی توفیق عطا فرمائے، آمین ثم آمین!

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعٰلَمِيْنَ



موت کو بار بار یاد کریں

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ النَّبِيِّينَ
وَالْمُرْسَلِينَ وَعَلَى آلِهِ وَصَحْبِهِ أَجْمَعِينَ. أَمَّا بَعْدُ! فَأَعُوذُ بِاللَّهِ مِنَ
الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ. وَمَا يَنْظُرُونَ إِلَّا صَيْحَةً
وَاحِدَةً تَأْخُذُهُمْ وَهُمْ يَخِصِّمُونَ فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ
يَرْجِعُونَ. صَدَقَ اللَّهُ الْعَظِيمُ

”(اے پیغمبر) منتظر ہیں یہ تو اک چنگھاڑ کے
جو پکڑ لے گی انہیں، جب ہوں گے جھکڑے میں پڑے“

لائی حیات آئی قضا، لے چلی چلے اپنی خوشی آئے تھے نہ اپنی خوشی چلے
بہتر تو ہے یہی کہ نہ دنیا سے دل لگے پر کیا کریں، جو بے دل لگی چلی چلے

بزرگان محترم نو جوانان اسلام اور عزیز طلباء آج نماز تراویح کے بعد میں نے جس آیت کریمہ کا انتخاب کیا ہے اس میں قیامت کا منظر بیان کیا گیا ہے قرآن کریم میں کئی مقامات پر قیامت کی ہولناکیوں کا ذکر ہے ایک دفعہ سیدنا ابو بکر صدیق رضی اللہ عنہ نے عرض کیا یا رسول اللہ صلی اللہ علیہ وسلم میرے ماں باپ آپ پر قربان ہوں، میں دیکھ رہا ہوں کہ دن بدن آپ بوڑھے ہوتے جا رہے ہیں؟ آپ صلی اللہ علیہ وسلم نے فرمایا کہ مجھے سورہ ہود سورہ واقعہ اور اسی جیسی دیگر سورتوں نے بوڑھا کر دیا ہے۔ ان سورتوں میں قیامت کے ہولناک مناظر کا تذکرہ کیا گیا ہے۔ اسی طرح سورہ انشقاق، سورہ انفطار، سورہ تکویر میں بھی قیامت کی منظر کشی کی گئی ہے إِذَا السَّمَاءُ انشَقَّتْ وَأَذْنَتْ لِرَبِّهَا وَحُقَّتْ وَإِذَا الْأَرْضُ مُدَّتْ وَأَلْقَتْ مَا فِيهَا وَتَخَلَّتْ. جب آسمان پھٹ جائے گا اور اپنے رب کا حکم سن لے گا اور وہ اسی لائق ہے اور جب زمین کھینچ کر بڑھادی جائے گی اور اپنے اندر کی چیز باہر اگل دے اور خالی ہو جائیگی إِذَا السَّمَاءُ انْفَطَرَتْ وَإِذَا الْكُوَاكِبُ انْتَشَرَتْ وَإِذَا الْبِحَارُ فُجِّرَتْ وَإِذَا الْقُبُورُ بُعْثِرَتْ عَلِمْتَ نَفْسٌ مَّا قَدَّمَتْ وَأَخَّرَتْ. جب آسمان پھٹ جائیگا اور جب ستارے گر پڑیں گے اور جب سب دریا بہہ پڑیں گے اور جب قبریں اکھاڑ دی جائیں گی ہر شخص اپنے اگلے اور پچھلے اعمال کو جان لیگا الْقَارِعَةُ الْقَارِعَةُ وَمَا أَدْرَاكَ مَا الْقَارِعَةُ. کھڑکھڑانے والی، آپ کو کیا معلوم کھڑکھڑانے والی کیا ہے؟ مَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّمُونَ. یہ لوگ بس ایک سخت آواز کے منتظر ہیں جو ان کو آ پکڑے گی اور وہ سب باہم جھگڑ رہے ہوں گے نہ تو وصیت کرنے کی فرصت ہوگی اور نہ اپنے گھر والوں کے پاس لوٹ کر جائیں گے وہ ایک ایسی سخت اور بھیا تک آواز ہوگی کہ جس کا اندازہ نہیں کیا جاسکتا ہے۔

دنیا میں بڑے بڑے بم بلاسٹ ہوتے ہیں امریکہ اور دوسرے ملکوں نے بڑے بڑے بم بنائے ہیں جس کی دہشت سے لوگ کانپ رہے ہیں، جاپان کے دو شہر ہیروشیما اور ناگاساکی پر امریکہ نے ایٹم بم برسائے جس سے پوری دنیا دہل گئی، ایسی تیز گرمی تھی کہ کئی کلومیٹر تک کوئی ذی روح مخلوق زندہ نہیں بچ سکی سمندر کے پانی میں ایسی شدت کی گرمی تھی کہ لوگ جان بچانے کیلئے اس میں کود گئے مگر وہ بھی نہ بچ سکے بم باری کرنے کے کچھ دیر بعد ایک خطرناک بارش ہوئی وہ جس آدمی کے اوپر پڑی یا تو ہلاک ہو گیا یا کسی شدید بیماری میں مبتلا ہو گیا اور اس طرح دسیوں لاکھ انسان ہولناک طور پر تباہ ہو گئے۔

بزرگو اور دوستو! قیامت کے سامنے ایٹم بم کی کوئی اہمیت نہیں وہ اس طرح آئے گی کہ ایک آدمی کپڑا بیچنے والا ہوگا دوسرا خریدنے والا اس کو ابھی لپیٹ بھی نہیں سکا ہوگا کہ قیامت آ جائیگی ایک آدمی اپنی اونٹنی کا دودھ دوہ رہا ہوگا دوہنے کے بعد ابھی گھر جا کر پی نہ سکے گا کہ قیامت آ جائے گی ایک شخص نے لقمہ اپنے منہ میں لے جا کر ابھی چبایا بھی نہ ہوگا کہ قیامت آ جائے گی۔

انسان اپنی قیمت نہیں پہچانتا

حدیث پاک میں ہے کہ جمعہ ہی کے دن قیامت آئے گی اسی لئے دنیا کی ہر چیز جمعہ کے دن روتی ہے کہ نہ معلوم آج قیامت آجائے، آج یہ وقت جو مجھ پر اور آپ گذر رہا ہے یہ وقت قیامت تک کبھی دوبارہ نہیں آسکتا اس لئے وقت کی بڑی قدر و قیمت ہے۔ حضور اکرم ﷺ نے ارشاد فرمایا کہ جب رات آتی ہے تو یہ رات انسانوں کو پکارتی ہے کہ اے اللہ کے بندے میری ظلمت اور تاریکی میں جتنی چاہو

نیکیاں کر لو، جتنی چاہو عبادت کر لو میں پھر دوبارہ لوٹ کر نہیں آؤں گی، اسی طرح دن بھی پکارتا ہے کہ اے انسانوں آج جتنی چاہو عبادت کر لو جس قدر چاہو نیکی کر لو پھر دوبارہ لوٹ کر نہیں آؤں گا ایک عربی کا مقولہ ہے **الْوَقْتُ اَثْمَنُ مِنَ الذَّهَبِ**۔ وقت سونے سے بھی زیادہ قیمتی ہے۔

آج انسان کو وقت کی قدر و قیمت معلوم نہیں لوگ جو کچھ بول رہے ہیں جو کچھ کر رہے ہیں وہ سب ریکارڈ ہو رہا ہے آج زندگی کی قیمت کا احساس نہیں ہو رہا ہے **وَلَقَدْ كَرَّمْنَا بَنِي آدَمَ**۔ اور ہم نے نبی آدم کو فضیلت عطا فرمائی۔ یہی انسان جو چاہے اپنے لئے تیار کر لے اللہ تعالیٰ نے جنت دوزخ بنا دی اور انسانوں کو اختیار دیا کہ گناہ کرے یا نیکی، گناہ پر اس کی گرفت ہوگی اور جہنم میں ڈالا جائے گا اور نیکی کرے گا تو اسے جنت ملے گی۔

یہ دنیا یوں ہی نہیں بنائی گئی

تَبَرَكَ الَّذِي بِيَدِهِ الْمُلْكُ وَهُوَ عَلَىٰ كُلِّ شَيْءٍ قَدِيرٌ الَّذِي خَلَقَ الْمَوْتَ وَالْحَيٰوةَ لِيَلُوْكُمْ اَيْكُمْ اَحْسَنُ عَمَلًا۔ بڑی ہی عظمت والی ہے وہ ذات جس کے قبضہ میں بادشاہت ہے اور وہ ہر چیز پر قدرت رکھنے والا ہے جس نے موت اور زندگی کو پیدا کیا تاکہ تم کو آزمائے کہ تم میں کون اچھا عمل کرنے والا ہے یہ دنیا کا کارخانہ اللہ رب العزت نے تیار کیا، زندگی اور موت کا ایک سلسلہ قائم فرمایا ہے یہ بلا وجہ نہیں بلکہ اس کے پیچھے ایک بڑا مقصد ہے مرنے کے بعد ایک ایسی کائنات وجود میں آئی والی ہے وہاں اس دنیوی زندگی کی قدر و قیمت معلوم ہوگی اس دنیا میں اللہ تعالیٰ نے بھیجا ہے وہ اسی لئے کہ دیکھیں کون کیسا عمل ساتھ لاتا ہے یہ دنیا

دھوکے کی جگہ ہے اس کی دلفریبیوں اور خوشنمائیوں پر آدمی کو ہرگز فریفتہ نہیں ہونا چاہئے بلکہ اصل زندگی تو مرنے کے بعد شروع ہونے والی ہے جس کی نہ کوئی حد ہے نہ حساب! وہاں صرف جزا و سزا ہی ہے وہاں عمل کا موقع نہیں ملے گا عمل کی جگہ تو یہ دنیا ہے یہاں جو کچھ کریں گے وہی کام آئے گا جس طرح آج کل ویڈیو فلم بنا کر خوش ہوتے ہیں اور دوست و احباب کو دکھلاتے ہیں کہ بیٹے کی شادی ہوئی بیٹی کی شادی ہوئی جس طرح ویڈیو بنا کر سب چیزیں محفوظ کر لی جاتی ہیں، اسی طرح انسان کا ایک ایک عمل اسکی ایک ایک حرکت محفوظ کر لی جاتی ہے، جب قیامت قائم ہوگی تو ہر ایک عمل کا دفتر کھول کر رکھا جائیگا اور مجرمین دیکھیں گے کہ اس میں سب کیا دھرا محفوظ ہے تو کہیں گے مَا لِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً. اس کاغذ کو کیا ہو گیا ہے نہ کسی چھوٹے گناہ کو چھوڑا نہ کسی بڑے گناہ کو اِلَّا اُخْصَهَا. ہر ایک کو محفوظ کر رکھا ہے لیکن افسوس و ندامت سے کوئی فائدہ حاصل نہیں ہوگا۔

جب پہلا سور پھونکا جائے گا

جب پہلا سور پھونکا جائیگا تو قرآن کریم نے اسکی منظر کشی کرتے ہوئے بیان کیا یَوْمَ نَطْوِي السَّمَاءَ كَطَيِّ السِّجِلِّ لِلْكُتُبِ. وہ دن بھی یاد کرنے کے قابل ہے جس روز ہم آسمانوں کو اس طرح لپیٹ دیں گے جس طرح لکھے ہوئے مضمون کا کاغذ لپیٹ دیا جاتا ہے (سورہ حج) کے شروع ہی میں اللہ تعالیٰ نے قیامت کے بڑے ہولناک منظر کا ذکر کیا ہے يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ. اے لوگو اپنے رب سے ڈرو بلاشبہ قیامت کا زلزلہ بڑی بھاری چیز ہے یَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا

وَتَرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ . جس دن تم لوگ اس کو دیکھو گے اس روز تمام دودھ پلانیوالیاں اپنے دودھ پلانے والے بچوں کو بھول جائیں گی اور تمام حمل والیاں اپنا حمل ڈال دیں گی اور لوگوں کو نشہ کی حالت میں دیکھو گے۔ حالانکہ لوگ نشہ میں نہ ہونگے لیکن اللہ کا عذاب ہے ہی سخت چیز ہے، إِذَا زُلْزِلَتِ الْأَرْضُ زِلْزَالَهَا وَأَخْرَجَتِ الْأَرْضُ أَثْقَالَهَا وَقَالَ الْإِنْسَانُ مَا لَهَا يَوْمَئِذٍ تُحَدِّثُ أَخْبَارَهَا بَانَ رَبِّكَ أَوْحَالَهَا . جب زمین اپنی سخت جنبش سے ہلا دی جائیگی اور زمین اپنے بوجھ کو باہر نکال پھینکے گی اور آدمی کہے گا اس کو کیا ہو گیا اس روز زمین اپنی سب چیزیں بیان کرنے لگے گی اس وجہ سے کہ آپ کے رب کا اسکو یہی حکم ہو گا قرآن کریم نے جا بجا قیامت کا تذکرہ کیا ہے اور حضور ﷺ نے اسکی پیشین گوئی بھی فرمائی ہیں، سارے مذاہب کے لوگوں کا بھی عقیدہ ہے کہ قیامت آئے گی۔ نبی کریم ﷺ نے فرمایا کہ جب قیامت قائم ہوگی تو سب سے پہلے میری قبر کھل جائیگی اور میں اٹھ کھڑا ہوں گا فرشتہ عرض کرے گا اے محبوب رب العالمین ﷺ آج قیامت کا فیصلہ کر دیا گیا اور قیامت آگئی ہے سب انسانوں کو اللہ کے دربار میں حاضر ہونا ہے۔

انسانوں کا کس طریقہ سے پورا ڈھانچہ تیار کیا جائے گا

حضرت عائشہ صدیقہ رضی اللہ عنہا نے حضور ﷺ سے دریافت کیا یا رسول اللہ ﷺ جب انسان مر کر مٹی ہو جائیں گے اور جسم کیڑوں مکوڑوں کی غذا بن جائیں گے تو کس طریقہ سے لوگوں کو جمع کیا جائیگا؟ اس کا یہ مطلب نہیں کہ حضرت عائشہ صدیقہ رضی اللہ عنہا کو دوبارہ زندہ کئے جانے کے بارے میں شبہ تھا بلکہ وہ یہ پوچھنا چاہتی تھیں کہ کس طریقہ

سے انسان کا پورا ڈھانچہ تیار کیا جائیگا حضور ﷺ نے فرمایا کہ انسان کی جو ریڑھ کی ہڈی ہے اس کے آخر میں سرین کے پاس ایک چھوٹا سا حصہ رہ جائیگا اس کو مٹی نہیں کھاتی وہ محفوظ رہتا ہے اللہ تعالیٰ اس کے ذریعہ انسان کا پورا ڈھانچہ تیار کریں گے۔ (یہ صرف انسان کو سمجھانے کے لئے) حضور ﷺ نے فرمایا اسے عائشہ وہ دن بڑا ہولناک ہوگا جب لوگ اپنی قبروں سے اٹھیں گے اور اللہ کے دربار میں پیش ہونگے، لوگ اپنے اپنے اعمال کے مطابق پسینے میں شرابور اور غرق ہونگے کوئی ٹخنوں تک کوئی گھٹنوں تک کوئی ناف تک کوئی ناک تک پسینے میں ڈوبا ہوا ہوگا اور ہر شخص غیر مختون ہوگا اللہ تعالیٰ اس ٹکڑے کو بھی جوڑیں گے جو ختنہ میں نکال دیا گیا تھا اور ہر آدمی کی عمر ۳۳ تینتیس سال ہوگی حضرت عائشہ رضی اللہ عنہا نے جب یہ سنا کہ مرد و عورت دونوں ننگے ہونگے تو کہنے لگیں: ہائے اللہ! وہ وقت کیسا ہوگا کیا لوگوں کو شرم نہیں آئیگی حضور ﷺ نے فرمایا اے عائشہ! وہ وقت ایسا ہوگا کہ ہر شخص کو اپنی اپنی پڑی ہوگی کسی کو اپنے بغل والے کی خبر نہ ہوگی۔ **يَوْمَ يَفِرُّ الْمَرْءُ مِنْ أَخِيهِ وَأُمِّهِ وَأَبِيهِ وَصَاحِبَتِهِ وَبَنِيهِ لِكُلِّ امْرِئٍ مِّنْهُمْ يَوْمَئِذٍ شَأْنٌ يُغْنِيهِ**۔ اس دن آدمی اپنے بھائی اور اپنی ماں اور اپنے باپ اور اپنی بیوی اور اپنے بیٹے سے بھاگے گا ان میں سے ہر ایک کیلئے اس دن ایک ایسی حالت ہوگی جو دوسروں سے بے نیاز کر دے گی۔ قبر سے جب سب اٹھیں گے تو برہنہ ہوں گے تو ان کو لباس کب پہنایا جائے گا؟

شرعی لباس پہننا چاہئے

میں رات کو مطالعہ کر رہا تھا مجھے خیال آیا حشر کے دن لباس کے متعلق بھی حضور

ﷺ نے ضرور رہنمائی فرمائی ہے چنانچہ ایک حدیث مبارک ملی جس کو جلال الدین

سیوطیؒ نے نقل کیا ہے اس میں حضور اکرم ﷺ نے فرمایا کہ جس لباس کو پہنے ہوئے انسان کو موت آتی ہے وہی لباس اس کو روزِ محشر میں پہنایا جائے گا۔ انسان دنیا میں مرتا ہے تو مرتے وقت جو لباس اس کے جسم پر رہتا ہے وہی لباس اس کو قیامت کے دن میدانِ حشر میں پہنایا جائے گا، اسی لئے علماء فرماتے ہیں کہ اچھا لباس ستر والا لباس جس میں اعضاء پورے پورے چھپے ہوئے ہوں ایسا لباس زیب تن کرنا چاہیے اور اگر ہو سکے تو ایسا لباس جو ظاہری اور معنوی طور پر بے انتہا مقبول ہو یعنی حلال بھی ہو پھر شریعت کے موافق بھی ہو اور پاک و صاف بھی ہو کسی قسم کی گندگی لگی ہوئی نہ ہو ایسا لباس پہننا چاہئے تاکہ قیامت کے دن اسی لباس کو پہن کر وہ اللہ کے دربار میں حاضر ہو۔

سیدنا حضرت عثمان غنی رضی اللہ عنہ نے شہادت سے قبل ایک پاجامہ منگوایا عرب کے لوگ اس زمانے میں لنگی پہنتے تھے حضرت نے پہلے سے پاجامہ سلوار کھاتھا، پاجامہ پہنا اور فرمایا کہ مبادا لوگ حملہ کر دیں اور میرا ستر کھل جائے میں پاجامہ پہننا چاہتا ہوں حضرت عثمان غنی رضی اللہ عنہ نے اپنے انتقال سے پہلے پاجامہ پہن لیا اس کے بعد لوگوں نے حملہ کیا اور آپ کو شہید کر دیا اِنَّا لِلّٰهِ وَ اِنَّا اِلَيْهِ رَاجِعُونَ۔

نبی ﷺ حضرت عثمان غنی رضی اللہ عنہ کا اتنا زیادہ احترام اور اتنا زیادہ خیال فرماتے تھے کہ آپ کی بیوی حضرت رقیہ رضی اللہ عنہا بیمار ہو گئیں تو آپ ﷺ نے فرمایا کہ عثمان تم غزوہ بدر میں مت جاؤ اپنی بیوی کی تیمارداری کرو ان کی دوا دارو اور مزاج پرسی میں مشغول رہو جب حضور ﷺ واپس تشریف لائے تو حضرت عثمان غنی رضی اللہ عنہ کو مالِ غنیمت سے برابر کا حصہ دیا جب ایک بیٹی کا انتقال ہو گیا تو دوسری بیٹی سے نکاح کر دیا اور جب دوسری بیٹی کا بھی انتقال ہو گیا تو فرمایا کہ افسوس میرے پاس اور کوئی بیٹی نہیں، میرے پاس مزید بیٹیاں ہوتیں تو یکے بعد دیگرے میں عثمان کے نکاح میں

دیدیتا، عثمان اچھے آدمی ہیں جنتی آدمی ہیں۔ ذوالنورین ہیں دونور والے ہیں۔ دوستو! حضرت عثمان غنی رضی اللہ عنہ حضور اکرم صلی اللہ علیہ وسلم کے داماد ہیں، امیر المؤمنین ہیں اور جو دوستوں میں بڑا مقام رکھتے ہیں۔ اللہ اکبر!

حضرت عبدالرحمن بن عوف رضی اللہ عنہ کا نمبر بھی آپ کے بعد آتا ہے حضور اکرم صلی اللہ علیہ وسلم حضرت عثمان غنی رضی اللہ عنہ کا اکرام فرماتے ایک مرتبہ حضور صلی اللہ علیہ وسلم پاؤں پھیلا کے بیٹھے ہوئے تھے آپ کی لنگی مبارک پنڈلی سے اوپر اٹھی ہوئی ہے سامنے حضرت عثمان غنی آتے دکھائی دیئے آپ صلی اللہ علیہ وسلم نے پاؤں سکوڑ لئے اور لنگی سے پنڈلی چھپالی فرمایا عثمان آ رہے ہیں اگر میری پنڈلی کھلی ہوئی دیکھ لی تو شرم کی وجہ سے واپس چلے جائیں گے۔ عثمان غنی کبھی آسمان کے نیچے تو بڑی بات ہے چھت والے حمام میں بھی کبھی برہنہ ہو کر غسل نہیں کیا اتنی شرم و حیا تھی عثمان غنی رضی اللہ عنہ میں، ایسے صحابی جن کی فضیلت خود حضور اکرم صلی اللہ علیہ وسلم ارشاد فرمایا کرتے تھے موت سے پہلے پا جامہ زیب تن کر لیا تھا۔

آدمی لباس سے پہچانا جاتا ہے

دوستو! آج مسلمان لباس کے بارے میں اتنے زیادہ لاپرواہ ہو چکے ہیں کہ لباس کو کچھ سمجھتے ہی نہیں حالانکہ نبی کریم صلی اللہ علیہ وسلم نے فرمایا النَّاسُ بِاللِّبَاسِ۔ انسان لباس سے ہے آج دنیا میں جیسا لباس پہنیں گے قیامت کے دن ویسا ہی لباس پہنایا جائے گا۔ اللہ تعالیٰ رحم فرمائے کہ ہمارے بہت سے بھائی ایسے ہیں جو پینٹ اور شرٹ پہنتے ہیں جو انگریز کا لباس ہے اس کو پہن کر موت آتی ہے تو قیامت کے دن یہی لباس روز محشر میں بھی پہنایا جائیگا اور جب نبی کریم صلی اللہ علیہ وسلم کے سامنے حاضر ہوں گے تو کس منہ سے یہ کہہ سکیں گے کہ اے ہمارے محبوب، اے ہمارے آقا صلی اللہ علیہ وسلم، میں

اکثر کہا کرتا ہوں کہ یہ دنیا کے بڑے بڑے لوگوں کا یہ بڑے لیڈروں اور نیتاؤں کا لباس ہے یہ بڑے بڑے حکمرانوں کا لباس ہے یہ دشمنانِ خدا اور دشمنانِ رسول کا لباس ہے۔ دوستو! قیامت کے دن پتہ چلے گا کہ کیسا لباس ہے میں تو یہ کہتا ہوں معاف کرنا اللہ تعالیٰ ہر مسلمان کو بچائے یہ آگ والا لباس ہے حضور اکرم ﷺ کی خدمت میں پہنچ کر شرمندہ نہ ہونا پڑے، ایسا لباس ترک کر دیں۔

خانہ کعبہ کی سفارش

میں یہ عرض کر رہا تھا کہ حضور اکرم ﷺ قبر مبارک سے سب سے پہلے اٹھیں گے اس وقت کعبۃ اللہ شریف کو آپ کے قریب کر دیا جائے گا، بیت اللہ آپ کو سلام کرے گا۔ السلام علیکم یا نبی اللہ! حضور ﷺ جواب دیں گے وعلیکم السلام یا بیت اللہ! حضور اکرم ﷺ اس سے دریافت کریں گے کہ آج کیا ہوگا وہ عرض کرے گا یا رسول اللہ ﷺ جن لوگوں نے میرا حج کیا ہے میں ان کی شفاعت کروں گا جن لوگوں نے میرا عمرہ کیا ہے طواف کیا ہے اس کی بھی میں شفاعت کروں گا اور جن لوگوں نے میرے پاس آ کر نماز پڑھی ہے ان کی بھی شفاعت کروں گا اور جن لوگوں نے مجھے صرف دیکھا ہے نماز نہیں پڑھی طواف نہیں کیا میں ان کی بھی شفاعت کروں گا اور بیت اللہ عرض کرے گا یا رسول اللہ ﷺ جو لوگ میرے قرب و جوار میں رہتے تھے ان کی بھی شفاعت کروں گا اور پھر کہے گا یا رسول اللہ ﷺ جو لوگ میری طرف آرہے تھے اور راستے ہی میں ان کا انتقال ہو گیا چاہے وہ حج کی نیت سے آرہے ہوں یا عمرہ کی یا زیارت کے لئے آرہے ہوں ان کی بھی شفاعت کروں گا وہ عرض کریں یا رسول اللہ ﷺ باقی لوگوں کی آپ شفاعت کریں مبارک ہیں وہ لوگ جنہوں نے حج بیت اللہ کیا ہے اللہ تعالیٰ سب کو بار بار حج کرنے کی توفیق عطا فرمائے۔

حاجی کا مرتبہ اور فضیلت

حضور اکرم ﷺ نے ارشاد فرمایا کہ جو شخص حج کر لیتا ہے پھر اس کے بعد پوری ایمانداری اور تقوے کے ساتھ زندگی گزارتا ہے تو قیامت کے دن اللہ تعالیٰ تین سو ساٹھ آدمیوں کی اس کی شفا ریش سے مغفرت فرمائیں گے۔

میں یہ عرض کر رہا تھا کہ نبی کریم ﷺ اپنی قبر مبارک سے سب سے پہلے اٹھیں گے۔ حضرت انس رضی اللہ عنہ نے عرض کیا یا رسول اللہ ﷺ اتنا لمباراستہ کہ ساری زمین کو اللہ تعالیٰ چمڑے کی طرح پھیلا دیں گے کھینچ کر بڑی کر دیں گے ارشاد باری تعالیٰ ہے وَإِذَا الْأَرْضُ مُدَّتْ. اور قیامت کے دن زمین چاندی کی ہوگی اور آسمان سونے کا ہوگا اور سورج گنہگار لوگوں کے بہت قریب ہوگا اور نیک لوگوں سے بہت دور ہوگا حضور ﷺ نے فرمایا کہ دو قدم سے زیادہ کسی آدمی کو جگہ نہیں ملے گی، اتنے لوگ میدان حشر میں ہوں گے بے حد تھکے ہوئے ہوں گے بے انتہا پیاس لگی ہوئی ہوگی کبھی وہ دنیا میں اتنے بھوکے پیاسے نہیں ہوں گے حضرت انسؓ نے پوچھا کہ یا رسول اللہ ﷺ اتنا لمباراستہ کیسے طے ہوگا فرمایا کہ جو اللہ والے ہوں گے اللہ کے نیک بندے ہوں گے اللہ تعالیٰ ان کو سواریاں عطا فرمائیں گے ارشاد فرمایا کہ میں سب سے پہلے اپنی قبر سے اٹھوں گا تو اللہ تعالیٰ میرے لئے سواری کا انتظام فرمائیں گے اور میں سواری پر سوار ہو کر میدان حشر میں پہنچوں گا اور تمام پیغمبروں کی قبروں کے پاس سواری پہنچا دی جائیں گی اور انبیاء علیہم السلام اپنی اپنی سواریوں پر سوار ہو کر آئیں گے صحابہ نے عرض کیا یا رسول اللہ ﷺ آپ تو سواری پر سوار ہو جائیں گے ہمارا کیا ہوگا؟ دوستو! آج دنیا میں سڑکوں پر بہت سارے لوگ ایسے ہوتے ہیں جو اپنے کو

بے بس اور مجبور محسوس کرتے ہیں کوئی بس سے کوئی کار سے کوئی اسکوٹر سے جا رہا ہے کوئی سائیکل پر جا رہا ہے لیکن کوئی آدمی ایسا بھی ہوتا ہے جس کے پاس سواری نہیں رہتی وہ انتظار میں رہتا ہے کوئی سواری ملے گی تو جائیں گے قیامت کے دن بھی لوگوں کا ایسا ہی حال ہوگا۔

سب سے بہتر رفیق

أُولَئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا. دنیا میں ہمیں اللہ تعالیٰ سے دعا کرنی چاہئے اے اللہ ہمیں ان لوگوں میں شامل فرمالے اپنے انبیاء میں اپنے صدیقین میں اپنے شہداء میں اپنے سچے بندوں میں اپنے متقی و پرہیزگار بندوں میں حضور ﷺ نے فرمایا کہ انبیاء علیہم السلام تو ایک ایک سواری پر جائیں گے لیکن باقی لوگ اپنے مقام اور مرتبہ کے مطابق سوار ہوں گے ان میں سے کچھ لوگ دو دو سواریوں پر اور کچھ لوگ تین تین سوار ہوں گے یہاں تک کہ ایک ایک سواری پر دس آدمی سوار ہو کر اللہ کے دربار میں حاضر ہوں گے یہ وہ لوگ ہوں گے جنہوں نے دنیا میں تقویٰ اختیار کیا پرہیزگاری اختیار کی اور ارشاد فرمایا کہ کچھ لوگ پیدل چلے آ رہے ہوں گے اور کچھ ایسے ہوں گے جن کو منہ کے بل فرشتے گھسیٹ کر لائیں گے کچھ لوگ منہ کے بل چل کر میدان حشر میں پہنچیں گے صحابہ نے عرض کیا یا رسول اللہ ﷺ انسان منہ کے بل کیسے چلے گا؟ نبی کریم ﷺ نے فرمایا کہ اللہ انسان کو پاؤں کے بل چلانا جانتے ہیں کیا وہ منہ کے بل نہیں چلا سکتے؟ اللہ تعالیٰ منہ سے بھی چلا سکتے ہیں اللہ تعالیٰ فرمائیں گے گھسیٹ لو ان لوگوں کو یہ وہ لوگ ہیں جو دنیا میں کفر و شرک کیا کرتے تھے،

اور ان کو جہنم میں ڈال دو ان سے کوئی حساب کتاب نہیں، حضور ﷺ نے ارشاد فرمایا کہ موت کو دن میں کم از کم ستر مرتبہ یاد کر لیا کرو جب انسان موت کو یاد کرے گا تو انشاء اللہ تعالیٰ اس کو گناہوں سے بچنے کی توفیق ہوگی اور وہ اللہ کے دربار میں سرخروئی کے ساتھ حاضر ہو سکے گا دعا فرمائیے کہ اللہ تبارک و تعالیٰ مجھے اور آپ کو اور دنیا کے سارے مسلمانوں کو نیک اعمال کی توفیق عطا فرمائے اور قیامت کے ہولناک منظر سے بچا کر اپنی رضا اور خوشنودی عطا فرمائے۔ آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



قیامت کا دن

اور جنتی و جہنمی لوگوں کے حالات

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَيَّ مِنْ لَدُنِّي بَعْدَهُ، أَمَّا
 بَعْدُ، فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ وَسَيِّقُ
 الَّذِينَ كَفَرُوا إِلَىٰ جَهَنَّمَ زُمَرًا حَتَّىٰ إِذَا جَاءَ وَهَا فُتِحَتْ أَبْوَابُهَا وَقَالَ
 لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ
 وَيُنذِرُونَكُمْ لِقَاءَ يَوْمِكُمْ هَذَا قَالُوا بَلَىٰ وَلَكِنْ حَقَّتْ كَلِمَةُ الْعَذَابِ
 عَلَى الْكَافِرِينَ. قِيلَ ادْخُلُوا أَبْوَابَ جَهَنَّمَ خَالِدِينَ فِيهَا فَبِئْسَ مَثْوَى
 الْمُتَكَبِّرِينَ. وَسَيِّقُ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءَ وَهَا
 وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا

خَالِدِينَ . وَقَالُوا الْحَمْدُ لِلَّهِ الَّذِي صَدَقْنَا وَعَدَّهُ وَأَوْرَثَنَا الْأَرْضَ نَبَوًّا
 مِنَ الْجَنَّةِ حَيْثُ نَشَاءُ فَنِعْمَ أَجْرُ الْعَامِلِينَ . وَتَرَى الْمَلَائِكَةَ حَافِينَ مِنْ
 حَوْلِ الْعَرْشِ يُسَبِّحُونَ بِحَمْدِ رَبِّهِمْ وَقُضِيَ بَيْنَهُمْ بِالْحَقِّ وَقِيلَ الْحَمْدُ
 لِلَّهِ رَبِّ الْعَالَمِينَ . صَدَقَ اللَّهُ الْعَظِيمُ ۝

کفر جو کرتے رہے ہیں وہ بنا کر ٹولیاں
 ہانکے جائیں گے جہنم کی طرف (سب ناگہاں)
 (پھر) یہاں تک کہ وہ جب دوزخ کے پاس آجائیں گے
 اس کے (سب) دروازے کھولے جائیں گے (ان کیلئے)
 اور کہیں گے ان سے دوزخ کے موکل (بالیقین)
 کیا تمہارے پاس تم میں سے نبی پہنچے نہیں؟
 جو خدا کی آیتیں پڑھ کر سناتے تھے تمہیں
 اور پیش آنے سے اس دن کے ڈراتے تھے تمہیں
 وہ کہیں گے ہاں مگر وعدہ عذاب (حشر) کا
 (ہو، ہو، ہم) منکروں پر (آج) پورا ہو گیا
 حکم ہوگا، داخل اب دوزخ کے دروازوں میں ہو
 اور ہمیشہ اس جہنم میں (پڑے جلتے) رہو
 کیا برا مسکن ہے مغروروں کا اب (خود دیکھ لو)

”وہ لوگ جنہوں نے کفر کیا تھا جہنم کی طرف گروہ درگروہ ہانکے جائیں گے
 یہاں تک کہ جب وہ وہاں پہنچے گے تو اس کے دروازے کھولے جائیں گے اور اس
 کے کارندے ان سے کہیں گے ”کیا تمہارے پاس تمہارے اپنے لوگوں میں سے ایسے

رسول نہیں آئے تھے جنہوں نے تم کو تمہارے رب کی آیات سنائی ہوں اور تمہیں اس بات سے ڈرایا ہو کہ ایک وقت تمہیں یہ دن بھی دیکھنا ہوں؟“ وہ جواب دیں گے ”ہاں! آئے تھے، مگر عذاب فیصلہ کافروں پر چپک گیا“ کہا جائے گا ”داخل ہو جاؤ جہنم کے دروازوں میں، یہاں اب تمہیں ہمیشہ رہنا ہے، بڑا ہی برا ٹھکانا ہے یہ متکبروں کے لئے۔ اور جو لوگ اپنے رب کی نافرمانی سے پرہیز کرتے تھے انہیں گروہ درگروہ جنت کی طرف لے جایا جائے گا۔ یہاں تک کہ جب وہ وہاں پہنچے گے اور اس کے دروازے پہلے ہی کھولے جا چکے ہوں گے، تو اس کے منتظمین ان سے کہیں گے ”سلام ہو تم پر، بہت اچھے رہے، داخل ہو جاؤ اس میں ہمیشہ کے لئے“۔ اور وہ کہیں گے ”شکر ہے اس خدا کا جس نے ہمارے ساتھ اپنا وعدہ سچ کر دکھایا اور ہم کو زمین کا وارث بنا دیا، اب ہم جنت میں جہاں چاہیں اپنی جگہ بنا سکتے ہیں“۔ پس بہترین اجر ہے عمل کرنے والوں کے لئے۔ اور تم دیکھو گے کہ فرشتے عرش کے گرد حلقہ بنائے ہوئے اپنے رب کی حمد اور تسبیح کر رہے ہوں گے، اور لوگوں کے درمیان ٹھیک ٹھیک حق کے ساتھ فیصلہ چکا دیا جائے گا، اور پکار دیا جائے گا کہ حمد ہے اللہ رب العالمین کے لئے“۔

سورۃ الزمر کی آیات آپ کے سامنے تلاوت کی ہیں جو آج کی نماز تراویح کا حصہ ہیں ان آیات میں اللہ تعالیٰ روز قیامت میں اور صور پھونکنے کا ذکر فرمایا۔

دوستو، بزرگو! قیامت کے روز صور میں پھونک ماری جائیگی جس سے تمام آسمان اور زمین والوں کے ہوش اڑ جائیں گے (پھر زندہ تو مر جائیں گے اور مردوں کی روہیں بیہوش ہو جائیں گی) مگر جس کو خدا چاہے وہ اس بے ہوشی اور موت سے محفوظ رہے گا پھر اس صور میں دوبارہ پھونک ماری جائیگی تو دفعۃً سب کے سب ہوش میں آکر ارواح کا تعلق ابدان سے ہو کر قبروں سے نکل کھڑے ہو جائیں گے۔ اور

چاروں طرف دیکھنے لگیں گے جیسا کہ حادثہ غریبہ کے وقوع کے وقت عادت طبعی ہے اور پھر حق تعالیٰ حساب کے لئے زمین پر اپنی شان کے مناسب نزول و تجلی فرمادیں گے اور زمین اپنے رب کے نور بے کیف سے روشن ہو جائیگی اور سب کا نامہ اعمال ہر ایک کے سامنے رکھ دیا جائے گا۔ اور پیغمبر اور گواہ حاضر کئے جائیں گے۔ گواہ کا مفہوم عام ہے جس میں پیغمبر بھی داخل ہیں اور فرشتے بھی اور امت محمدیہ بھی اور اعضاء و جوارح بھی، جس کی تفصیل آگے معارف کے ضمن میں آتی ہے اور سب مکلفین میں حسب اعمال ٹھیک ٹھیک فیصلہ کیا جائے گا اور ان پر ظلم نہ ہوگا کہ کوئی ایک عمل جو بشرائط واقع ہوا ہو چھپا لیا جائے یا کوئی بد عمل بڑھا دیا جائے اور ہر شخص کو اس کے اعمال کا پورا پورا بدلہ دیا جائے گا اعمال نیک میں بدلہ کے پورا ہونے سے مقصود نفی کی کمی ہے اور اعمال بد میں پورا ہونے سے مقصود زیادتی کی نفی ہے اور وہ سب کے کاموں کو خوب جانتا ہے پس اس کو ہر ایک کے موافق جزا دیدینا کچھ مشکل نہیں جو کافر ہیں وہ جہنم کی طرف گروہ گروہ بنا کر دھکے دے کر ذلت و خواری کے ساتھ ہانکے جائیں گے گروہ گروہ اس لئے کہ اقسام و مراتب کفر کے جدا جدا ہیں۔ پس ایک ایک طرح کے کفار کا ایک ایک گروہ ہوگا یہاں تک کہ جب دوزخ کے پاس پہنچیں گے تو اس وقت اس کے دروازے کھول دیئے جائیں گے اور ان سے دوزخ کے محافظ فرشتے بطور ملامت کہیں گے کیا تمہارے پاس تم ہی لوگوں سے جن سے استفادہ تمہارے لئے مشکل نہ تھا پیغمبر نہ آئے تھے جو تم کو تمہارے رب کی باتیں پڑھ کر سنایا کرتے تھے اور تم کو تمہارے اس دن کے پیش آنے سے ڈرایا کرتے تھے وہ کافر کہیں گے وہاں رسول بھی آئے تھے اور انہوں نے ڈرایا بھی لیکن عذاب کا وعدہ کافروں پر جن میں ہم بھی داخل ہیں پورا ہو کر رہا یہ اعتذار نہیں بلکہ اعتراف ہے کہ باوجود ابلاغ کے ہم نے کفر کیا اور کافروں کے لئے جو

عذاب موعود تھا وہ ہمارے سامنے آیا واقعی ہم مجرم ہیں، پھر ان سے کہا جائے گا یعنی وہ فرشتے کہیں گے کہ جہنم کے دروازوں میں داخل ہو اور ہمیشہ اس میں رہا کرو غرض خدا کے احکام سے تکبر کرنے والوں کا برا ٹھکانہ ہے پھر اس کے بعد وہ جہنم میں داخل کئے جائیں گے اور دروازے بند کر دئے جائیں گے۔ کَمَا قَالَ تَعَالَى عَلَيْهِمْ نَارٌ مُّؤَصَّدَةٌ یہ تو کفار کا حال ہو اور جو لوگ اپنے رب سے ڈرتے تھے جس کا ابتدائی مرتبہ ایمان ہے پھر آگے اس کے مختلف درجات ہیں وہ گروہ گروہ ہو کر کہ جس مرتبہ کا تقویٰ ہوگا اس مرتبہ کے متقی ایک جگہ کر دئے جائیں گے اور جنت کی طرف شوق دلا کر جلدی روانہ کئے جائیں گے یہاں تک کہ جب اس جنت کے پاس پہنچیں گے اور اس کے دروازے پہلے سے کھلے ہوئے ہوں گے تاکہ ذرا بھی دیر نہ لگے اور نیز اہل اکرام کیلئے ایسا ہی ہوتا ہے جیسا مہمان کے لئے عادت ہے کہ پہلے سے دروازہ کھول دیا جاتا ہے۔

کَمَا قَالَ تَعَالَى مُفْتَحَةً لَهُمُ الْأَبْوَابُ اور وہاں کے محافظ (فرشتے) ان سے (بطور اکرام و ثناء کے) کہیں گے کہ السلام علیکم تم مزہ میں رہو سو اس (جنت) میں ہمیشہ رہنے کے لے داخل ہو جاؤ اس وقت اس میں داخل ہو جاؤ گے اور کہیں گے کہ اللہ کا لاکھ لاکھ شکر ہے جس نے ہم کو اپنا وعدہ سچا کیا اور ہم کو اس سرزمین کا مالک بنا دیا کہ ہم جنت میں جہاں چاہیں مقام کریں یعنی ہر شخص کو خوب فراغت کی جگہ ملی ہے خوب کھل کھیل کر چلیں پھریں، بیٹھیں اٹھیں قیام کے طور پر تو اپنی ہی جگہ میں اور سیر کے طور پر دوسرے جنتی کے درجہ میں بھی غرض نیک عمل کرنے والوں کا اچھا بدلا ہے اور آگے اسی مضمون کو مختصر اور پر شوکت الفاظ میں بطور تلخیص فرماتے ہیں۔

آپ فرشتوں کو دیکھیں گے کہ نزول اجلاس لِلْحِسَابِ کے وقت عرش کے گرد اگر حلقہ باندھے ہوں گے اور اپنے رب کی تسبیح و تمجید کرتے ہوں گے اور تمام

بندوں میں ٹھیک ٹھیک فیصلہ کر دیا جاوے گا اور اس فیصلہ کے ٹھیک ہونے پر ہر طرف سے جوش کے ساتھ یہی خروش ہوگا اور کہا جاوے گا کہ ساری خوبیاں خدا کو زیبا ہیں جو تمام عالم کا پروردگار ہے جس نے ایسا عمدہ فیصلہ کیا پھر اس نعرہٴ تحسین پر دربار برخواست ہو جائے گا۔

موت کی تفصیلات

فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ. صَعِقَ

کے لفظی معنی بیہوش ہونے کے ہیں اور مراد یہ ہے کہ اول بیہوش ہو جائیں گے پھر سب مر جائیں گے اور جو پہلے مر چکے ہیں ان کی روہیں بیہوش ہو جائیں گی۔

(کمافی بیان القرآن من سورہ انمل و عند ابن کثیر مثلہ)

إِلَّا مَنْ شَاءَ اللَّهُ. میں درمنشور کی روایات کے مطابق چار فرشتے جبرئیل علیہ السلام، میکائیل علیہ السلام، اسرافیل علیہ السلام اور ملک الموت (عزرائیل علیہ السلام) ہیں اور بعض روایات میں جملۃ العرش بھی اس میں داخل ہیں ان کے استفسار کا مطلب یہ ہے کہ نفخ صور کے اثر سے ان کو موت نہیں آئے گی مگر اس کے بعد ان کو بھی موت آجائے گی اور سوائے ایک ذات حق سبحانہ تعالیٰ کے کوئی اس وقت زندہ نہیں رہے گا۔ ابن کثیر نے بھی اسی کو اختیار کیا ہے اور فرمایا ہے کہ ان سب میں بھی سب سے آخر میں ملک الموت کو موت آئے گی۔ سورہ نمل میں بھی ایک آیت اسی کے مثل گزری ہے اس میں صَعِقَ کے بجائے فَزِعَ کا لفظ آیا ہے وہاں بھی اس کی کچھ تفصیل گزری ہے۔

وَجِيءَ بِالنَّبِيِّنَ وَالشُّهَدَاءِ. مراد یہ ہے کہ میدانِ حشر میں حساب و کتاب کے وقت سب انبیاء بھی موجود ہوں گے اور دوسرے سب گواہ بھی حاضر ہوں گے۔ ان گواہوں میں خود انبیاء علیہم السلام بھی ہوں گے۔ جیسا کہ قرآن کریم نے فرمایا ہے۔

وَجِئْنَا مِنْ كُلِّ أُمَّةٍ بِشَهِيدٍ. اور فرشتے بھی گواہوں میں ہوں گے جیسا کہ قرآن کریم میں ہے مَعَهَا سَائِقٌ وَشَهِيدٌ. اور حقائق اور شہید سے مراد فرشتے ہونا۔ تفسیر درمنثور، سورہ ق میں مذکور ہے اور ان گواہوں میں امت محمدیہ بھی ہوگی جیسا کہ قرآن کریم میں ہے وَتَكُونُوا شُهَدَاءَ عَلَى النَّاسِ اور ان گواہوں میں خود انسان کے اعضاء و جوارح بھی ہوں گے قرآن کریم میں ہے۔ تَكَلِّمْنَا اَيْدِيهِمْ وَتَشْهَدُ اَرْجُلُهُمْ .

نَبَوًا مِنَ الْجَنَّةِ حَيْثُ نَشَاءُ۔ مطلب یہ ہے کہ اہل جنت کے لئے اپنے اپنے مکانات محلات اور باغات تو ہوں گے ہی ان کو یہ اختیار بھی دیا جائے گا کہ دوسرے اہل جنت کے پاس ملاقات و تفریح کے لئے جایا کریں۔

طبرانی اور ابو نعیم اور ضیاء نے سند حسن کے ساتھ حضرت عائشہ رضی اللہ عنہا کی یہ روایت نقل کی ہے کہ ایک صاحب نے رسول اللہ ﷺ کی خدمت میں حاضر ہو کر عرض کیا یا رسول اللہ ﷺ مجھے آپ سے اتنی محبت ہے کہ اپنے گھر بھی جاتا ہوں تو آپ ہی کو یاد کرتا رہتا ہوں اور جب تک پھر حاضر خدمت نہ ہو جاؤں مجھے صبر نہیں آتا۔ مگر جب میں اپنی موت کو یاد کرتا ہوں اور آپ کی وفات کو یاد کرتا ہوں تو یہ سمجھتا ہوں کہ آپ تو جنت میں انبیاء کے مقامات عالیہ میں ہوں گے اور میں اگر جنت میں پہنچ بھی گیا تو کسی نیچے کے درجے میں ہوں گا مجھے فکر یہ ہے کہ میں آپ کو کیسے دیکھوں گا؟ رسول اللہ ﷺ نے ان کی بات سن کر کچھ جواب نہیں دیا، یہاں تک کہ جبریل امین یہ آیت لے کر نازل ہوئے۔

وَمَنْ يُطِعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا. اس آیت میں بتلا دیا کہ اللہ ورسول کی اطاعت کرتے رہنا کہ مسلمان انبیاء و صدیقین

وغیرہ کے ساتھ ہی ہوں گے۔ آیت مذکورہ میں اس کی تشریح ہوگئی کہ ان کو مقامات عالیہ میں بھی جانے کی اجازت ہوگی۔ اَلْحَقْنَا اللّٰهَ تَعَالٰی بِهَمِّ بَمِنِّہِ وَ کَرَمِہِ۔

صور کی حقیقت

میرے بزرگوار دوستو! حضرت ابو ہریرہ رضی اللہ عنہ سے روایت ہے کہ جناب رسول اللہ صلی اللہ علیہ وسلم نے ہمیں بیان فرمایا: ”جب اللہ تبارک و تعالیٰ زمین و آسمان تخلیق فرما چکے تو صور پیدا فرما کر حضرت اسرائیل علیہ السلام نے اپنے منہ سے لگا رکھا ہے اور وہ اپنی نگاہیں عرش پر جمائے اس انتظار میں ہیں کہ کب حکم ملے اور میں صور پھونکوں؟ میں نے عرض کیا یا رسول اللہ صلی اللہ علیہ وسلم! صور کی حقیقت کیا ہے؟ فرمایا صور ایک سینگ ہے۔ میں نے عرض کیا کہ وہ کیسا سینگ ہے؟ فرمایا وہ بہت بڑا سینگ ہے، اس کے سوراخ کی وسعت آسمانوں اور زمین کی چوڑائی کے برابر ہے۔ اس میں تین مرتبہ پھونکا جائے گا: پہلی پھونک (نخہ) گھبراہٹ کے لئے ہوگی، دوسری موت کے لئے اور تیسری اللہ تعالیٰ کے سامنے کھڑا ہونے کے لئے۔ اللہ تعالیٰ حضرت اسرائیل علیہ السلام کو پہلے نخہ کا حکم دے کر فرمائیں گے کہ گھبراہٹ کا نخہ پھونکو! اس نخے سے سب آسمانوں اور زمین والے گھبرائیں گے سوائے ان کے جنہیں اللہ تعالیٰ محفوظ رکھنا چاہیں گے۔ اللہ تعالیٰ حضرت اسرائیل علیہ السلام کو حکم دیں گے کہ اس نخہ کو طویل کر دو چنانچہ وہ اسے طویل کر دیں گے اور کوئی وقفہ نہیں کریں گے۔

اسی کے متعلق اللہ تعالیٰ ارشاد فرماتے ہیں: ”وَمَا يَنْظُرُ هَوَآءِ إِلَّا صَيْحَةً وَاحِدَةً مَّا لَهَا مِنْ فَوَاقٍ“ (ص: ۱۵) ”اور یہ لوگ راہ نہیں دیکھتے مگر ایک چنگھاڑ کی، جو بیچ میں دم نہ لے گی۔“

پس پہاڑ بادلوں کی طرح چلیں گے حتیٰ کہ سراب ہو جائیں گے، اور زمین اپنے رہنے والوں سمیت خوب ہلے گی اور سمندر کے کھنور میں گھری کشتی کی مانند ہو جائے گی جو موجوں کے تھپیڑوں کی زد میں ہو اور اپنے سواروں سمیت گھوم رہی ہو۔ یا پھر چھت سے لٹکی ہوئی قندیل کی مانند ہو جائے گی جو ہوا سے ہلتی رہتی ہو۔ اسی کے متعلق اللہ تعالیٰ ارشاد فرماتے ہیں: ”يَوْمَ تَرْجُفُ الرَّاجِفَةُ. تَتَّبِعَهَا الرَّادِفَةُ“ (نازعات: ۷، ۶)۔

”جس روز ہلا مارے گا زلزلے کا جھٹکا اور اس کے پیچھے ایک اور جھٹکا پڑے گا۔“

جب زمین اپنی پشت پر موجود لوگوں سمیت گھومے گی تو دودھ پلانے والی عورتیں اپنے بچوں سے غافل ہو جائیں گی اور حمل والیوں کے حمل گر جائیں گے، بچے بوڑھے ہو جائیں گے اور شیاطین گھبراہٹ کے مارے بھاگتے پھریں گے، حتیٰ کہ جب زمین کے کونوں پر پہنچیں گے تو سامنے فرشتے کھڑے ہوں گے جو ان کے چہروں پر ماریں گے، جس کے سبب یہ دوبارہ پیچھے کو بھاگیں گے۔ اور لوگ بھی ایک دوسرے کو پکارتے ہوئے دوڑیں گے اسی کے متعلق ارشاد باری تعالیٰ ہے۔ ”يَوْمَ التَّنَادِ. يَوْمَ تُولُّونَ مُدْبِرِينَ“ (مومن: ۳۲، ۳۳) ”دن ہانک پکار کا، جس دن بھاگو گے پیٹھ پھیر کر۔“

لوگ اسی حالت میں ہوں گے کہ زمین پھٹ جائے گی اور اس کا ایک حصہ دوسرے میں دھنس جائے گا، لوگ اس امر عظیم کو دیکھیں گے، پھر لوگ آسمان کی طرف دیکھیں گے تو وہ تیل کی تلچھٹ کی طرح دکھائی دے گا، پھر آسمان پھٹ جائے گا اور اس کے ستارے جھڑ جائیں گے اور اس کے چاند اور سورج بے نور ہو جائیں گے۔

رسول اللہ ﷺ نے ارشاد فرمایا: اس دن مردے اس قسم کے حالات کو بالکل نہیں جانتے ہوں گے، حضرت ابو ہریرہ رضی اللہ عنہ نے عرض کیا یا رسول اللہ ﷺ! ”إِلَّا مَنْ

شَاءَ اللَّهُ“ میں اللہ تعالیٰ نے کس کو مستثنیٰ کیا ہے؟ آپ ﷺ نے ارشاد فرمایا کہ اس سے مراد شہداء ہیں۔ یہ گھبراہٹ تو صرف ان لوگوں کو ہوگی جو اس وقت دنیا میں زندہ ہوں گے جب کہ شہداء تو اللہ کے ہاں زندہ ہیں اور انہیں رزق دیا جاتا ہے۔ اللہ تعالیٰ انہیں اس دن کے شر سے محفوظ رکھیں گے۔ یہ ایک عذاب ہوگا جسے اللہ اپنی مخلوق کے شریر لوگوں پر مسلط کریں گے۔ اسی کے متعلق ارشاد باری تعالیٰ ہے:

قیامت کی ہولناکی

يَأْتِيهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ.

(الحج: ۲۱) ”اے لوگو! ڈرو اپنے رب سے، بھونچال قیامت کا ایک بڑی چیز ہے، جس دن اس کو دیکھو گے بھول جائے گی ہر دودھ پلانے والی اپنے دودھ پلانے والے کو، اور ڈل دے گی ہر پیٹ والی اپنا پیٹ، اور تو دیکھے لوگوں پر نشہ اور ان پر نشہ نہیں، پر آفت اللہ کی سخت ہے۔“

ملک الموت سے اللہ تعالیٰ ہم کلام ہوں گے

اللہ تعالیٰ جب تک چاہیں گے لوگ اس عذاب میں مبتلا رہیں گے، پھر اللہ تعالیٰ حضرت اسرافیل علیہ السلام کو حکم دیں گے تو وہ موت کا نغمہ پھونکیں گے، جس سے آسمانوں اور زمین والے سب مرجائیں گے سوائے ان لوگوں کے جن کی موت اللہ تعالیٰ نہیں چاہیں گے، جب وہ مرچکیں گے تو ملک الموت اللہ تعالیٰ کے سامنے حاضر ہوں گے اور عرض کریں گے: یا اللہ! آسمانوں اور زمین والے سب مر گئے ہیں سوائے

ان کے جنہیں آپ نے نہیں مارنا چاہا، اللہ تعالیٰ استفسار فرمائیں گے جب کہ انہیں بخوبی علم ہوگا کہ کون باقی بچا ہے؟ حضرت اسرافیل علیہ السلام عرض کریں گے یا اللہ! آپ تو ہیں ہی باقی رہنے والے، آپ تو حی و قیوم ہیں، جسے کبھی موت نہیں آتی، اے اللہ! عرش اٹھانے والے فرشتے باقی ہیں، جبرائیل علیہ السلام باقی ہے، میکائیل علیہ السلام باقی ہے، اور میں باقی ہوں اللہ تعالیٰ فرمائیں گے جبرائیل علیہ السلام اور میکائیل علیہ السلام بھی مرجائیں تو وہ بھی مرجائیں گے، پھر ملک الموت اللہ تعالیٰ کی خدمت میں حاضر ہو کر عرض کریں گے: جبرائیل علیہ السلام و میکائیل علیہ السلام بھی مر چکے، اللہ تعالیٰ استفسار فرمائیں گے کہ کون باقی ہے؟ حالاں کہ وہ سب کچھ جانتے ہیں۔

ملک الموت عرض کریں گے اے اللہ! آپ تو ہیں ہی باقی رہنے والے، عرش اٹھانے والے باقی ہیں اور میں باقی ہوں۔ اللہ تعالیٰ حکم فرمائیں گے کہ عرش کو اٹھانے والے فرشتے بھی مرجائیں تو وہ بھی مرجائیں گے، پھر اللہ تعالیٰ عرش کو حکم دیں گے کہ اسرافیل علیہ السلام سے صور لے لے۔ پھر ملک الموت اللہ تعالیٰ کے سامنے حاضر ہو کر عرض کریں گے یا اللہ! عرش اٹھانے والے بھی مر گئے ہیں۔ اللہ تعالیٰ پوچھیں گے جب کہ وہ خوب جانتے ہوں گے اب کون باقی بچا ہے؟ ملک الموت عرض کریں گے: آپ حی و قیوم تو ہی ہی باقی رہنے والے جس کو کبھی موت نہیں آ سکتی اور میں باقی ہوں۔ اللہ تعالیٰ فرمائیں گے کہ تو بھی میری مخلوق ہے میں نے جب چاہا تجھے پیدا کیا تو بھی مرجائے گا تو اللہ تبارک و تعالیٰ آسمان اور زمین کو ایسے لپیٹ لیں گے جیسے لکھا ہوا کاغذ لپیٹ لیا جاتا ہے اور ارشاد فرمائیں گے: میں جبار ہوں: لِمَنِ الْمُلْكُ الْيَوْمَ (مومن: ۱۶) ”کس کا راج ہے اس دن؟“

آج کس کی حکومت ہے؟ تین مرتبہ یہی ارشاد فرمائیں گے، جب اس کا جواب کوئی نہ دے گا تو خود ہی جواب ارشاد فرمائیں گے: **لِلّٰهِ الْوٰحِدِ الْقَهَّارِ** ”اللہ کا ہے جو اکیلا ہے دباؤ والا“۔ (سورہ: ۱۶) اللہ واحد و قہار کی حکومت ہے۔

زمین و آسمان کی دوبارہ پیدائش

اور اس زمین و آسمان کو دوسری زمین سے بدل کر چمڑے کی طرح بچھا دیا جائے گا: **لَا تَرَىٰ فِيهَا عِوَجًا وَلَا أَمْتًا** (طہ: ۱۰۷) ”نہ دیکھے تو اس میں موڑ اور ٹیلہ“۔ پھر اللہ تعالیٰ مخلوقات کو ایک جھڑکی دیں گے تو یہ سب بدلی ہوئی زمین پر اس طرح منتقل ہو جائیں گے جس طرح پہلی زمین پر تھے جو اس کے پیٹ میں ہوں گے وہ پیٹ میں اور جو اس کی پشت پر ہوں گے وہ پشت پر منتقل ہو جائیں گے، پھر اللہ تعالیٰ عرش کے نیچے سے ان پر پانی نازل فرمائیں گے اور پھر آسمان کو حکم ہوگا کہ بارش برسائے، آسمان چالیس دن تک بارش برساتا رہے گا، حتیٰ کہ پانی لوگوں سے دس گز اونچا ہو جائے گا، پھر اللہ تعالیٰ اجسام کو پیدا ہونے کا حکم دیں گے تو وہ اس طرح پیدا ہوں گے جس طرح سبزہ اگتا ہے، حتیٰ کہ جب ان کے اجسام مکمل پیدا ہو جائیں گے اور ایسے ہو جائیں گے پاس آئیں گے اور ان سے شفاعت کی درخواست کریں گے مگر وہ انکار کر دیں گے اور کہیں گے میں اس کا اہل نہیں ہوں۔

سرکارِ دو عالم ﷺ شفاعت فرمائیں گے

پھر لوگ ایک ایک کر کے انبیاء کرام علیہم السلام کے پاس جائیں گے، وہ جس نبی کے پاس بھی جائیں گے وہ نبی انکار فرما دیں گے۔ آنحضرت ﷺ نے ارشاد فرمایا: حتیٰ کہ لوگ میرے پاس آئیں گے میں شفاعت کے لئے ان کے ساتھ چل پڑوں گا

حتیٰ کہ مقامِ فحس پر آ کر سجدہ ریز ہو جاؤں گا۔ حضرت ابو ہریرہ رضی اللہ عنہ نے عرض کیا یا رسول اللہ صلی اللہ علیہ وسلم! مقامِ فحس کیا ہے؟ آپ صلی اللہ علیہ وسلم نے ارشاد فرمایا: عرش کے سامنے کے مقام کو فحس کہتے ہیں، حتیٰ کہ اللہ تعالیٰ ایک فرشتہ بھیجیں گے جو میرا بازو پکڑ کر کہے گا اے محمد صلی اللہ علیہ وسلم! میں عرض کروں گا لبیک یا رب! اللہ تعالیٰ فرمائیں گے: کیا بات ہے؟ حالانکہ وہ بہتر جانتے ہوں گے۔ میں عرض کروں گا یا اللہ! آپ نے مجھ سے شفاعت کا وعدہ کیا تھا اور اپنی مخلوق کے بارہ میں شفاعت کا حق دیا تھا، پس اے اللہ! آپ لوگوں کے مابین فیصلہ فرمائیے۔ اللہ تعالیٰ فرمائیں گے میں نے آپ کی شفاعت قبول کی۔ میں لوگوں کے درمیان فیصلہ شروع کر دیتا ہوں۔

رسول اللہ صلی اللہ علیہ وسلم ارشاد فرمایا کہ پھر میں لوٹ کر لوگوں کے پاس آٹھہروں گا، دریں اثناء ہمیں اچانک آسمان سے ایک سخت آواز سنائی دے گی اور پہلے آسمان والے فرشتے زمین پر جنات اور انسانوں کے پاس نازل ہوں گے۔ جب وہ زمین کے قریب پہنچیں گے تو زمین ان کے نور سے جگمگا اٹھے گی۔ یہ فرشتے زمین پر اتر کر صف باندھ کر کھڑے ہو جائیں گے۔ ہم ان سے پوچھیں گے کیا ہمارا رب تم میں موجود ہے؟ وہ کہیں گے نہیں! وہ ابھی تشریف لاتے ہیں۔

اللہ تعالیٰ میدانِ حشر میں جلوہ افروز ہوں گے

پھر ہر آسمان کے فرشتے دو گئے ہو کر یونہی زمین پر اترتے رہیں گے۔ حتیٰ کہ اللہ تبارک و تعالیٰ بادلوں کے سائے میں اور فرشتوں کے درمیان اتریں گے: وَيَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمَانِيَةٌ (حاقہ: ۱۷) ”اور اٹھائیں گے تخت تیرے رب کا اپنے اوپر اس دن آٹھ فرشتے“۔

جب کہ عرش اٹھانے والے فرشتے ابھی چار ہیں ان کے قدم زیریں زمین کی جڑ پر ہیں اور زمین و آسمان ان کی کمر پر ہیں اور عرش ان کے کندھوں پر ہے، حاملین عرش بلند آواز سے تسبیح ادا کرتے ہیں جس کے الفاظ یہ ہیں: سُبْحَانَ ذِي الْعِزَّةِ وَالْجَبْرُوتِ، سُبْحَانَ ذِي الْمُلْكِ وَالْمَلَكُوتِ، سُبْحَانَ الْحَيِّ الَّذِي لَا يَمُوتُ، سُبْحَانَ الَّذِي يُمِيتُ الْخَلَائِقِ وَلَا يَمُوتُ، سُبُوْحُ قُدُّوسٌ، سُبْحَانَ رَبَّنَا الْأَعْلَى رَبِّ الْمَلَائِكَةِ وَالرُّوحِ سُبْحَانَ رَبَّنَا الْأَعْلَى الَّذِي خَلَقَ الْخَلَاقِ وَلَا يَمُوتُ۔ پھر اللہ تعالیٰ جہاں چاہیں گے اپنی کرسی بچھائیں گے، پھر باواز بلند ارشاد فرمائیں گے ”اے گروہ جن وانس! میں نے جس دن تمہیں پیدا کیا ہے اس دن سے آج تک تمہاری خاطر خاموش رہا، تمہاری باتیں سنتا رہا اور تمہارے اعمال دیکھتا رہا، اب میری بات خاموشی سے سنو! یہ تمہارے اعمال اور صحیفے ہیں انہیں تم خود ہی پڑھو! جو ان میں خیر پائے اللہ کا شکر ادا کرے اور جسے خیر نہ ملے تو وہ اپنے نفس کے علاوہ کسی کو ملامت نہ کرے۔“

پھر اللہ تعالیٰ جہنم کو حکم دیں گے تو اس سے ایک بلند آواز اور تاریک گردن نکلے گی۔ اس وقت اللہ تعالیٰ حکم دیں گے: وَامْتَاذُوا الْيَوْمَ أَيُّهَا الْمُجْرِمُونَ. أَلَمْ نَعْهَدْ إِلَيْكُمْ يَا بَنِي آدَمَ أَنْ لَا تَعْبُدُوا الشَّيْطَانَ (یس: ۶۰-۵۹) ”اور تم الگ ہو جاؤ آج اے گنہگارو! میں نے نہ کہہ رکھا تھا تم کو، اے بنی آدم شیطان کو مت پوجنا۔“

پس اللہ تعالیٰ مجرمین کو الگ کر دیں گے۔ پھر اللہ تعالیٰ جن و انسان کے علاوہ اپنی مخلوق کے مابین فیصلہ کریں گے۔ پس وحشی جانوروں اور بہائم میں فیصلہ کریں گے حتیٰ کہ بے سینگ والے جانوروں کا بدلہ سینگ والے جانوروں سے دلوائیں گے۔ جب اللہ تعالیٰ یہ فرما چکیں گے اور ان جانوروں کا تضحیہ باقی نہ رہے گا اس وقت اللہ تعالیٰ انہیں حکم فرمائیں گے کہ مٹی ہو جاؤ! اس وقت کا فریضہ کرے گا۔

يَلِيَّتِي كُنْتُ تُرَابًا (النساء: ۴۰)

میرے بھائیوں اور بزرگو! زندگی نہایت مختصر ہے اور اعمال کا حساب ہوگا۔ اللہ تعالیٰ کی پکڑ بڑی سخت ہے۔ آخرت کی دائمی زندگی کے لئے تیاری کریں اور اس کے لئے زندگی کا کوئی لمحہ ضائع نہ کریں رمضان المبارک بھی آخرت کی تیاری کا بہترین مہینہ ہے اللہ تعالیٰ تمام مسلمانوں کو فکرِ آخرت عطا فرمائے اور ہر قسم کے عذاب بچا کر جنت الفردوس عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



عمل سے ہی زندگی بنتی ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ أَمَا بَعْدُ. فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ
الرَّحِيمِ. وَمَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي
مِنَ الْمُسْلِمِينَ. صَدَقَ اللَّهُ الْعَظِيمُ

”اس سے بہتر ہو سکتی ہے کس کی (مومنو)
جو بلائے حق کی جانب اور نیکو
اور کہے میں ہوں مسلمان، (اے مسلمانو سنو)“

مٹادے اپنی ہستی کو اگر کچھ مرتبہ چاہے
کہ دانہ خاک میں مل کر گل و گلزار ہوتا ہے

بزرگانِ محترم نوجوانانِ اسلام عزیز طلباء آج نماز تراویح میں سورہ حم سجدہ آپ حضرات نے سماعت فرمائی اس سورہ کی ابتدائی آیتوں میں یہ ذکر کیا گیا کہ مکہ مکرمہ کے لوگو! قرآن تمہاری خاطر عربی میں آتا رہا گیا تاکہ اس کو سمجھ سکو، یہ ماننے والوں کو خوشخبری سناتا ہے نہ ماننے والوں کو ڈراتا ہے مگر کفار مکہ نے ماننا اور تسلیم کرنا تو درکنار اس کو سننا بھی گوارا نہ کیا قَالُوا أَقْلُوبُنَا فِيهِ أَكِنَّةٌ مِّمَّا تَدْعُونَا إِلَيْهِ وَفِي آذَانِنَا وَقْرٌ وَمِنْ بَيْنِنَا وَبَيْنِكَ حِجَابٌ فَأَعْمَلْ إِنَّنَا عَمِلُونَ کفار مکہ نے کہا کہ جس کی طرف آپ بلا رہے ہیں ہمارے دل اس سے پردے میں ہیں اور ہمارے کانوں میں ڈاٹ لگ رہی ہے اور ہمارے تمہارے درمیان حجاب ہے لہذا آپ اپنا کام کیجئے ہم اپنا کام کر رہے ہیں، اس کے بعد حضور ﷺ کی نبوت و رسالت کو بیان کیا جا رہا ہے، قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَاسْتَقِيمُوا إِلَيْهِ وَاسْتَغْفِرُوهُ وَوَيْلٌ لِّلْمُشْرِكِينَ أَتَىٰ عَلَىٰ فِرْعَوْنَ كَيْفًا مَّا كَانَ فِرْعَوْنَ وَمِمَّا كَانُوا يَكْفُرُونَ اور اسی سے گناہ بخشوا اور خرابی ہے شرک کرنے والوں کیلئے۔

کفار مکہ کی طرف سے پیش کش

قرآن کریم کی فصاحت و بلاغت اس کی شیرینی و حلاوت اور اس کا معجزانہ کلام اور مسحور کردینے والا اثر دلوں کی دنیا زیروزبر کردینے والا مضبوط و مستحکم بیان لوگوں کو کفر و شرک کی تاریکیوں سے نکالنے لگا وہ بت پرستی کو چھوڑ کر ایک خدائے وحدہ لا شریک کی بندگی اور عبادت کی طرف آنے لگے تو سردارانِ کفار و مشرکین کے دلوں میں کھلبلی مچ گئی اور اس آواز کو دبانے کیلئے طرح طرح کی سازشیں رچنے لگے کہ کسی

طرح اپنے مذہب کو بچائیں اور قرآن کا بول بالا نہ ہونے دیں اس کیلئے وہ ہر قسم کی سازش کے لئے تیار تھے چنانچہ عتبہ بن ربیعہ جو قریش کا بڑا سردار مانا جاتا تھا ایک دن قریش کی ایک جماعت کے ساتھ مسجد حرام میں بیٹھا ہوا تھا دوسری طرف رسول اللہ ﷺ مسجد کے ایک گوشہ میں اکیلے بیٹھے ہوئے تھے، عتبہ نے اپنی قوم سے کہا کہ اگر آپ لوگوں کی رائے ہو تو میں محمد ﷺ سے گفتگو کروں اور ان کے سامنے کچھ ترغیب کی چیزیں پیش کروں اگر وہ ان میں سے کسی کو قبول کر لیں تو ہم وہ چیزیں انہیں دے دیں تاکہ وہ ہمارے دین و مذہب کے خلاف تبلیغ کرنا چھوڑیں یہ اس وقت کی بات ہے جب حضرت حمزہ رضی اللہ عنہ اور حضرت عمر رضی اللہ عنہ مشرف باسلام ہو چکے تھے، اس لئے کفار ان قریش اور بھی چراغ پا ہو گئے تھے اس لئے سوچا کہ لالچ وغیرہ کے ذریعہ ہی کسی طرح نجات مل جائے، قریش نے بیک زبان ہو کر کہا کہ ابوالولید (عتبہ کی کنیت ہے) تم ہی یہ کام کر سکتے ہو۔

چنانچہ عتبہ بن ربیعہ آپ ﷺ کے پاس اٹھ کر آیا اور کہا بھتیجے تمہارا خاندان بڑا باعزت ہے تم سب بڑے مکرم و محترم ہو لیکن ایک نئے مذہب کی تبلیغ و اشاعت تم نے شروع کر دی ہے جس سے پوری قوم مصیبت میں پھنس گئی، میں آپ کو کچھ باتیں پیش کرتا ہوں اگر ان میں سے کسی کو آپ قبول کر لیں تو ہم اس کو ضرور پورا کریں تاکہ یہ مصیبت ٹل جائے، آپ ﷺ نے فرمایا پیش کیجئے کیا لے کر آئے ہیں؟ عتبہ بن ربیعہ نے کہا کہ میرے بھتیجے اگر اس دعوت و تبلیغ سے آپ کا مقصد مال جمع کرنا ہو تو ہم آپ کے لئے اتنا مال اکٹھا کر دیتے ہیں کہ تم سب سے زیادہ مالدار ہو جاؤ گے اور اگر بادشاہ بنا چاہتے ہو تو ہم سب آپ کو بادشاہ مانتے ہیں اور اگر کسی لڑکی سے شادی کرنی ہے تو جس لڑکی اور جتنی لڑکیوں سے چاہو ہم شادی کر دیں گے، اور اگر ان میں سے

کوئی بات نہیں ہے بلکہ جنون کی وجہ سے ایسا ہے تو ہم پیسہ جمع کر کے کسی بڑے معالج سے آپ کا علاج کرا دیتے ہیں حضور ﷺ نے فرمایا کہ آپ اپنی بات کہہ چکے؟ عتبہ نے کہا کہ ہاں! حضور ﷺ نے فرمایا کہ اب میری بات سنو! عتبہ نے کہا کہ ضرور سنوں گا فرمائیے، آپ ﷺ نے سورہ حم سجدہ کی تلاوت شروع فرمادی جب سجدہ کی آیت پر پہنچے تو حضور ﷺ نے سجدہ کر کے عتبہ سے مخاطب ہو کر فرمایا! آپ کو اختیار ہے جو چاہو کرو۔

پھر عتبہ اٹھ کر اپنی مجلس کی طرف چلا آیا جب اس کی قوم نے دیکھا تو آپس میں کہنے لگے کہ عتبہ کا چہرہ تو متغیر ہو گیا ہے جب قریب آیا تو پوچھا کیا خبر لے کر آئے؟ عتبہ نے کہا میری خبر یہ ہے کہ میں نے ایسا کلام سنا ہے کہ وہ کسی آدمی کا کلام نہیں ہو سکتا، نہ شعر ہے نہ جادو نہ کہانت میری رائے ہے کہ تم محمد ﷺ کو ان کے حال پر چھوڑ دو۔ اگر دیگر عرب نے ان کا کام تمام کر دیا تو تمہارا مقصد پورا ہو جائے گا اور اگر یہ کامیاب ہو اور غالب رہے تو ان کا غلبہ تمہارا غلبہ ہے کیونکہ تمہاری قوم کے آدمی ہیں۔ تو سرداران قوم نے کہا کہ محمد ﷺ نے اپنی زبان سے تم پر جادو کر دیا ہے عتبہ نے کہا کہ میری یہ رائے ہے آگے تم جانو۔ یہ قرآن ہے یہ اللہ کا کلام یہ متقیوں کے لئے ہدایت و رہنمائی ہے جس نے اپنے تو اپنے غیروں سے بھی لوہا منوایا اور رہتی دنیا تک کیلئے چیلنج ہے۔

تخلیق ارض و سما اور تعین ایام

آگے چل کر آسمان و زمین کی تخلیق اور تعین ایام کا تذکرہ کیا گیا ہے قُلْ
 اِنَّكُمْ لَتَكْفُرُونَ بِالَّذِي خَلَقَ الْاَرْضَ فِي يَوْمَيْنِ وَتَجْعَلُونَ لَهُ اَنْدَادًا.

آپ ﷺ فرمادیتے ہیں کیا تم لوگ اس ذات کا انکار کر رہے ہو جس نے زمین کو دو دنوں میں پیدا کیا اور تم سب اس کیلئے شریک ٹھہراتے ہو اس آیت سے یہ معلوم ہوا کہ دو دنوں میں زمین پیدا کی گئی اور دو دن میں پہاڑ قائم کئے، زمین میں حیوانوں کی غذائیں بھی تجویز فرمائیں اور دو دن میں آسمان بنایا گیا جیسا کہ اگلی آیتوں میں ذکر کیا گیا پھر اللہ تبارک و تعالیٰ نے آسمان و زمین سے کہا کہ آ جاؤ خوشی سے یا ناخوشی سے قرآن کریم کے بیشتر مقامات پر آسمان و زمین کی تخلیق کا تذکرہ کیا گیا ہے مگر اس کی ترتیب کہیں بھی ذکر نہیں کی گئی ہے اس لئے قطعی اور یقینی بات نہیں کہی جاسکتی ہے مفسرین کرام نے بیان کیا ہے کہ پہلے صرف زمین کا مادہ بنایا گیا تھا پھر اسی حالت میں آسمان کا مادہ بنا جو دھان یعنی دھوئیں کی شکل میں تھا پھر زمین کو پھیلا دیا گیا جیسا کہ آج موجود ہے پھر آسمان کو بنایا گیا جیسا کہ آج نظر آ رہا ہے، عام طور پر آسمان کی طرف دیکھتے ہیں تو آسمانی رنگ کی پھلی ہوی چادر یا نیلا نیلا نظر آتا ہے۔ حقیقتاً یہ آسمان نہیں ہے بلکہ انسانی نظر کی حد ہے یا یہ کہئے کہ انسان کی نظر کا رنگ ہے ورنہ آسمان تو اتنی دور ہیکہ آدمی کی آنکھ آسمان کو نہیں دیکھ سکتی، تمثیلاً کہہ دیتے ہیں کہ نیلا نیلا نظر جو آ رہا ہے آسمان ہے۔

قوم عاد و ثمود پر عذابِ الہی

بہت سی قوموں نے اللہ کی فرمانبرداری اور اس کے رسول کی اطاعت شعاری کی جس کے نتیجے میں ہمیشگی کی سرخروئی اور کامیابی انھیں حاصل ہوئی، اور بہت سی قوموں نے خدا اور رسول کا انکار کیا جس کے نتیجے میں دنیا میں بھی ذلت و رسوائی ہوئی اور آخرت میں بھی دائمی عذاب کی مستحق ہوئی، اللہ تعالیٰ نے بعض قوموں کے احوال ان کے عذاب کی داستان بیان فرمادی ہیں تاکہ انہیں قومیوں میں ان سے نصیحت حاصل

کریں انہیں میں قوم عاد اور قوم ثمود کی طرف حضرت صالح علیہ السلام کو بھیجا گیا ان پیغمبروں نے اپنی اپنی قوموں کو اللہ کی طرف بلایا اور اللہ کی نعمتیں یاد دلائیں قوم عاد کو اللہ تعالیٰ نے بے شمار نعمتوں سے نوازا تھا ہنر اور کاریگری بھی اللہ تعالیٰ نے عطا فرمائی تھی پہاڑوں کو تراش تراش کر اونچی اونچی بلڈنگیں بنایا کرتے تھے قد و قامت کے اعتبار سے بھی بڑے مضبوط اور طاقتور تھے ارشاد باری تعالیٰ ہے لَمْ يُخْلَقْ مِثْلَهَا فِي الْبِلَادِ قوم عاد کے مثل ملکوں میں بھی پیدا نہیں کئے گئے ان کو اپنی طاقت پر بڑانا ز اور گھمنڈ تھا اسی بنیاد پر پیغمبروں کی باتوں کو بھی خاطر میں نہیں لاتے تھے فَأَمَّا عَادُ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً. ناهق دنیا میں تکبر کرنے لگے اور کہا کہ ہم سے زیادہ طاقتور کون ہے، لیکن جب اللہ کا عذاب آیا تو انکی ساری کاریگری اور بے پناہ طاقت و قوت دھری کی دھری رہ گئی بس ایک چیخ نے ہلاک کر دیا اور قوم عاد کو ایک تیز آندھی سے ہلاک کیا گیا جو مسلسل سات رات اور آٹھ دن چلتی رہی پھر ان کا حال عجیب غریب ہو گیا یہ لوگ کھجور کے تنے کے مانند مرے پڑے تھے اس واقعہ کی تفصیل میں نہ جا کر صرف اس پر نظر کرنی چاہیے کہ آخران کے ساتھ ایسا کیوں ہوا؟ ظاہر ہے انھوں نے اللہ کی نافرینیاں بہت کیں کفر و شرک سے باز نہیں آئے اس لئے ہم لوگوں کو بھی اس سے بچنا اور دور ہنا چاہیے اللہ تعالیٰ ہم سب کی کفر و شرک سے حفاظت فرمائے۔ آمین ثم آمین!

اعضاء و جوارح کی گواہی

حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ
بِمَا كَانُوا يَعْمَلُونَ. وَقَالُوا لِيَجْلُو ذَهَبًا لِمَ شَهِدْتُمْ عَلَيْنَا. قَالَوا انْطَقْنَا اللَّهُ

اللّٰذِيْ اَنْطَقَ كُلَّ شَيْءٍ يِهٰا تِكْ كِهْ جِبْ (وِهْ سِبْ جَمْعْ هُوْ كِرْ) اِسْ دُوْرْخْ كِهْ قَرِيْبْ
 آجَانِيْ كِهْ تُوْاْنْ كِهْ كَاْنْ اُوْرْاْنْ كِيْ اَهْنَكِيْسْ اُوْرْاْنِكِيْ كِهَالِيْسْ اِنْ كِهْ خَلَاْفْ اِنْ كِهْ
 اَعْمَالْ كِيْ گُوَاهِيْ دِيْسْ كِهْ اُوْرْ (اِسْ وَقْتْ) وَهْ لُوْگْ (تَعْجَبْ كِهْ سَاْتَهْ) اِپْنِهْ اَعْمَاْءْ
 سِهْ كِهِيْسْ كِهْ كِهْ تَمْ نِهْ هَمَارِهْ خَلَاْفْ كِيُوْنْ گُوَاهِيْ دِيْ؟ وَهْ جُوَابْ دِيْسْ كِهْ، هَمْ كُوْاْسْ
 قَاْدِرْ مَطْلُقْ نِهْ گُوِيَاْنِيْ دِيْ جِسْ نِهْ هِرْ چِيْزْ كُوْ گُوِيَاْنِيْ دِيْ هِهْ، اَنْجْ دُنْيَاْ مِيْسْ اَدْمِيْ جِتْنَا
 چَاْهْ مَزِهْ اِثْرَالِهْ لِيْكِنْ جِبْ مَرْنِهْ كِهْ بَعْدْ دُوْبَارَهْ زَنْدِهْ كِيَاْ جَاْنِهْ گَاْ تُوْ هِرْ هِرْ چِيْزْ كَا
 اِسْ سِهْ حَسَابْ لِيَاْ جَاْنِهْ گَاْ اُوْرْ سَاْرَاْ كِيَاْ دَهْرَاْ اِسْ كِهْ سَاْمْنِهْ آجَاْيِيْگَاْ اِچْهُوْنْ كُوْاْنْ كِيْ
 اِچْهَائِيْ اُوْرْ بَرُوْنْ كُوْاْنِكِيْ بَرَائِيْ كَاْ بَدَلَهْ مَلْ كِرْ رِهِيْگَاْ اُوْرْ كُوْنِيْ چِيْزْ وَهَاْنْ پُوْشِيْدَهْ نِهِيْسْ رِهِيْگِيْ خُوْدْ
 اِنْسَانْ كِهْ اَعْمَاْءْ وَجُوَارْحْ هِيْ اِسْ كِهْ اَعْمَالْ كِيْ گُوَاهِيْ دِيْسْ كِهْ، حَضْرَتْ اَبُوْ هَرِيْرَهْ رَضِيَ اللهُ عَنْهُ
 كِيْ رُوَايْتْ هِهْ كِهْ اِسْ شَخْصْ كِهْ مَنْهْ پَرْمَهْرْ لْگَاْ دِيْ جَاْيِيْگِيْ اُوْرْ اِسْ كِيْ زَبَانْ كُوْ كِهَاْ جَاْنِهْ گَاْ، تُوْ
 بُوْلْ، اُوْرْ اِسْ كِهْ اَعْمَالْ بِيَاْنْ كِرْ، اَسْوَقْتْ اِنْسَانْ كِيْ زَبَانْ اُوْرْ گوْشْتْ، هِڈِيْ سِبْ اِسْ
 كِهْ اَعْمَالْ كِيْ گُوَاهِيْ دِيْسْ كِهْ۔

حَضْرَتْ مَعْتَقْلْ بِنْ يَسِيَارْ رَضِيَ اللهُ عَنْهُ سِهْ رُوَايْتْ هِهْ كِهْ رَسُوْلْ اللّٰهِ صَلَّى اللهُ عَلَيْهِ وَسَلَّمَ نِهْ فَرْمَايَاْ كِهْ
 اَنْهْ وَالاْدِنْ اِنْسَانْ كُوْنْدَاْ دِيْتَاْ هِهْ كِهْ مِيْسْ نِيَاْدِنْ هُوْنْ اُوْرْ جُوْ كُچْھْ تُوْ مِيْرِهْ اَنْدَرْ عَمَلْ كِرِيْگَاْ
 قِيَاْمَتْ مِيْسْ، مِيْسْ اِسْ پَرْ گُوَاهِيْ دُوْزْگَاْ اَسْلَمْنِهْ تَجْهْ چَاْهْنِهْ كِهْ مِيْرِهْ خْتَمْ هُوْنِهْ سِهْ پِهْلِهْ
 پِهْلِهْ كُوْنِيْ نِيْكَيْ كِرْلِهْ كِهْ مِيْسْ اِسْ كِيْ گُوَاهِيْ دُوْنْ اُوْرْ اِگْرْ مِيْسْ چَلَاْ گِيَاْ تُوْ پُحْرْ تُوْ جُحْھِهْ كِهْمِيْ نِهْ
 پَاْنِهْ گَاْ اِسِيْ طَرْحْ هِرْ رَاْتْ اِنْسَانْ كُوْنْدَاْ دِيْتِيْ هِهْ، هِرْ شَخْصْ كُوْ اِپْنَاْ مَحَاْسَبَهْ كِرْنَاْ چَاْهْنِهْ كِهْ اَنْجْ
 اِسْ نِهْ كِيَاْ عَمَلْ كِيَاْ اِيَاْ اِسْ كِيْ نِيْكَيَاْ بَرَاْيُوْنْ سِهْ كَمْ هِيْسْ يَاْ زِيَاْدَهْ اِگْرْ كَمْ هِيْسْ تُوْ اَضَاْفَهْ كِيْ
 كُوْشِشْ كِرْ اُوْرْ بَرَاْيُوْنْ سِهْ تُوْبَهْ وَاسْتِغْفَارْ كِرْ تَاْ كِهْ كَلْ جِبْ مَنْهْ پَرْمَهْرْ لْگَاْ جَاْيِيْگِيْ
 اُوْرْ اِسْ كِهْ اَعْمَاْءْ وَجُوَارْحْ دِيْسْ كِهْ تُوْ اِسْ كُوْ رَسُوْاْنِيْ اُوْرْ نِدَاْمَتْ كَاْ سَاْمَنَاْ نِهْ كِرْنَاْ

پڑے۔ الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ۔ آج ہم ان کے منہوں پر مہر لگا دیں گے اور ہم سے بات کریں گے ان کے ہاتھ اور گواہی دیں گے ان کے پاؤں انکے کئے دھرے کی۔

مبلغین کے لئے موثر اصول

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنِّي مِنَ الْمُسْلِمِينَ وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ۔ اور اس شخص سے اچھی بات کس کی ہوگی جو اللہ کی طرف بلائے اور نیک کام کرے اور کہے کہ میں فرمانبرداروں میں سے ہوں اور نیکی اور برائی برابر نہیں ہو سکتی آپ نیک برتاؤ سے ٹال دیا کیجئے پھر ریکا ایک آپ میں اور جس شخص میں عداوت تھی وہ ایسا ہو جائیگا جیسا کہ دلی دوست ہوتا ہے آدمی جب کسی چیز کیلئے کمر بستہ ہو جاتا ہے تو وہ چیز اس کیلئے آسان ہو جاتی ہے لیکن محنت شرط ہے محنت سے آدمی ترقی کر سکتا ہے۔

عمل سے زندگی بنتی ہے جنت بھی جہنم بھی

یہ خاک کی اپنی فطرت میں نہ نوری ہے نہ ناری

کسی کام کی دھن اور لگن، محنت کا جذبہ اور شوق ہو جائے تو وہ کام مشکل نہیں ہے۔

بے معجزہ دنیا میں ابھرتی نہیں تو میں

جو ضرب کلیسی نہیں رکھتا وہ ہنر کیا

آج غیر جو ترقی کر رہے ہیں اس کی وجہ یہی ہے کہ جفاکشی اور قربانی کو اپنا

شیوہ بنا لیا ہے سستی اور کاہلی کو پاس نہیں آنے دیتے ہیں۔

چیتے کا جگر چاہئے شاہین کا تجسس
دنیا نہیں مردہ جفاکش کیلئے تنگ

محنت اور جفاکشی کا ثمرہ دیرسویر ضرور ظاہر ہو کر رہتا ہے ایک آدمی زراعت اور
کاشتکاری پر محنت کرتا ہے تو اچھا کسان بن جاتا ہے ایک استاد اپنے شاگرد پر محنت
کرتا ہے تو ماہر علوم، دین کا شیدائی اور فدائی بن جاتا ہے ایک شیخ اپنے مرید کی تربیت
کرتا اور توجہ ڈالتا ہے تو اسکے حالات سنور جاتے ہیں۔ وَالَّذِينَ جَاهَدُوا فِينَا
لِنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ۔ وہ لوگ جو ہمارے لئے مجاہدہ
کرتے ہیں ہم ضرور ان کو اپنے راستہ کی رہنمائی کریں گے اور بلاشبہ اللہ تعالیٰ
نیوکاروں کے ساتھ ہے اللہ کسی کی محنت کو ضائع اور رائیگاں نہیں کرتے انسان جب دنیا
کیلئے محنت کرتا ہے تو اسے دنیا عطا فرماتے ہیں اور دین کیلئے کرتا ہے تو اسے دین
عطا فرماتے ہیں لیکن دوستو! یاد رکھیں دنیا کیلئے جتنی محنت درکار ہے اس سے کہیں
زیادہ دین کیلئے محنت کی ضرورت ہے اس لئے نہیں کہ دین ہماری خدمت کا محتاج ہے
بلکہ ہم دین کی خدمت کے محتاج ہیں میں نے جو آیت کریمہ شروع میں پڑھی ہے اس
میں تبلیغ کا ایک موثر اصول عمدہ پیرایہ میں بیان کیا گیا ہے کہ بھلی بات اور بری بات
دونوں برابر نہیں ہو سکتی ہیں تبلیغ کرنا ایک اہم اور عمدہ کام ہے جو آدمی فریضہ تبلیغ کا بیڑہ
اٹھا رہا ہے اس کو مختلف لوگوں سے سامنا پڑیگا ان کے مزاج مختلف ہونگے ان کے
حالات و اطوار مختلف ہوں گے اس لئے تبلیغ کرنے والے کو چاہئے کہ لوگوں کے مزاج
کو دیکھ کر ان کے وقت کا خیال کر کے ان کی کڑوی کیسلی سن کر اپنے فریضہ کو ادا کرتا
رہے ایک آدمی اگر آپ کے ساتھ سختی سے پیش آرہا ہے تو ہرگز آپ اس کے ساتھ سختی
تلخی سے پیش نہ آئیں بلکہ ہمیشہ اس کے سامنے موم بن جائیں اس کا نتیجہ یہ ہوگا کہ

اس کا بھی دل نرم ہو جائے گا جو آپ سے بات کرنا پسند نہیں کرتا آپ سے دشمنی کرتا ہے وہ آپ کے اس روپے سے جگمگی دوست بن جائے گا۔

ساری نعمتیں اللہ کی طرف سے ہیں

آدمی دین میں ترقی کر لے یا دنیا میں ترقی کر جائے ظاہری اور باطنی نعمت نعمتیں اللہ کی طرف سے ہیں یہ انسان کی خام خیالی اور غلط سوچ ہے کہ یہ خوبی میری ذاتی ہے یہ میری صلاحیت کا نتیجہ اور ثمرہ ہے یہ فصاحت و بلاغت میں نے پیدا کر لی ہے بلکہ یہ سب اللہ کی طرف سے ہے جس کو جو صلاحیت اور نعمت عطا کرنا چاہتا ہے وہ عطا کر دیتا ہے کسی کو مال و دولت سے نوازتا ہے کسی کو علم و دانش سے آراستہ کرتا ہے کسی کو بادشاہت دیتا ہے کسی کو فقر و فاقہ میں مبتلا کرتا ہے یہ اللہ کی حکمت و مصلحت ہے کسی چیز کا ملنا انسان کی صلاحیت اور خوبی پر منحصر نہیں ہے ہمارے حضرت حازق الامت رضی اللہ عنہ فرماتے تھے کہ انسان میں جو خوبی نظر آئے وہ من جانب اللہ ہے۔

ہر چیز اللہ کی توفیق سے ہوتی ہے

آدمی کوئی اچھا کام کرے یہ ہرگز نہ سوچے کہ میں نے اپنی ذاتی استعداد و صلاحیت سے انجام دیا بلکہ سب کچھ اللہ کی توفیق اور اس کے فضل سے ہوا ہے دعوت و تبلیغ کر رہے ہیں تو یہ ہرگز نہ خیال کریں کہ ہماری محنت کی وجہ سے فلاں فلاں شخص راہِ راست پر آگئے فلاں کو ہدایت نصیب ہوگئی، ہدایت کا دینا صرف اللہ ہی کے اختیار میں ہے ارشاد باری تعالیٰ ہے اِنَّكَ لَا تَهْدِي مَنْ اَحْبَبْتَ وَلَكِنَّ اللّٰهَ يَهْدِي مَنْ يَّشَاءُ. بے شک آپ جس کو چاہیں اس کو ہدایت نہیں دے سکتے لیکن اللہ جس کو

چاہے اس کو ہدایت دیتا ہے۔ اللہ کی قدرت اور اس کی مصلحت کو کوئی دوسرا نہیں سمجھ سکتا ہے ایک نبدے کا کام یہی ہے کہ حکم الہی کے سامنے اپنی گردن جھکا دے اس کی بڑائی اس کی کبریائی کا ہر وقت اور ہمیشہ معترف ہے۔

اللہ کی عظمت دلوں میں کیسے پیدا ہو؟

ایک مرتبہ صحابہ کرام رضی اللہ عنہم نے نبی کریم ﷺ سے سوال کیا ہمارے دلوں میں اللہ کی عظمت کیسے پیدا ہو جب کہ ہم نے اللہ تعالیٰ کو دیکھا نہیں؟ حضور ﷺ نے فرمایا کہ اس زمین کو دیکھو آسمان کو دیکھو۔ أَفَلَا يَنْظُرُونَ إِلَى الْإِبِلِ كَيْفَ خُلِقَتْ وَإِلَى السَّمَاءِ كَيْفَ رُفِعَتْ وَإِلَى الْجِبَالِ كَيْفَ نُصِبَتْ وَإِلَى الْأَرْضِ كَيْفَ سُطِحَتْ۔ لوگ نہیں دیکھتے اونٹ کی طرف کیسے پیدا کیا گیا؟ اور آسمان کی طرف کیسے بلند کیا گیا؟ اور پہاڑوں کی طرف کیسے نصب کر دیے گئے؟ اور زمین کی طرف کیسے بچھادی گئی؟ جب آدمی مصنوعات میں غور فکر کرے گا تو اس کو خالق و صانع کی عظمت و کبریائی حاصل ہوگی، آسمان و زمین چاند سورج ستارے ہو پانی بادلوں کی گرج بجلی کی چمک ان سب چیزوں کا وجود اور ہر ایک کا اپنے اپنے کام میں لگے رہنا یہ صاف بتلا رہا ہے کہ اس سب چیزوں کو پیدا کرنے والی اور منظم نظام چلانے والی کوئی بڑی ہستی اور عظیم ذات ہے۔

ہر گیا ہے کہ از زمین روید وحدہ لا شریک لہ گوید

جو بھی گھاس زمین سے اگتی ہے تو اس بات کی گواہی دیتی ہے کہ اللہ کی ذات یکاوتہا ہے اس کا کوئی سہیم و شریک نہیں ہے۔ اگر انسان مخلوقات و مصنوعات میں غور کر کے خالق و صانع کی عظمت و بڑائی کو نہ پہچان سکے تو وہ بے وقوف ہے۔

بغیر ایمان سارے اعمال اکارت اور بیکار ہیں

ایمان سارے اعمال کی اساس اور بنیاد ہے اس دولت ایمان پر اللہ کا جتنا شکر ادا کیا جائے کم ہے اعمال صالحہ اس وقت تک کارآمدت اور مفید نہیں ہو سکتے جب تک آدمی ایمان کی دولت عظمیٰ سے آراستہ و پیراستہ نہ ہو جائے جب ایمان کی دولت حاصل ہوتی ہے اور اعمال صالحہ کی توفیق نصیب ہوتی ہے۔ تو دنیا کی ساری چیزیں ہیچ معمولی معلوم ہوتی ہیں، اور نعمتوں کی قدر و وقعت بھی ہوتی ہے۔

وَفِي أَنْفُسِكُمْ أَفَلَا تُبْصِرُونَ

ایک اللہ والے کے پاس ایک شخص پہنچا اور اپنی غربت و افلاس کی شکایت کی تو حضرت نے فرمایا کہ اللہ نے تجھے بے شمار نعمتیں عطا فرمائی ہیں ہاتھ ناک کان منہ دانت دل گردہ دماغ الغرض انسان کا پورا جسم اللہ کی بڑی نعمتیں ہیں اسلئے ان نعمتوں کی قدر کر، انسان اگر اپنی ذات میں غور و فکر کرے تو معلوم ہو جائے گا اللہ تعالیٰ نے انسان کی ذات میں کتنی نعمتیں ودیعت کر رکھی ہیں، ابھی کچھ زمانہ پہلے کی بات ہے کہ ایک آدمی کا گردہ خراب ہو گیا اس کو کوٹور یہ ہسپتال میں لایا گیا اور بائیس آدمیوں کو صرف تجربہ کے لئے لایا گیا کہ ان لوگوں گردہ اس کو لگتا ہے یا نہیں؟ اس تجربہ کے لئے ایک آدمی پر پچیس ہزار روپے خرچ ہوئے، ابھی گردہ لگا نہیں صرف چیک اپ ہو رہا ہے بائیس آدمیوں پر پانچ لاکھ پچاس ہزار روپے صرف ہوئے اور گردہ کی قیمت الگ ہے۔ اسی لئے اللہ تعالیٰ نے ارشاد فرمایا وَفِي أَنْفُسِكُمْ أَفَلَا تُبْصِرُونَ۔ اور تمہاری ذات میں ہی بے شمار نعمتیں ہیں کیا تم لوگ غور نہیں کرتے ہو وَإِنْ تُعِدُّوا

نِعْمَةَ اللَّهِ لَا تُحْصُوهَا. اور اگر اللہ کی نعمتیں شمار کرنا چاہو تو شمار نہیں کر سکتے ہو فَبِأَيِّ
الْآءِ رَبِّكُمْ أَتُكذِّبِينَ. اے جن و انس اپنے رب کی کون کون سی نعمتیں جھٹلاؤ گے۔

انسان خدا کا بڑا ہی ناشکر ہے

إِنَّ الْإِنْسَانَ لِرَبِّهِ لَكَنُودٌ انسان اپنے رب کا بڑا ہی ناشکر ہے ایک شائستہ
گھوڑے کو مالک گھاس کے تنکے اور تھوڑا سا دانہ کھلا دیتا ہے وہ اتنی سی تربیت پر اپنے
مالک کی وفادری میں اپنی جان دے دیتا ہے جدھر اشارہ کرتا ہے ادھر چلتا ہے۔
لیکن انسان ہر وقت اللہ کی بے شمار نعمتیں استعمال کرتا ہے مگر افسوس کہ یہی اللہ
کا سب سے بڑا ناشکر ہے۔

اللہ اور رسول ﷺ کی محبت سے ایمان کامل ہوتا ہے

دوستو! آج ہمارے پاس کونسی نعمت نہیں؟ کیا مال کی کمی ہے؟ کیا استعداد
و صلاحیت نہیں ہے؟ ہاں ایک چیز کی کمی ہے وہ ہے اللہ کی محبت، اللہ کے رسول کی
محبت، دعویٰ تو بہت ہے مگر دوستو! سچ یہ ہے دل حب الہی سے خالی ہیں ہر شخص پر اللہ
ورسول سے محبت کرنا فرض ہے اس کے بغیر ایمان ناقص اور ادھورا ہے حضرت انس
رضی اللہ عنہ سے مروی ہے کہ نبی اکرم ﷺ نے فرمایا تم میں کوئی شخص کامل ایمان والا نہیں ہو
سکتا یہاں تک میں اس کے نزدیک اس کے والدین اور اس کی اولاد اور تمام لوگوں
سے زیادہ محبوب نہ ہو جاؤں خلیفہ ثانی حضرت عمر بن خطاب رضی اللہ عنہ نبی اکرم
ﷺ نے عرض کیا یا رسول اللہ ﷺ مجھے آپ سب سے زیادہ محبوب ہیں مگر اپنی جان
سے زیادہ نہیں تو آپ ﷺ نے فرمایا اے عمر ابھی تمہارا ایمان مکمل نہیں ہوا حضرت عمر
فاروق رضی اللہ عنہ نے اپنے قلب کی حالت دیکھی محاسبہ کیا اور عرض کیا یا رسول اللہ ﷺ اب

مجھے آپ سب سے زیادہ حتیٰ کہ جان سے بھی زیادہ محبوب ہیں حضور ﷺ نے فرمایا اب تمہارا ایمان مکمل ہوا۔ جب اللہ اور رسول سے محبت ہوگی تو اللہ کو راضی کرنے کے لئے مخلوق سے بھی محبت ہوگی اور اللہ تعالیٰ کی مخلوق بھی اس سے محبت کرے گی۔

ہر ایک سے محبت اللہ کی وجہ سے

ایک مرتبہ حضرت حسین رضی اللہ عنہ نے اپنے والد بزرگوار حضرت علی کرم اللہ وجہہ سے پوچھا کہ بابا جان آپ کو اللہ سے محبت ہے؟ فرمایا ہاں بے شک محبت ہے، پھر پوچھا کہ نانا جان سے بھی محبت ہے؟ فرمایا ہاں بے شک محبت ہے، پھر پوچھا امی جان سے بھی؟ فرمایا ہاں پھر پوچھا بھائی حسن سے؟ فرمایا ہاں پھر پوچھا کہ مجھ سے؟ فرمایا ہاں حضرت حسین رضی اللہ عنہ نے پوچھا بابا جان آپ کا دل ہے یا بڑا سا ڈبہ! کہ اتنے لوگوں کی محبت سماگئی؟ تو حضرت علی رضی اللہ عنہ نے بیٹے کو بوسہ دیا اور سمجھایا کہ جان پدر اللہ سے محبت اللہ کو راضی کرنے کے لئے رسول اللہ صلی اللہ علیہ وسلم سے محبت اللہ اور رسول کو راضی کرنے کے لئے تمہاری ماں سے اور تم لوگوں سے محبت بھی اللہ اور رسول کو راضی کرنے کے لئے۔ اللہ والوں کی شان یہی ہوتی ہے کہ ساری مخلوق سے بیگانہ بھی ہوتے ہیں اور ہر ایک کا درد بھی اپنے دلوں میں رکھتے ہیں ایک نصیحت آموز واقعہ سنا کر اپنی بات کو ختم کرتا ہوں قدیم زمانے میں انسانوں کے بازار لگتے تھے غلام اور باندیاں فروخت ہوتی تھیں خرید کر لاتے ان سے خدمت لیتے اور ان کی تجارت کرتے ان غلام اور باندیوں میں بہت سے خدارسیدہ اور قطب و ابدال بھی ہوا کرتے تھے کیونکہ اللہ تعالیٰ کے یہاں حسب و نسب کی کوئی اہمیت نہیں بلکہ دلوں کا تقویٰ دیکھا جاتا ہے اسی سلسلہ بندگی کا ایک واقعہ ہے کہ ایک صاحب دل اللہ والے نے ایک غلام خریدا

پھر اس کا نام پوچھا تو غلام نے کہا کہ جو آپ رکھیں کہ پوچھا تمہیں کونسا کھانا پسند ہے غلام نے کہا جو آپ کھلانا پسند کریں بزرگ نے پوچھا کونسا کام پسند ہے غلام نے کہا جو آپ لینا چاہیں تو اللہ والے رونے لگے فرمایا کہ بندگی اس غلام سے سیکھو کہ چند کوڑیوں پر بک گیا اور غلامی کا حق ادا کر دیا اللہ تعالیٰ ہم سب کو اپنا محبوب بنا لے اور اعمالِ صالحہ کی توفیق عطا فرمائے۔ آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



دعوت و تبلیغ ہر مومن کا نصب العین ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ وَعَلَى آلِهِ وَصَحْبِهِ أَجْمَعِينَ أَمَا بَعْدُ! قَالَ اللَّهُ تَعَالَى فِي
الْقُرْآنِ الْمَجِيدِ وَالْفُرْقَانِ الْحَمِيدِ فَأَعُوذُ بِاللَّهِ مِنَ الشَّيْطَانِ الرَّجِيمِ.
بِسْمِ اللَّهِ الرَّحْمَنِ الرَّحِيمِ. وَمَنْ أَحْسَنُ قَوْلًا مِمَّنْ دَعَا إِلَى اللَّهِ وَعَمِلَ
صَالِحًا وَقَالَ إِنِّي مِنَ الْمُسْلِمِينَ. صَدَقَ اللَّهُ الْعَظِيمُ

”اس سے بہتر ہو سکتی ہے کس کی (مومنو)

جو بلائے حق کی جانب اور نیکو

اور کہے میں ہوں مسلمان، (اے مسلمانو سنو)“

علامہ اقبال رحمۃ اللہ علیہ فرماتے ہیں۔

مثلِ بوقید ہے غنچے میں پریشاں ہو جا
 درختِ بردوش ہوئے چمنستاں ہو جا
 ہے تنگ مایہ تو ذرے سے بیاباں ہو جا
 نغمہ موج سے ہنگامہ طوفاں ہو جا
 قوتِ عشق سے ہر پست کو بالا کر دے
 دہر میں اسمِ محمدؐ اجالا کر دے

بزرگانِ محترم نو جوانانِ اسلام عزیز طلباءِ نماز تراویح میں آپ نے سورہ سماعت فرمائی، جس میں سے ایک آیت کا انتخاب کر کے آپ کے سامنے تلاوت کی ہے۔ اللہ تعالیٰ نے انسانوں کو اپنا نائب اور خلیفہ بنا کر دنیا میں بھیجا ظاہر ہے جس کو نیابت دی جاتی ہے یا جس کو خلیفہ بنایا جاتا ہے اس کے اندر وہ صفات موجود ہوتی ہیں کہ جن کے ذریعے وہ تمام امور انجام دے سکے اللہ کی جتنی مخلوقات ہیں سب اللہ تعالیٰ کی تسبیح خواں ہیں چاہے آسمانوں کے فرشتے ہوں یا سمندر کی مچھلیاں یا دیگر حشرات الارض، تمام ہی اللہ کی حمد و ثنا بیان کرتی ہیں، خواہ ہم ان کی تسبیح کو سمجھیں یا نہ سمجھیں ارشاد باری تعالیٰ ہے وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ . کوئی بھی چیز ایسی نہیں جو اللہ کی حمد و ثنا اور تسبیح نہ بیان کرتی ہو لیکن تم لوگ ان کے تسبیح کے طریقہ کو نہیں سمجھتے اور قائم کرو مختلف طریقے میرے ذکر کے لئے ارشاد باری ہے وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ . میں نے انسان اور جنات کو محض اپنی عبادت کیلئے پیدا فرمایا یعنی انسان کا مقصد حیات اور مقصد زندگی اللہ کا ذکر اور اس کی عبادت ہے باقی چیزیں تو ضروریات کی قبیل سے ہیں لیکن انسان نے بڑی غلطی یہی کی ہے کہ جو اصل مقصد تھا اس کو اہمیت نہ دی اور جو چیزیں ضروریات کے لئے تھیں

ان کو مقصد سمجھ لیا آج روحانیت اسی لئے ختم ہو رہی ہے کہ ذکر کو لوگوں نے چھوڑ دیا اور مکروہات زندگی میں مشغول ہو گئے۔

دین پھیلتا ہے قربانیوں سے

ارشاد باری تعالیٰ ہے وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ. اور اس شخص کی بات سے کس کی بات سے اچھی ہو سکتی ہے جو اللہ کی طرف بلائے اور نیک کام کرے اور کہے کہ میں مسلمانوں میں سے ہوں۔ حضور اکرم ﷺ کو جب نبوت ملی اور دعوت و تبلیغ شروع کی تو آزاد مردوں میں سب سے پہلے حضرت ابو بکر صدیق رضی اللہ عنہ نے اسلام قبول کیا اور حضور ﷺ سے پوچھا یا رسول اللہ ﷺ میں اب کیا کروں؟ نبی اکرم ﷺ نے فرمایا کہ جو میں کرتا ہوں، وہی تم بھی کرو چنانچہ دنیا جانتی ہے کہ سیدنا ابو بکر صدیق رضی اللہ عنہ نے حضور ﷺ کے شانہ بشانہ تبلیغ دین اور اشاعت اسلام کا عظیم الشان فریضہ انجام دیا اور اسلام کی خاطر بڑی بڑی قربانیاں دیں جس کے نتیجے میں اللہ تعالیٰ نے وہ مقام و مرتبہ عطا کیا جو کسی دوسرے صحابی کو عطا نہیں ہوا حضرت محمد رسول اللہ ﷺ کے ساتھ ہجرت کی، قرآن کریم میں اللہ تعالیٰ نے ان کا ذکر فرمایا: اذْهَبَا فِي الْغَارِ اذِيقُوهُمَا لِمَا جَاءَ بِهِ. حضرت ابو بکر صدیق رضی اللہ عنہ کی صحابیت قرآن کریم سے ثابت ہے اگر کوئی شخص ان کی صحابیت کا انکار کرے گا تو کافر ہو جائیگا کیونکہ ان کی صحابیت کا انکار قرآن کریم کا انکار ہے حضرت صدیق اکبر رضی اللہ عنہ نے حضرت محمد رسول اللہ ﷺ کی حیات مبارکہ میں سترہ نمازیں آقا مدنی ﷺ کے مصلیٰ پر پڑھائی ہیں اور حضور ﷺ کے وصال کے بعد خلیفۃ المسلمین بنائے گئے اور جو کام سرکارِ دو عالم ﷺ لے کر آئے تھے اس کو انہوں نے

اپنی زندگی کا سب سے بڑا فریضہ بنا لیا۔ دنیا میں ہزاروں سلاطین آئے ہزاروں فرماں روا آئے بڑے بڑے مالدار اور سخی آئے بڑے بڑے حسن و جمال کے پیکر آئے لیکن کسی کا نام و نشان باقی نہیں، آج انہیں لوگوں کا نام باقی ہے جنہوں نے دین کو زندہ کیا اللہ تعالیٰ نے ان کے ناموں کو زندہ رکھا کیونکہ آدمی بنتا ہے قربانیوں سے، آدمی پہچانا جاتا ہے قربانیوں سے، اور قربانیوں سے ہی قوموں کو زندگی ملتی ہے۔

مٹا دے اپنی ہستی کو اگر کچھ مرتبہ چاہے
کہ دانہ خاک میں ملکر گل و گلزار ہوتا ہے

علماءِ حق کی قربانیاں

حضرت مولانا رشید احمد صاحب گنگوہی رحمۃ اللہ علیہ امام ربانی کہلاتے ہیں نبی اکرم صلی اللہ علیہ وسلم نے ان کو خواب میں اپنے سامنے کھڑا کیا اور قرآن و حدیث سے متعلق سوالات ارشاد فرمائے اور مولانا گنگوہی رحمۃ اللہ علیہ نے ایک سو سوالات کے جواب صحیح صحیح عرض کر دیئے تو زبان نبوت نے آپ کو امام ربانی کا خطاب عطا فرمایا، اللہ رب العزت نے مولانا رشید احمد گنگوہی کو جماعتِ حق یعنی علمائے دیوبند کا سرخیل اور سردار بنا دیا۔ حضرت مولانا گنگوہی کے جتنے شاگرد ہوئے سب ہی بڑے تھے کیونکہ بڑے استاد کا شاگرد بھی بڑا ہوتا ہے، بادشاہ کا خادم اور نوکر بھی بڑا ہوتا ہے۔

حکیم الامت حضرت مولانا اشرف علی تھانوی رحمۃ اللہ علیہ، شیخ الہند مولانا محمود الحسن دیوبندی رحمۃ اللہ علیہ، حضرت مولانا مرتضیٰ حسن چاند پوری رحمۃ اللہ علیہ، حضرت مولانا خلیل احمد صاحب ایٹھوی رحمۃ اللہ علیہ، حضرت مولانا حسین احمد صاحب مدنی رحمۃ اللہ علیہ، حضرت مولانا محمد الیاس صاحب کاندھلوی رحمۃ اللہ علیہ، جن کو اللہ تعالیٰ نے خاص مقام عطا فرمایا تھا ایک مرتبہ

مولانا گنگوہی کے پاس یہ سارے حضرات بیٹھے ہوئے تھے مولانا رشید احمد صاحب گنگوہی رحمۃ اللہ علیہ نے پوچھا کہ بتاؤ تم میں سے کوئی نماز پڑھا سکتا ہے؟ حضرت مولانا اشرف علی تھانوی رحمۃ اللہ علیہ نے عرض کیا حضرت بجز اللہ نماز پڑھ سکتا ہوں یعنی حضور قلب کے ساتھ نماز پڑھ سکتا ہوں مگر پڑھا نہیں سکتا تو مولانا گنگوہی نے فرمایا کہ الحمد للہ میری جماعت میں ایسے حضرات موجود ہیں جو نماز پڑھ سکتے ہیں اور جو نماز پڑھ سکتے ہیں وہ پڑھا بھی سکتے ہیں۔

حضرت مولانا الیاس رحمۃ اللہ علیہ نے عرض کیا کہ نماز کے علاوہ میرا کسی چیز میں دل ہی نہیں لگتا تو مولانا گنگوہی رحمۃ اللہ علیہ نے ارشاد فرمایا اللہ آپ سے ایسا اہم کام لیں گے جو قیامت تک جاری رہے گا۔ حضرت مولانا گنگوہی رحمۃ اللہ علیہ کے انتقال کے بعد علماء کی یہ جماعت حج کو گئی مولانا خلیل احمد صاحب انپٹھوی رحمۃ اللہ علیہ بھی موجود تھے جو محدث سہارنپوری رحمۃ اللہ علیہ کے نام سے جانے جاتے ہیں (یہ حضرت شیخ الحدیث مولانا محمد زکریا صاحب رحمۃ اللہ علیہ کے پیرومرشد تھے) یہ مسجد نبوی صلی اللہ علیہ وسلم میں اللہ کی عبادت کیا کرتے تھے عرب کے کسی بزرگ نے حرم مدینہ کے خادم سے پوچھا کہ یہ کون صاحب ہیں جو مسجد نبوی صلی اللہ علیہ وسلم میں عبادت کرتے ہیں؟ کہاں کے رہنے والے ہیں؟ بتایا یہ ہندوستان کے رہنے والے ہیں۔ ان کو مولانا خلیل احمد سہارنپوری رحمۃ اللہ علیہ کہتے ہیں عرب بزرگ نے فرمایا کہ جب یہ تشریف فرما ہوتے ہیں مسجد نبوی صلی اللہ علیہ وسلم کے انوار و برکات دو گئے ہو جاتے ہیں اس سے معلوم ہوا یہ کوئی غیر معمولی شخصیت ہے۔

اسی زمانہ میں حضرت مولانا الیاس رحمۃ اللہ علیہ بھی حج کے لئے تشریف لے گئے تھے۔ حج کے بعد سب حضرات واپس ہونے لگے، مولانا الیاس صاحب نے فرمایا کہ میرا ارادہ ہندوستان جانے کا نہیں، دوسرے علماء نے اصرار کیا تو مولانا خلیل احمد

صاحب سہارنپوری رحمۃ اللہ علیہ نے فرمایا مولانا کو زیادہ مجبور نہ کرو ان پر محبت رسول کا غلبہ ہے اس وقت ایک خاص حال میں ہیں زیادہ دباؤ مت ڈالو بعد میں یہ خود بخود ہندوستان چلے جائیں گے۔ مولانا الیاس صاحب رحمۃ اللہ علیہ ہندوستان واپس ہوئے تو پوچھا حضرت آپ تو فرما رہے تھے کہ میں ہندوستان نہیں جاؤں گا پھر ہندوستان آنے کی کیا خاص وجہ پیش آئی؟ تو فرمایا کہ مجھے آقائے نامدار صلی اللہ علیہ وسلم نے حکم فرمایا کہ ہندوستان جاؤ اللہ تعالیٰ تم سے دین کا کام لیں گے اس لئے واپس آ گیا۔

حضرت مولانا الیاس صاحب رحمۃ اللہ علیہ کا مجاہدہ

مولانا الیاس صاحب رحمۃ اللہ علیہ فرماتے ہیں میں نے حضرت مولانا خلیل احمد صاحب رحمۃ اللہ علیہ سے عرض کیا میں یہ کام کیسے کروں یہ کام تو مجھ سے نہیں ہو سکتا مولانا خلیل احمد صاحب رحمۃ اللہ علیہ نے پوچھا کہ آقائے نامدار نے کیا فرمایا تھا؟ مولانا الیاس صاحب رحمۃ اللہ علیہ نے بتایا کہ حضور نے فرمایا الیاس ہندوستان جاؤ تم سے اللہ تعالیٰ کچھ کام لیں گے تو مولانا خلیل احمد صاحب رحمۃ اللہ علیہ نے فرمایا سبحان اللہ یہ تو نہیں فرمایا کہ جا کر کام کرو کام کرنا تو بڑا ہے مگر آپ سے کام لیں گے تو مولانا کی سمجھ میں بات آگئی کہ واقعی کام تو ہم نہیں کریں گے بلکہ اللہ تعالیٰ ہم سے کام لیں گے اس کے بعد بنگلے والی مسجد میں جس کو آج مرکز نظام الدین کہتے ہیں، بہت کسمپرسی کے عالم میں آٹھ آٹھ دس دس دن ہو جاتے تھے حضرت مولانا الیاس رحمۃ اللہ علیہ فاقہ سے رہ کر اللہ کے ذکر میں مشغول رہتے، حضرت کی دعوت پر کچھ لوگ مرکز نظام الدین آئے حضرت کی بات سنی اور کہا ہم اس کام میں ضرور لگیں گے لیکن آپ جو فاقہ کر رہے ہیں وہ ہم سے نہیں ہوگا حضرت نے فرمایا کہ پہلے کام میں تو لگو اللہ تعالیٰ دروازہ کھولیں گے حضرت نے اللہ

تعالیٰ سے دعا کی الہ العلمین میں بھی ناتواں ضعیف اور کمزور بندہ ہوں لیکن یہ بندے مجھ سے بھی زیادہ ضعیف ہیں زیادہ مجاہدہ اور ریاضت نہیں کر سکتے شام ہو گئی لوگ آپس میں کہنے لگے کہ حضرت تو پانی پی کر سو جائیں گے اور رات میں اٹھ کر تہجد پڑھیں گے مگر ہم سے تو ہونہیں سکتا، تھوڑی ہی دیر کے بعد ایک صاحب گاڑی میں کھانے سے بھری دیگ لیکر آئے حضرت نے فرمایا کہ جس طرح اللہ تعالیٰ نے حضرت موسیٰ علیہ السلام کی قوم کیلئے من اور سلوٹی کا نزول فرمایا اسی طرح اللہ تعالیٰ نے بلا کسی محنت کے آپ کیلئے بھیج دیا خود بھی نوش فرمایا اور سب کھلایا اور فرمایا کہ جو کچھ بیچ جائے وہ آپ اپنے پاس کے لوگوں کو دے دو آئندہ کیلئے بچا کے مت رکھو۔

حضرت مولانا عطاء اللہ شاہ بخاری رحمۃ اللہ علیہ کا تاثر

حضرت مولانا عطاء اللہ شاہ بخاری رحمۃ اللہ علیہ ہمارے اپنے بزرگوں میں سے ہیں فنِ خطابت کے شہسوار گزرے ہیں ان کی تقریر میں خاص تاثر تھا اور اللہ نے آواز بڑی غضب کی عطا کی تھی بارہا ایسا ہوا کہ ان کی تلاوت سے متاثر ہو کر کئی غیر مسلموں نے اسلام قبول کر لیا عشاء کے بعد تقریر شروع کرتے تو صبح کی اذان ہو جاتی بارش زور کی ہوتی مگر مجمع بالکل سکون و اطمینان کے ساتھ ان کی تقریر پر ہمہ تن گوش رہتا انگریزوں کو ہندوستان سے مار بھگانے میں حضرت نے بڑا اہم رول ادا کیا جب حضرت کو یہ معلوم ہوا کہ مولانا الیاس نے ایک کام شروع کیا تو فرمایا چلو دیکھیں کہ کیا ہے ظاہری بات ہے ہم عصر کوئی کام شروع کرتا ہے تو اس سے اختلاف بھی ہوتا ہے خیر مولانا عطاء اللہ شاہ بخاری رحمۃ اللہ علیہ مرکز نظام الدین پنچے انہوں نے واپس آ کر دیوبند میں یہ بات فرمائی میں مولانا الیاس صاحب رحمۃ اللہ علیہ سے ملنے کیلئے گیا تو مجھے محسوس

ہوا کہ واقعی حضرت نظام الدین اولیاء رحمۃ اللہ علیہ سے میں نے ملاقات کی گویا اللہ تعالیٰ نے حضرت نظام الدین اولیاء رحمۃ اللہ علیہ کو مولانا الیاس صاحب رحمۃ اللہ علیہ کی شکل میں زندہ فرمادیا۔ حضرت مولانا اشرف علی تھانوی رحمۃ اللہ علیہ نے اس بات کو بہت سراہا اور آج یہ جماعت ملک گیر نہیں بلکہ عالمگیر ہے پوری دنیا میں اللہ تعالیٰ نے اس کے فیض کو عام کیا اور مرکزیت کا شرف اور اعزاز ہندوستان کو عطا کیا۔

ماسکو شہر جانے والی جماعت

ابھی چند سالوں پہلے مظفر نگر کے کچھ ساتھی ماسکو گئے وہاں چونکہ کمیونسٹ راج ہے وہاں اتنی سختی اور اتنا تشدد کہ تمام مساجد کو تالے ڈال دیئے گئے تھے تمام مکاتب اور مدارس بند کر دیئے گئے تھے اگر کسی نے اذان دی، یا ”اللہ“ کہہ دیا تو اس کی زبان کاٹ دی جاتی تھی حکومت نے دہریت کو پھیلایا کمیونسٹ نظام کی اشاعت کی، بلحاظ نظریہ کو فروغ دیا کہ دنیا کا کوئی پیدا کرنے والا نہیں ہے بلکہ سب چیزیں یوں ہی وجود میں آرہی ہیں اور فنا ہو رہی ہیں تقریباً ستر سال بعد ہندوستان سے وہاں تبلیغی جماعت پہنچی انہوں نے بتایا کہ ہم نے دیکھا نام عبدالرحمن، عبدالستار، عبدالسلام ہے لیکن کھانا کھاتے ہیں تو اسکے ساتھ سور کا شور بہ پیتے ہیں کھانا کھاتے ہیں تو شراب پیتے ہیں، ان کو بتایا کہ یہ حرام ہے تو کہنے لگے یہاں تو سب مسلمان پیتے ہیں۔ جماعت نے وہاں کام کیا تقریریں کیں لوگوں کو بتایا کہ سورنجس العین ہے اسکا کھانا حرام ہے۔ الغرض جماعت سے اللہ تعالیٰ نے حیرت انگیز کام لیا۔

ملک اسپین

اسپین کو اندلس کہا جاتا ہے مسلمانوں نے وہاں بڑی شان و شوکت کے ساتھ حکومت کی، دنیا کی بڑی مسجد اندلس میں تھی اس کا نام جامع قرطبہ ہے بیک وقت علم فقہ علم فلسفہ تفسیر و حدیث اور مختلف علوم و فنون پڑھائے جاتے تھے وہاں ہزاروں مسجدیں اور مدرسے آباد تھے، مسلمانوں نے اسپین فتح کیا تو عیسائیوں کو امان دیدی لیکن تاریخ گواہ ہے کہ جب عیسائیوں نے ملک پر قبضہ کا تو مسلمانوں کا قتل عام کیا۔ وہاں کی دو ہزار مساجد کو ڈائنامیٹ سے اڑا دیا، دوسرا بدترین دور بوسینیا کا گزرا ہے، یوگوسلاویہ کا پارلیمنٹ ہاؤس وہاں کی جامع مسجد کے محلے پر بنایا ہے۔ اور ڈھائی سو مدرسوں کو ڈائنامیٹ سے اڑا کر وہاں پر چرچ تعمیر کئے۔ کوئی ڈاڑھی والا مسلمان نظر آتا تو اس کو مجبور کیا جاتا تھا کہ وہ عیسائی بن جائے عورتوں کو مجبور کیا جاتا تھا وہ عیسائی بن جائیں بچوں کا اغوا کیا جاتا تھا اور ان کے نام بدل کر عیسائیوں کے نام رکھ دیئے جاتے پھر ان کو بائبل پڑھا کر عیسائیت میں تبدیل کر دیا جاتا تھا لاکھوں مسلمانوں کو یا تو عیسائی بنا لیا گیا یا شہید کر دیا گیا۔

۱۹۹۰ء میں پاکستان کی ایک جماعت وہاں پہنچی اور اسلام پیش کیا ایک پرانی مسجد تھی وہاں پر اذان دی تو بوڑھے اور ضعیف العمر لوگ روتے ہوئے آگئے اور کہنے لگے کہ ہم نے کبھی مساجد سے اذان کی آواز نہیں سنی، ہم خوش قسمت ہیں کہ اللہ کا نام اسپین کی سرزمین پر گونج رہا ہے وہاں اخبارات میں یہ خبر شائع ہوئی کہ اسپین کا سینہ چیر کر اسلام داخل ہو رہا ہے اللہ تعالیٰ نے اس کام میں بڑی طاقت رکھی ہے جو لوگ جماعت میں لگے ہوئے ہیں وہ قابل مبارک باد ہیں اور جو اس کی تائید کر رہے ہیں وہ بھی قابل مبارک باد ہیں۔ اللہ تعالیٰ قبول فرمائے اور عمل کی توفیق عطا فرمائے۔ آمین!

دوستو! یہ کسی کا ذاتی کام نہیں یہ انبیاء علیہم السلام کا کام ہے تمام انبیاء نے صحابہ، تابعین، تبع تابعین، علماء، صلحا اور اولیاء عظام نے یہ عظیم الشان کام انجام دیا یہ اسی کا سلسلہ ہے ہمیں اس کی قدر کرنی چاہئے ہمارا مال اور جان اس کام میں لگنا چاہئے ہمارے لئے یہ بڑی خوشی کی بات ہے کہ آج سے پہلا اجتماع نوجوان طلباء کے لئے شروع ہو چکا ہے آپ حضرات اس میں شرکت کریں محض اللہ کو راضی کرنے کے لئے، دین کی باتیں سننے کے لئے اپنے آپ کو فارغ کر کے اجتماع گاہ پہنچیں اور فائدہ اٹھائیں اللہ تعالیٰ عمل کی توفیق عطا فرمائے، آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



دولت مندی اور ناداری کے فتنے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَيَّ مِنْ لَأَنْبِيَّ بَعْدَهُ، أَمَّا
بَعْدُ فَقَدْ قَالَ اللَّهُ تَعَالَى فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ
الرَّحْمَنِ الرَّحِيمِ، اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ.
مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ
الدُّنْيَا نُوتِهِ مِنْهَا وَمَا لَهُ فِي الْآخِرَةِ مِنْ نَصِيبٍ. صَدَقَ اللَّهُ الْعَظِيمُ.

ہے خدا بندوں پر اپنے نرم دل (اور مہرباں)

چاہتا ہے جس کو دیتا ہے وہ روزق (بیکراں)

ہے وہ غالب اور زور آور (خدائے دو جہاں)

آخرت کی کھیتی کا طالب جو ہم سے ہو کوئی

دیگے برکت اس میں اس کے واسطے ہم (واقعی)

اور جو (ہم سے) ہے کوئی دنیا کی کھیتی چاہتا
اس کو کر دیتے ہیں ہم (دنیا) کا کچھ حصہ عطا
لیکن اس کا آخرت میں کچھ نہیں حصہ (رہا)

قرآن کریم کا ارشاد ہے ”اللہ نرمی رکھتا ہے اپنے بندوں پر روزی دیتا ہے
جس کو چاہے اور وہی ہے زور آورز بردست جو کوئی چاہتا ہو آخرت کی کھیتی زیادہ کریں
ہم اس کے واسطے اس کی کھیتی اور جو کوئی چاہتا ہو دنیا کی کھیتی اس کو دیویں ہم کچھ اس
میں سے اور اس کے لئے نہیں آخرت میں کچھ حصہ۔“

اور یہ لوگ جو دنیا کی ناز و نعمت پر مغرور ہو کر آخرت کو بھلا بیٹھے ہیں اور یہ سمجھتے
اور کہتے ہیں کہ اگر ہمارا عمل اللہ کی رضا کے خلاف ہوتا تو ہم کو یہ عیش و عشرت کیوں دیتا
خوب سمجھ لو کہ یہ ان کی بھول ہے، یہ دنیا کی دولت و نعمت دلیل رضا نہیں بلکہ اس کی وجہ
تو یہ ہے کہ اللہ تعالیٰ دنیا میں اپنے بندوں پر عام طور سے مہربان ہے اسی رحمت عامہ
کے سبب سب کو روزی دیتا ہے صحت و تندرستی دیتا ہے جس میں مصالح و حکمت کی بنا پر
کمی و بیشی بھی ہوتی ہے کہ جس کو جس قدر چاہتا ہے روزی دیتا ہے مگر نفس روزی سب
میں مشترک ہے اور دنیا میں اس لطف و مہربانی سے یہ سمجھ لینا کہ ان کا طریقہ حق ہے
اور آخرت میں بھی لطف و مہربانی جاری رہے گی سراسر دھوکہ ہے۔ وہاں تو ان کے
اعمال بد پر عذاب ہوگا جو کوئی مستبعد نہیں کیونکہ وہ قوت والا زبردست ہے غرض ان کی
ساری خرابیوں کی جڑ دنیا پر مغرور ہونا ہے۔ ان کو چاہئے کہ اس سے باز آجائیں اور
آخرت کی فکر کریں کیونکہ جو شخص آخرت کی کھیتی کا طالب ہو۔ ہم اس کو اس کی کھیتی
میں ترقی دیں گے اعمال صالحہ کھیتی اور اس پر ملنے والا ثواب اس کا پھل ہے اور اس کی
ترقی یہ ہے کہ ثواب مضاعف ملے گا جیسا کہ قرآن میں ارشاد ہے کہ ایک نیکی کا بدلہ

دس گنا ملے گا اور جو دنیا کی کھیتی کا طالب ہو یعنی سارے عمل و سعی کا مقصد دنیا کی متاع ہو آخرت کے لئے کچھ کوشش نہ کرے تو ہم اس کو کچھ دینا اگر چاہیں دیدیں اور آخرت میں اس کو کچھ حصہ نہیں کیونکہ اس کی شرط ایمان ہے وہ ان میں ہے نہیں۔

بزرگو اور دوستو! آج آپ نے سورۃ الشوریٰ بھی نماز تراویح میں سماعت کی ہے جس کی آیت نمبر ۱۹ تا ۲۰ میں نے تلاوت کی ہے جس میں ایمان کی فضیلت اور اس کی وقعت کو بیان کیا گیا ہے اور اللہ تعالیٰ کی عظمت، مہربانی اور احسان کی وضاحت کی گئی ہے۔ **وَرَأْسُ اللَّهِ لَطِيفٌ بَعَادِهِ**۔ لفظ لطیف لغت کے اعتبار سے چند معانی میں استعمال ہوتا ہے، یہاں حضرت ابن عباس رضی اللہ عنہما نے اس کا ترجمہ ہی بمعنی مہربان سے اور حضرت عکرمہ رضی اللہ عنہ نے باز یعنی محسن سے کیا ہے۔

اللہ تعالیٰ کی عنایات اور بخشش

حضرت مقاتل نے فرمایا کہ اللہ تعالیٰ اپنے سبھی بندوں پر مہربان ہے۔ یہاں تک کہ کافر، فاجر پر بھی دنیا میں اس کی نعمتیں برستی ہیں۔ حق تعالیٰ کی عنایات اور لطف و کرم اپنے بندوں پر بیشمار انواع و اقسام کے ہیں۔ اسلئے تفسیر قرطبی نے لفظ لطیف کے معنی بھی بہت سے بیان فرمائے ہیں، اور حاصل سب کا لفظ ہی اور باز میں شامل ہے۔ اللہ تعالیٰ کا رزق تو ساری مخلوق کے لئے عام اور شامل ہے دریا اور خشکی میں رہنے والے وہ جانور جن کو کوئی نہیں جانتا اس کا رزق ان کو بھی پہنچتا ہے۔ اس آیت میں جو یہ ارشاد فرمایا کہ رزق دیتا ہے جس کو چاہتا ہے۔ اس کا حاصل زیادہ واضح وہ ہے جس کو تفسیر مظہری نے اختیار کیا ہے کہ اللہ تعالیٰ کے رزق کی بے شمار اقسام و انواع ہیں۔ بقدر ضرورت معاش رزق تو سب کے لئے عام ہے۔ پھر خاص خاص اقسام

رزق کی تقسیم میں اپنی حکمت بالغہ سے مختلف درجات اور پیمانے رکھے ہیں۔ کسی کو مال و دولت کا رزق زیادہ دیدیا۔ کسی کو صحت و قوت کا، کسی کو علم و معرفت کا کسی کو دوسروں انواع و اقسام کا اس طرح ہر انسان دوسرے کا محتاج بھی رہتا ہے اور یہی احتیاج ان کو باہمی تعاون و تناصر پر آمادہ کرتی ہے جس پر تمدن انسانی کی بنیاد ہے۔

حضرت جعفر بن محمد رضی اللہ عنہما نے فرمایا کہ رزق کے معاملہ میں اللہ تعالیٰ کی رحمت و مہربانی بندوں پر دو طرح کی ہے اول تو یہ کہ ہر ایک ذی روح کو اس کے مناسب حال غذا اور ضروریات عطا فرماتا ہے۔ دوسرے یہ کہ وہ کسی کو اس کا پورا رزق عمر بھر کا بیک وقت نہیں دیدیتا ورنہ اول تو اس کو حفاظت کرنا مشکل ہو جاتا اور کتنی بھی حفاظت کرتا وہ پھر بھی سڑنے اور خراب ہونے سے نہ بچتا۔ (مظہری و مشلہ فی القرطبی)

ایک مجرب عمل

مولانا شاہ عبدالغنی پھولپوری رحمۃ اللہ علیہ نے فرمایا کہ حضرت حاجی امداد اللہ مہاجر کی رحمۃ اللہ علیہ سے منقول ہے کہ جو شخص صبح کو ستر مرتبہ پابندی سے یہ آیت پڑھا کرے وہ رزق کی تنگی سے محفوظ رہے گا اور فرمایا کہ بہت مجرب عمل ہے۔ آیت یہی ہے جو اوپر مذکور ہوئی۔ **اللَّهُ لَطِيفٌ بِعِبَادِهِ يَرْزُقُ مَنْ يَشَاءُ وَهُوَ الْقَوِيُّ الْعَزِيزُ.**

حضور صلی اللہ علیہ وسلم کی دعاء

عَنْ أَنَسٍ قَالَتْ كَانَ النَّبِيُّ صَلَّى اللَّهُ عَلَيْهِ وَسَلَّمَ يَقُولُ: "اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ وَالْعَجْزِ وَالْكَسَلِ وَالْجُبْنِ وَالْبُخْلِ وَضَلَعِ الدِّينِ وَغَلْبَةِ الرِّجَالِ" (بخاری و مسلم)

دوستو، بزرگو! حضرت انس رضی اللہ عنہ سے روایت ہے کہ رسول اللہ ﷺ اس طرح دعا کیا کرتے تھے: ”اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ وَالْعَجْزِ وَالْكَسَلِ وَالْجُبْنِ وَالْبُخْلِ وَضَلَعِ الدَّيْنِ وَغَلْبَةِ الرِّجَالِ“ اے میرے اللہ! میں تیری پناہ چاہتا ہوں فکر سے اور غم سے اور کم ہمتی اور کاہلی و بزدلی سے اور بخیل و کنجوسی اور قرضہ کے بار سے اور لوگوں کے دباؤ سے۔

اس دعا میں جن آٹھ چیزوں سے اللہ تعالیٰ کی پناہ مانگی گئی ہے ان میں سے چار فکر و غم، قرضہ کا بار، اور مخالفین کا غلبہ ایسی چیزیں ہیں جو حساس و صاحب شعور آدمی کے لئے زندگی کے لطف سے محرومی، سخت روحانی اذیت کا باعث ہوتی ہیں اور اس کی قوت کار اور صلاحیتوں کو معطل کر کے رکھ دیتی ہیں جس کے نتیجہ میں وہ دنیا اور آخرت کی بہت سی کامیابیوں اور سعادتوں سے محروم رہ جاتا ہے۔ اور باقی چار کم ہمتی، کاہلی، کنجوسی، اور بزدلی ایسی کمزوریاں ہیں جن کی وجہ سے آدمی وہ جرأت مندانہ اقدامات اور محنت و قربانی والے وہ اعمال نہیں کر سکتا جن کے بغیر نہ دنیا میں کامرانی حاصل کی جاسکتی ہے اور نہ آخرت میں فوز و فلاح اور نہ اللہ تعالیٰ کی رضا کا مقام حاصل ہو سکتا ہے۔ اس لئے رسول اللہ ﷺ ان سب چیزوں سے اللہ کی پناہ چاہتے تھے اور اپنے عمل سے امت کو بھی اس کی تلقین فرمایا کرتے تھے۔

فتنوں کے اقسام

”عَنْ عَائِشَةَ قَالَتْ كَانَ النَّبِيُّ يَقُولُ: اللَّهُمَّ إِنِّي أَعُوذُ بِكَ مِنَ الْكَسَلِ وَالْهَرَمِ وَالْمَغْرَمِ وَالْمَأْتَمِ، اللَّهُمَّ إِنِّي أَعُوذُ بِكَ مِنْ عَذَابِ النَّاسِ وَفِتْنَةِ النَّارِ وَفِتْنَةِ الْقَبْرِ وَعَذَابِ الْقَبْرِ وَمِنْ شَرِّ فِتْنَةِ الْغِنَى وَمِنْ

شَرِّ فِتْنَةِ الْفَقْرِ وَمِنْ شَرِّ فِتْنَةِ الْمَسِيحِ الدَّجَالِ، اَللّٰهُمَّ اغْسِلْ خَطَايَايَ
بِمَاءِ الثَّلْجِ وَالْبَرْدِ رَوْنِقِ قَلْبِيْ كَمَا يُنْقَى الثُّوْبُ الْاَبْيَضُ مِنَ الدَّنَسِ وَبَا
عَدْبَيْنِيْ وَيِّنَ خَطَايَايَ كَمَا بَا عَدَتْ بَيْنَ الْمَشْرِقِ وَالْمَغْرِبِ“.

حضرت عائشہ صدیقہ رضی اللہ عنہا سے روایت ہے کہ رسول اللہ ﷺ دعا کیا کرتے
تھے: ”اَللّٰهُمَّ اِنِّيْ اَعُوْذُبِكَ مِنَ الْكُسْلِ تَا كَمَا بَا عَدَتْ بَيْنَ الْمَشْرِقِ وَالْمَغْرِبِ“
اے میرے اللہ! میں تیری پناہ مانگتا ہوں سستی، کاہلی سے اور انتہائی بڑھاپے سے جو
آدمی کو بالکل ہی ازکار رفتہ کر دے اور قرضہ کے بوجھ سے اور ہر گناہ سے۔ اے
میرے اللہ! میں تیری پناہ لیتا ہوں دوزخ کے عذاب سے، اور دوزخ کے فتنہ سے اور
فتنہ قبر سے اور عذاب قبر سے اور دولت و ثروت کے فتنہ کے شر سے، اور مفلسی محتاجی
کے فتنہ کے شر سے اور فتنہ دجال کے شر سے۔ اے میرے اللہ! میرے گناہوں کے
اثرات دھوئے ازلے اور برف کے پانی سے اور میرے دل کو گندے اعمال و اخلاق
کی گندگیوں سے اس طرح پاک صاف کر دے جس طرح سفید کپڑا میل کچیل سے
صاف کیا جاتا ہے اور میرے اور گناہوں کے درمیان اتنی دوری پیدا کر دے جتنی
دوری تو نے مشرق و مغرب کے درمیان کر دی ہے۔

معذوری سے حضور ﷺ نے پناہ مانگی!

اس دعا میں علاوہ اور چیزوں کے ”ہرم“ یعنی انتہائی بڑھاپے سے بھی پناہ مانگی
گئی ہے۔ عمر کی اس حد تک درازی کہ ہوش و حواس صحیح سالم رہیں اور آخرت کی کمائی کا
سلسلہ جاری رہے اللہ تعالیٰ کی بڑی نعمت ہے، لیکن ایسا بڑھاپا جو بالکل ہی ازکار رفتہ
کر دے جس کو قرآن پاک میں ”اَزْ ذُلِّ الْعُمْرِ“ فرمایا گیا ہے ایسی ہی چیزیں جس
سے اللہ کی پناہ مانگی جائے ”هَرَمَ“ بڑھاپے کا وہی درجہ ہے۔

اس دعا میں ”عذابِ نار“ کے ساتھ ”فتنہِ نار“ سے اور ”عذابِ قبر“ کے ساتھ ”فتنہِ قبر“ سے بھی پناہ مانگی گئی ہے۔ عذابِ نار سے مراد بظاہر دوزخ کا وہ عذاب ہے جو ان دوزخیوں کو ہوگا جو کفر و شرک جیسے سنگین جرائم کی وجہ سے دوزخ میں ڈالے جائیں گے۔ اسی طرح عذابِ قبر سے مراد بظاہر قبر کا وہ عذاب ہے جو اسی طرح کے بڑے مجرموں کو قبر میں ہوگا۔ لیکن جو ان سے کم درجہ کے مجرمین ہیں ان کو اگرچہ دوزخیوں کی طرح دوزخ میں نہیں ڈالا جائے گا اور قبر میں بھی ان پر درجہ اول کے ان مجرمین والا وہ سخت عذاب مسلط نہیں کیا جائے گا لیکن دوزخ اور قبر کی کچھ تکلیفوں سے ان لوگوں کو بھی گزرنا پڑے گا اور بس یہی سزا ان کے لئے کافی ہوگی۔ اس عاجز کے نزدیک ”فتنہِ نار“ اور ”فتنہِ قبر“ سے یہی سزا مراد ہے۔ اور رسول اللہ ﷺ نے ”عذابِ نار“ اور ”عذابِ قبر“ کے ساتھ اس ”فتنہِ نار“ اور ”فتنہِ قبر“ سے بھی پناہ چاہی اور اپنے عمل سے ہم کو بھی اس کی تلقین فرمائی ہے۔

دجال کا فتنہ بھی ان عظیم ترین فتنوں میں سے ہے جن سے رسول اللہ ﷺ بکثرت پناہ مانگتے تھے اور اہل ایمان کو اس کی تلقین فرماتے تھے۔ اللہ تعالیٰ دجال اکبر کے فتنہ سے جس کی رسول اللہ ﷺ نے خبر دی ہے اور ہر دجالی فتنہ سے اپنی پناہ میں رکھے اور مرتے دم تک ایمان و اسلام پر ثابت قدم رکھے۔

دولت مندی اللہ تعالیٰ کی بڑی نعمت ہے

اس دعا میں دولت مندی کے فتنہ سے اور اس کے ساتھ فقر و محتاجی کے فتنہ سے بھی اللہ کی پناہ مانگی گئی ہے۔ دولت و ثروت بذات خود کوئی بری چیز نہیں، بلکہ اللہ تعالیٰ کی بڑی نعمت ہے اگر اس کا حق ادا کرنے اور اس کو صحیح طور پر استعمال کرنے کی توفیق

ملے۔ حضرت عثمان رضی اللہ عنہ نے اپنی دولت ہی سے وہ مقام پایا کہ رسول اللہ صلی اللہ علیہ وسلم نے ان کے بارے میں اعلان فرمایا کہ: ”عثمان اس کے بعد جیسے بھی عمل کریں ان پر کوئی عتاب نہ ہوگا اور ان سے کوئی باز پرس نہ ہوگی۔“ ”مَا عَلِيَّ عُثْمَانُ مَا عَمِلَ بَعْدَ هَذَا مَرَّتَيْنِ“ اسی طرح فقر کے ساتھ اگر صبر و قناعت نصیب ہو تو وہ بھی اللہ تعالیٰ کی بڑی نعمت ہے۔ رسول اللہ صلی اللہ علیہ وسلم نے خود اپنے لئے اور اپنے گھر والوں کے لئے فقر ہی کی زندگی پسند فرمائی اور فقر اور اہل فقر کے بڑے فضائل بیان فرمائے۔ لیکن اگر بد قسمتی سے دولت مندی و خوش حالی تکبر و غرور پیدا کرے اور مال و دولت کے صحیح استعمال کی توفیق نہ ملے تو پھر وہ قارونیت ہے اور اس کا ٹھکانہ جہنم ہے۔ اسی طرح اگر فقر محتاجی کے ساتھ صبر و قناعت نہ ہو اور اس کی وجہ سے آدمی ناکرونی کرنے لگے تو وہ خدا کا ایک عذاب ہے اور اسی کے بارے میں رسول اللہ صلی اللہ علیہ وسلم نے فرمایا: كَادَ الْفَقْرُ أَنْ يَكُونَ كُفْرًا“ محتاجی اور مفلسی آدمی کو کفر تک بھی پہنچا سکتی ہے“ اس دعا میں غنا اور فقر دولت مندی اور ناداری کے جس شر و فتنہ سے پناہ مانگی گئی ہے وہ یہی ہے اور وہ ایسی ہی چیز ہے کہ اس سے ہزار بار پناہ مانگی جائے۔

اللہ تعالیٰ ہم سب اور پوری امت کو ان تمام فتنوں سے محفوظ رکھے۔ آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



صحابہ کرام رضی اللہ عنہم کا مقام و مرتبہ

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مِنْ لَدُنِّي بَعْدَهُ
 أَمَا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ
 الرَّحِيمِ. مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ
 بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ
 فِي وُجُوهِهِمْ مِمَّنْ أَثَرَ السُّجُودِ. وَقَالَ تَعَالَى إِنَّ اللَّهَ لَا يَغْفِرُ أَنْ يُشْرَكَ
 بِهِ وَيَغْفِرُ مَا دُونَ ذَلِكَ لِمَنْ يَشَاءُ. صَدَقَ اللَّهُ الْعَظِيمُ

”ہیں محمد اک رسول، اللہ کے بھیجے ہوئے

ان کے ساتھی سخت ہیں کفار کے حق میں بڑے

ہیں مگر وہ رحمت آپس میں، دیکھو گے انہیں

جستجوئے فضلِ مولا میں، رکوع، و سجدہ میں

وہ رضائے حق کے بھی رہتے ہیں جو یا (بیگماں)
ان کی ہے پہچان، پیشانی پہ سجدوں کے نشاں“
بزرگانِ محترم! نوجوانانِ اسلام اور عزیز طلباء! آج سورہ فتح تلاوت کی گئی
جس میں کئی واقعات اور تعلیمات کا ذکر ہے اور یہ سورہ اس وقت نازل ہوئی جب
حضور نبی کریم ﷺ اور صحابہ کرام صلح حدیبیہ سے واپس آرہے تھے اور صلح حدیبیہ کو کھلی
ہوئی فتح قرار دی گئی چنانچہ بعد کی ساری فتوحات کیلئے صلح حدیبیہ بطور اساس اور بنیاد
کے ہے، فتح خیبر ہو یا فتح مکہ، بکثرت لوگوں کا داخل اسلام ہونا ان سب کیلئے صلح
حدیبیہ بطور مقدمہ اکبیش اور پیش خیمہ کے ہے۔

اس سورہ میں صحابہ کرام رضوان اللہ علیہم اجمعین کا بھی تذکرہ کیا گیا ہے اور جو آیت کریمہ میں
نے پڑھی ہے اس میں پہلی آیت تو صحابہ کرام کی فضیلت سے ہی متعلق ہے دوسری
آیت سورہ نساء کی ہے انہیں دونوں آیتوں سے متعلق کچھ باتیں مجھے آپ لوگوں سے
عرض کرنی ہے صحابہ کرام کی فضیلت میں تو قرآن کریم کی بہت سی آیتیں ہیں اسی
طرح احادیث بھی بکثرت ہیں اور کیوں نہ ہوں جبکہ صحابہ کرام رضوان اللہ علیہم اجمعین نے بے شمار
قربانیاں دین کی خاطر دی ہیں اور سچ تو یہ ہے کہ انبیاء علیہم السلام کے بعد روئے زمین کے
صحابہ جیسی مقدس ہستی آج تک نہیں دیکھی نہ صحابہ کرام سے پہلے نہ صحابہ کرام کے بعد۔

صحابہ رضوان اللہ علیہم اجمعین کی عظیم صفات

قرآن کی اس آیت کریمہ میں صحابہ کرام رضوان اللہ علیہم اجمعین کا ایک عظیم الشان وصف بیان
کیا گیا ہے کہ صحابہ کرام کفار کے مقابلہ میں بڑے سخت تھے کبھی ان کے ماحول میں
اپنے آپ کو ڈھالنے کیلئے تیار نہ تھے کبھی ان کی مشابہت اختیار کرنے کیلئے تیار نہ تھے

کبھی ان کے رسوم و رواج کو اپنانے کے لئے آمادہ نہ تھے اور کبھی کفار و مشرکین کی حرص نہیں کرتے تھے رُحْمَاءُ بَيْنَهُمْ. آپس میں انتہائی مہربانی کے ساتھ اور محبت و شفقت سے پیش آتے تھے ایک دوسرے کی غلطی کو معاف کر دیا کرتے اور آپس میں اس طرح رہتے تھے کہ ایک بھائی دوسرے بھائی سے اتنی محبت نہیں کرتا جتنا صحابہ ایک دوسرے سے کرتے تھے۔

روایت میں ہے کہ صحابہ کرام رضی اللہ عنہم اس طرح میل و محبت رکھتے تھے کہ کبھی کبھی کلٹری اور خر بوزہ کھانے کا اہتمام کرتے تھے تو اس کا چھلکا ایک دوسرے پر پھینکا کرتے تھے اور اپنے سے زیادہ ہمیشہ دوسرے کا خیال کرتے تھے واقعات میں آتا ہے کہ خود تڑپ تڑپ کر جان دیدی مگر اپنے پیاسے بھائی سے پہلے خود پانی پینا گوارا نہ کیا البتہ کفار کے مقابلہ میں ہمیشہ سخت رہے مگر ہمارا معاملہ اس کے بالکل برعکس ہے اپنوں سے نرمی کا برتاؤ نہیں کرتے اور غیروں کے سامنے بھیگی بلی بن جائیں گے حقیقت میں یہ بزدلی ہے جب آدمی احکام اسلام پر عامل رہیگا تو ہرگز اس کو غیروں سے خوف اور ڈر نہیں ہوگا مولانا رومی رحمۃ اللہ علیہ کا شعر ہے۔

ہر کہ ترسد از زحق و تقویٰ گزید

ترسد از وے جن و انس و ہر کہ دید

”جو شخص اللہ تعالیٰ سے ڈرتا ہے اور تقویٰ اختیار کرتا ہے تو جنات و انسان

اور روئے زمین کی ساری چیزیں اس سے ڈرتی ہیں اور خوف محسوس کرتی ہیں۔“

اور جو اللہ تعالیٰ سے نہیں ڈرتا وہ ہر ایک سے ڈرتا ہے، اسی لئے ہم لوگوں کو بھی

چاہئے کہ اپنے اندر اللہ تعالیٰ کا خوف پیدا کریں اور صحابہ کرام رضی اللہ عنہم کے طریقے کو اپنی زندگیوں میں لائیں۔

صحابہ کرام رضی اللہ عنہم قائدین امت ہیں

جناب نبی اکرم ﷺ نے فرمایا اَصْحَابِي كَمَا النُّجُومُ بِأَيْهِمْ اِقْتَدَيْتُمْ اِهْتَدَيْتُمْ .
میرے صحابہ رات کی اندھیریوں میں روشن اور چمکدار ستاروں کے مانند ہیں ان میں
سے جن کی بھی اقتداء کر لو گے راہ پا لو گے۔

ان حضرات کی فضیلت و برتری کا کیا کہنا جس کے معلم و استاذ خلاصہ کائنات
جناب نبی اکرم ﷺ ہوں ارشادِ بانی ہے وَيُعَلِّمُهُمُ الْكِتَابَ وَالْحِكْمَةَ وَ
يُزَكِّيهِمْ . اور آپ ﷺ صحابہ کرام رضی اللہ عنہم کو کتاب و حکمت کی تعلیم دیتے ہیں اور ان کا
تزکیہ کرتے ہیں اور ان کو پاک و صاف کر کے روحانیت کے اعلیٰ مراتب پر پہنچا دیتے
ہیں اور ممتحن خود اللہ تبارک و تعالیٰ ہے اُولَئِكَ الَّذِينَ اَمْتَحَنَ اللّٰهُ قُلُوبَهُمْ
لِلتَّقْوٰى . اللہ تعالیٰ نے ان لوگوں یعنی صحابہ کرام کے دلوں کو تقویٰ کے لئے آزمایا پھر
ان کے لئے مژدہ بھی سنایا گیا لَهُمْ مَغْفِرَةٌ وَّ اَجْرٌ عَظِيمٌ ان کے لئے مغفرت اور
بڑا اجر ہے۔ سوہ فتح ہی میں اللہ نے ارشاد فرمایا لَقَدْ رَضِيَ اللّٰهُ عَنِ الْمُؤْمِنِينَ اِذْ
يُبَايِعُونَكَ تَحْتَ الشَّجَرَةِ . اللہ تعالیٰ مومنین سے راضی ہو گئے جس وقت درخت کے
نیچے آپ سے بیعت کر رہے تھے سورہ توبہ میں ہے رَضِيَ اللّٰهُ عَنْهُمْ وَرَضُوْا
عَنْهُ . اللہ ان سے راضی ہو گیا وہ اللہ سے راضی ہو گئے۔

صحابہ کرام رضی اللہ عنہم ایسی مقدس اور برگزیدہ ہستیاں ہیں کہ دنیا ہی کے اندر ان کو
رضائے الہی اور دخولِ جنت کا پروانہ مل چکا ہے آپ غور فرمائیں کہ آج لوگوں کیلئے یہ
کہاں جائز ہے کہ اپنی ناپاک زبانوں سے صحابہ کرام کو برا بھلا کہیں؟ اللہ تعالیٰ ایسے
دلوں میں صحابہ کرام کی عظمت و محبت پیدا فرمائے۔ آمین!

کفار و مشرکین پر فوری عذاب کیوں نہیں آتا

دوسری آیت میں نے پڑھی ہے إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ. اللہ تعالیٰ شرک معاف نہیں کرے گا اور اس کے علاوہ جو گناہ چاہے گا معاف کر دے گا۔ ایک مومن جس کے اندر ذرا بھی ایمان ہو تو اس کا تقاضہ یہ ہے کہ شرک سے دور رہے آدمی اگر شریعت سے قطع نظر کر کے بھی سوچے تو بھی شرک کا قبیح ہونا معلوم ہوتا ہے کہ جس ذات نے پیدا کیا ہے میرا سراسی کے سامنے جھکنا چاہئے، ہاتھ اسی کے سامنے اٹھانے چاہئیں اولاد کا مطالبہ اسی سے کرنا چاہئے مصیبت و خوشی میں صرف اسی کو پکارنا چاہئے، دنیا میں بھی دیکھتے ہیں کہ لوگ منعم و محسن کا احسان مانتے ہیں، ایک شخص نے اگر آپ کو دس روپے دیدیا آپ کو مصیبت میں کچھ عطا کر دیا تو آپ بھی اسکے اس احسان و عطا کو قدر کی نگاہ سے دیکھتے ہیں اگر آپ اسی محسن کو برا کہہ رہے ہیں تو ساری دنیا آپ کو اچھی نگاہ سے نہیں دیکھے گی آپ بتائیں کہ پیدا تو اللہ نے کیا اللہ کیسے پسند کریگا کہ آدمی اس کو چھوڑ کر غیروں کی پوجا پرستش کرے چونکہ دنیا دار الامتحان ہے دار العمل ہے اس لئے مشرکوں کو ان کے شرک و بت پرستی پر فوری سزا نہیں دی جاتی ہے اللہ تعالیٰ شرک کی تمام قسموں سے حفاظت فرمائے۔ آمین!

شرک وہ بد عملی ہے جو اسلام میں سب سے زیادہ ناپسندیدہ ہے اور مشرک کو تو قرآن کریم نے ناپاک اور گندہ قرار دیا ہے ارشاد باری تعالیٰ ہے إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ مُشْرِكِينَ گندے اور ناپاک ہیں اس لئے مسجد حرام کے قریب نہ جائیں جس طرح شرک سے منع کیا گیا اسی طرح مشرکوں کی

شباہت اختیار کرنے سے بھی منع کیا گیا ہے اور شباہت اختیار کرنے والے کے لئے حدیث میں وعید بھی آئی ہے مَنْ تَشَبَهَ بِقَوْمٍ فَهُوَ مِنْهُمْ جس نے کسی قوم کی مشابہت اختیار کی وہ اسی میں سے ہوگا آج دیکھتے ہیں کہ جس طرح غیر مسلموں کی دیپاولی اور ہولی اور دیگر تہوار اور عیدیں آتی ہیں تو کچھ مسلم نوجوان جن کو سیکولر ہیضہ ہوتا ہے، غیر مسلموں کی نقل کرتے ہیں۔

عبرت آموز واقعے

حکیم الامت حضرت مولانا اشرف علی تھانویؒ نے واقعہ لکھا ہے کہ ایک عالم تھے جب ان کا انتقال ہوا کسی نے خواب میں دیکھا وہ دوزخ میں جل رہے ہیں پوچھا حضرت آپ ایسے بڑے عالم و فاضل اور ایسے بڑے متقی و پرہیزگار کہ بہت سے لوگ آپ کی وجہ سے راہِ راست پر آئے اور کتنے لوگوں کو آپ نے ضلالت و گمراہی سے نکال کر ہدایت کی روشنی میں لاکھڑا کیا پھر آپ دوزخ میں جل رہے ہیں؟ فرمایا مجھ سے ایک غلطی ہو گئی تھی ایک دفعہ میں پان کھا کر گھر سے نکلا وہ ہولی کا دن تھا باہر ایک کتا بیٹھا ہوا تھا میں نے پان کی پیک اس کے اوپر تھوک دی اور کہا، لے تو بھی ہولی کھیل لے، یہ بات اللہ کو ناگوار گزری کہ تو نے کتے کے ساتھ ہی سہی غیر مسلموں کی سی شباہت کیسے اختیار کی؟

آج غیر مسلموں کی تہذیب کو اپناتے ہیں اور بڑے فخر کے ساتھ کہتے ہیں کہ فلاں ہیرو نے ایسا کیا، فلاں فلمی ایکٹر نے ایسا کپڑا پہنا وغیرہ وغیرہ۔ کیا صحابہ رضی اللہ عنہم میں سے کوئی ایسا آدمی نہیں ملتا جس کی تقلید کریں یا اولیاء میں کوئی ایسا آدمی نہیں پاتے جس کی پیروی کریں تلاش کرنے والے تو خدا کو پالیتے ہیں۔

صحابہ کرام اولیاءِ عظام کی سیرتیں ہمارے سامنے ہیں لیکن غیر مسلموں کا عمل اور ان کا طرزِ زندگی مسلمانوں کی زندگیوں میں چھایا ہوا ہے۔ مسلمان یہ سمجھتے ہیں کہ وہ ہم سے زیادہ ہوشیار اور ہم سے زیادہ عزت و افتخار والے ہیں، ایسا نہیں ہے قرآن نے صاف کہہ دیا۔ لَا يَغُرُّكَ تَقَلُّبُ الَّذِينَ كَفَرُوا فِي الْبِلَادِ مَتَاعٌ قَلِيلٌ آیت کریمہ کا مفہوم یہ ہے کہ تم غیر مسلموں کے محلوں کو اور ان کے باغیچوں کو ان کی کاروں کو ان کے محلوں کو دیکھ کر دھوکے میں نہ آ جاؤ جب ان کے محلوں سے گذرتے ہیں تو رونق اور چمک دمک رہتی ہے ایک ساتھ بلڈنگیں بنی ہوتی ہیں ہر طرح کی سہولیات نظر آتی ہیں تو سمجھتے ہیں کہ غیر مسلموں کا معیارِ زندگی کتنا اونچا ہے اللہ فرماتے ہیں مَتَاعٌ قَلِيلٌ ہم نے ان کو تھوڑا سا دنیوی سامان دے رکھا ہے ثُمَّ مَا لَهُمْ جَهَنَّمَ وَبِئْسَ الْمِهَادُ پھر ان کا ٹھکانہ جہنم ہے اور جہنم بہت ہی برا ٹھکانا ہے آج دنیا کی چند روزہ زندگی پر عیش کر لیں مرتے ہی سب حقیقت کھل کر سامنے آ جائے گی وہاں سے کبھی نکلنا نہیں ہے روئیں گے چلا نہیں گے۔ لیکن موت نہ آئے گی۔

حَسْبِيَ رَبِّيَ جَلَّ اللَّهُ نُوْرُ مُحَمَّدٍ صَلَّى اللَّهُ

کسی شاعر نے کیا خوب کہا ہے۔

نہ جا ظاہر پرستی پر اگر کچھ عقل و دانش ہے

چمکتا جو نظر آتا ہے سب سونا نہیں ہوتا

اس لئے آج کافروں کی حالت کو دیکھ کر دھوکہ میں نہ پڑ جاؤ بلکہ کافروں کی

مذہبی مشابہت سے بالکلیہ اجتناب و احتراز کرو۔ حضرت مولانا ظفر احمد عثمانی رحمۃ اللہ علیہ نے

ایک بڑا ہی عبرت آمیز واقعہ لکھا ہے، جلال آباد میں ہمارے دادا پیر و مرشد حضرت

مولانا مسیح اللہ خان صاحب رہتے تھے انہوں نے ایک بہت بڑا ادارہ بھی بنایا ہے

حضرت مولانا تھانویؒ کے خلیفہ و مجاز تھے اس بستی کا ایک واقعہ لکھا ہے کہ وہاں ایک غیر مسلم رہتا تھا اور مسلمانوں کے محلہ میں مندر بنانا چاہتا تھا مسلمانوں نے کہا کہ بھائی یہاں دیول بنانا اچھا نہیں، آپ اپنے محلے میں بنوائیں، وہاں کے جو مسلمان نواب تھے انہوں نے غیر مسلموں کی حمایت کی اور کہا کہ تم بناؤ ہم دیکھیں گے کہ کون تم کو روکتا ہے صرف حمایت ہی کی تھی اس کے لئے پیسہ وغیرہ کچھ بھی نہیں دیا، تھانہ بھون سے ایک مرتبہ حکیم احمد صاحب جو بڑے عالم اور بڑے حکیم بھی تھے اپنے زمانہ میں کسی مریض کو دیکھنے کیلئے جلال آباد آئے تو ان کے پاس نواب کے گھر والے بھی آئے کیونکہ نواب صاحب کی بھی طبیعت خراب تھی مندر بنے ہوئے تو برسوں گزر گئے تھے بات آئی گئی ہوگی، لوگ بھول گئے اور نواب صاحب کی موت کا وقت قریب تھا، نواب کے گھر والوں نے کہا کہ ہمارے مریض کو بھی دیکھ لیں؟ حکیم صاحب تشریف لے گئے نبض دیکھ کر فرمایا کہ اب مریض کے زندہ رہنے کی کوئی امید نہیں، اب تب کے مہمان ہیں، یہ کہ کر حکیم صاحب چلنے لگے مگر نواب صاحب نے حکیم صاحب کا ہاتھ پکڑ لیا اور کہا اللہ کے واسطے آپ نہ جائیں آپ یہیں پر کیس کیونکہ ابھی دو منٹ پہلے میرے پاس دو آدمی آئے تھے اور ان کے ہاتھ میں آگ کا پنجر تھا اور کہہ رہے تھے کہ تجھے اس میں ڈال کر لے جائیں گے جب آپ آئے تو وہ لوگ دور ہٹ گئے مجھے ابھی بھی وہ لوگ نظر آرہے ہیں۔

اللہ والوں کی بات ایسی ہی ہوتی ہے کہ عذاب بھی اور عذاب کے فرشتے بھی ان سے دور ہٹ جاتے ہیں، حضرت دو منٹ بیٹھے اور تسلی دی پھر چل دیئے ابھی گھر سے باہر نہیں نکلے تھے کہ معلوم ہوا کہ نواب کا انتقال ہو گیا اس زمانہ میں کسی نے خواب میں بتایا کہ اس نواب کے لئے کوئی ایصال ثواب نہ کرے کیونکہ وہ کافر مرا ہے، اس

لئے اس کو کوئی ثواب نہیں پہنچایا سکتا ہے۔ الامان والحفیظ! ایک دیول یا مندر بنانے کی حمایت کی تھی اس کے نتیجہ میں اس کی موت ہی کفر پر ہوئی۔

آج لوگ بٹ اور تلک لگا کر اور اسی رنگ میں رنگ کر ہولیاں کھیلتے ہیں ان کے ساتھ ناچ گانا گاتے ہیں ان کا کیا حال ہوگا؟ اللہ تعالیٰ سب کی حفاظت فرمائے میں یہ عرض کر رہا تھا کہ اللہ تعالیٰ فرماتے ہیں إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَهُ لِمَنْ يَشَاءُ. سب کی مغفرت فرما سکتے ہیں لیکن اس کے ساتھ جو کسی کو شریک ٹھہرائے گا اس کی معافی نہیں ہوگی۔

امت بہتر فرقوں میں تقسیم ہوگی

آج مسلمانوں کا عجیب و غریب حال ہے فرقہ بندی بہت ہو گئی ہے کوئی دیوبندی ہے کوئی بریلوی، کوئی تبلیغی کوئی جماعت اسلامی، کوئی اہلحدیث وغیرہ وغیرہ ہر مسلمان اپنے مسلک پر قائم رہے اس سے کوئی اعتراض نہیں لیکن ایک دوسرے کو کافر کہنا ایک دوسرے کو برا کہنا اور یہ سمجھنا کہ صرف میں ہی حق پر ہوں یہ درست نہیں، حضور ﷺ نے صاف طور سے فرمادیا إِنَّ بَنِي إِسْرَائِيلَ تَفَرَّقَتْ عَلَى اثْنَيْنِ وَسَبْعِينَ مِلَّةً وَتَفَرَّقَتْ أُمَّتِي عَلَى ثَلَاثٍ وَسَبْعِينَ مِلَّةً كُلُّهُمْ فِي النَّارِ إِلَّا مِلَّةً وَاحِدَةً قَالُوا مَنْ هِيَ يَا رَسُولَ اللَّهِ قَالَ مَا أَنَا وَأَصْحَابِي (رواہ ترمذی)

بنی اسرائیل بہتر فرقوں میں تقسیم ہوئی اور میری امت بہتر فرقوں میں تقسیم ہوگی وہ سب کے سب جہنمی ہونگے سوائے ایک فرقہ کے، صحابہ کرامؓ نے عرض کیا یا رسول اللہ وہ سعادت مند فرقہ کونسا ہوگا؟ حضور ﷺ نے فرمایا! وہ فرقہ جو میرے اور میرے صحابہ کے طریقہ پر چلے گا اسی فرقہ کا نام اہل سنت والجماعت ہے اب جو فرقہ بھی

صحابہ کے طریقہ پر اور آپ ﷺ کے طریقہ پر چلے گا وہ نجات پانے والا ہوگا۔ جب مومن دنیا سے چلا جاتا ہے تو اس سے یہ نہیں پوچھا جاتا کہ تو دیوبندی ہے یا بریلوی یا اہلحدیث؟ صرف تین سوال ہوتے ہیں تیرا رب کون، تیرا دین کیا، تیرا نبی کون ہے؟ آخرت میں بھی اللہ کے سامنے جب پیشی ہوگی تو وہاں بھی اعمال کام آئیں گے نماز روزہ حج قربانی اور زکوٰۃ کام دیں گے اس لئے آدمی کو اعمال کی طرف توجہ دینی چاہئے، آج مسلمان مساجد سے اتنے دور ہو گئے کہ مساجد میں آنا مشکل نظر آتا ہے علماء کی صحبت میں رہنا اور ان سے کسب فیض کرنا بہت گراں گذرتا ہے، مسلمان نے قرآن مجید کو پڑھنا اور سمجھنا چھوڑ دیا آج مشکل سے پانچ چھ فیصد طبقہ مسجدوں کو آتا ہے باقی مسجدوں سے دور ہے ایسی امت کا کیا حال ہوگا جو اپنی مرکزی جگہ کو ہی چھوڑ بیٹھے۔ علماء سے دور ہو جائے۔ قرآن وحدیث سے بچھڑ جائے، ہم خرافات میں مشغول ہو گئے اس کے بعد بھی ہم سو فیصد اپنے آپ کو مسلمان سمجھتے ہیں؟

ہر شخص سے اس کی نگرانی کی بابت سوال ہوگا

دوستو، بزرگو! قیامت کے دن ہر شخص سے اس کی بابت سوال ہوگا باپ سے سوال ہوگا کہ بیٹے کا حق ادا کیا کہ نہیں اس کی صحیح طور پر تربیت کی کہ نہیں، بیوی سے شوہر کے حقوق اور مال وغیرہ کے بارے میں سوال ہوگا، آقا سے غلام اور غلام سے آقا کے بارے میں سوال ہوگا کُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ تم میں ہر شخص نگران ہے اور ہر شخص سے اس کی نگرانی کی بابت سوال کیا جائے گا۔ حضرت شیخ زکریا رضی اللہ عنہ نے فضائل اعمال میں لکھا ہے کہ ایک نمازی کو محض اس لئے دوزخ میں ڈالا جائے گا کہ پانچ وقت نماز کیلئے جاتا تھا، لیکن راستے میں بیٹھا بے نمازی ملتا تھا اور کبھی اس کو

نماز کے لئے نہیں بلایا، اللہ تعالیٰ فرمائیں گے اس نمازی کے پڑوس میں یہ بے نمازی رہتا تھا یہ نماز پڑھتا تھا یہ خود غرض تھا اس نے کبھی بے نمازی کو تلقین نہیں کی اس لئے اس بے نمازی کے ساتھ اس نمازی کو بھی دوزخ میں ڈال دو۔ اس لئے اصلاح بہت ہی ضروری ہے خود اپنی بھی فکر رکھیں اور سارے خاندان و قبیلہ کا بھی، سو فیصد اسلامی معاشرہ بنائیں **يَأْتِيهَا الَّذِينَ آمَنُوا ادْخُلُوا فِي السَّلَامِ كَأَفَّةٍ** اے ایمان والو اسلام میں پورے پورے داخل ہو جاؤ۔ ایسا نہیں کہ آدھا تیرا آدھا بٹیر بعض احکام پر تو عمل کر لیا بعض کو پس پشت ڈال دیا، زندگی کے جتنے بھی شعبے ہیں ان تمام شعبوں میں مسلمان بن کر رہیں، تجارت ہو سیاست ہو، عدالت ہو وکالت ہو، معاشرت ہو گھر ہو یا باہر ایسا نہیں کہ مولانا صاحب کی تقریر سے متاثر ہو کر ایک چلہ لگا لیا پھر نہ نماز کی پابندی نہ اور کسی چیز کی فکر بلکہ ہر وقت اپنے آپ کو مسلمان ہی سمجھیں یعنی احکام اسلام پر مکمل طور پر عمل پیرا رہیں اور کسی بھی عمل کو چھوٹا اور حقیر نہ سمجھیں۔

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ.

جس نے کوئی ذرہ برابر نیک کام کیا ہوگا تو اس کو پایگا اور اس نے ذرہ برابر کوئی برا کام کیا ہوگا تو اس کو بھی پائے گا۔ حضور نبی اکرم ﷺ نے فرمایا **مَنْ أَحَدٍ يَمُوتُ إِلَّا نَدِمَ قَالُوا أَوْ مَانَدَامَتُهُ يَا رَسُولَ اللَّهِ إِنْ كَانَ مُحْسِنًا إِنْ كَانَ مُسِيئًا نَدِمَ أَنْ لَا يَكُونَ نَزَعَ** جو بھی آدمی مرتا ہے خواہ نیک ہو یا برا اسے ندامت اور افسوس ضرور ہوتا ہے صحابہ کرام نے دریافت فرمایا اے اللہ کے رسول ﷺ کیسی ندامت ہوگی، تو حضور ﷺ نے فرمایا کہ اگر نیک و صالح ہے تو اس کو بھی افسوس ہوگا کیوں کہ اور زیادہ نیکی نہیں کمائی تا کہ یہاں میرا مرتبہ اور درجہ بڑھا ہوا ہوتا لیکن آج ہم روزی روٹی کی فکر میں اس طرح مست ہوتے ہیں کہ آخرت کی فکر ہی نہیں رہتی ہے۔ حدیث میں آتا ہے تو یہ دونوں

چیزیں اس کے ساتھ وہ چیزیں ہر وقت رہتی ہیں، رزق اور موت جب آدمی چلتا ہے تو یہ دونوں چیزیں اس کے ساتھ چلتی ہیں اور جب یہ رک جاتا ہے تو یہ دونوں چیزیں بھی ٹھہر جاتی ہیں۔ حدیث میں آتا ہے کہ انسان کو موت نہیں آسکتی جب تک کہ وہ اپنے رزق کو مکمل نہ کر لے پھر کیا وجہ ہے کہ ہم رزق کے پیچھے ہر وقت پڑے رہیں اور موت سے غافل رہیں۔ حضور اکرم ﷺ نے فرمایا کہ مومن جب موت کے ذکر سے غافل ہو جائے تو سمجھ لو کہ اس کا ایمان کمزور ہو گیا اب اس کو اللہ کے رسول سے محبت نہیں۔ حضور اکرم ﷺ موت کو بکثرت یاد فرماتے آج مسلمان موت کو یاد کرنے کے لئے تیار نہیں، اگر کسی کے جنازہ و تدفین میں جاتے ہیں تو وہاں بھی دنیا ہی کی باتیں کرتے رہتے ہیں میت کے جنازے میں سو دو سو آدمیوں میں سے دو چار آدمی ہی ذکر کرتے ہوئے چلتے ہیں گے یا قبرستان پہنچ کر خاموش بیٹھتے ہیں ورنہ دنیا داری ہی کی باتیں ہوتی رہتی ہیں دل اتنے سیاہ ہو گئے ہیں کہ قبر کو دیکھ کر بھی موت یاد نہیں آتی یہ سمجھئے کہ موت کا منظر سامنے ہے مگر موت سے غافل ہیں۔ میں نے جو آیتیں شروع میں پڑھی اس میں یہ ذکر کیا گیا کہ مسلمان آپس میں محبت و الفت کے ساتھ پیش آتے ہیں کوئی کسی مسلک کا ہو ہر ایک کے ساتھ نرمی کا برتاؤ کرتے ہیں۔ ہمارے حاذق الامت ﷺ فرمایا کرتے تھے ”اپنا مسلک چھوڑومت اور دوسرے کے مسلک کو چھیڑومت۔“

میری داڑھی تیرے بکرے کی داڑھی سے بہتر ہے

حضرت اعمش رضی اللہ عنہ ایک بڑے اللہ والے تھے ان کی ڈاڑھی بہت چھوٹی تھی وہ جس راستے سے نماز پڑھنے جاتے اس راستے میں ایک بڑھیا کا مکان پڑتا تھا اس نے بھی ایک بکرہ پال رکھا تھا حضرت جب اس راستے سے گذرتے تو یہ بڑھیا مذاق

اڑایا کرتی اور کہتی کہ میرے بکرے کی ڈاڑھی اچھی ہے یا آپ کی؟ یہ بزرگ کبھی کوئی جواب نہیں دیتے اور بڑھیا پانچ وقت یہی بات کہتی۔ جب حضرت کے انتقال کا وقت قریب آیا تو یہ وصیت کر دی کہ میرا جنازہ اس بڑھیا کے گھر کی طرف سے لے جانا چنانچہ وصیت کے مطابق لوگوں نے ایسے ہی کیا بڑھیا بھی اپنے گھر کے باہر کھڑی تھی جب جنازہ بڑھیا کے گھر کے پاس پہنچا تو بزرگ نے کفن سے سر نکال کر کہا کہ آج میں کہتا ہوں کہ الحمد للہ میری ڈاڑھی تیری بکرے کی ڈاڑھی سے بہتر ہے۔ یہ کہہ کر پھر لیٹ گئے، سبحان اللہ! یہ ہے مسلمان کی شان، جب وقت آیا تو جواب دیا ورنہ عمر بھر سنتے اور برداشت کرتے رہے۔ حضرت بایزید بسطامی رضی اللہ عنہ کے ایک مرید کا انتقال ہوا، نہلانے لگے تو مرید نے حضرت کا انگوٹھا پکڑ لیا حضرت نے کہا مذاق مت کر، مجھے پتہ ہے کہ مومن مرنے کے بعد بھی زندہ رہتا ہے، سبحان اللہ۔

شیخ احمد سرہندی مجدد الف ثانی رضی اللہ عنہ کے بیٹے خواجہ معصوم علی کا انتقال ہوا آپ کے دوسرے بیٹے محمد سے فرمایا گاؤں جا کر ان کی میت لے کر آؤ بیل گاڑی میں لٹا کر لارہے تھے بھائی کی محبت جوش میں آئی سو چا صورت تو دیکھ لوں کپڑا ہٹا کر دیکھا تو خواجہ معصوم علی ہنسنے لگے تو بھائی نے کہا خبردار اب تمہارا انتقال ہو چکا ہے خاموش رہو یہ شریعت کے خلاف ہے، ایسے اللہ والے لوگ تھے اور ہمارا یہ حال ہے کہ حسد کی وجہ سے کسی کو مسکراہٹ کے ساتھ دیکھنا پسند نہیں کرتے حالانکہ مومن کو مسکرا کر دیکھنا بھی صدقہ ہے اللہ تعالیٰ ہم سب کو عمل کی توفیق عطا فرمائے۔ آمین ثم آمین!

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



قرآن فہمی کیلئے حدیث کا علم ضروری

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ أَمَا بَعْدُ. فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ
الرَّحِيمِ. أَطِيعُوا اللَّهَ وَأَطِيعُوا الرَّسُولَ فَإِنْ تَوَلَّيْتُمْ فَإِنَّمَا عَلَى رَسُولِنَا
الْبَلْغُ الْمُبِينُ. صَدَقَ اللَّهُ الْعَظِيمُ

”دھکم (سب) مانو خدا کا اور رسول اللہ کا

اور جو روگرداں ہوئے تم (تو یہ سُن لو بر ملا)

ہے پیمبر کے ہمارے، ذمے بس یہ کام ہی

وہ کرے تبلیغ (احکام الہی کی) کھلی“

معزز حاضرین کرام! نماز تراویح میں آج سورہ تغابن تلاوت کی گئی، اس

میں ایک آیت ہے أَطِيعُوا اللَّهَ وَأَطِيعُوا الرَّسُولَ، اللہ رب العزت نے اس آیت

کریمہ میں دو چیزوں کا حکم فرمایا ہے، ایک اطاعتِ خداوندی، دوسرا اطاعتِ رسول۔
دنیوی و اخروی فلاح و نجات کے لئے یہی دو چیزیں ضروری اور لازم ہیں۔ اطاعت
کے معنی ہیں فرمانبرداری کرنا، یا پیروی کرنا۔

اللہ کی اطاعت کس طرح ہوگی؟ اس کے لئے سب سے پہلے احکام کا جاننا
ضروری ہے، اللہ جل شانہ نے کن باتوں کا حکم فرمایا اور کن باتوں سے منع فرمایا اس
سلسلے میں قرآن کریم کا مطالعہ کرنے سے یہ معلوم ہوتا ہے کہ اللہ کے احکام کیا ہیں،
قرآن کریم کی چھ ہزار چھ سو چھیا سٹھ آیتوں میں سے پانچ سو آیتیں احکام سے متعلق
ہیں یعنی نماز کی فرضیت، زکوٰۃ کی فرضیت حج وغیرہ کے احکام حرام و ممنوعات کا ذکر
وغیرہ۔ اسی طرح احادیث کے ایک عظیم ذخیرے میں سے صرف تین ہزار آیتیں
احکام سے متعلق ہیں باقی سب قصص و تواریخ ہیں یعنی گذشتہ اقوام کے قصے ان کی
تواریخ، آئندہ پیش آنے والے امور پر عمل کرنے سے متعلق ہے، ان کو عملی زندگی میں
لانا ضروری ہے عمل کی دو شکل ہیں ایک یہ کہ آیت یا حدیث کے برحق اور صحیح ہونے پر
یقین، دوسرے ان کو مضبوطی کے ساتھ پکڑنا یعنی عمل کرنا۔

رسول کی اطاعت اللہ کی اطاعت

درحقیقت اللہ اور رسول کی اطاعت کوئی الگ الگ چیز نہیں، بلکہ ایک ہی ہے
وَمَنْ يُطِعِ الرَّسُولَ فَقَدْ أَطَاعَ اللَّهَ جس نے رسول کی اطاعت کی اس نے اللہ کی
اطاعت کی، اللہ کی اطاعت وہی کر سکتا ہے جو رسول کی اطاعت کرے کیونکہ حضور نبی
اکرم ﷺ اپنی طرف سے کوئی بات نہیں کہتے بلکہ جو کچھ کہتے ہیں وہ سب وحی الہی ہوا
کرتا ہے وَمَا يَنْطِقُ عَنِ الْهَوَىٰ حضور ﷺ ہر نفس سے کوئی بات نہیں کہتے

اِنْ هُوَ اِلَّا وَحْيٌ يُوحَىٰ وَهُوَ حَىٰ هے جو آپ کی طرف بھیجی جاتی ہے، یہودیوں نے کہا کہ ہم اللہ کو مانتے ہیں اس سے محبت کرتے ہیں اور ہم اللہ کے بیٹے اور محبوب ہیں وَقَالَتِ الْيَهُودُ وَالنَّصْرَىٰ نَحْنُ اَبْنَاءُ اللّٰهِ وَاَحِبَّائُهُ یہود و نصاریٰ نے کہا کہ ہم اللہ کے بیٹے اور اس کے محبوب ہیں، اسی بنیاد پر وہ بڑا گھمنڈ بھی کرتے، اور بغض و حسد کی وجہ سے رسول اکرم ﷺ کی رسالت کو مانتے نہیں جب کہ ان کو یقین تھا کہ پیغمبر آخر الزماں یہی ہیں، اللہ تعالیٰ نے آپ ﷺ کی زبانی یہ اعلان فرما دیا قُلْ اِنْ كُنْتُمْ تُحِبُّونَ اللّٰهَ فَاتَّبِعُونِي يُحْبِبْكُمُ اللّٰهُ وَيَغْفِرْ لَكُمْ ذُنُوبَكُمْ اے نبی ﷺ آپ فرما دیجئے، اگر تم لوگ اللہ سے محبت کے دعویدار ہو تو میری اتباع کرو اللہ تم کو پیار کرے گا اور تمہارے گناہوں کو معاف کرے گا۔

حدیث بھی حجت ہے

معلوم ہوا کہ صرف قرآن ہی حجت نہیں بلکہ احادیث شریفہ بھی حجت ہیں، جو لوگ کہتے ہیں کہ ہمارے لئے صرف قرآن کافی ہے وہ صریح گمراہی میں ہیں جیسا کہ ایک فرقہ اہل قرآن کا ہے وہ صرف قرآن ہی کو مانتا ہے حدیث کو نہیں مانتا اور کہتا ہے کہ کچھ احادیث ضعیف بھی ہیں اور کچھ قوی اور قرآن تو پورا ہی قوی ہے اس لئے قرآن کو پکڑ لیا اور احادیث کو چھوڑ دیا اللہ رب العزت کو معلوم تھا کہ اس طرح کا فتنہ پیدا ہوگا اس لئے اطاعت خداوندی کے ساتھ اطاعت رسول کو بھی واجب اور لازم قرار دیا اَطِيعُوا اللّٰهَ وَاَطِيعُوا الرَّسُولَ اللّٰهُ اور رسول کی اطاعت کرو، کوئی شخص بھی رسول اللہ ﷺ کی اطاعت کئے بغیر راہ راست کو پا نہیں سکتا اور نہ ہی منزل مقصود تک پہنچ سکتا ہے۔ کیونکہ جتنی چیزیں قرآن کریم میں ہیں وہ سب متن کے درجہ میں ہیں

اور احادیث شریفہ شرح اور تفسیر کی حیثیت رکھتی ہیں اس لئے ضروری ہے کہ احادیث کو بھی مانیں، ایک مرتبہ صحابہ کرام نے حضرت عائشہ رضی اللہ عنہا کی خدمت میں عرض کیا، حضور صلی اللہ علیہ وسلم کے اخلاق ہم سے بیان کریں، حضرت عائشہ رضی اللہ عنہا نے فرمایا کیا کہ تم لوگ قرآن کریم نہیں پڑھتے؟ كَانَ خُلُقُ رَسُولِ اللَّهِ صَلَّى اللَّهُ عَلَيْهِ وَسَلَّمَ الْقُرْآنَ رسول اکرم صلی اللہ علیہ وسلم کے اخلاق سراپا قرآن تھے، قرآن کریم متن ہے اور آپ صلی اللہ علیہ وسلم کی زندگی اس کی عملی تفسیر ہے۔

منکر حدیث و قرآن

ابوداؤد وابن ماجہ وغیرہ میں ایک حدیث مقدم بن معدیکرب رضی اللہ عنہ سے مروی ہے فرماتے ہیں کہ رسول اکرم صلی اللہ علیہ وسلم نے ارشاد فرمایا کان کھول کر سن لو مجھے قرآن اور اسی کے مثل مزید احکام بھی عطا کئے گئے ہیں سن لو وہ زمانہ قریب آئیوا لا ہے کہ ایک شخص مسہری پرنیک لگائے ہوئے آسودہ اور بے فکر لوگوں سے کہے گا کہ اس قرآن کو لازم پکڑو جو اس میں حلال پاؤا سے حلال سمجھو اور جو حرام ہے اسے حرام سمجھو یعنی بس قرآن ہی پر اکتفاء کرو حالانکہ جس طرح اللہ نے بہت سی چیزیں حرام قرار دیں، اسی طرح رسول اللہ صلی اللہ علیہ وسلم نے بھی حرام قرار دیں ہیں، اگر حدیث تو اتر کے ساتھ ہم تک پہنچی ہے تو اس کا حکم بھی بعینہ وہی ہے جو قرآن کا ہے اسی لئے صحابہ کرام کی عملی زندگی پر اور فرمان نبوی پر عمل کرنا اسی طرح ضروری ہے جس طرح قرآن کریم پر، کیونکہ لسان نبوت سے براہ راست وہ لوگ سنتے تھے، بیچ میں کسی کا واسطہ اور وسیلہ نہ ہونے کی وجہ سے حدیث کے ضعیف ہونے کا احتمال نہیں تھا۔ جو یہ کہتے ہیں کہ قرآن کو مانتے ہیں لیکن حدیث کو نہیں مانتے، ہم ان سے یہ پوچھتے ہیں کہ قرآن کا کتاب

اللہ ہونا کیسے معلوم ہوا؟ ظاہر ہے حضور ﷺ ہی کے ذریعے معلوم ہوا پھر ساری چیزیں قرآن میں تو ذکر نہیں کی گئیں مثلاً نماز جنازہ کا طریقہ قرآن سے ثابت نہیں حضور ﷺ نے ہی اس کا طریقہ بتایا ہے، کفنانے کا طریقہ قرآن میں نہیں مل سکتا۔ اور جو لوگ صرف قرآن کو مانتے ہیں وہ بھی حدیث ہی کے مطابق مردوں کو دفن کرتے ہیں، اس لئے ہم یہ کہتے ہیں کہ اہل قرآن قرآن کو نہیں مانتے بلکہ خواہش نفس کی اتباع و پیروی کرتے ہیں کیونکہ قرآن میں نوجگہ اتباع رسول ﷺ کی دعوت دی جا رہی ہے فَخُذُوهُ وَمَا نَهَاكُمْ عَنْهُ فَانْتَهُوا۔ رسول جو کچھ تم کو دیں اسے لے لو اور جس سے منع کریں اس سے باز آ جاؤ۔ مَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ وَسَاءَتْ مَصِيرًا۔ جو رسول کی مخالفت کرے گا حالانکہ اس کے لئے ہدایت واضح ہو چکی اور مومنین کے راستہ کے علاوہ کوئی اور راستہ تلاش کریگا تو اس کو ہم اسی طرف پھیر دیں گے، جس طرف وہ جا رہا ہے اور اس کو جہنم میں داخل کر دیں گے اور جہنم برا ٹھکانا ہے۔

اطاعت کا نتیجہ

ایک طرف جہاں اطاعت رسول سے روگردانی کرنے والوں کے لئے جہنم کی دھمکی اور وعیدیں سنائی گئی ہیں تو دوسری طرف اطاعت و فرمانبرداری کرنے والوں کے لئے بڑی فضیلتیں بھی وارد ہوئی ہیں، وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا۔ اور جو اللہ اور رسول کی اطاعت کریں گے، تو یہ ان لوگوں کے ساتھ ہوں گے جن پر اللہ نے انعام فرمایا، یعنی نبیوں صدیقوں شہیدوں اور نیکوکاروں کے

ساتھ اور یہ حضرات اچھے رفیق ہیں۔ یعنی اللہ اور رسول کی اطاعت کرنے والے آخرت میں ان لوگوں کے ساتھ ہونگے اس سے بڑھ کر فضیلت و برتری کیا ہو سکتی ہے، دنیا کے اندر کسی معمولی سے لیڈر یا کسی ممبر پارلیمنٹ یا ممبر اسمبلی کے ساتھ تھوڑا بہت تعلق ہو جاتا ہے تو آپے سے باہر ہو جاتے ہیں حشر کے میدان میں، دنیا کے اولین و آخرین کا اجتماع ہوگا، نفسی نفسی کا عالم ہوگا، بڑے بڑے لوگ حواس باختہ ہوں گے، بیوی سے بے پناہ محبت کرنیوالا شوہر اپنی محبوب بیوی کو بھی بھول جائے گا، شوہر کے اشاروں پر چلنے والی بیوی اپنے ہر دلعزیز شوہر کو بھی فراموش کر جائے گی، باپ اپنے اکلوتے اور شفقت و پیار سے پرورش کرنیوالے بیٹے کو بھی بھول جائے گا دل و جان سے خدمت کرنے والی اولاد اپنے والدین کو نہ پہچان سکے گی۔

یقیناً آئے گا وہ دن کہ جب محشر بپا ہوگا

وہاں نہ باپ بیٹے کا نہ بیٹا باپ کا ہوگا

اسی نفسا نفسی کی حالت والے دن میں وہ لوگ خوش و خرم اور عیش و آرام میں ہوں گے جنہوں نے اللہ و رسول کی اطاعت کی ہوگی احکام شرع کے مطابق زندگی گزاری ہوگی کیونکہ ان کا حشر اللہ کے معصوم بندوں برگزیدہ ہستیوں اور جن و انس کے سرداروں یعنی نبیوں کے ساتھ ہوگا سچوں، شہیدوں اور نیک لوگوں کے ساتھ ہوگا۔

قرآن فہمی کیلئے حدیث لازم

میں یہ عرض کر رہا تھا کہ اطاعت خداوندی کے ساتھ اطاعت رسول بھی ضروری ہے، اس کو ایک مثال کے ذریعہ سمجھانا چاہئے آپ نے دیکھا ہوگا کہ بہت سے لوگ دلی یوپی راجستھان گھومنے کے لئے جاتے ہیں بڑے بڑے نوابان اور

بادشاہوں کی بلڈنگیں ہیں، اور پرانی عمارتیں ہیں، بلڈنگ کے دروازے پر ایک بورڈ نظر آتا ہے اس پر تاریخ ہوتی ہے کہ کس سن میں بنا، کس بادشاہ نے اس کو تعمیر کرایا اس کی تعمیر میں کتنے سال صرف ہوئے، کتنے معماروں نے اس میں کام کیا مثلاً ایک شخص تاج محل دیکھنے کے لئے گیا لیکن بغیر کسی گائڈ اور رہبر کے اس نے تاج محل دیکھ لیا آپ اس سے پوچھیں کہ تاج محل تجھے کیسا لگا تو وہ کہے گا کہ کوئی خاص مزہ نہیں آیا، اور نہ ہی بڑا انوکھا معلوم ہوا کیونکہ کوئی گائڈ اور رہنما نہیں تھا، جو اس کو تاج محل کے متعلق سمجھا سکتا۔ بتائیے قرآن کریم بغیر گائڈ کے کیسے سمجھ میں آسکتا؟ اگر قرآن کریم بغیر گائڈ کے سمجھا جاسکتا تھا تو کسی بھی آسمانی کتاب کے ساتھ اس کے شارح، استاذ یعنی پیغمبر کو بھیجنے کی ہرگز ضرورت نہ تھی۔

لیکن اللہ نے تنہا کتاب کو نہیں بھیجا بلکہ اس کے لئے ایک استاذ و معلم یعنی پیغمبر کو بھی بھیجا اور پیغمبر کو اللہ نے گناہوں سے معصوم رکھا اور مختلف طریقوں سے پیغمبر کی حفاظت فرمائی اور اس کے ایک ایک عمل کو حجت اور دلیل بنایا امت کے لئے، دنیا کا کوئی بڑا سے بڑا ولی ہو قطب ہو مگر اس کا عمل حجت اور دلیل نہیں ہو سکتا ہے۔

آداب مسجد

اللہ کے دربار میں کس طرح آنا ہے اس کا طریقہ نبی سکھاتے ہیں، آپ ﷺ فرماتے ہیں جب مسجد میں داخل ہوا کرو تو پہلے دایاں پاؤں داخل کرو اور دعا پڑھو اَللّٰهُمَّ افْتَحْ لِيْ اَبْوَابَ رَحْمَتِكَ . اے اللہ میرے لئے اپنی رحمت کے دروازے کھول دے۔ اس بات کا دھیان رکھو کہ کچی پیاز لہسن کھا کر مت آیا کرو، گندے اور میلے کپڑوں میں مت آیا کرو، صاف اور پاکیزہ کپڑے پہن کر آؤ اور اگر میسر ہو تو

خوشبو لگا کر مسجد میں آیا کرو، بیڑی سگریٹ وغیرہ پی کر مت آیا کرو کیونکہ فرشتوں کو اس سے تکلیف ہوتی ہے۔ بلکہ مسواک کر کے وضو کر لو پھر مسجد میں داخل ہوا کرو۔ نبی اکرم ﷺ نے دربارِ خداوندی میں آنے کا طریقہ اور ڈھنگ سکھایا۔

دربارِ نبوی ﷺ کے آداب

نبی کریم ﷺ کے دربار میں آنے کا کیا طریقہ اللہ تعالیٰ نے بتا دیا: يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ. اے ایمان والو! اپنی آواز کو نبی کی آواز سے بلند مت کرو اور آپ کے سامنے بلند آواز سے مت بولو جس طرح تم آپس میں ایک دوسرے سے بلند آواز سے بات چیت کرتے ہو۔ ایک دوسرے موقع پر اللہ تعالیٰ نے فرمایا يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ اے ایمان والو! نبی کے گھروں میں داخل مت ہو، الا یہ کہ تم کو کھانے کی اجازت دیدی جائے اس حال میں کھانا پکنے کا انتظار نہ کرو، لیکن جب تم کو بلایا جائے تو داخل ہو جاؤ، پھر کھانا کھاؤ، تو چلے جاؤ اور باتوں میں جی لگا کر مت بیٹھا کرو۔ اِنَّ ذَالِكُمْ كَانَ يُؤْذِي النَّبِيَّ فَيَسْتَحْيِي مِنْكُمْ وَاللّٰهُ لَا يَسْتَحْيِي مِنَ الْحَقِّ. تمہارے نبی کے گھر میں بلا اجازت داخل ہو کر بیٹھ کر کھانا پکنے تک انتظار کرنا اور کھانا کھا کر بیٹھ کر باتیں کرنا نبی کے لئے باعث تکلیف ہوتا ہے مگر نبی شرم کی وجہ سے تم سے کہتے نہیں کہ چلے جاؤ لیکن اللہ تعالیٰ حق کو بیان کرنے سے شرم نہیں کرتے۔ الغرض نبی کے دربار میں آنے کا طریقہ اللہ تعالیٰ نے سکھایا کہ کس طرح آؤ اگر نبی کو تکلیف ہو رہی ہے تو اللہ تعالیٰ قرآن بیان فرماتے ہیں اور صحابہ کرام کو متنبہ کیا جاتا ہے کہ تم ایسا مت کرو، اب آپ اندازہ لگائیے حضور ﷺ کی اطاعت کس درجہ ضروری اور واجب ہے؟

کیا وقت ہاتھ نہیں آتا

ایک مرتبہ حضور نبی اکرم ﷺ نے صحابہ کرام کو جہاد کے لئے روانہ فرمایا اور ارشاد فرمایا کہ جھنڈا زید بن حارثہ رضی اللہ عنہ کے ہاتھ میں ہوگا، جب یہ شہید ہو جائیں گے تو جعفر رضی اللہ عنہ کے ہاتھ میں دیا جائے یہ بھی شہید ہو جائیں تو عبداللہ بن رواحہ رضی اللہ عنہ کے ہاتھ میں ہوگا، جھنڈا ہاتھ میں ہونے کا مطلب ان کو لشکر کا سردار بنا لیا جائے عبداللہ بن رواحہ رضی اللہ عنہ نے سوچا کہ جب آپ ﷺ نے فرمایا ہے تو مجھے تو یقیناً شہید ہونا ہی ہے۔ میرے پاس تیز رفتار اونٹنی ہے جو ان آدمی ہوں کل جمعہ کا دن ہے تو کل آخری جمعہ کی نماز حضور نبی اکرم ﷺ کے ساتھ کیوں نہ پڑھ لوں، کیونکہ اس کے بعد تو آپ کی زیارت نصیب نہ ہوگی چنانچہ گھر بھی نہیں گئے بیوی بچوں سے ملاقات کرنے نہیں گئے بلکہ مسجد ہی میں ٹھہر گئے نمازیں بھی جماعت کے ساتھ مسجد ہی میں پڑھ لی، جمعہ میں جب خطبہ دینے کے لئے حضور ﷺ کھڑے ہوئے تو دیکھا کہ عبداللہ بن رواحہ رضی اللہ عنہ یہیں موجود ہیں پوچھا کیا بات ہے کیوں نہیں گئے تو انہوں نے کہا یا رسول اللہ ﷺ! میرے پاس تیز رفتار سواری ہے میں ایک روز کی زیادہ مسافت طے کر سکتا ہوں مگر آپ کے پیچھے جمعہ پڑھنا مجھے نصیب نہیں ہوگا اس لئے جمع پڑھنے کی غرض سے ٹھہر گیا آپ ﷺ نے فرمایا عبداللہ تم اپنے ساتھیوں سے پانچ سو برس بعد جنت میں داخل کئے جاؤ گے، میرے دوستو! یہ ہے نبی کا حکم حالانکہ عبداللہ بن رواحہ رضی اللہ عنہ کی نیت بالکل درست تھی محض آپ ﷺ کے پیچھے جمع پڑھنے کے لئے ٹھہر گئے تھے جس کی وجہ سے آپ ﷺ نے فرمادیا کہ پانچ سو برس بعد میں جنت میں داخل کئے جاؤ گے۔ نبی ﷺ کا حکم سب سے بڑھ کر ہے۔

صرف زبانی دعویٰ معتبر نہیں

حضور ﷺ نے ارشاد فرمایا میری امت کا ہر فرد جنت میں داخل ہوگا مگر جس شخص نے انکار کیا، صحابہ نے عرض کیا انکار کرنے والا کون ہے؟ رسول ﷺ نے ارشاد فرمایا مَنْ أَطَاعَنِي دَخَلَ الْجَنَّةَ جس نے میری اطاعت کی وہ جنت میں داخل ہوگا وَمَنْ عَصَانِي فَقَدْ أَبَى اور جس نے میری نافرمانی کی اس نے میرا انکار کیا۔ اندازہ لگائیے اس حدیث پاک کے اندر اللہ کے رسول ﷺ نے اطاعت نہ کرنے والوں کو فرمایا کہ وہ شخص میرا انکار کرنے والا ہے، اطاعت کا دائرہ بڑا وسیع ہے، آپ ﷺ نے فرمایا ڈاڑھیاں بڑھاؤ موچھیں کتر واؤ ہم نے اس کا الٹا کر دیا آپ ﷺ کا معمول تھا کہ کرتا لمبا اور لنگی ٹخنوں سے اوپر پہنتے تھے مسلمان نے کرتے کے بجائے شرٹ پہننا شروع کر دیا جو کمر تک ہی رہتی ہے اور پانچامہ ٹخنوں سے بالکل نیچے کر دیا کہ جیسے جھاڑو لگا رہے ہوں، اور پوری آستین کے بجاء ہاف آستین پہننے لگے ہیں کیا یہی اتباع رسول ہے؟ ایک چھوٹی سی مثال دے کر اپنی بات کو ختم کرتا ہوں، رمضان المبارک کا موقع ہے سحر میں ابھی اٹھنا ہے۔ آپ نے دیکھا ہوگا چوراہوں پر ٹرافک پولس رہتی ہے اور گاڑی چلانے والوں پر قانون کی پابندی ضروری ہے اگر کوئی شخص یہ کہے کہ میں ٹرافک پولیس کی اطاعت تو کرتا ہوں مگر ہیل میٹ نہیں پہنتا جہاں انٹری ہے وہاں انٹری کرتا ہوں جہاں سائلینٹ ہے خاص طور سے وہاں ہارن بجاتا ہوں تو ایسی صورت میں محض زبانی دعویٰ سے ٹرافک پولیس مان سکتی ہے؟ کہ قانون کی قدر اس کے دل میں ہے اسی طریقی جو سنت کی پیروی نہیں کرتا اگرچہ وہ انکار نہ کرے مگر پھر بھی اپنے عمل سے انکار کرنے والا ہے اللہ تعالیٰ سنت نبوی ﷺ پر عمل کی توفیق عطا فرمائے، آمین ثم آمین! وَالْآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ ☆

ایمان اور اعمال صالحات

عذاب سے بچنے کا ذریعہ

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَيَّ مِنْ لَأَنْبِيَّ بَعْدَهُ، أَمَّا
 بَعْدُ فَقَدْ قَالَ اللَّهُ تَعَالَى فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ
 الرَّحْمَنِ الرَّحِيمِ، وَالذَّرِيئِ ذُرُورًا. فَالْحَمَلِ وَقُرًا. فَالْجَرِيئِ يُسْرًا.
 فَالْمُقَسِّمِ أَمْرًا. إِنَّمَا تُوعَدُونَ لَصَادِقٍ. وَإِنَّ الدِّينَ لَوَاقِعٌ. وَالسَّمَاءِ
 ذَاتِ الْحُبُكِ. إِنَّكُمْ لَفِي قَوْلٍ مُخْتَلِفٍ. يُؤَفِّكُ عَنْهُ مَنْ أَفَكَ. قُتِلَ
 الْخَرْصُونَ. الَّذِينَ هُمْ فِي عَمْرَةٍ سَاهُونَ. يَسْأَلُونَ أَيَّانَ يَوْمُ الدِّينِ. يَوْمَ
 هُمْ عَلَى النَّارِ يُفْتَنُونَ. ذُوقُوا فِتْنَتَكُمْ هَذَا الَّذِي كُنْتُمْ بِهِ تَسْتَعْجِلُونَ.
 إِنَّ الْمُتَّقِينَ فِي جَنَّاتٍ وَعُيُونٍ. اخْتَلَفُوا مَا اتَّهَمُوا بِهِمْ إِنَّهُمْ كَانُوا قَبْلَ

ذَلِكَ مُحْسِنِينَ. كَانُوا قَلِيلًا مِّنَ اللَّيْلِ مَا يَهْجَعُونَ. وَبِالْأَسْحَارِ هُمْ
يَسْتَغْفِرُونَ. وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ. وَفِي الْأَرْضِ آيَاتٌ
لِّلْمُوقِنِينَ. وَفِي أَنْفُسِكُمْ أَفَلَا تُبْصِرُونَ. وَفِي السَّمَاءِ رِزْقُكُمْ وَمَا
تُوعَدُونَ. فَوَرَبِّ السَّمَاءِ وَالْأَرْضِ إِنَّهُ لَحَقٌّ مِّثْلَ مَا أَنَّكُمْ تَنْطِقُونَ.
صَدَقَ اللَّهُ الْعَظِيمُ

اُن ہواؤں کی قسم بکھراتی ہیں جو (ابر کو)
جو اٹھا لیتی ہیں مینہ کا بوجھ (پینچبر سنو)
چلتی ہیں آہستہ آہستہ (وہ بادل کو لئے)
کرتی ہیں تقسیم پھر (رحمت ہمارے) حکم سے
ہم نے جو وعدہ کیا ہے تم سے سچ ہے (واقعی)
اور ہے انصاف ہونا بھی ضرور (ولازمی)

”قسم ہے ان ہواؤں کی جو بکھیرتی ہیں اڑا کر، پھراٹھانے والیاں بوجھ کو، پھر
چلنے والیاں نرمی سے، پھر بانٹنے والیاں حکم سے، بیشک جو وعدہ کیا ہے تم سے سوچ
ہے، اور بیشک انصاف ہو، ضروری ہے، قسم ہے آسمان جال دار کی، تم پڑے رہو ایک
جھگڑے کی بات میں اس سے باز رہو وہی جو پھیرا گیا، مارے گئے اٹکل دوڑانے
والے، وہ جو غفلت میں ہیں بھول رہے، پوچھتے ہیں کب ہے دن انصاف کا، جس
دن وہ آگ پر اٹھے سیدھے پڑیں گے، چھکومزہ اپنی شرارت کا، یہ ہے جس کی تم جلدی
کرتے تھے، البتہ ڈرنے والے باغوں میں ہیں اور چشموں میں، لیتے ہیں جو دیا ان کو
ان کے رب نے وہ تھے اس سے پہلے نیکی والے وہ تھے رات کو تھوڑا سوتے، اور صبح
کے وقتوں میں معافی مانگتے، اور مال میں حصہ تھا مانگنے والوں کا اور ہارے ہوئے کا،

اور زمین میں نشانیاں ہیں یقین لانیوالوں کے واسطے اور خود تمہارے اندر سو کیا تم کو سوجھتا نہیں، اور آسمان میں ہے روزی تمہاری اور جو تم سے وعدہ کیا گیا، سو قسم ہے رب آسمان اور زمین کی کہ یہ بات تحقیق ہے جیسے کہ تم بولتے ہو۔

بزرگو اور عزیز دوستو! آج آپ کے نے سورہ الذاریات بھی تراویح میں سماعت کی ہے۔ سورہ ذاریات میں بھی اس سے پہلی سورہ ق کی طرح زیادہ تر مضامینِ آخرت و قیامت اور اس میں مردوں کے زندہ ہونے، حساب کتاب اور ثواب و عذاب کے متعلق ہیں۔

اللہ تعالیٰ نے چار چیزوں کی قسم کھائی

پہلی چند آیات میں اللہ تعالیٰ نے چند چیزوں کی قسم کھا کر فرمایا ہے کہ قیامت کے متعلق جن چیزوں کا وعدہ کیا گیا ہے وہ سچا وعدہ ہے جن چیزوں کی قسم کھائی ہے وہ چار ہیں، وَالذَّرِيَّتِ ذُرْوًا. فَالْحَمَلِ وَقُرًا. فَالْجَرِيَّتِ يُسْرًا. فَالْمُقَسَّمِ أَمْرًا.

ایک حدیث مرفوع میں جس کو ابن کثیر نے ضعیف کہا ہے، اور حضرت فاروق اعظم اور علی مرتضیٰ رضی اللہ عنہما سے موقوفان چاروں چیزوں کے معنی اور مفہوم یہ بتلایا گیا ہے کہ ذاریات سے مراد وہ ہوائیں ہیں جن کے ساتھ غبار ہوتا ہے اور حاملات و قرأ کے لفظی معنی بوجھ اٹھانے والے کے ہیں اس سے مراد بادل ہیں جو پانی کا بوجھ اٹھائے ہوتے ہیں، اور جاریات یسراً سے مراد کشتیاں ہیں جو پانی میں آسانی کے ساتھ چلتی ہیں، اور مقسمات امرأ سے مراد وہ فرشتے ہیں جو اللہ تعالیٰ کی طرف سے عام مخلوقات میں رزق اور بارش کا پانی اور تکلیف و راحت کی مختلف اقسام تقدیر الہی کے مطابق تقسیم کرتے ہیں، تفسیر ابن کثیر، قرطبی اور درر منشور میں یہ روایات موقوف و مرفوع مذکور ہیں۔

وَالسَّمَاءِ ذَاتِ الْحُبُكِ. إِنَّكُمْ لَفِي قَوْلٍ مُّخْتَلِفٍ. جبکہ،
 جبکہ کی جمع ہے، کپڑے کی بناوٹ میں جو دھاریاں ہو جاتی ہیں ان کو جبک کہا جاتا
 ہے، وہ چونکہ راستہ اور سڑک کے مشابہ ہوتی ہیں اس لئے راستوں کو بھی جبک کہہ دیا
 جاتا ہے، بہت سے حضرات مفسرین نے اس جگہ یہی معنی مراد لئے ہیں کہ قسم ہے
 آسمان کی جو راستوں والا ہے، راستوں سے وہ راستے بھی مراد ہو سکتے ہیں جن سے
 فرشتے آتے جاتے ہیں اور اس سے مراد ستاروں اور سیاروں کے راستے، اور ان کے
 مدار بھی ہو سکتے ہیں جو دیکھنے والوں کو آسمان میں نظر آتے ہیں۔

اور چونکہ یہ بناوٹ کی دھاریاں کپڑے کی زینت اور حسن بھی ہوتی ہیں اس
 لئے بعض حضرات مفسرین نے یہاں جبک کے معنی زینت اور حسن کے لئے ہیں کہ
 قسم ہے آسمان کی جو حسن و زینت والا ہے یہ قسم جس مضمون کے لئے آئی ہے وہ
 (إِنَّكُمْ لَفِي قَوْلٍ مُّخْتَلِفٍ) میں مذکور ہے، بظاہر اس کے مخاطب مشرکین مکہ ہیں
 جو رسول اللہ ﷺ کے متعلق مختلف اور متضاد باتیں کہا کرتے تھے، کبھی مجنون، کبھی
 جادوگر، کبھی شاعر وغیرہ کے لغو خطابات دیتے تھے، اور ایک احتمال یہ بھی ہے کہ اس
 کے مخاطب عام امت کے لوگ مسلم و کافر سب ہوں، اور قول مختلف سے مراد یہ ہو کہ
 بعض تو رسول اللہ ﷺ پر ایمان لاتے اور تصدیق کرتے ہیں بعض انکار و مخالفت
 سے پیش آتے ہیں۔ (ذکرہ فی المنظر ی)

يُؤْفِكُ عَنْهُ مَنْ أَفَكَ، افک کے لفظی معنی پھر جانے، منحرف ہو جانے
 کے ہیں، اور عنہ کی ضمیر میں دو احتمال ہیں، دونوں کے معنی الگ الگ ہیں ایک احتمال تو
 یہ ہے کہ ضمیر قرآن اور رسول کی طرف ہو اور معنی یہ ہوں کہ قرآن اور رسول سے وہی بد
 نصیب منحصر ہوتا ہے جس کے لئے محرومی مقدر ہو چکی ہے۔ اور دوسرا احتمال یہ ہے کہ یہ

کر لیں، خواہ شروع میں یا آخر میں یا درمیان میں، اسی لئے حضرت انس رضی اللہ عنہ اور ابوالعالیہ رضی اللہ عنہ نے اس کا مصداق ان لوگوں کو قرار دیا جو مغرب و عشاء کے درمیان نماز پڑھتے ہیں اور امام ابو جعفر باقر رضی اللہ عنہ نے فرمایا کہ جو لوگ عشاء کی نماز سے پہلے نہ سوویں وہ بھی اس میں داخل ہیں۔ (ابن کثیر)

حضرت حسن بصری رضی اللہ عنہ نے احنف بن قیس سے نقل کیا ہے کہ وہ فرماتے تھے کہ میں نے اپنے عمل کا اہل جنت کے اعمال سے موازنہ کیا تو یہ دیکھا کہ وہ ایک ایسی قوم ہے جو ہم سے بہت بلند و بالا اور ممتاز ہے، وہ ایک ایسی قوم ہے کہ ہمارے اعمال ان کے درجہ تک نہیں پہنچتے۔

کیونکہ وہ لوگ راتوں میں سوتے کم ہیں عبادت زیادہ کرتے ہیں، پھر میں نے اپنے اعمال کا اہل جہنم کے اعمال سے موازنہ کیا تو دیکھا کہ وہ اللہ و رسول کی تکذیب کرنے والے قیامت کا انکار کرنے والے ہیں (جن چیزوں سے اللہ تعالیٰ نے ہمیں محفوظ رکھا) اس لئے ہمارے اعمال موازنہ کے وقت نہ اصل اہل جنت کے درجہ کو پہنچتے ہیں اور نہ (بجز اللہ) اہل جہنم کے ساتھ ملتے ہیں، تو معلوم ہوا کہ ہمارا درجہ عمل کے اعتبار سے وہ ہے جن کا قرآن کریم نے ان الفاظ سے ذکر فرمایا ہے۔ ”الَّذِينَ خَلَطُوا عَمَلًا صَالِحًا وَآخِرُ سَيِّئًا“ یعنی وہ لوگ جنہوں نے اچھے برے اعمال خلط ملط کر رکھے ہیں، تو ہم میں بہتر آدمی وہ ہے جو کم از کم اس طبقے کی حدود میں رہے۔

جہنم کی گرمی سردی اور انگارے

فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ أُعِدَّتْ لِلْكَافِرِينَ. ”پھر بچو اس آگ سے جس کا ایندھن آدمی اور پتھر ہیں تیار کی ہوئی ہے کافروں کے واسطے۔“

جہنم میں گندھک کے پہاڑ

حضرت ابن مسعود رضی اللہ عنہ نے اس آیت کی تفسیر میں فرمایا: اس سے مراد گندھک کا پتھر ہے جسے اللہ نے جیسا چاہا ویسا ہی بنایا۔ (تفسیر ابن جریر و ابن ابی حاتم والبیہقی)

حضرت ابن عباس رضی اللہ عنہ نے اس آیت کی تفسیر میں فرمایا: اس سے مراد جہنم میں سیاہ گندھک سے بنا ہوا پتھر ہے۔ آگ کے ساتھ ساتھ اس کے ساتھ بھی کافروں کا عذاب دیا جائے گا۔ (خرجہ ابن جریر)

حضرت عمرو بن ميمون رضی اللہ عنہ نے فرمایا: یہ پتھر گندھک سے بنا ہوا ہے، اس کو اللہ تعالیٰ نے اس دن پیدا کیا جس دن آسمانوں اور زمین کو پیدا کیا اور اسے کافروں کے لئے تیار کر رکھا ہے۔ (خرجہ ابن جریر)

گندھک کے پہاڑ کے ساتھ کیوں عذاب دیا جائے گا

امام قرطبی رحمۃ اللہ علیہ فرماتے ہیں: گندھک سے اس لئے عذاب دیا جائے گا کیونکہ اس میں پانچ ایسی صفات پائی جاتی ہیں جو اور پتھروں میں نہیں پائی جاتیں (۱) جلدی جلنا (۲) بدبودار ہونا (۳) زیادہ دھواں دار ہونا (۴) جسم کے ساتھ زیادہ چمٹنا (۵) گرم ہونے کے بعد شدت کے ساتھ جلانا۔ امام قرطبی رحمۃ اللہ علیہ اور بعض مفسرین فرماتے ہیں: کہ اس سے صرف کفار کو عذاب دیا جائے گا۔

جہنم کی آگ سیاہ اور تاریک ہے

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے آیت مبارکہ وَقُودُهَا النَّاسُ وَالْحِجَارَةُ کی تلاوت فرمائی، پھر فرمایا: ”أَوْ قَدْ عَلَيَهَا أَلْفَ عَامٍ“

حَتَّى أَحْمَرْتُ وَالْفَ عَامِ حَتَّى أَبْيَضْتُ وَالْفَ عَامِ حَتَّى أَسْوَدْتُ فَهِيَ
سَوْدَاءٌ مُظْلِمَةٌ لَا يَطْفِي لُهَا“ (خرجہ البیہقی والاصفہانی)

جہنم کی آگ کو ہزار سال تک دھکایا گیا یہاں تک کہ وہ سرخ ہوگئی پھر ہزار
سال تک دھکایا یہاں تک کہ وہ سفید ہوگئی، پھر ہزار سال تک دھکایا یہاں تک کہ وہ سیاہ
ترین ہوگئی اور اب وہ تاریک ترین ہے۔ اس کے انگاروں کو نہیں بجھایا جائے گا۔

جہنم کی آگ دنیاوی آگ سے ستر گنا زیادہ سخت ہے

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”نَارَ بَنِي
آدَمَ الَّتِي يُوقَدُونَ جُزْءٌ مِنْ سَبْعِينَ جُزْءً مِنْ نَارِ جَهَنَّمَ“ ”بنی آدم جو آگ
دھکاتے ہیں وہ جہنم کی آگ کا سترواں جز ہے۔“

صحابہ رضی اللہ عنہم نے عرض کیا: یا رسول اللہ صلی اللہ علیہ وسلم یہ دنیاوی آگ بھی کافی ہے۔ آپ
صلی اللہ علیہ وسلم نے فرمایا: ”فَإِنَّهَا فَضِلَتْ عَلَيْهَا بِتِسْعَةِ وَسِتِّينَ جُزْءً كُلِّهَا مِثْلَ حَرِّهَا“
(خرجہ الشیخان) ”بے شک جہنم کی آگ کو اس پر نہتر جڑوں کے ساتھ فضیلت دی گئی ہے
جس کا ہر جز اس آگ کی مثل ہے۔“

حضرت انس رضی اللہ عنہ نے آپ صلی اللہ علیہ وسلم سے روایت کیا ہے کہ آپ صلی اللہ علیہ وسلم نے جہنم کی
آگ کا ذکر کیا، پھر آپ صلی اللہ علیہ وسلم نے فرمایا: ”أَنَّهَا لِجُزْءٍ مِنْ سَبْعِينَ جُزْءً أَمِنْ نَارِ
جَهَنَّمَ وَمَا وَصَلَتْ إِلَيْكُمْ حَتَّى نُضِجَتْ مَرَّتَيْنِ بِالْمَاءِ لِتَضِي لَكُمْ وَنَارَ
جَهَنَّمَ سَوْدَاءٌ مُظْلِمَةٌ“ (خرجہ البزار) ”بے شک تمہاری دنیاوی آگ سوموم جہنم کا
سترواں حصہ ہے۔ پہلے اس پر پانی کا دو مرتبہ چھڑکاؤ کیا گیا پھر وہ تمہارے پاس پہنچی
تا کہ تمہارے لئے روشن ہو سکے اور جہنم کی آگ سیاہ تاریک ہے۔“

حضرت ابن مسعود رضی اللہ عنہ سے روایت ہے کہ آپ صلی اللہ علیہ وسلم نے فرمایا: ”إِنَّ نَارَكُمْ جُزْءٌ مِنْ سَبْعِينَ جُزْءٍ آمِنَ سَمُومِ جَهَنَّمَ“ (اخرجہ ابوزار) ”جہنم بے شک تمہاری آگ سموم جہنم کا حصہ ہے۔“

گرمی سردی کا حقیقی سبب

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا: ”اَشْتَكَّتِ النَّارُ إِلَى رَبِّهَا فَقَالَتْ يَا رَبِّ أَكَلْتُ بَعْضِي بَعْضًا فَأَذِنَ لَهَا بِنَفْسِي نَفْسًا فِي الشِّتَاءِ وَنَفْسٍ فِي الصَّيْفِ فَأَشَدُّ مَا تَجِدُونَ مِنَ الْحَرِّ مِنْ حَرِّهَا وَأَشَدُّ مَا تَجِدُونَ مِنَ الْبُرْدِ وَزَمَّهَرِ يُرَهَا“ (اخرجہ اشجان)

آگ نے اللہ کے سامنے شکایت کی اور کہا: اے میرے پروردگار! میرے ایک حصہ نے دوسرے کو کھا لیا۔ تو اللہ تعالیٰ نے اس کو دو مرتبہ سانس لینے کی اجازت دیدی۔ ایک سانس سردی میں اور ایک گرمی میں۔ پس تم جو گرمی کی شدت پاتے ہو یہ جہنم کی گرمی سے ہے اور تم جو سردی کی سختی پاتے ہو یہ جہنم کی سردی سے ہے۔ خلاصہ یہ ہے کہ عبادت الہی اور اطاعت خداوندی کے ذریعے ہی بندے عذاب سے محفوظ رہ سکتے ہیں اللہ تعالیٰ عمل کی توفیق نصیب فرمائے۔ آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



دوزخ کی حقیقت اور اس کا عذاب

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَيَّ مِنْ لَأَنبِيِّ بَعْدَهُ، أَمَّا
بَعْدُ فَقَدْ قَالَ اللَّهُ تَعَالَى فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ
الرَّحْمَنِ الرَّحِيمِ . وَالطُّورِ . وَكِتَابِ مَسْطُورٍ . فِي رَقٍ مَنشُورٍ . وَالْبَيْتِ
الْمَعْمُورِ . وَالسَّقْفِ الْمَرْفُوعِ . وَالْبَحْرِ الْمَسْجُورِ . إِنَّ عَذَابَ رَبِّكَ
لَوَاقِعٌ . مَا لَهُ مِنْ دَافِعٍ . يَوْمَ تَمُورُ السَّمَاءُ مَوْرًا . وَتَسِيرُ الْجِبَالُ سَيْرًا .
فَوَيْلٌ لِلَّذِينَ كَفَرُوا يَوْمَئِذٍ لِلْمُكَذِّبِينَ . الَّذِينَ هُمْ فِي خَوْضٍ يَلْعَبُونَ . يَوْمَ يُدْعَوْنَ إِلَى
نَارِ جَهَنَّمَ دَعَاً . هَذِهِ النَّارُ الَّتِي كُنتُمْ بِهَا تُكذِّبُونَ . صَدَقَ اللَّهُ الْعَظِيمُ ۝

(اے پیغمبر) ہم قسم کھاتے ہیں (کوہ) طور کی
اُس کتاب (لوح) کی بھی جو کہ ہے لکھی ہوئی

(کچھ) کشادہ چوڑے چکے کاغذوں پر (بیگماں)

اور بھرے اس گھر کی (جو کعبہ قدوسیاں)

(آسماں کی) سقفِ بالا کی بھی (کھاتے ہیں قسم)

جوش کھانے والے دریا کی بھی (کھاتے ہیں قسم)

اللہ تعالیٰ کا ارشاد پاک ہے ”قسم ہے طور کی، اور لکھی ہوئی کتاب کی، کشادہ ورق میں، اور آباد گھر کی، اور اونچی چھت کی، اور ابلتے ہوئے دریا کی، بیشک عذاب تیرے رب کا ہو کر رہے گا، اس کو کوئی نہیں ہٹانے والا، جس دن لرزے آسمان کپکپا کر، اور پھریں پہاڑ چل کر، سو خرابی ہے اس دن جھٹلانے والوں کو جو باتیں بناتے ہیں کھیلتے ہوئے، جس دن کہ دھکیلے جائیں دوزخ کی طرف دھکیل کر، یہ ہے وہ آگ جس کو تم جھوٹ جانتے تھے۔“

بزرگو اور دوستو! اللہ تعالیٰ کا فضل و کرم ہے کہ آج اپنے نماز تراویح میں سورہ الطور بھی سماعت کی ہے اللہ تعالیٰ قبول فرمائے۔ آمین! اس سورہ کے شروع میں اللہ رب العزت نے ایک خاص واقعہ کی طرف اشارہ کرتے ہوئے کوہ طور اور بیت المعمور کی قسم کھائی ہے۔ اللہ تعالیٰ کی عادت مبارکہ ہے کہ اہمیت دینے کے لئے یا اہل ایمان کو پوری طرح متوجہ کرنے کے لئے قسم کھا کر مخاطبت فرماتے ہیں۔

ارشاد فرمایا: قسم ہے طور (پہاڑ) کی اور اس کتاب کی جو کھلے ہوئے کاغذ میں لکھی ہے (مراد اس سے نامہ اعمال ہے جس کی نسبت دوسری آیت میں آیا ہے کتاباً یَلْقَاهُ مَنْشُورًا اور جس چیز میں وہ لکھا ہوا ہے اس کو تشبیہاً کاغذ کہہ دیا اور) (قسم ہے) بیت المعمور کی (کہ ساتویں آسمان میں عبادت خانہ ہے فرشتوں کا، کمافی الدرر مرفوعاً) اور قسم ہے اونچی چھت کی مراد آسمان ہے۔

قَالَ تَعَالَى وَجَعَلْنَا السَّمَاءَ سَفْفًا مَّحْفُوظًا. وَقَالَ تَعَالَى اللَّهُ الَّذِي

رَفَعَ السَّمَوَاتِ. (صرح بہذا التفسیر عن علی بن عبد الصمد کثر العمال عن متدرک الحاکم) اور قسم ہے دریائے شور کی جو پانی سے پر ہے آگے جو اب قسم ہے کہ بیشک آپ کے رب کا عذاب ضرور ہو کر رہے گا کوئی اس کو ٹال نہیں سکتا اور یہ اس روز واقع ہوگا جس روز آسمان تھر تھرانے لگے گا اور پہاڑ اپنی جگہ سے ہٹ جاویں گے مراد قیامت کا دن ہے اور تھرانا یا توبا اعتبار معنی مقبول کے ہو یا مراد اس سے انشقاق ہو جو دوسری آیت میں مذکور ہے فَاِذَا انشَقَّتِ السَّمَاءُ، روح المعانی میں ابن عباس رضی اللہ عنہ سے دونوں تفسیریں نقل کی ہیں اور دونوں میں کوئی تعارض نہیں، آگے پیچھے دونوں کا تحقیق ہو سکتا ہے، اور یہاں پہاڑوں کا ہٹنا مذکور ہے اور دوسری آیتوں میں ریزہ ریزہ ہونا پھر اڑ جانا مذکور ہے يَنْسِفُهَا رَبِّي، قَوْلُهُ بُسَّتِ الْجِبَالُ بَسًّا فَكَانَتْ هَبَاءً، اور ان قسموں میں اس مقصد کو ذہن کے قریب لانا ہے جس کے لئے قسم کھائی گئی اور وہ یہ کہ قیامت کے وقوع کی اصل وجہ جزا و سزا ہے اور اس میں مدار کار احکام شرعیہ ہیں، پس طور کی قسم کھانے میں اشارہ ہو گیا کہ اللہ تعالیٰ صاحب کلام و احکام یا مخالفت کے محفوظ و منضبط ہونے کی طرف مجازاً اس پر بھی موقوف ہے کہ احکام الہیہ کی اطاعت نہیں ہو، بیت المعمور کی قسم میں اشارہ ہو گیا کہ عبادت ایسا ضروری امر ہے کہ فرشتوں کو بھی باوجود اس کے ان کے لئے جزا و سزا نہیں اس سے مستثنیٰ نہیں کیا گیا، پھر نتیجہ، مجازاً دو چیزیں ہیں، جنت اور دوزخ سماء کی قسم میں اشارہ ہو گیا کہ جنت ایسی ہی رفعت کا مکان ہے، جیسے آسمان، اور سجر معجور کی قسم ہے اشارہ ہو گیا کہ دوزخ بھی ایسی ہی خوفناک چیز ہے، جیسے سمندر، یہ وجہ تخصیص تقسیم اقسام کی وجہ سے ہے اور نفس قسم کی توجیہ سورہ حجر کی آیت لِعُمْرِكَ کے ذیل میں اور غایت و غرض کی شروع سورہ میں گذر چکی ہے، آگے اس یوم کے بعض

واقعات ارشاد فرماتے ہیں کہ جب یہ ثابت ہوا کہ اس کی ایک صورت تو یہ ہو سکتی ہے کہ چھ سو روپے لے کر اس چار سو والے کو دیدیئے جائیں کہ دونوں کے پاس پانچ پانچ سو ہو جائیں اور دوسری صورت جو کریموں کی شان کے لائق ہے یہ ہے کہ چھ سو والے سے کچھ نہ لیا جائے بلکہ اس چار سو والے کو دو سو روپے اپنے پاس سے دیدیں اور دونوں کو برابر کر دیں، پس مطلب یہ ہے کہ وہاں پہلی صورت واقع نہ ہوگی جس کا اثر یہ ہوتا کہ متبوع کو بوجہ کم ہو جانے اعمال کے اس کے درجہ سے کچھ نیچے لاتے اور تابع کو کچھ اوپر لے جاتے اور دونوں ایک متوسط درجہ میں رہتے یہ نہ ہوگا، بلکہ دوسری صورت واقع ہوگی اور متبوع اپنے درجہ عالیہ میں بدستور رہے گا، اور تابع کو وہاں پہنچا دیا جائے گا اور مسبوع اور ذریت میں ایمان کی شرط اس لئے ہے کہ اگر وہ ذریت مومن نہیں تو آباء مومنین کے ساتھ الحاق نہیں ہو سکتا، کیونکہ کافروں میں سے ہر شخص اپنے اعمال کفریہ میں مجبوس فی النار اور ماخوذ رہے گا كَقَوْلِهِ تَعَالَى كُلُّ نَفْسٍ بِمَا كَسَبَتْ رَهِيْنَةٌ اِلَّا اَصْحَابَ الْيَمِيْنِ، (سزہ ابن عباس مکانی الدر) یعنی نجات کی کوئی صورت نہیں لہذا ان کا الحاق آباء مومنین کے ساتھ متصور نہیں، اس لئے الحاق میں ایمان ذریت شرط ہے اور آگے پھر مطلق اہل ایمان و اہل جنت کا بیان ہے کہ ہم ان کو میوے اور گوشت جس قسم کا ان کو مرغوب ہو روز افزوں دیتے رہیں گے اور وہاں آپس میں بطور خوش طبعی کے جام شراب میں چھینا جھپٹی بھی کیا کریں گے کہ اس شراب میں بک بک نہ لگے گی کیونکہ نشہ نہ ہوگا اور نہ کوئی بیہودہ بات عقل و متانت کے خلاف ہوگی اور ان کے پاس فواکہ وغیرہ لانے کے لئے ایسے لڑکے آئیں جائیں گے یہ کون ہوں گے اس کی تحقیق تفسیر سورہ واقعہ میں آئے گی جو خاص انہی کی خدمت کے لئے ہوں گے، اور غایت حسن و جمال سے ایسے ہیں کہ گویا وہ حفاظت سے رکھے

ہوئے موتی ہیں کہ ان پر ذرا گرد و غبار نہیں ہوتا، اور آب و تاب اعلیٰ درجہ کی ہوتی ہے اور ان کو روحانی مسرت بھی ہوگی، چنانچہ اس میں سے ایک کا بیان یہ ہے کہ وہ ایک دوسرے کی طرف متوجہ ہو کر بات کریں گے اور اثنائے گفتگو میں یہ بھی کہیں گے کہ بھائی ہم تو اس سے پہلے اپنے گھر یعنی دنیا میں انجام کار سے بہت ڈرا کرتے تھے سو خدا نے ہم پر بڑا احسان کیا اور ہم کو عذاب دوزخ سے بچالیا اور ہم اس سے پہلے یعنی دنیا میں اس سے دعائیں مانگا کرتے تھے کہ ہم کو دوزخ سے بچا کر جنت عطا فرما۔ سو اللہ نے دعاء قبول کر لی وہ واقعی محسن مہربان ہے اور اس مضمون سے خوشی ہونا ظاہر ہے اور چونکہ یہ امر دو حیثیت سے نعمت تھا ایک فی نفس عذاب سے بچانا دوسرے ہم ناکاروں کی مناجات قبول کر لینا، اس لئے دو عنوانوں سے تعبیر کیا گیا۔

والطَّور، طور کے معنی عربانی زبان میں پہاڑ کے ہیں جس پر درخت اُگتے ہوں، یہاں طور سے مراد وہ طور سینین ہے جو ارضِ مَدَیْنِ میں واقع ہے جس پر حضرت موسیٰ علیہ السلام کو حق تعالیٰ سے شرف ہمکلامی نصیب ہوا، بعض روایات حدیث میں ہے کہ دنیا میں چار پہاڑ جنت کے ہیں ان میں سے ایک طور ہے (قرطبی) طور کی قسم کھانے میں اس کی خاص تعظیم و تشریف کی طرف بھی اشارہ ہے اور اس کی طرف بھی کہ اللہ تعالیٰ کی طرف سے بندوں کیلئے کچھ کلام اور احکام آئے ہیں جن کی پابندی ان پر فرض ہے۔

وَكِتَابٍ مَّسْطُورٍ. فِي رَقٍّ مَّنْشُورٍ، لفظ رَق دراصل پتلی باریک کھال کے لئے بولا جاتا ہے، جو لکھنے کے واسطے کاغذ کی جگہ بنائی جاتی تھی مراد اس سے وہ چیز ہے جس پر لکھا گیا ہو، اس لئے اس کا ترجمہ کاغذ سے کر دیا جاتا ہے، اور کتاب مسطور سے مراد یا تو انسان کا نامہ اعمال ہے جیسا کہ خلاصہ تفسیر میں لکھا گیا ہے اور بعض مفسرین نے اس سے مراد قرآن کریم قرار دیا ہے۔ (قرطبی)

آسمانی کعبہ بیت معمور

میرے عزیز بھائیو! وَالْبَيْتِ الْمَعْمُورِ، بیت معمور آسمان میں فرشتوں کا کعبہ ہے، دنیا کے کعبہ کے بالمقابل ہے، صحیحین کی احادیث میں ثابت ہے کہ شب معراج میں رسول اللہ ﷺ جب ساتویں آسمان پر پہنچے تو آپ ﷺ کو بیت معمور کی طرف لے جایا گیا، جس میں ہر روز ستر ہزار فرشتے عبادت کے لئے داخل ہوتے ہیں، پھر کبھی ان کو دوبارہ یہاں پہنچنے کی نوبت نہیں آتی کیونکہ ہر روز دوسرے نئے فرشتوں کا نمبر ہوتا ہے۔ (ابن کثیر)

بیت معمور ساتویں آسمان کے رہنے والے فرشتوں کا کعبہ ہے، اسی لئے شب معراج میں رسول اللہ ﷺ جب بیت معمور پر پہنچے تو دیکھا کہ ابراہیم علیہ السلام اس کی دیوار سے ٹیک لگائے بیٹھے ہیں چونکہ وہ دنیا کے کعبہ کے بانی تھے، اللہ تعالیٰ نے اس کی جزاء میں آسمان کے کعبہ سے بھی ان کا خاص تعلق قائم کر دیا۔ (ابن کثیر)

وَالْبَحْرِ الْمَسْجُورِ، بحر سے مراد سمندر اور مسجور بحر سے مشتق ہے جو کئی معنی کے لئے استعمال ہوتا ہے، ایک معنی آگ بھڑکانے کے بھی ہیں، بعض حضرات مفسرین نے اس جگہ یہی معنی لئے کہ قسم ہے سمندر کی جو آگ بنا دیا جائے گا، اس میں اشارہ اس طرف ہے کہ قیامت کے روز سارا سمندر آگ بن جائے گا، جیسا کہ دوسری آیت میں ہے۔ وَإِذَا الْبِحَارُ سُجِّوَتْ یعنی چاروں طرف کے سمندر آگ بن کر میدان حشر میں جمع ہونے والے انسانوں کے محیط ہو جائیں گے، یہی معنی حضرت سعید بن مسیب رضی اللہ عنہ نے حضرت علی رضی اللہ عنہ سے نقل کئے ہیں، حضرت ابن عباس رضی اللہ عنہما اور سعید بن مسیب رضی اللہ عنہما، مجاہد رضی اللہ عنہ، عبید اللہ بن عمیر رضی اللہ عنہ نے بھی یہی تفسیر کی ہے۔ (ابن کثیر)

حضرت علی رضی اللہ عنہ سے کسی یہودی نے پوچھا کہ جہنم کہاں ہے؟ تو آپ نے فرمایا سمندر ہے، یہودی نے بھی جو کتب سابقہ کا عالم تھا اس کی تصدیق کی۔ (قرطبی) اور حضرت قتادہ رضی اللہ عنہ وغیرہ نے مسجور کے معنی مملو کے کئے ہیں یعنی پانی سے بھرا ہوا، ابن جریر نے اسی معنی کو اختیار کیا ہے۔ (ابن کثیر)

إِنَّ عَذَابَ رَبِّكَ لَوَاقِعٌ مَّا لَهُ مِنْ دَافِعٍ (بیشک آپ کے رب کا عذاب واقع ہو کر رہے گا، اس کو کوئی دفع کرنے والا نہیں) یہ جو اب قسم ہے، اوپر طور، صحائف اعمال، بیت المعمور، آسمان، سمندر کی جس مضمون کے لئے قسم کھائی ہے اس کا یہ بیان ہے کہ کفار کے اوپر اللہ کا عذاب ضرور واقع ہوگا۔

امیر المؤمنین فاروق اعظم رضی اللہ عنہ کا واقعہ

حضرت عمر فاروق اعظم رضی اللہ عنہ نے ایک روز سورہ طور پڑھی جب اس آیت پر پہنچے تو ایک آہ سرد بھری، جس کے بعد بیس روز تک بیمار رہے، لوگ عیادت کو آتے، مگر یہ کسی کو معلوم نہ ہو سکا کہ بیماری کیا ہے، حالانکہ یہ بیماری محض عذاب الہی کا خوف تھا۔ (ابن کثیر) حضرت جبیر بن معطم رضی اللہ عنہ فرماتے ہیں کہ مسلمان ہونے سے پہلے ایک مرتبہ مدینہ طیبہ اس لئے آیا کہ رسول اللہ ﷺ سے بدر کے قیدیوں کے متعلق گفتگو کروں، میں پہنچا تو رسول اللہ ﷺ مغرب کی نماز میں سورہ طور پڑھ رہے تھے اور آواز مسجد سے باہر تک پہنچ رہی تھی، جب یہ آیت پڑھی إِنَّ عَذَابَ رَبِّكَ لَوَاقِعٌ مَّا لَهُ مِنْ دَافِعٍ، اچانک میری یہ حالت ہوئی کہ گویا میرا دل خوف سے پھٹ جائے گا، میں نے فوراً اسلام قبول کیا، مجھے اس وقت یہ محسوس ہو رہا تھا کہ میں اس جگہ سے ہٹ نہیں سکوں گا کہ مجھ پر عذاب آجائے گا۔ (قرطبی)

يَوْمَ تَمُورُ السَّمَاءُ مَوْرًا، لغت میں مضطر بانہ حرکت کو مور کہا جاتا ہے، آسمان کی اضطرابی حرکت جو قیامت کے روز لگی یہ اس کا بیان ہے۔

بزرگوں کے ساتھ نسبی تعلق آخرت میں نفع دے گا

اللہ تعالیٰ کا ارشاد ہے: وَالَّذِينَ آمَنُوا وَاتَّبَعَتْهُمْ ذُرِّيَّتَهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ (یعنی وہ لوگ جو ایمان لائے اور ان کی اولاد بھی ایمان میں ان کے تابع رہی یعنی مومن ہوئی تو ہم ان کی اولاد کو بھی جنت میں انہی کے ساتھ ملحق کر دیں گے۔ حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا کہ اللہ تعالیٰ مومنین صالحین کی ذریت و اولاد کو بھی ان کے بزرگ آباء کے درجہ میں پہنچا دیں گے، اگرچہ عمل کے اعتبار سے اس درجہ کے مستحق نہ ہوں تا کہ ان بزرگوں کی آنکھیں ٹھنڈی ہوں۔ (رواہ الحاكم والبیہقی سنن والہمز اردو ترجمہ فی التحلیۃ وابن المذہب رواہ ابن جریر وابن ابی حاتم، از مظہری)

طبرانی نے حضرت سعید بن جبیر رضی اللہ عنہما سے روایت ہے کہ ابن عباس رضی اللہ عنہما نے فرمایا اور میرا گمان یہ ہے کہ انہوں نے اس کو رسول اللہ ﷺ سے روایت کیا ہے کہ جب کوئی شخص جنت میں داخل ہوگا تو اپنے ماں باپ اور بیوی اولاد کے متعلق پوچھے گا (وہ کہاں ہیں اس سے کہا جائے گا کہ وہ تمہارے درجہ کو نہیں پہنچے اس لئے ان کا جنت میں الگ مقام ہے یہ شخص عرض کرے گا اے میرے پروردگار! میں نے جو کچھ عمل کیا وہ اپنے لئے اور ان سب کے لئے کیا تھا تو حق تعالیٰ شانہ کی طرف سے حکم ہوگا کہ ان کو بھی اسی درجہ جنت میں ان کے ساتھ رکھا جائے۔ (ابن کثیر)

حافظ ابن کثیر نے روایات مذکورہ نقل کرنے کے بعد فرمایا کہ آخرت میں ان روایات سے تو یہ ثابت ہوا کہ آباء صالحین کی برکت سے ان کی اولاد کو فائدہ پہنچے گا

اور عمل میں ان کا درجہ کم ہونے کے باوجود اپنے آبا صالحین کے درجے میں پہنچا دیئے جائیں گے، اس کا دوسرا رخ کہ اولاد صالحین کی وجہ سے والدین کو نفع پہنچے یہ بھی حدیث سے ثابت ہے، مسند احمد میں حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ اپنے بعض نیک بندوں کا درجہ جنت میں اس کے عمل کی مناسبت سے بہت اونچا کر دیں گے، تو یہ دریافت کرے گا کہ میرے پروردگار مجھے یہ مقام اور درجہ کہاں سے مل گیا (میرا عمل تو اس قابل نہ تھا) تو جواب یہ دیا جائے گا کہ تمہاری اولاد نے تمہارے لئے استغفار و دعاء کی اس کا یہ اثر ہے۔

(رواہ الامام احمد و قال ابن کثیر اسنادہ صحیح و لم یخرجہ و لکن لہ شہادتی صحیح مسلم عن ابی ہریرہ رضی اللہ عنہ)

وَمَا آتَنَاهُمْ مِّنْ عَمَلِهِمْ مِّنْ شَيْءٍ ، أَلْتُورِيلَاتُ كَالْفِظْلِ مَعْنَى كَمِ كَرْنِ كِے ہیں۔ (قرطبی) معنی آیت کے یہ ہیں کہ صالحین کی اولاد کو ان کے درجہ عمل سے بڑھا کر صالحین کے ساتھ کرنے کیلئے ایسا نہیں کیا گیا کہ صالحین کے عمل میں سے کچھ دے کر ان کی اولاد کا عمل پورا کیا جائے گا بلکہ اپنے فضل سے ان کی برابر کر دیا جائے گا۔

كُلُّ امْرِئٍ بِمَا كَسَبَ رَهِيْنٌ ، یعنی ہر انسان اپنے عمل میں مجبوس ہوگا ایسا نہیں ہوگا کہ کسی دوسرے کا گناہ اس کے سر ڈال دیا جائے یعنی جس طرح آیت سابقہ میں اولاد صالحین کو صالحین کی خاطر سے درجہ بڑھا دیا گیا یہ عمل حسنات میں تو ہوگا، سینات میں ایک کے گناہ کا کوئی اثر دوسرے پر نہ پڑے گا۔ (ابن کثیر)

دوزخ اور اس کا عذاب

جس طرح جنت کے متعلق قرآن پاک کی آیات اور رسول اللہ صلی اللہ علیہ وسلم کی احادیث سے معلوم ہوتا ہے کہ وہاں اعلیٰ درجے کی ایسی لذتیں اور راحتیں ہیں کہ دنیا

کی بڑی سے بڑی لذتوں اور راحتوں کو ان سے کوئی نسبت نہیں اور پھر وہ سب ابدی اور غیر فانی ہیں، اسی طرح دوزخ کے متعلق قرآن و حدیث میں جو کچھ بتلایا گیا ہے اس سے معلوم ہوتا ہے کہ وہاں ایسی تکلیفیں اور ایسے دکھ ہیں کہ دنیا کے بڑے سے بڑے دکھوں اور بڑی سے بڑی تکلیفوں کو ان سے کوئی نسبت نہیں۔

دنیا و آخرت میں بڑا فرق ہے

بلکہ واقعہ یہ ہے کہ قرآن و حدیث کے الفاظ سے جنت کے عیش و راحت اور دوزخ کے دکھ اور عذاب کا جو تصور اور جو نقشہ ہمارے ذہنوں میں قائم ہوتا ہے وہ بھی اصل حقیقت سے بہت ناقص اور کمتر ہے اور یہ اس لئے کہ ہماری زبان کے سارے الفاظ ہماری اسی دنیا کی چیزوں کے لئے وضع کئے گئے ہیں، مثلاً سیب یا انگور کے لفظوں سے ہمارا ذہن بس اسی قسم کے سیبوں یا انگوروں کی طرف جاسکتا ہے جن کو ہم نے دیکھا اور چکھا ہے، ہم جنت کے ان سیبوں اور انگوروں کی اصل حقیقت اور کیفیت کا تصور کیسے کر سکتے ہیں جو اپنی خوبیوں میں یہاں کے سیبوں اور انگوروں سے ہزاروں درجہ زیادہ ترقی یافتہ ہوں گے؟ اور جن کا کوئی نمونہ ہم نے یہاں نہیں دیکھا۔ اسی طرح مثلاً سانپ اور بچھو کے لفظ سے ہمارا ذہن اسی قسم کے سانپوں اور بچھوؤں کی طرف جاسکتا ہے جو ہم نے اس دنیا میں دیکھے ہیں دوزخ کے ان سانپوں اور بچھوؤں کا پورا نقشہ ہمارے ذہنوں میں کیسے آسکتا ہے جو اپنی جسامت اور خوف ناکی اور زہریلے پن میں یہاں کے ان سانپوں اور بچھوؤں سے ہزاروں درجہ بڑھے ہوئے ہوں گے اور کبھی ہم نے ان کی تصویر تک نہیں دیکھی۔ بہر حال قرآن و حدیث کے الفاظ سے بھی جنت و دوزخ کی چیزوں کی اصل کیفیت اور اصل حقیقت کو ہم یہاں

پورے طور پر نہیں سمجھ سکتے، بس وہاں پہنچ کر ہی معلوم ہوگا کہ جنت کے عیش و راحت کے بارے میں جو کچھ ہم نے جانا اور سمجھا تھا ہمارا وہ علم بہت ہی ناقص تھا اور جنت میں تو اس سے ہزاروں درجہ عیش و راحت ہے اور دوزخ کے دکھ اور عذاب کے بارہ میں جو کچھ ہم نے سمجھا تھا اصل حقیقت کے مقابلہ میں وہ بھی بہت ہی ناقص تھا اور یہاں تو ہمارے سمجھے ہوئے سے ہزاروں گناہ زیادہ دکھ اور عذاب ہے۔

جیسا کہ اس سے پہلے جنت کے بیان میں بتلایا جا چکا ہے دوزخ اور جنت کے متعلق جو کچھ قرآن و حدیث میں بیان فرمایا گیا ہے اس کا یہ مقصد ہے ہی نہیں کہ جو کچھ وہاں پر پیش آنے والا ہے اس کو ہم یہاں پوری طرح سمجھ لیں اور جان لیں اور وہاں کے حالات کا صحیح نقشہ ہمارے سامنے آجائے، بلکہ اس بیان کا اصل مقصد بشارت ہے، یعنی جنت کا شوق اور دوزخ کا خوف دلا کر اللہ کی رضا اور دوزخ سے بچا کر جنت میں پہنچانے والی زندگی پر اللہ کے بندوں کو آمادہ کرنا اس مقصد کے لئے جنت و دوزخ سے متعلق قرآن و حدیث کا یہ بیان کافی ہے پس اس سلسلے کی آیات و احادیث پر غور کرتے وقت ہمیں اسی خاص مقصد کو اپنے سامنے رکھنا چاہئے۔

دوزخ کی آگ کی شدت

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ نَارُكُمْ
جُزْءٌ مِنْ سَبْعِينَ جُزْءًا مِنْ نَارِ جَهَنَّمَ قِيلَ يَا رَسُولَ اللَّهِ إِنْ كَانَتْ لِكَافِيَةٍ
قَالَ فَضِلَّتْ عَلَيْهِنَّ بِتِسْعَةِ وَسِتِّينَ جُزْءًا كُلُّهُنَّ مِثْلُ حَرِّهَا. (رواه البخاری و مسلم)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ تمہاری اس دنیا کی آگ دوزخ کی آگ کے ستر حصوں میں سے ایک حصہ ہے۔ عرض کیا گیا

کہ یا رسول اللہ ﷺ! یہی دنیا کی آگ کافی تھی؟ آپ نے فرمایا کہ دوزخ کی آگ دنیا کی آگ کے مقابلہ میں اہتر درجہ بڑھادی گئی ہے اور ہر درجہ کی حرارت آتش دنیا کی حرارت کے برابر ہے۔ (صحیح بخاری و مسلم)

اس دنیا کی آگ کی قسموں میں بھی درجہ حرارت میں بعض بعض سے بہت بڑھی ہوئی ہیں، مثلاً لکڑی کی آگ میں گھاس پھونس کی آگ سے زیادہ گرمی ہوتی ہے، اور مثلاً پتھر کے کونکے کی آگ میں لکڑی کی آگ کے مقابلے میں بہت زیادہ حرارت ہوتی ہے اور بعض جدید مصنوعات سے جو آگ پیدا ہوتی ہے وہ درجہ حرارت میں ان سب سے بدرجہا بڑھی ہوئی ہوتی ہے، اور جدید آلات سے یہ معلوم کرنا بھی آسان ہو گیا ہے کہ ایک آگ دوسری آگ کے مقابلہ میں کتنے درجہ کم یا زیادہ گرم ہے، اس تناظر میں حدیث کے ان مضامین کا سمجھنا کچھ مشکل نہیں رہا کہ ”دوزخ کی آگ دنیا کی آگ کے مقابلہ میں ستر درجہ زیادہ حرارت اپنے اندر رکھتی ہے“۔

جیسا کہ پہلے بھی کئی بار قرآن و احادیث کی روشنی میں بتلایا گیا ہے کہ عربی زبان میں ایسے موقعوں پر ستر کا عدد کسی چیز کی صرف زیادتی اور کثرت ظاہر کرنے کے لئے بھی استعمال کیا جاتا ہے پس ہو سکتا ہے کہ اس حدیث میں بھی یہ عدد اسی محاورے کے مطابق استعمال کیا گیا ہو، اس صورت میں حدیث کا حاصل یہ ہوگا کہ دوزخ کی آگ اپنی گرمی میں اور جلانے کی صفت میں دنیا کی آگ سے بہت زیادہ بڑھی ہوئی ہے۔ واللہ اعلم بالشوَاب!

اللہ تعالیٰ تمام اہل ایمان کو دوزخ کے عذاب سے بچا کر جنت الفردوس عطا فرمائے۔ آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ☆

جنت اور دوزخ کی حقیقت

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَحْدَهُ، وَالصَّلَاةُ وَالسَّلَامُ عَلَيَّ مِنْ لَأَنْبِيَّ بَعْدَهُ، أَمَّا
 بَعْدُ فَقَدْ قَالَ اللَّهُ تَعَالَى فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ
 الرَّحْمَنِ الرَّحِيمِ. يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مِمَّا قَدَّمَتْ
 لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ. وَلَا تَكُونُوا كَالَّذِينَ نَسُوا
 اللَّهَ فَأَنْسَاهُمْ أَنْفُسَهُمْ أُولَئِكَ هُمُ الْفَاسِقُونَ. لَا يَسْتَوِي أَصْحَابُ النَّارِ
 وَأَصْحَابُ الْجَنَّةِ أَصْحَابُ الْجَنَّةِ هُمُ الْفَائِزُونَ. لَوْ أَنْزَلْنَا هَذَا الْقُرْآنَ
 عَلَى جَبَلٍ لَرَأَيْتَهُ خَاشِعًا مُتَصَدِّعًا مِمَّنْ خَشِيَ اللَّهَ وَتِلْكَ الْأَمْثَالُ
 نَضْرِبُهَا لِلنَّاسِ لَعَلَّهُمْ يَتَفَكَّرُونَ. هُوَ اللَّهُ الَّذِي لَا إِلَهَ إِلَّا هُوَ عَالِمُ الْغَيْبِ
 وَالشَّهَادَةِ هُوَ الرَّحْمَنُ الرَّحِيمُ. هُوَ اللَّهُ الَّذِي لَا إِلَهَ إِلَّا هُوَ الْمَلِكُ

الْقُدُّوسُ السَّلَامُ الْمُؤْمِنُ الْمُهَيِّمُنُ الْعَزِيزُ الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ. هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ. صَدَقَ اللَّهُ الْعَظِيمُ ۝

اے مسلمانو! (بہ ہر صورت) ڈرو اللہ سے

اور نظر کرتا رہے (ہر شخص کو یہ چاہئے)

کہ اُسے کیا بھیجنا ہے کل (قیامت) کے لئے

اور (پھر کہتے ہیں ہم) ڈرتے رہو اللہ سے

ہے خبر اللہ کو اس کی، جو ہو تم کر رہے

ترجمہ: ”اے لوگو جو ایمان لائے ہو، اللہ سے ڈرو، اور ہر شخص یہ دیکھے کہ اس

نے کل کے لئے کیا سامان کیا ہے۔ اللہ سے ڈرتے رہو، اللہ یقیناً تمہارے ان سب

اعمال سے باخبر ہے جو تم کرتے ہو۔ ان لوگوں کی طرح نہ ہو جاؤ جو اللہ کو بھول گئے

اللہ نے انہیں خود اپنا نفس بھلا دیا، یہی لوگ فاسق ہیں۔ دوزخ میں جانے والے اور

جنت میں جانے والے کبھی یکساں نہیں ہو سکتے۔ جنت میں جانے والے ہی اصل

میں کامیاب ہیں۔ اگر ہم نے یہ قرآن کسی پہاڑ پر بھی اتار دیا ہوتا تو تم دیکھتے کہ وہ

اللہ کے خوف سے دبا جا رہا ہے اور پھٹا پڑتا ہے۔ یہ مثالیں ہم لوگوں کے سامنے اس

لئے بیان کرتے ہیں کہ وہ (اپنی حالت پر) غور کریں۔ وہ اللہ ہی ہے جس کے سوا

کوئی معبود نہیں، غائب اور ظاہر ہر چیز کا جاننے والا، وہی رحمن اور رحیم ہے۔ وہ اللہ

ہی ہے جس کے سوا کوئی معبود نہیں۔ وہ بادشاہ ہے نہایت مقدس سراسر سلامتی، امن

دینے والا، نگہبان، سب پر غالب، اپنا حکم بزور نافذ کرنے والا اور بڑا ہی ہو کر رہنے

والا۔ پاک ہے اللہ اس شرک سے جو لوگ کر رہے ہیں۔ وہ اللہ ہی ہے جو تخلیق کا

منصوبہ بنانے والا اور اس کو نافذ کرنے والا اور اس کے مطابق صورت گری کرنے والا ہے۔ اس کے لئے بہترین نام ہے۔ ہر چیز جو آسمانوں اور زمین میں ہے اس کی تسبیح کر رہی ہے، اور وہ زبردست اور حکیم ہے۔“

بزرگوار دوستو! بحمد اللہ تعالیٰ آج آپ حضرات نے نماز تراویح میں جو قرآن مجید سنا ہے اس میں سورہ حشر بھی سماعت فرمائی ہے اس صورت کی سات آیات میں نے آپ کی خدمت میں تلاوت کی ہے جس میں اللہ تعالیٰ نے جنت اور دوزخ اور اہل ایمان، اہل کفر کا ذکر فرما کر دونوں کے انجام سے باخبر فرمایا ہے۔

اعمالِ صالحہ کا ذخیرہ

ارشاد فرمایا: اے ایمان والو تم نے نافرمانوں کا انجام سن لیا سو تم اللہ سے ڈرتے رہو اور ہر شخص دیکھ بھال لے کہ کل قیامت کے واسطے اس نے کیا ذخیرہ بھیجا ہے یعنی اعمالِ صالحہ میں کوشش کرو جو کہ ذخیرہ آخرت ہیں اور جس طرح تحصیل طاعات و اعمالِ صالحہ میں تقویٰ کا حکم ہے اسی طرح سینات و معاصی سے بچنے کے بارے میں تم کو حکم ہے کہ اللہ سے ڈرتے رہو، بے شک اللہ تعالیٰ کو تمہارے اعمال کی سب خبر ہے پس معاصی کے ارتکاب سے اندیشہ عقوبت ہے، پس پہلا اتَّقُوا اللَّهَ طاعات کے متعلق ہے، جس کا قرینہ قَدْ مَتَّ لِعْغِدٍ ہے اور دوسرا معاصی کے متعلق ہے جس کا قرینہ خَبِيرٌ بِمَا تَعْمَلُونَ ہے اور آگے ان احکام کی مزید تاکید کے لئے ارشاد ہے کہ تم ان لوگوں کی طرح مت ہو جنہوں نے اللہ کے احکام سے بے پروائی کی یعنی عملِ بالاحکام کو ترک کر دیا، اس طرح کہ اوامر کے خلاف کیا اور نواہی کا ارتکاب کیا سو اثر اس کا یہ ہوا کہ اللہ تعالیٰ نے خود ان کی جان سے انکو بے پروا بنا دیا

بالشان چیز ہے اس لئے اس کی تاکید کے لئے مکرر فرمایا کہ وہ ایسا معبود ہے کہ اس کے سوا کوئی اور معبود بننے کے لائق نہیں وہ بادشاہ ہے سب عیبوں سے پاک ہے، سالم ہے یعنی نہ ماضی میں اس میں کوئی عیب ہوا جو حاصل ہے قدوسی کا اور نہ آئندہ اس کا احتمال ہے جو حاصل ہے سلام کا۔ (کذابی الکبیر)

اپنے بندوں کو خوف کی چیزوں سے امن دینے والا ہے اپنے بندوں کی خوف کی چیزوں سے نگہبانی کرنے والا ہے یعنی آفت بھی نہیں آنے دیتا اور آئی ہوئی کو بھی دور کر دیتا ہے زبردست ہے خرابی کا درست کر دینے والا ہے بڑی عظمت والا ہے، اللہ تعالیٰ جس کی یہ شان ہے کہ لوگوں کے شرک سے پاک ہے وہ معبود برحق ہے پیدا کرنے والا ہے، ٹھیک ٹھیک بنانے والا ہے یعنی ہر چیز کو حکمت کے موافق بناتا ہے صورت شکل بنانے والا ہے اس کے اچھے اچھے نام ہیں جو اچھی اچھی صفتوں پر دلالت کرتے ہیں سب چیزیں اسی کی تسبیح و تقدیس کرتی ہیں حالاً یا قالاً جو آسمانوں اور زمینوں میں ہیں اور وہی زبردست حکمت والا ہے پس ایسے باعظمت کے احکام کی بجا آوری ضرور اور نہایت ضرور ہے۔

بزرگو اور دوستو! سورہ حشر میں شروع سے کفار اہل کتاب اور مشرکین و منافقین کے حالات و معاملات اور ان پر دنیا و آخرت کے وبال کا بیان فرمائے کے بعد اب آخر سورت تک مؤمنین کو متنبہ کرنا اور اعمالِ صالحہ کی پابندی کرنے کی ہدایت ہے۔ مذکورہ آیات میں سے پہلی آیت میں ایک بلیغ انداز سے آخرت کی فکر اور اس کے لئے تیاری کا حکم ہے جس میں پہلے فرمایا: يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ یعنی اے ایمان والو اللہ سے ڈرو اور تم میں سے ہر نفس کو اس پر غور کرنا چاہئے کہ اس نے آخرت کے لئے کیا سامان بھیجا ہے۔

قیامت کی حقیقت

یہاں چند باتیں غور طلب ہیں: اول: یہ کہ اس آیت میں قیامت کو لفظ غد سے تعبیر کیا جس کے معنی آنے والی کل اس میں دو چیزوں کی طرف اشارہ ہے اول پوری دنیا بمقابلہ آخرت نہایت قلیل و مختصر ہے کہ ساری دنیا آخرت کے مقابلہ میں ایک دن کی مثل ہے اور حساب کے اعتبار سے تو یہ نسبت بھی مشکل ہے کیونکہ آخرت دائمی ہے جس کی کوئی انتہا نہیں انسانی دنیا کی عمر تو چند ہزار سال ہی بتلائی جاتی ہے اگر زمین و آسمان کی تخلیق سے حساب لگائیں تو چند لاکھ سال ہو جائیں گے، مگر پھر ایک محدود مدت ہے، غیر محدود اور غیر متناہی سے اس کو کوئی بھی نسبت نہیں ہوتی۔

آخرت کے مقابلہ دنیا محدود ہے

بعض روایات حدیث میں ہے **الدُّنْيَا يَوْمٌ وَلَنَا فِيهِ صَوْمٌ** ساری دنیا ایک دن ہے اور اس دن میں ہمارا روزہ ہے اور غور کرو تو تخلیق انسانی سے شروع کر دیا تخلیق زمین و آسمان سے یہ دونوں چیزیں ایک فرد انسانی کے لئے قابل اہتمام نہیں بلکہ ہر فرد کی دنیا تو اس کی عمر کے ایام و سال ہیں اور وہ آخرت کے مقابلہ میں کتنی حقیر مدت ہے اس کا ہر شخص اندازہ کر سکتا ہے۔

دوسرا اشارہ اس میں قیامت کے یقینی ہونے کی طرف ہے جیسے آج کے بعد کل کا آنا امر یقینی ہے کسی کو اس میں شبہ نہیں ہوتا اسی طرح دنیا کے بعد قیامت و آخرت کا آنا یقینی ہے۔

تیسرا اشارہ اس طرف ہے کہ قیامت بہت قریب ہی جیسے آج کے بعد کل کچھ دور نہیں بہت قریب سمجھی جاتی ہے اسی طرح قیامت بھی قریب ہے۔

قیامت دو طرح کی ہیں

قیامت ایک تو پورے عالم کی ہے جب زمین و آسمان سب فنا ہو جائیں گے وہ بھی اگرچہ ہزاروں لاکھوں سال کے بعد ہو مگر بمقابلہ مدت آخرت کے بالکل قریب ہی ہے، دوسری قیامت ہر انسان کی اپنی ہے جو اس کی موت کے وقت آجاتی ہے جیسا کہ کہا گیا ہے مَنْ مَاتَ فَقَدْ قَامَتْ قِيَامَتُهُ یعنی جو شخص مر گیا اس کی قیامت تو قائم ہوگئی، کیونکہ قبر ہی سے عالم آخرت کے آثار شروع ہو جاتے ہیں اور عذاب و ثواب کے نمونے سامنے آجاتے ہیں کیونکہ عالم قبر جس کو عالم برزخ بھی کہا جاتا ہے اس کی مثال دنیا کی انتظار گاہ (ویٹنگ روم) کی سی ہے جو فرسٹ کلاس سے لے کر تھرڈ کلاس تک کے لوگوں کے لئے مختلف قسم کے ہوتے ہیں اور مجرموں کا ویٹنگ روم حوالات یا جیل خانہ ہوتا ہے، اسی انتظار گاہ ہی سے ہر شخص اپنا درجہ اور حیثیت متعین کر سکتا ہے، اس لئے مرنے کے ساتھ ہی ہر انسان کی اپنی قیامت آجاتی ہے، اور انسان کا مرنا اللہ تعالیٰ نے ایک ایسا معمہ بنایا ہے کہ کوئی بڑے سے بڑا فلسفی اور سائنسداں اس کا یقینی وقت مقرر نہیں کر سکتا، بلکہ ہر وقت ہر آن انسان اس خطرہ سے باہر نہیں ہوتا، کہ شاید اگلا گھنٹہ زندگی کی حالت میں نہ آئے، خصوصاً اس برق رفتار زمانہ میں تو ہارٹ فیل ہونے کے واقعات نے اس کو روزمرہ کی بات بنا دیا ہے۔

قیامت کو دور نہ سمجھو

خلاصہ یہ ہے کہ اس آیت میں قیامت کو لفظ غد سے تعبیر کر کے بے فکرے انسان کو متنبہ کر دیا کہ قیامت کو کچھ دور نہ سمجھو وہ آنے والی کل کی طرح قریب ہے اور ممکن یہ بھی ہے کل سے پہلے ہی آجائے۔

دوسری غور طلب بات اس آیت میں یہ ہے کہ حق تعالیٰ نے اس میں انسان کو اس پر غور و فکر کرنے کی دعوت دی کہ قیامت جس کا آنا یقینی بھی ہے اور قریب بھی اس کے لئے تم نے کیا سامان بھیجا ہے؟ معلوم ہوا کہ انسان کا اصل وطن مقامِ آخرت ہے، دنیا میں اس کا مقام ایک مسافر کی طرح ہے، وطن کے دائمی قیام و قرار کے لئے یہیں سے کچھ سامان بھیجنا ضروری ہے اور انسان کے اس سفر کا اصل مقصد ہی یہ ہے کہ یہاں رہ کر کچھ کمائے اور جمع کرے پھر اس کو اپنے وطنِ آخرت کی طرف بھیج دے اور یہ بھی ظاہر ہے کہ یہاں سے دنیا کا سامان، مال و دولت کوئی وہاں ساتھ نہیں لے جاسکتا تو بھیجنے کی ایک ہی صورت ہے کہ ایک ملک سے دوسرے ملک کی طرف مال منتقل کرنے کا جو طریقہ دنیا میں رائج ہے کہ یہاں کی حکومت کے بنک میں جمع کر کے دوسرے ملک کی کرنسی حاصل کر لے جو وہاں چلتی ہے یہی صورتِ آخرت کے معاملہ میں ہے کہ جو کچھ یہاں اللہ کی راہ میں اور اللہ کے احکام کی تعمیل میں خرچ کیا جاتا ہے وہ آسمانی حکومت کے بنک (اسٹیٹ بنک) میں جمع ہو جاتا ہے وہاں کی کرنسی ثواب کی صورت میں اس کے لئے لکھ دی جاتی ہے اور وہاں پہنچ کر بغیر کسی دعوے اور مطالبہ کے اس کے حوالہ کر دی جاتی ہے۔

اللہ سے ڈرنے کا مطلب؟

اور لفظ مَا قَدَّمْتُ لِغَدٍ عام ہے نیک اعمال اور بد اعمال دونوں کے لئے جس نے نیک اعمال آگے بھیجے ہیں اس کو ثواب کی صورت میں آخرت کی کرنسی مل جائے گی اور جس نے برے اعمال آگے بھیجے ہیں وہاں اس پر فرد جرم عائد ہوگی اس کے بعد لفظ اتقوا اللہ کا اعادہ کیا گیا یہ تاکید کے لئے بھی ہو سکتا ہے اور وہ مراد بھی ہو سکتی ہے جو اوپر

خلاصہ تفسیر میں بیان ہوئی ہے کہ پہلے اتقوا اللہ سے واجبات و فرائض کی ادائیگی کا اہتمام سکھایا گیا ہے اور دوسرے اتقوا اللہ سے گناہوں سے بچنے کا اہتمام بتلایا گیا ہے۔ اور یہ بھی ممکن ہے کہ پہلے اتقوا اللہ سے اعمال و احکام خداوندی کی تعمیل کر کے آخرت کے لئے کچھ سامان بھیجنے کا حکم ہو اور دوسرے اتقوا اللہ سے اس طرف ہدایت ہو کہ دیکھو جو سامان وہاں بھیجتے ہو اس کو دیکھ لو کہ وہ کوئی کھوٹا خراب سامان نہ ہو جو وہاں کام نہ آئے، کھوٹا سامان وہاں کے لئے وہ ہے کہ جس کی صورت عمل صالح کی ہو مگر اس میں اخلاص اللہ کی رضا کے لئے نہ ہو بلکہ نام و نمود یا اور کوئی غرض نفسانی شامل ہو یا وہ عمل جو صورت میں تو عبادت ہے مگر دین میں اس کا کوئی ثبوت نہ ہونے کی وجہ سے بدعت و گمراہی ہے تو اس دوسرے اتقوا اللہ کا خلاصہ یہ ہوا کہ آخرت کے لئے محض سامان کی صورت بنا دینا کافی نہیں، دیکھ کر بھیجو کہ کھوٹا سامان نہ ہو جو وہاں نہ لیا جائے۔

فَأَنسَهُمْ أَنفُسَهُمْ لِيَعْنَى ان لوگوں نے اللہ کو بھول اور نسیان میں کیا ڈالاد
حقیقت خود اپنے آپ کو اس بھول میں ڈال دیا کہ اپنے نفع نقصان کی خبر نہ رہی۔

قرآن کریم کی عظمت

لَوْ أَنزَلْنَا هَذَا الْقُرْآنَ عَلَى جَبَلٍ يَهَيْئُ لَكُمْ مِثْلَ مَا تَعْبُدُونَ
جیسی سخت اور ثقیل چیز پر اتارا گیا ہوتا اور جس طرح انسان کو فہم و شعور دیا گیا ہے ان کو بھی دیدیا جاتا تو پہاڑ بھی اس قرآن کی عظمت کے سامنے جھک جاتے بلکہ ریزہ ریزہ ہو جاتے۔ مگر انسان اپنی خواہش پرستی اور خود غرضی میں مبتلا ہو کر اپنے فطری شعور کو کھو بیٹھا، وہ قرآن سے متاثر نہیں ہوتا، گویا یہ ایک فرضی مثال ہے کہ پہاڑوں میں شعور ہوتا اور بعض حضرات نے فرمایا کہ پہاڑوں اور درختوں اور دنیا کی تمام چیزوں میں

شعور و ادراک ہونا عقل و نقل سے ثابت ہے اس لئے یہ کوئی فرضی مثال نہیں حقیقت ہے۔ واللہ اعلم! (مظہری)

انسان کو آخرت کی فکر اور قرآن کی عظمت بتلانے کے بعد آخر میں حق تعالیٰ کی چند صفاتِ کمال کا ذکر کر کے سورت کو ختم کیا گیا۔

اللہ سے کچھ بھی چھپا ہوا نہیں

عَالِمُ الْغَيْبِ وَالشَّهَادَةِ یعنی اللہ تعالیٰ ہر چھپی اور کھلی چیز اور غائب و حاضر کا جاننے والا ہے۔ الْقُدُّوسُ بضم قاف وہ ذات جو ہر عیب سے پاک اور ہر ایسی چیز سے بری ہو جو اس کے شایانِ شان نہیں، الْمُؤْمِنُ یہ لفظ جب انسان کے لئے بولا جاتا ہے تو اس کے معنی ایمان لانے والے اور اللہ اور رسول ﷺ کے کلام کی تصدیق کرنے والے کے آتے ہیں اور جب یہ لفظ اللہ تعالیٰ کے لئے بولا جاتا ہے تو اس کے معنی امن دینے والے کے ہوتے ہیں (کما قالہ ابن عباس رضی اللہ عنہما) یعنی وہ اللہ و رسول ﷺ پر ایمان لانے والوں کو ہر طرح کے عذاب و مصیبت سے امن اور سلامت دینے والا ہے۔ الْمُهَيِّمُنُ، اس کے معنی ہیں نگرانی کرنے والا (کذا قال ابن عباس و مجاہد و قتادہ) قاموس میں ہے کہ ہمن یمہن کے معنی دیکھ بھال اور نگرانی کرنے کے آتے ہیں۔ (مظہری) الْعَزِيزُ بمعنی قوی، الْجَبَّارُ صاحبِ جبروت و عظمت اور یہ بھی ہو سکتا ہے کہ لفظ جبر سے مشتق ہو جس کے معنی ٹوٹی ہڈی وغیرہ کو جوڑنے کے آتے ہیں۔ اسی لئے جَبِيرَةٌ اس پٹی کو کہا جاتا ہے جو ٹوٹی ہوئی ہڈی کو جوڑنے کے بعد اس پر باندھی جاتی ہے، تو معنی اس لفظ کے یہ ہوں گے کہ وہ ہر ٹوٹی ہوئی شکستہ و ناکارہ چیز کی اصلاح کر کے درست کر دینے والا ہے۔ (مظہری)

الْمُتَكَبِّرُ تکبر سے اور وہ کبریا سے مشتق ہے جس کے معنی بڑائی کے ہیں اور ہر بڑائی درحقیقت اللہ جل شاہ کے لئے مخصوص ہے جو کسی چیز میں کسی کا محتاج نہیں اور جو محتاج ہو وہ بڑا نہیں ہو سکتا، اس لئے اللہ تعالیٰ کے سوا دوسروں کے لئے یہ لفظ عیب اور گناہ ہے کیوں کہ حقیقت میں بڑائی حاصل نہ ہونے کے باوجود بڑائی کا دعویٰ جھوٹا ہے اور وہ ذات جو حقیقت میں سب سے بڑی اور بے نیاز ہے اس کی خاص صفت میں شرکت کا دعویٰ ہے اس لئے متکبر کا لفظ اللہ تعالیٰ کے لئے صفت کمال ہے اور غیر اللہ کے لئے جھوٹا دعویٰ۔

الْمُصَوِّرُ کے معنی صورت بنانے والا مراد یہ ہے کہ تمام مخلوقات کو حق تعالیٰ نے خاص خاص شکل و صورت عطا فرمائی ہے جس کی وجہ سے وہ دوسری چیزوں سے ممتاز اور پہچانی جاتی ہے۔ دنیا کی عام مخلوقات آسمانی اور زمینی خاص خاص صورتوں ہی سے پہچانی جاتی ہیں، پھر ان میں انواع و اقسام کی تقسیم اور ہر نوع و صنف کی جداگانہ ممتاز شکل و صورت اور ایک ہی نوع انسانی میں مرد و عورت کی شکل و صورت کا امتیاز پھر سب مردوں سب عورتوں کی شکلوں میں باہم ایسے امتیازات کہ اربوں کھربوں انسان دنیا میں پیدا ہوئے ایک کی صورت بالکل دوسرے سے نہیں ملتی کہ بالکل امتیاز نہ ہو سکے، یہ کمال قدرت صرف ایک ہی ذات حق جل شانہ کا ہے جس میں اس کا کوئی شریک نہیں جس طرح غیر اللہ کے لئے تکبر جائز نہیں کہ کبریا ہی صرف اللہ جل شانہ کی صفت ہے اسی طرح تصویر سازی غیر اللہ کے لئے جائز نہیں کہ وہ بھی اللہ تعالیٰ کی مخصوص صفت میں شرکت کا عملی دعویٰ ہے۔

لَهُ الْأَسْمَاءُ الْحُسْنَىٰ، یعنی اللہ تعالیٰ کے اچھے اچھے نام ہیں، قرآن کریم میں ان کی تعداد متعین نہیں فرمائی، صحیح احادیث میں ننانوے تعداد بتلائی ہے، ترمذی

کی ایک حدیث میں یہ سب یک جا مذکور ہیں اور بہت سے علماء نے اسماء حسنیٰ پر مستقل کتابیں لکھی ہیں۔

يُسَبِّحُ لَهُ مَا فِي السَّمَوَاتِ وَالْأَرْضِ، یہ تسبیح زبان حال سے ہونا تو ظاہری ہے کہ ساری مخلوقات اور ان کے اندر رکھی ہوئی عجیب و غریب صنعتیں اور صورتیں زبان حال سے اپنے بنانے والے کی حمد و ثناء میں مشغول ہیں اور ہو سکتا ہے کہ حقیقی تسبیح مراد ہو کیونکہ تحقیق یہی ہے کہ تمام اشیاء کو عالم میں اپنی اپنی حیثیت کا عقل و شعور ہے اور عقل و شعور کا سب سے پہلا تقاضا اپنے بنانے والے کو پہچاننا اور اس کا شکر گزار ہونا ہے اس لئے ہر چیز حقیقتاً تسبیح کرتی ہو تو اس میں کوئی بعید نہیں اگرچہ ہم ان کی تسبیح کو کانوں سے نہ سن سکیں۔

اسی لئے قرآن کریم نے ایک جگہ فرمایا ہے: **وَلَا تَفْقَهُونَ تَسْبِيحَهُمْ**، یعنی تم ان کی تسبیح کو سنتے سمجھتے نہیں۔

سورہ حشر کی آخری آیات کے فوائد و برکات

ترمذی میں حضرت معقل بن یسار رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ صبح کے وقت تین مرتبہ **أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ**، اور اس کے بعد تین مرتبہ سورہ حشر کی آخری تین آیتیں **هُوَ اللَّهُ الَّذِي لَا إِلَهَ إِلَّا هُوَ** سے آخر سورت تک پڑھ لے تو اللہ تعالیٰ ستر ہزار فرشتے مقرر فرمادیتے ہیں جو شام تک اس کے لئے رحمت کی دعاء کرتے رہتے ہیں اگر اس دن میں وہ مر گیا تو شہادت کی موت حاصل ہوگی اور جس نے شام کو یہی کلمات تین مرتبہ پڑھ لئے تو یہی درجہ اس کو حاصل ہوگا۔ (منظہری)

آخرت ایک ناقابل انکار حقیقت

مفکر اسلام حضرت مولانا محمد منظور نعمانی رحمۃ اللہ علیہ فرماتے ہیں کہ یہ دنیا جس میں ہم اپنی یہ زندگی گزار رہے ہیں اور جس کو اپنی آنکھوں کانوں وغیرہ سے محسوس کرتے ہیں جس طرح یہ ایک واقعی حقیقت ہے اسی طرح آخرت بھی جس کی اطلاع اللہ کے سب پیغمبروں نے دی ہے وہ بھی ایک قطعی اور یقینی حقیقت ہے اور اپنی زندگی کے اس دور میں ہمارا اس کو نہ دیکھنا اور نہ محسوس کرنا بالکل ایسا ہی ہے جیسا کہ ماں کے پیٹ میں ہونے کے زمانہ میں ہم اس دنیا کو نہیں دیکھتے تھے اور نہیں محسوس کر سکتے تھے پھر جس طرح ہم نے یہاں آ کر اس دنیا کو دیکھ لیا اور زمین و آسمان کی وہ ہزاروں لاکھوں چیزیں یہاں ہمارے مشاہدے میں آ گئیں جن کا ہم ماں کے پیٹ میں تصور بھی نہیں کر سکتے تھے اسی طرح مرنے کے بعد عالم آخرت میں پہنچ کر جنت و دوزخ کو اور اس عالم کی ان تمام چیزوں کو دیکھ لیں گے اور پالیں گے جن کی اطلاع اللہ کے پیغمبروں اور اللہ کی کتابوں نے دی ہے۔ الغرض ہماری یہ دنیا جس طرح ایک حقیقی عالم ہے اسی طرح آخرت بھی مرنے کے بعد سامنے آ جانے والا ایک حقیقی عالم ہے۔ ہمارا اس پر ایمان ہے اور نقل و عقل کی روشنی میں ہم کو اس کے بارے میں الحمد للہ پورا وثوق اور اطمینان ہے۔

انسان کی فکر آخرت کے لئے

پھر دنیا کے بارے میں ہم کو یقین ہے کہ یہ اور اس کی ہر چیز فانی ہے بہ خلاف آخرت کے کہ وہ غیر فانی اور جاودانی ہے اور وہاں پہنچنے کے بعد انسان بھی غیر فانی بنا دیا جائے گا یعنی اس کو کبھی ختم نہ ہونے والی دوامی زندگی عطا فرمادی جائے گی، اسی

طرح وہاں اللہ کے سعید اور خوش نصیب بندوں کو جو نعمتیں عطا ہوں گی ان کا سلسلہ بھی ہمیشہ ہمیشہ جاری رہے گا اور کبھی منقطع نہ ہوگا اسی کو قرآن مجید فرمایا گیا ہے ”عطا غیر مجذوذ“ اور اسی طرح جن اشقیاء کی بغاوت اور سرکشی اور کفر و استکبار کی وجہ سے اللہ تعالیٰ کا غضب ان پر ہوگا ان کی تکلیفوں اور ان کے عذاب کا سلسلہ بھی کبھی ختم نہ ہوگا جیسا کہ جہنمیوں کے بارے میں جا بجا فرمایا گیا ہے۔ خَلِيدِينَ فِيهَا اَبَدًا اور وَمَا هُمْ بِخٰرِجِيْنَ مِنَ النَّارِ اور لَا يُقْضٰى عَلَيْهِمْ فَيَمُوْتُوْا وَلَا يَخْفٰى عَنْهُمْ مِّنْ عَذَابِهَا۔

اسی طرح اللہ کے پیغمبروں اور اللہ کی کتابوں کی بتلائی ہوئی اس حقیقت پر بھی ہمارا ایمان ہے کہ دنیا کی نعمتوں اور لذتوں کے مقابلہ میں آخرت کی لذتیں اور نعمتیں بے انتہا فائق ہیں، بلکہ اصلی لذتیں اور نعمتیں آخرت ہی کی ہیں اور دنیا کی چیزوں کو ان سے کوئی نسب ہی نہیں ہے۔ اسی طرح دنیا کی سخت سے سخت تکلیف اور بڑے سے بڑے دکھ کو دوزخ کے ہلکے سے ہلکے درجہ کے عذاب سے بھی کوئی نسبت نہیں۔

ظاہر ہے کہ ان سب باتوں کا تقاضا یہ ہے کہ انسان کی فکر و سعی بس آخرت ہی کے لئے ہو، اور دنیا سے اس کا تعلق صرف ناگزیر ضرورت کے بقدر ہو۔

انسان کی فطری کمزوری

لیکن انسانوں کا عام حال یہ ہے کہ دنیا چونکہ ہر وقت ان کے سامنے ہے اور آخرت سراسر غیب اور آنکھوں سے اوجھل ہے اس لئے اکثر و بیشتر ان حقیقتوں کے ماننے والوں پر بھی دنیا ہی کی فکر و طلب غالب رہتی ہے گویا یہ انسانوں کی ایک قسم کی فطری کمزوری ہے۔ ان کا حال اس معاملہ میں بالکل ان چھوٹے بچوں کا سا ہے جن کو بچپن میں اپنے کھیل کھلونوں سے دلچسپی ہوتی ہے اور مستقبل کی زندگی کو خوشگوار اور

شاندار بنانے والے تعلیمی اور تربیتی مشاغل ان کے لئے سب چیزوں سے زیادہ غیر دلچسپ بلکہ انتہائی شاق ہوتے ہیں جن کے شفیق ماں باپ ان کو سمجھا بچھا کر ان اچھے کاموں کی طرف راغب کرتے رہتے ہیں جن میں لگ کر وہ کامیاب انسان بن سکتے ہیں اور عزت و عافیت کی زندگی حاصل کر سکتے ہیں۔

قرآن انسانوں کے لئے ہدایت نامہ

اللہ تعالیٰ کی طرف سے آنے والے پیغمبروں اور اس کی نازل کی ہوئی کتابوں کے ذریعہ ہمیشہ انسانوں کی اس غلطی اور کمزوری کی اصلاح کی کوشش ہوتی رہی ہے اور آخرت کے مقابلہ میں دنیا کا جو درجہ ہے اور دنیا کے مقابلہ میں آخرت کا جو مقام ہے وہ واضح کیا جاتا رہا ہے مگر انسانوں سے اس بارہ میں غالباً ہمیشہ بچوں والی غلطی ہوتی رہی ہے۔ بَلْ تُؤَثِّرُونَ الْحَيٰوةَ الدُّنْيَا. وَالْآخِرَةَ خَيْرٌ وَّابْقَى. اِنَّ هٰذَا لَفِي الصُّحُفِ الْاُولٰى. صُحُفِ اِبْرٰهِيْمَ وَمُوْسٰى.

قرآن پاک چونکہ اللہ تعالیٰ کی طرف سے روئے زمین کے انسانوں کے لئے آخری ہدایت نامہ ہے اس لئے اس میں اور بھی زیادہ زور اور اہمیت کے ساتھ جا بجا مختلف عنوانات سے دنیا کی بے وقعتی اور پائنداری کو اور آخرت کی اہمیت کو واضح کیا گیا ہے کہیں فرمایا گیا ہے: قُلْ مَتَاعُ الدُّنْيَا قَلِيْلٌ وَّالْآخِرَةُ خَيْرٌ لِّمَنِ اتَّقٰى. اے پیغمبر ﷺ آپ ان لوگوں کو بتلا دیجئے کہ دنیا کا سرمایہ تو بہت ہی قلیل ہے، اور آخرت بہتر ہے پرہیزگاروں کے لئے۔

کہیں ارشاد فرمایا گیا: وَمَا الْحَيٰوةُ الدُّنْيَا اِلَّا لَعِبٌ وَّلَهْوٌ وَّلَلَّذٰرُ الْآخِرَةُ خَيْرٌ لِّلَّذِيْنَ يَتَّقُوْنَ اَفَلَا تَعْقِلُوْنَ. اور دنیا کی زندگانی کی حقیقت اس کے

سوا کچھ نہیں ہے کہ بس چند دنوں کا کھیل تماشا ہے اور آخرت کا گھر ہی بہتر ہے ان لوگوں کے لئے جو پرہیزگاری کے ساتھ زندگی گزارتے ہیں افسوس تم پر! کیا تم اس بات کو سمجھتے نہیں۔

کہیں ارشاد ہوا: اِنَّمَا هَذِهِ الْحَيٰوةُ الدُّنْيَا مَتَاعٌ وَّ اِنَّ الْاٰخِرَةَ هِيَ دَارُ الْقَرَارِ. یہ دنیوی زندگی اور یہاں کا ساز و سامان تو بس چند دنوں کے استعمال کے لئے ہے اور آخرت ہی اصل رہنے کی جگہ ہے۔

کہیں فرمایا گیا: وَفِي الْاٰخِرَةِ عَذَابٌ شَدِيْدٌ وَّ مَغْفِرَةٌ مِّنَ اللّٰهِ وَرِضْوَانٌ، وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ. اور آخرت میں مجرموں اور باغیوں کے لئے سخت ترین عذاب ہے اور جو بندے رضا اور مغفرت کے لائق ہیں ان کے لئے اللہ کی طرف سے بخشش اور رضا ہے۔ اور یہ دنیوی زندگی تو بس دھوکہ کا سرمایہ ہے۔

الغرض اللہ کی طرف سے آنے والے پیغمبروں اور اس کی نازل کی ہوئی کتابوں نے انسانوں کی ہدایت و رہنمائی کے لئے اور آخرت کی کبھی نہ ختم ہونے والی زندگی میں ان کو کامل فلاح و بہبود کے مقام تک پہنچانے کے لئے جن چند خاص نکتوں پر بہت زیادہ زور دیا ہے ان میں سے ایک یہ بھی ہے کہ انسان دنیا کو بالکل حقیر اور بے قیمت سمجھے اور اس سے زیادہ بھی نہ لگائے اور اس کو اپنا مقصود و مطلوب نہ بنائے، بلکہ آخرت کو اپنی اصل منزل اور اپنا دوامی وطن یقین کرتے ہوئے اور دنیا کے مقابلہ میں اس کی جو قدر و قیمت اور جو اہمیت ہے اس کو پیش نظر رکھتے ہوئے وہاں کی کامیابی حاصل کرنے کی فکر کو اپنی تمام دنیوی فکروں پر غالب رکھے، پس انسان کی سعادت اور آخرت میں اس کی کامیابی کے لئے گویا یہ شرط ہے کہ دنیا اس کی نظر میں حقیر اور بے قیمت ہو اور اس کے دل کا رخ آخرت ہی کی طرف ہو اور اَللّٰهُمَّ لَا

عَيْشَ الْآخِرَةِ الْآخِرَةَ اس کے دل اور اس کی روح کی صدا ہو۔ اس لئے رسول اللہ ﷺ اپنے خطبات اور مجلسی ارشادات کے ذریعہ بھی اسی کی تعلیم دیتے تھے اور ایمان لانیوالوں کے دلوں پر اپنے عمل اور حال سے بھی اسی کا نقش کرتے تھے۔

یہ بھی ملحوظ رہے کہ قرآن وحدیث میں جس دنیا کی مذمت کی گئی ہے وہ آخرت کے مقابل والی دنیا ہے اسلئے دنیا کے کاموں کی جو مشغولیت اور دنیا سے جو نفع بھی آخرت کے تحت ہو اور آخرت کا راستہ اس سے کھوٹا نہ ہوتا ہو وہ مذموم اور ممنوع نہیں ہے بلکہ وہ تو جنت تک پہنچنے کا زینہ ہے۔ اللہ تعالیٰ ہم سب کو عمل کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



زندگی کو غنیمت سمجھو موت سے پہلے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ وَعَلَى آلِهِ وَصَحْبِهِ أَجْمَعِينَ فَأَعُوذُ بِاللَّهِ مِنَ الشَّيْطَانِ
الرَّجِيمِ بِسْمِ اللَّهِ الرَّحْمَنِ الرَّحِيمِ. سَأَلَ سَائِلٌ بِعَذَابٍ وَاقِعٍ
لِلْكَافِرِينَ لَيْسَ لَهُ دَافِعٌ مِنَ اللَّهِ ذِي الْمَعَارِجِ تَعْرُجُ الْمَلَائِكَةُ وَالرُّوحُ
إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ. صَدَقَ اللَّهُ الْعَظِيمُ.

”مانگتا ہے وہ عذاب اک مانگنے والا ابھی

ہونے والا ہے جو واقع، کافروں پر واقعی

اور جس کا دفع کرنے والا بھی کوئی نہیں

ہوگا واقع اس خدا کی سمت سے جو (بالیقیں)

جو ہے مالک (آسمان کی) سیڑھیوں کا (ذی شرف)
 جن سے جبریلؑ اور فرشتے چڑھتے ہیں اس کی طرف
 ہوگا اس دن یہ عذاب (ان کافروں پر ناگوار)
 جس کی ہے مقدار (لمبی) سال چہل و دہ ہزار“

بزرگان محترم نوجوانان اسلام اور عزیز طلباء! آج آپ نے نماز تراویح میں دیگر سورتوں کے ساتھ سورہ معارج بھی سماعت فرمائی۔ انسان کو اللہ تعالیٰ نے بڑی ہی مختصر زندگی عطا فرمائی ہے، اتنی مختصر کہ اگر عالم بالا سے حساب لگایا جائے تو اس کی مقدار پانچ چھ منٹ کی پوری زندگی ہوگی، یہ بات سمجھ میں اس وقت آئے گی جب کہ پچاس ہزار سال والادن لوگ اپنی آنکھوں سے دیکھ لیں گے۔ دنیا کے اندر کوئی آدمی ایسا نہیں گذرا ہوگا جس کی عمر پچاس ہزار سال ہو، حضرت آدم علیہ السلام ابو بشر ہیں، ان کی عمر ایک ہزار سال تھی، اور دوسرے حضرت نوح علیہ السلام جن کی عمر روایات میں ساڑھے نو سو سال ذکر کی گئی ہے، ان کو آدم ثانی بھی کہا جاتا ہے۔ انسانوں میں اس سے زیادہ عمر کا ذکر نہیں ملتا ہے اس زمین پر انسان رہتے ہیں یہاں چوبیس گھنٹے کا ایک دن رات ہے، یہاں سے چاند کی زمین پر چلے جائیے وہاں دو ہفتے کا ایک دن اور دو ہفتے کی ایک رات ہوتی ہے۔ اور اس سے اوپر چلے جائیے سورج سے اوپر جو ہماری اس زمین سے پانچ ہزار کروڑ میل کی دوری پر ہے، سورج پر تو کوئی بھی انسان نہیں جاسکتا لیکن بفرض محال اگر کوئی شخص وہاں پہنچ جائے تو اسے معلوم ہو جائے گا کہ وہاں ایک سال کا ایک دن اور ایک سال کی ایک رات ہوتی ہے۔ اسی طرح زمین پر جس آدمی کا وزن سو کلو کا ہے چاند پر جانے سے پندرہ کلو وزن رہ جاتا ہے زمین کی مقناطیسی قوت ختم ہو جاتی ہے، آدمی کا جسم مکمل رہتا ہے مگر وزن گھٹ جاتا ہے۔

میں انگلی کے برابر سوراخ کر دوں؟

ابھی سائنسٹس کہہ رہے ہیں کہ بلیک ہول پیدا ہو رہے ہیں جو قیامت کے آثار ہیں، پہلے کہتے تھے کہ قیامت نہیں آئے گی۔ نعوذ باللہ! آسمان کے نیچے اللہ تعالیٰ نے بے شمار پردے رکھے ہیں، وہ پردے اتنے دبیز اور مضبوط ہیں کہ بہت سے طوفان اس پردے میں رُکے ہوئے ہیں۔ دنیا کے بہت سے ممالک نے راکٹ بنائے ہیں اور بڑی تیزی کے ساتھ وہ آسمانی خلاء میں جا کر سال دو سال تین سال کام کرتے ہیں اور پھر وہ پھوٹ کر بکھر جاتے ہیں ان کے بڑے بڑے ٹکڑے ہوتے ہیں، جو ہوا کے دوش پر ان پردوں سے ٹکرا رہے ہیں، اب سائنسٹس کہہ رہے ہیں کہ میں ٹکرانے کی وجہ سے ان میں سوراخ پیدا ہو رہے ہیں اور پردوں کے اوپر جو طوفان ہیں، ان کے نیچے آنے کا اندیشہ ہے جو قیامت کا پیش خیمہ بن سکتا ہے۔ حدیث پاک میں آتا ہے کہ اللہ تعالیٰ نے جبرئیل علیہ السلام کو حکم دیا کہ تم فلاں زمین کو اور اس شہر والوں کو ہلاک و برباد کر دو، جبرئیل علیہ السلام نے کہا کہ یا اللہ میں اس میں ایک انگلی کے برابر سوراخ کر دیتا ہوں تاکہ جو طوفان آپ نے روک رکھا ہے وہ زمین پر آجائے اور اس زمین کو ایک رائے کے دانے کی طرح اڑا کر لے جائے؟ اللہ تعالیٰ نے فرمایا نہیں اس زمین کو ہاتھ سے اٹھاؤ اور آسمان پر لے جا کر پلٹ دو۔ الامان والحفیظ!

قیامت کی ہولناکی

قرآن کریم کی مختلف سورتوں میں قیامت کی ہولناکیوں کا تذکرہ ہے۔ یٰٰٓأَیُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ۔ اے لوگو! اللہ سے ڈرو قیامت کی

بھونچال بہت بڑی چیز ہے۔ یَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمَلٍ حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ۔ جس دن تم دیکھو گے کہ ہر دودھ پلانے والی اپنے دودھ پلائے ہوئے کو بھول جائے گی اور حمل والی اپنے حمل کو ڈال دے گی اور تم لوگوں کو دیکھو گے نشہ کی حالت میں حالانکہ وہ نشہ میں نہیں ہوں گے۔ لیکن اللہ کا عذاب بڑا سخت ہے آسمان روئی کے گالوں کی طرح اڑتے پھریں گے اور آسمان سے ستارے ٹوٹ کر گر جائیں گے چاند سورج زمین سب تحلیل ہو جائیں گے کوئی بھی باقی نہیں رہے گا۔ إِذَا الشَّمْسُ كُوِّرَتْ وَإِذَا النُّجُومُ انْكَدَرَتْ وَإِذَا الْجِبَالُ سُيِّرَتْ وَإِذَا الْعِشَارُ عُطِّلَتْ وَإِذَا الْوُحُوشُ حُشِرَتْ وَإِذَا الْبِحَارُ سُجِّرَتْ وَإِذَا النُّفُوسُ زُوِّجَتْ وَإِذَا الْمَوْءَدَةُ سُئِلَتْ بِأَيِّ ذَنْبٍ قُتِلَتْ۔ جب سورج بے نور ہو جائے گا اور ستارے ٹوٹ پھوٹ کر گرنے لگیں گے اور جب پہاڑ جلادئے جائیں گے اور جب دس ماہ کی حاملہ اونٹنیاں بیکار پھریں گی اور جنگلی جانور اکٹھے ہو جائیں گے اور جب دریا بھڑک اٹھیں گے، اور جب دلوں کو جوڑ دیا جائے گا، اور جب زندہ دفن کی گئی لڑکی کے بارے میں سوال کیا جائے گا کہ کس گناہ میں اس کو قتل کیا گیا پھر آگے فرمایا عِلِمَتْ نَفْسٌ مَّا أَحْضَرَتْ۔ ہر نفس کو معلوم ہو جائے گا وہ جو کچھ لے کر آیا ہے۔

اس لئے دوستو! وہ کام کرنا چاہئے جو ہمیشہ ہمیشہ کام دے حضور نبی کریم ﷺ نے فرمایا: الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ اتَّبَعَ نَفْسَهُ هَوَاهُ وَتَمَنَّى عَلَى اللَّهِ. عقلمند وہ شخص ہے جس نے اپنے نفس کو تابع کر لیا اور وہ کام کیا جو مرنے کے بعد کام آئے اور نادان ہے وہ شخص جو اپنی خواہش نفس کے

پیچھے چل پڑا اور اللہ پر تمنائیں اور آرزوئیں لگائے رکھا۔ آج ہمارا حال یہ ہے کہ کرتے کچھ نہیں اور امیدیں لگائے بیٹھے ہیں اور یہ سوچتے ہیں کہ ابھی تو ہماری زندگی بہت ہے حالانکہ یہ دھوکہ ہے۔

شداد کا ذکر

موت تو ایک ایسی چیز ہے جس کے بارے میں کسی کو علم نہیں کہ کب آجائے وہ نہ بچپن دیکھے نہ جوانی، نہ مرد دیکھے نہ عورت، جس کا وقت موعود آچکا اس کو جانا ہی ہے۔ شداد بنی اسرائیل کا ایک شخص تھا جس نے مال و دولت کے نشے میں چور ہو کر دنیا ہی میں جنت بنوائی تھی اور خدا جانے کتنے ہیرے جواہرات سے اس کو مزین کیا اور اس زمانہ کے اعتبار سے نہ جانے کیسی کیسی آرائش و زیبائش کی چیزیں اس میں رکھی گئیں، جب مکمل جنت تیار ہو گئی تو شداد کو اطلاع دی گئی، کہ آپ آ کر اپنی جنت کا معائنہ فرمائیں اور اس کو دیکھ لیں اور وہیں سکونت اختیار کریں شداد پورے حشم و خدم اور جلوس کے ساتھ نکلا جب وہ جنت کے دروازے پر پہنچا تو دیکھا کہ پھٹے پرانے اور بوسیدہ کپڑے میں ایک شخص دروازے پہ کھڑا ہے دیکھتے ہی شداد کو جلال اور غصہ آ گیا اور کہا کہ مجھ سے پہلے تو کیسے داخل ہوا؟ تیری اتنی ہمت و جرأت کیسے ہوئی؟ اس نے جواب دیا کہ میں وہ ہوں کہ جہاں چاہوں جاسکتا ہوں مجھے کسی سے اجازت لینے کی حاجت اور ضرورت نہیں ہے بڑے بڑے بادشاہ مجھ سے عاجز ہیں بڑے بڑے پہلوان میرے سامنے بے بس ہیں، بڑی بڑی سلطنتوں کے چراغ میں نے گل کر دیئے، ہر شخص مجھ سے ڈرتا اور کانپتا ہے، شداد سمجھ گیا یہ ملک الموت حضرت عزرائیل علیہ السلام ہیں، تو خوشامد کرنے لگا کہ اپنی بنوائی جنت ایک مرتبہ تو دیکھنے کا موقع

دیجئے فرشتے نے جواب دیا۔ اِذَا جَاءَ أَجْلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ۔ جب وقت مقررہ پہنچ جائے گا تو نہ ایک ساعت پیچھے ہو سکتے ہیں اور نہ ایک ساعت آگے بڑھ سکتے ہیں نتیجہ یہ ہوا کہ ابھی ایک پیر باہر اور ایک پیر اندر تھا اور بعض روایتوں میں ہے کہ ایک پیر سواری پر ایک پیر سواری کے نیچے تھا کہ اس کی روح قبض کر لی گئی اور زندگی کا چراغ گل ہو گیا۔ کسی شاعر نے کیا ہی خوب کہا ہے۔

شداد نے بنوائی تھی جو جنت زمیں پر
خوش تھا کہ اب جھکے گی خدائی مرے در پر

خود ہی نہ دیکھ پایا کہ وہ دنیا سے چل بسا
وَتُعِزُّ مَنْ تَشَاءُ وَتُذِلُّ مَنْ تَشَاءُ

لوگ یہ سوچتے ہیں کہ ابھی صحت ہے تندرستی ہے جو چاہیں کر لیں جب بوڑھے ہو جائے گے پاؤں قبر پر لٹک جائیں گے کسی کام کے نہیں رہیں گے تو اللہ کی عبادت کریں گے اصل عبادت تو جوانی کی عبادت ہے۔ کسی شاعر نے کہا ہے۔

در جوانی توبہ کردن شیوہ پیغمبر است
وقت پیری گرگ ظالم می شود پرہیزگار

ترجمہ: جوانی میں توبہ کرنا پیغمبروں کا طریقہ ہے کیونکہ بڑھاپے کے وقت تو ظالم بھیڑ یا بھی پرہیزگار ہو جاتا ہے۔

اس لئے آدمی کو جوانی میں تیاری کرنی چاہئے آج کل تو اور بھی سینکڑوں اسباب و ذرائع موت کے پیدا ہو چکے ہیں ہر روز ہم سنتے ہیں کہ فلاں شخص مر چکا ہے فلاں کا ہارٹ اٹیک ہو گیا ہے۔

شیخ سعدی رحمۃ اللہ علیہ نے کیا اچھی بات کہی ہے۔

خیرے کن اے فلاں وغنیمت شمار عمر

زاں پیشتر کہ بانگ برآید فلاں نماںد

اے فلاں کوئی نیک کام کر لے اور عمر کو غنیمت سمجھ اس سے پہلے کہ اعلان ہو کہ
فلاں شخص نہیں رہا۔

زندگی کو غنیمت سمجھو موت سے پہلے

یہ دنیوی زندگی تو ایک دھوکے کا سامان ہے اللہ تعالیٰ نے ارشاد فرمایا اِنَّ مَّا
الْحَيٰوةَ الدُّنْيَا لَعِبٌّ وَّلَهٰوٌ۔ دنیوی زندگی تو کھیل کود اور تماشہ ہے اسی واسطے نبی کریم
ﷺ نے ارشاد فرمایا کہ جوانی کو غنیمت سمجھو بڑھاپے سے پہلے صحت کو غنیمت سمجھو
بیماری سے پہلے مالداری کو غنیمت سمجھو تنگ دستی سے پہلے زندگی کو غنیمت سمجھو موت
آنے سے پہلے۔ ایک مرتبہ حضرت موسیٰ ﷺ نے اللہ تعالیٰ سے درخواست کی، یا اللہ
چار چیزیں ہوتیں اور چار نہ ہوتیں تو کیا ہی اچھا تھا، اللہ تعالیٰ نے فرمایا وہ کیا؟ حضرت
موسیٰ ﷺ نے عرض کیا تندرستی ہوتی بیماری نہ ہوتی، مالداری ہوتی غریبی نہ ہوتی، زندگی
ہوتی موت نہ ہوتی، جنت ہوتی دوزخ نہ ہوتی، اللہ تعالیٰ نے حضرت موسیٰ ﷺ سے
فرمایا اے موسیٰ پھر مجھے کون یاد کرتا؟ سچ ہے اللہ تعالیٰ اگر کسی کو مفلسی دیتے ہیں کسی کو
بیماری دیتے ہیں تو اس میں بھی یقیناً بڑی مصلحتیں پوشیدہ ہوتی ہیں۔

شداد کی جنت اور امریکی تحقیق

میں شداد کی جنت کا تذکرہ کر رہا تھا درمیان میں دوسری باتیں بھی آگئیں
شداد نے جو جنت بنوائی تھی وہ جنت کہاں کس سرزمین اور ملک میں بنوائی تھی؟
۲۰۰۵ء میں امریکی سیٹ لائٹ سے شداد کی جنت کا پتہ لگایا گیا چونکہ ترقی کا دور ہے

ایسے ایسے کیمرے ایجاد ہو گئے ہیں کہ زمین کے اندر کی چیزیں بھی نظر آ جاتی ہیں چنانچہ معلوم کہ اردن کے علاقہ میں جس کو ہم جارڈن کہتے ہیں وہاں کی زمین میں ترسٹھ فٹ نیچے شدا کی جنت آج بھی موجود ہے اتنی مٹی اس کے اوپر پڑ گئی اور نہ جانے کیسے کیسے حوادث رونما ہوئے کہ وہ جنت ترسٹھ فٹ زمین کے اندر دب چکی ہے دنیا میں جو بھی ہے وہ سب فنا ہونے والا ہے بڑی سے بڑی سلطنت ہو، بڑی سے بڑی عمارت ہو، شاہوں کے محلات ہوں، نوابوں کے دربار ہوں، آج خاندان مغلیہ کی عمارتیں ویران پڑی ہوئی ہیں جہاں الوؤں کا بسیرا ہے کتنی شان و شوکت کے ساتھ انہوں نے حکومت کی، کتنے ہی مال و زر کے انبار جمع کئے مگر آج ان کا کوئی نام لینے والا باقی نہیں رہا! کہاں چلی گئیں ہلا کو و چنگیز خاں کی تانا شاہی اور ہٹلر کی ظلم و زیادتی؟

موت نے زندگی کو چاک کر دیا

دنیا کے اسٹیج پر بڑے بڑے بادشاہ و حکمران رونما ہوئے جنہوں نے چار دانگ عالم پر حکومت کی ہے قوموں کی جان و مال پر قابض ہوئے ہیں، ایک ملک کو اجاڑا دوسرے ملک کو بسایا ہے، ایک قوم کو گھٹایا دوسرے قوم کو بڑھایا ہے، ایک سے چھینا اور دوسرے کو دیا، سکندر کتنا بڑا بادشاہ گذرا ہے لیکن کیا دنیا نے اس کے ساتھ وفا کی، بڑے بڑے حسن و جمال کے پیکر اور بڑے بڑے پہلوان اور شیر دل انسان بھی آئے مگر ہر ایک نے اپنے وقت کو پورا کیا اور کُلِّ نَفْسٍ ذَائِقَةُ الْمَوْتِ کا کڑوا ذائقہ سب کو ہی ملا اسی کو شیخ سعدی رحمۃ اللہ علیہ نے اپنے الفاظ میں کہا ہے۔

کہ کردند پیرا ہن عمر چاک

کشیدند سر در گریباں خاک

ترجمہ: (بالآخر) ہر ایک نے خواہ کوئی بھی ہو زندگی کے کرتے کو چاک کر دیا اور مٹی کے گریبان میں سر ڈال دیا۔

سو فیصد مسلمان بنو

لیکن یہ بھی ایک حقیقت ہے کہ کوئی شخص دنیا سے جانا بھی نہیں چاہتا، مگر کیا کیجئے موت ہی ایک ایسی چیز ہے جس کے بارے میں کسی کو بھی اختلاف نہیں، اس کے علاوہ شاید ہی کوئی ایسی چیز ہو جس پر سب کا اتفاق ہو! انسان کو خود سوچنا چاہئے کہ ایک ایسی چیز جس میں کسی کا اختلاف نہیں جس کا آنا یقینی اور برحق ہے اس کے لئے کتنی تیاری کرنی چاہئے، سفر جتنا لمبا ہوتا ہے اس کے لئے تیاری بھی اتنی ہی زیادہ ہوتی ہے، آنکھ بند ہونے کے بعد والا جو سفر ہے اس کا کوئی منتہی ہی نہیں وہاں کی جو چیزیں ہیں وہ بھی ختم ہونے والی نہیں یہ دنیا فانی یہاں کی ہر چیز فانی ہے، آخرت دائمی ہے اور اس کی ہر چیز دائمی ہے، اس لئے دوستو سب کو اسی کی تیاری کرنی چاہئے اور تیاری یہ ہے کہ پورے پورے اسلام میں داخل ہو جائیں ارشاد باری تعالیٰ ہے

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً. اے ایمان والو پورے پورے ایمان میں داخل ہو جاؤ۔ ایسا نہیں کہ آدھا تیر آدھا بیٹر مسلمان کی شکل و صورت، لباس، رہن سہن، نشست و برخاست معاشرہ اور اخلاق سب اسلامی ہوں لوگ دیکھیں تو یہ معلوم ہو جائے کہ یہ مسلمان ہے پیغمبر اسلام کا ایک امتی ہے ظاہر و باطن دونوں کو سدھاریں کیونکہ ظاہر کا اثر باطن پر پڑتا ہے اگر اپنا ظاہر علماء و صالحین جیسا بنا لو گے تو اللہ تعالیٰ باطن کو بھی اسی رنگ میں رنگ دیں گے گھر کے باہر اگر دھوپ پڑ رہی ہے تو گھر کے اندر گرمی محسوس ہوتی ہے اسی لئے ضرورت ہے اپنے ظاہر کو بھی

اخلاقِ حسنہ سے آراستہ و پیراستہ کریں اور باطن کو بھی درست کریں حضرت موسیٰ علیہ السلام کے مقابلہ میں جو جادو گر آئے تھے وہ بھی موسیٰ علیہ السلام جیسا لباس پہن کر آئے تھے تو اللہ تعالیٰ نے ان کو بھی ایمان کی دولت سے نواز دیا اور ایسے پکے مومن بنے کہ فرعون نے جب چراغ پا ہو کر کہا۔ اَمَنْتُمْ قَبْلَ اَنْ اِذْنَ لَكُمْ۔ تم لوگ ایمان لے آئے قبل اس کے کہ میں تم لوگوں کو اجازت دوں فَلَا قِطْعَنَ اَيْدِيكُمْ وَاَرْجُلُكُمْ مِّنْ خِلَافٍ وَّلَا صَلْبِنَكُمْ فِي جُرُوعِ النَّخْلِ وَلَتَعْلَمُنَّ اِنَّا اَشَدُّ عَذَابًا وَّ اَبْقَى۔ سو میں تم سب کے ہاتھ پاؤں کٹواتا ہوں ایک طرف کا ہاتھ اور ایک طرف کا پاؤں اور تم سب کو کھجوروں کے درختوں پر ٹنگواتا ہوں اور یہ بھی تم لوگوں کو معلوم ہوا جاتا ہے کہ ہم دونوں میں کس کا عذاب زیادہ سخت اور دیر پا ہے۔ تو ان ایمان لائے ہوئے جادو گروں نے کہا۔ قَالُوا لَنْ نُؤْتِرَكَ عَلٰی مَا جَاءَنَا مِنَ الْبَيِّنَاتِ وَالَّذِي فَطَرَنَا فَاقْضِ مَا اَنْتَ قَاضٍ اِنَّمَا تَقْضِي هَذِهِ الْحَيٰوةَ الدُّنْيَا۔ ان لوگوں نے صاف جواب دیا کہ ہم تجھ کو کبھی ترجیح نہیں دیں گے ان دلائل کے مقابلہ میں جو ہم کو ملے اور اس ذات کے مقابلہ میں جس نے ہم کو پیدا کیا تجھ کو جو کچھ کرنا ہو، کر ڈال تو بس اس دنیا ہی کی زندگی میں جو کچھ کرنا ہے کر سکتا ہے دوستو ظاہر کا اثر باطن پر بہت پڑتا ہے اس لئے غیروں کی مشابہت اختیار کرنے سے منع کیا گیا ہے۔

رمضان کی بھی قدر نہیں رہی

آج مسلمان اسلام کے طریقے کو چھوڑ کر غیروں کے طریقے پر چل رہے ہیں، ایمان کے بعد سب سے بڑا درجہ نماز ہی کا ہے اور قیامت میں سب سے پہلے نماز ہی کی پوچھ ہوگی مگر بڑے افسوس کے ساتھ کہنا پڑتا ہے کہ رمضان کے برکت

والے مہینے میں مسجدیں خالی پڑی ہیں تراویح جو اس مہینے کی اہم عبادت قرادی جاتی ہے شروع رمضان میں تو ماشاء اللہ مسجدیں آباد نظر آتی ہیں مگر چند دنوں بعد دو تین صف سے زیادہ نمازی نہیں رہتے مسلمانوں کی ایک بڑی تعداد ایسی بھی ہے جو اچھے خاصے تن و مند اور صحت مند ہیں مگر پھر بھی ان کو رمضان کا ذرا بھی احساس نہیں بلکہ غیر رمضان کی طرح تین ٹائم کھاتے رہتے ہیں ایسے ہی زکوٰۃ کو لے لیجئے کتنے لوگ ایسے ہیں جن پر زکوٰۃ فرض ہے مگر اس کی ادائیگی میں یا تو کاہلی کرتے ہیں یا زکوٰۃ ادا ہی نہیں کرتے صحیح بات تو یہ ہے کہ مسلمان کو فرمان نبوی پر اعتماد اور یقین نہیں رہا اگر ذرا بھی قدر ہوتی تو آج زکوٰۃ دینے کے لئے لوگوں کو ڈھونڈنا پڑتا کہ آخر کس کو زکوٰۃ دیں پھر لوگوں کی معاشی حالت مستحکم اور مضبوط ہو جاتی اس طریقے سے مسلمانوں میں غریبوں کا جو ایک بہت بڑا طبقہ ہے وہ بھی اپنے پاؤں پر کھڑا ہو سکتا۔ ضرورت ہے کہ ہم سو فیصد اسلام میں داخل ہو جائیں کیونکہ ہماری کامیابی اور ترقی کا راز اسی میں مضمر اور پوشیدہ ہے زندگی کو موت سے پہلے غنیمت سمجھیں اللہ تعالیٰ ہم سب کو دین پر چلنے والا سچا اور پکا مسلمان بنائے، آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



سیدنا حضرت نوح علیہ السلام

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ
الرَّحِيمِ . إِنَّا أَرْسَلْنَا نُوحًا إِلَى قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ
عَذَابٌ أَلِيمٌ . صَدَقَ اللَّهُ الْعَظِيمُ

”نوحؑ کو تھا ہم نے بھیجا، جانب ان کی قوم کے

کہ ڈراؤ قوم کو اپنی (خدا کے قہر سے)

اس سے پہلے کہ عذابِ دردناک ان پر پڑے“

معزز سامعین کرام! آج آپ نے سورۃ معارج سے لے کر سورۃ غاشیہ تک

کئی سورتیں سماعت فرمائی ہیں۔ یہ پوری انیس سورتیں ہیں ان سورتوں میں اللہ تعالیٰ

نے انسانوں کی فلاح و بہبود اور دنیوی و اخروی کامیابی کے لئے بے شمار مضامین ذکر کئے ہیں۔ توحید و رسالت، گذشتہ اقوام کے قصص، نبیوں کا تذکرہ، نہ ماننے والوں کی ہلاکت و تباہی پر تبصرہ، ماننے والوں کی نجات اور کامیابی کے واقعات، جنت کی نعمتیں اور دوزخ کی تکالیف عذاب، پھر نبی کریم ﷺ پر ابتدائی وحی کی کیفیت کا ذکر، ولید بن مغیرہ کا سورہ مدثر میں تذکرہ کہ اللہ تعالیٰ نے اس پر کتنا بڑا انعام و اکرام کیا مال و دولت کی بہتات کر دی دس بیٹے عطا کئے جو ہمیشہ نظروں کے سامنے رہتے و بَنِیْنَ شَهُوْدًا۔ اور محفل و مجلس میں باپ کی توقیر تعظیم کو بڑھاتے اور ہر مقام پر ولید بن مغیرہ کی دھاک بیٹھی رہتی نوکر چا کر بہت تھے بیٹوں کو کام کاج کے لئے کہیں بھیجنے کی ضرورت نہ تھی لیکن سب نعمتوں کے باوجود خدا پر ایمان نہیں لایا۔ الامان والحفیظ!

سورہ عبس میں ایک نابینا صحابی عبداللہ بن مکتوم کا واقعہ ہے جن کی وجہ سے آنحضرت ﷺ پر خصوصی وحی نازل فرمائی۔ ارشاد ہوا عَبَسَ وَتَوَلَّىٰ اَنْ جَاءَهُ الْاَعْمٰی نَبِیِّ ﷺ چیں بجیں ہو گئے اور چہرہ پھیر لیا اس بناء پر کہ ان کے پاس ایک نابینا صحابی آگئے پھر اسی سورہ میں دوسری بار صور پھونکنے کے بعد لوگوں کی حالت و کیفیت اور ان کی افراتفری اور نفسی نفسی کا تذکرہ کیا گیا ہے کہ سب کو اپنی ہی فکر ہوگی کوئی کسی کو نہ پوچھے گا۔ کسی نے کہا ہے۔

یقیناً آئے گا وہ دن جب محشر پیا ہوگا وہاں نہ باپ بیٹے کا نہ بیٹا باپ کا ہوگا

پھر سورہ تکویر میں پہلی بار صور پھونکنے کا ذکر کیا گیا اور اہل عرب کی ایک فتنج رسم، لڑکیوں کے زندہ درگور کئے جانے کا تذکرہ کیا گیا۔ سورہ تطفیف میں ناپ تول میں کمی کرنے والوں پر جہنم کے عذاب کا تذکرہ، اور سورہ غاشیہ میں اہل مکہ کو قدرت کی بڑی بڑی اور کھلی نشانیوں کا تذکرہ کر کے دعوت ایمان دی گئی اور ان کے ایمان نہ

لانے پر نبی اکرم ﷺ کو تسلی دی گئی کہ آپ کو ان پر مسلط نہیں کیا گیا آپ اپنے آپ کو ان کے پیچھے گھلایئے نہیں اپنے آپ کو ہلاک نہ کر ڈالئے اس بات پر کہ یہ لوگ ایمان نہیں لاتے۔ سورہ کہف کے شروع میں اور دیگر مقامات پر یہ مضمون ذکر کیا گیا ہے یہ کچھ سورتوں کا اجمالی تذکرہ آپ کے سامنے آگیا، جو آیت کریمہ میں نے تلاوت کی ہے اس میں نوح علیہ السلام کا ذکر خیر ہے اور پوری ایک سورت اللہ تعالیٰ نے نوح علیہ السلام کے نام سے نازل فرمادی اور یہ بہت عظیم الشان اور جلیل القدر پیغمبر ہیں قرآن کریم میں کئی مقامات پر ان کا تذکرہ اور ان کی قوم کا تذکرہ کیا گیا ہے۔ قرآن کریم میں جو قصے بیان کئے گئے وہ عبرت و نصیحت کے لئے بیان کئے گئے لَقَدْ كَانَ فِي قَصصِهِمْ عِبْرَةٌ لِّأُولِي الْأَلْبَابِ۔ یعنی بعد کے لوگ گذشتہ اقوام کے قصوں سے عبرت و نصیحت حاصل کریں کہ جب ان قوموں نے اپنے انبیاء علیہم السلام کی نافرمانی کی، ان کے معجزات کو ٹھکرایا تو کس طرح تباہ و برباد، نیست و نابود ہو گئے۔ آج کھنڈرات کے سوا ان کا کوئی نشان صفحہ ہستی پر نہیں ہے اور جن لوگوں نے اطاعت و فرمانبرداری کی انہوں نے سعادت دارین کو پایا میں تفصیل کے ساتھ حضرت نوح علیہ السلام کے متعلق عرض کرتا ہوں۔ اِنَّا ارْسَلْنَا نُوحًا اِلَىٰ قَوْمِهِ اَنْ اَنْذِرْ قَوْمَكَ مِنْ قَبْلِ اَنْ يَّاتِيَهُمْ عَذَابٌ اَلِيمٌ۔ ہم نے نوح علیہ السلام کو ان کی قوم کی طرف بھیجا کہ اپنی قوم کو ڈرائیئے اس سے پہلے کہ ان پر دردناک عذاب آئے۔

بت پرستی کی ابتدا کیسے ہوئی

حضرت آدم علیہ السلام سے لے کر حضرت نوح علیہ السلام تک بہت سے انبیاء آئے لیکن بت پرستی ابتداء ہی سے نہیں تھی حضرت آدم علیہ السلام کے زمانہ میں سب موحد تھے ایک خدا

کے پرستار اور عبادت گزار تھے اور بہت بعد تک بھی سب شرک و بت پرستی سے ناواقف اور غیر آشنا تھے، شرک و بت پرستی کی ابتداء اس طرح ہوئی کہ کسی زمانہ میں کچھ خدا رسیدہ بزرگ تھے ان کا نام وہ، سواع، یغوث، یعوق اور نثر تھا۔ ہر وقت عبادت الہی میں مصروف رہتے تھے ان پانچوں کا تذکرہ اس سورۃ میں کیا گیا ہے امام بغوی نے نقل کیا ہے کہ پانچوں دراصل اللہ کے نیک و صالح بندے تھے جو حضرت آدم علیہ السلام اور حضرت نوح علیہ السلام کے درمیانی زمانے میں گذرے تھے ان کے بہت سے لوگ معتقد اور متبع تھے ان لوگوں نے ان کی وفات کے بعد بھی ایک عرصہ دراز تک انہیں کے نقش قدم پر عبادت اور اللہ کے احکام کی اطاعت جاری رکھی کچھ عرصہ کے بعد شیطان نے ان کو سمجھایا کہ تم اپنے جن بزرگوں کے تابع عبادت کرتے ہو اگر ان کی تصویریں بنا کر سامنے رکھ لیا کرو تو تمہاری عبادت بڑی مکمل ہو جائے گی خشوع و خضوع حاصل ہو گا یہ لوگ فریب میں آ گئے ان کے مجسم بنا کر عبادت گاہ میں رکھنے لگے اور ان کو دیکھ کر بزرگوں کی یاد تازہ ہو جانے سے ایک خاص کیفیت محسوس کرنے لگے یہاں تک کہ اسی حال میں یہ سب یکے بعد دیگرے مر گئے اور بالکل نئی نسل نے ان کی جگہ لے لی تو شیطان نے ان کو پڑھایا کہ تمہارے بزرگوں کے خدا اور معبود بھی بت تھے وہ انہی کی عبادت کیا کرتے تھے یہاں سے بت پرستی شروع ہو گئی اور گھر گھر بت کی پوجا ہونے لگی ہر کام ہر مطلب کے لئے ایک خدا تجویز کر لیا۔

حضرت نوح علیہ السلام کی تبلیغ

حضرت نوح علیہ السلام کا دور آیا تو بت پرستی زوروں پر تھی حضرت نوح علیہ السلام نے فرمایا

أَنِ اعْبُدُوا اللَّهَ وَاتَّقُوهُ وَأَطِيعُوا أَمْرَهُ - اللہ کی عبادت کرو اور اس سے ڈرو اور میرا کہا مانو۔

حضرت نوح علیہ السلام دعوت و تبلیغ ساڑھے نو سو برس تک کرتے رہے فَلَبْتُ فِيهِمْ أَلْفَ سَنَةٍ إِلَّا خَمْسِينَ عَامًا. حضرت نوح علیہ السلام اپنی قوم میں پچاس سال کم ایک ہزار سال رہے یعنی ساڑھے نو سو سال۔ ابن عباس رضی اللہ عنہما سے منقول ہے کہ حضرت نوح علیہ السلام چالیس سال کی عمر میں مبعوث ہوئے ساڑھے نو سو برس دعوت و تبلیغ اور سعی و اصلاح میں مصروف رہے پھر طوفان آیا طوفان کے بعد ساٹھ سال زندہ رہے اسی طرح کل عمر ایک ہزار پچاس سال رہی۔ غور فرمائیے کہ دعوت و تبلیغ کی راہ میں حضرت نوح علیہ السلام نے کس قدر جانفشانی کی اور کس قدر تکلیفیں اور مشقتیں برداشت کی حضرت ابن عباس سے منقول ہے کہ ان کی قوم ان کو اتنا مارتی کہ وہ گر جاتے تو ان کو ایک کنبل میں لپیٹ کر مکان میں ڈال دیتے تھے اور سمجھتے یہ مر گئے، مگر پھر جب اگلے دن ان کو ہوش آتا تو ان کو اللہ کی طرف بلا تے اور تبلیغ کے عمل میں لگ جاتے محمد بن اسحاق نے عمر بن لیبسی سے روایت کیا ہے جب ان کو خبر پہنچی تو نوح علیہ السلام کی قوم ان کا گلا گھونٹ دیتی تھی جس سے وہ بیہوش ہو جاتے اور پھر جب ہوش آتا تھا تو یہ دعا کرتے تھے رَبِّ اغْفِرْ لِقَوْمِي إِنَّهُمْ لَا يَعْلَمُونَ. اے میرے پروردگار میری قوم کو معاف فرما دے کیونکہ وہ جانتی نہیں ایک نسل سے ایمان نہ لانے پر مایوس ہوئی تو یہ امید رکھتے تھے کہ ان کی اولاد میں کوئی ایمان لے آئے گا وہ نسل بھی گزر جاتی تو تیسری نسل سے یہی توقع لگا کر اپنے فرض منصبی میں مشغول رہتے کیونکہ ان نسلوں کی عمریں اتنی طویل نہ تھیں جتنی حضرت نوح علیہ السلام کو بطور معجزہ عطا ہوئی تھی۔

حضرت نوح علیہ السلام نے بددعا کیوں کی؟

جب ان کی نسل پر نسل گذرتی رہتی اور آنے والی نسل پچھلی نسل سے زیادہ شریر اور بدتر ثابت ہوئی تو حضرت نوح علیہ السلام نے بارگاہ رب العزت میں اپنا شکوہ پیش کیا اور

فرمایا میں نے ان کورات دن اجتماعاً و انفراداً اعلانیہ اور خفیہ جو بھی طریقہ کسی کو راستے پر لانے کا ہو سکتا تھا وہ سب اختیار کیا کبھی اللہ کے عذاب سے ڈرایا کبھی جنت کی نعمتوں کی ترغیب دلائی اور یہ کہ ایمان و عمل صالح کی برکت سے تمہیں دنیا میں فراخی و خوشحالی نصیب ہوگی۔ کبھی اللہ تعالیٰ کی قدرت کاملہ کی نشانیوں کو پیش کر کے سمجھایا انہوں نے ایک نہ سنی دوسری طرف اللہ تعالیٰ نے آپ کو یہ بھی بتلا دیا کہ آپ کی پوری قوم میں جس کو ایمان لانا تھا لے آیا آگے ان میں کوئی ایمان قبول نہیں کرے گا۔ اِنَّهٗ لَنْ يُؤْمِنَ مِنْ قَوْمِكَ اِلَّا مَنْ قَدْ اٰمَنَ (بے شک آپ کی قوم میں سے ہرگز ایمان نہیں لائیں گے مگر جو لاکھے) اس وقت حضرت نوح علیہ السلام کی زبان پر بددعا کے کلمات آئے کئی نبیوں نے بددعائیں کی ہیں کیا ہمارے آقا و مولا سید المرسلین والآخرین حضرت محمد رسول اللہ صلی اللہ علیہ وسلم نے مکہ کے سات سرداروں کے حق میں بددعائیں نہیں کی؟ کیا حضرت موسیٰ علیہ السلام نے فرعونوں پر جب کہ معجزات پر معجزات دیکھنے کے باوجود ایمان نہیں لائے تو ان پر بددعائیں نہیں کی؟ چنانچہ فرمایا رَبَّنَا اطْمِسْ عَلٰی اَمْوَالِهِمْ وَاَشْدُدْ عَلٰی قُلُوْبِهِمْ فَلَا يَأْمَنُوْا حَتّٰی يَرُوْا الْعَذَابَ الْاَلِيْمَ۔ اے میرے پروردگار! ان قبیلوں کے مالوں کو ملیا میٹ کر دے اور ان کے دلوں کو سخت کر دے تا کہ ایمان نہ لائیں جب تک دردناک عذاب نہ دیکھ لیں۔ لیکن نبیوں کا بددعا کرنا ہماری اور آپ کی طرح نہیں ہوتا کہ بات بات پر اپنے نفس کی خاطر دوسروں پر بددعائیں کریں لعن و طعن کریں انبیاء دین پر لانے کی خاطر طرح طرح کی تکلیفیں برداشت کرتے مصائب جھیلتے بعض دفعہ ان کے فراموشی معجزات تک کو پورا کر دیتے پھر ان کی بار بار کی درخواست پر عذاب لے آؤ تب عذاب کی دعا کرتے۔ ایک بات پر بطور خاص توجہ دینے کی ضرورت ہے کہ کسی نبی کی ایسی فضیلت و برتری کو بیان کرنا جس سے کسی نبی کی تحقیر و تذلیل ہونا جائز اور حرام ہے اس

کا یہ مطلب نہیں کہ ہم اپنے نبی کی فضیلت بیان نہ کریں سارے انبیاء برابر نہیں،
 تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ. یہ رسول ہیں ان میں بعض کو بعض پر ہم
 نے فضیلت دی ہمارے آقا مدنی ﷺ سب نبیوں سے افضل اور برتر ہیں۔

میں حضرت نوح علیہ السلام کی بددعا کا تذکرہ کر رہا تھا ایک تو ان کو معلوم ہو گیا تھا کہ
 اب ان کی قوم میں سے کوئی ایمان قبول نہ کرے گا بس جن کو قبول کرنا تھا کر لیا ان کی
 تعداد اسی یا سو بتائی جاتی ہے دوسرے یہ کہ اگر کفار کو ہلاک نہ کیا جاتا تو اسی لوگوں کو بھی
 وہ گمراہ کر دیتے اس لئے ایسے لوگوں سے خدا کی زمین کو پاک کرنا از حد ضروری تھا۔
 آج حال یہ ہے کہ تبلیغ کے لئے کسی کے پاس ایک مرتبہ گئے دو مرتبہ گئے، بعد میں چھوڑ
 دیتے ہیں کہ بار بار کیا جانا جب یہ شخص مانتا ہی نہیں؟ حضرت نوح علیہ السلام نے ایک دو
 مرتبہ نہیں ایک دو دن نہیں ہفتہ دو ہفتہ نہیں مہینہ دو مہینہ نہیں سال دو سال نہیں بلکہ مسلسل
 اور لگاتار ساڑھے نو سو سال تک تبلیغ کرتے رہے تب جا کر اسی یا چالیس آدمیوں نے
 ایمان قبول کیا پھر جب اللہ کی طرف سے وحی آگئی کہ اب اور لوگ ایمان نہیں لائیں
 گے تو حضرت نوح علیہ السلام نے بددعا کی رَبِّ لَا تَذَرْنِي عَلَى الْأَرْضِ مِنَ الْكَافِرِينَ دِيَارًا.
 اے میرے پروردگار زمین پر کسی کافر باشندے کو نہ چھوڑ۔ اگر اللہ تعالیٰ کو حضرت نوح
 علیہ السلام کی یہ بددعا ناپسند ہوتی تو فوراً وحی نازل ہوتی کہ اے نبی تم مایوس کیوں ہو گئے ہم
 آگے چل کر ہدایت دیں گے۔

اللہ تعالیٰ نے حضرت نوح علیہ السلام کی دعا سن لی

اللہ تعالیٰ نے فرمایا ہم تمہاری زبان سے سننے کے منتظر تھے اور حکم ہوا وَاصْنَعِ
 الْفُلْكَ بِأَعْيُنِنَا. کہ ہماری نگرانی میں ایک کشتی تیار کرو اس میں مومنوں کو سوار کرنا

ہے اس لئے کشتی تیار کر لویہ بھی یاد رکھو کہ یہ سب کے سب کافر ہیں اس لئے ان کے متعلق مجھ سے درخواست مت کرنا إِنَّهُمْ مُغْرَقُونَ۔ یہ سب غرق آب ہو کر رہیں گے۔ حکم ملتے ہی حضرت نوح علیہ السلام نے کشتی بنانی شروع کر دی وَيَصْنَعُ الْفُلْكَ وَكُلَّمَا مَرَّ عَلَيْهِ مَلَأَ مِنْ قَوْمِهِ۔ حضرت نوح علیہ السلام کشتی بناتے تھے اور جب ان کی قوم کے گرو گھنٹال ان کے پاس سے گذرتے تو ان کا طرح طرح سے ہنسی ٹھٹھا اور مذاق کرتے مِنْ مَتَى صِرْتَ نَجَارًا يَا نُوحُ اے نوح تم کب سے بڑھئی ہو گئے قَالَ اِنْ تَسْخَرُوا مِنَّا فَاِنَّا نَسْخَرُ مِنْكُمْ كَمَا تَسْخَرُونَ۔ حضرت نوح علیہ السلام نے فرمایا کہ اگر تم ہم سے ٹھٹھا کرتے ہو تو ہم تم سے ٹھٹھا کریں گے جب غرق کئے جاؤ گے، جیسا کہ تم ہم سے ٹھٹھا کرتے ہو۔ کفار کہا کرتے تھے کہ ہم نے تو دیکھا ہے کہ کشتی پانی پر چلائی جاتی ہے ایسا لگتا ہے کہ تم اس کشتی کو ریت پر چلاؤ گے؟ یہاں تو دور دراز تک پانی کا نام و نشان بھی نہیں کشتی کس لئے تیار کر رہے ہو؟ کشتی تیار ہو گئی، روایت میں آتا ہے کہ کشتی کی لمبائی چھ سو گز تھی اور اس کشتی کے مختلف درجے بنائے گئے تاکہ جانوروں کو الگ الگ خانوں میں رکھا جائے۔

عذاب خداوندی

جب حکم خداوندی آچکا: حَتَّىٰ اِذَا جَاءَ اَمْرُنَا وَفَارَ التُّورُ قُلْنَا اَحْمِلْ فِيهَا مِنْ كُلِّ زَوْجَيْنِ اثْنَيْنِ وَاهْلِكَ اِلَّا مَنْ سَبَقَ عَلَيْهِ الْقَوْلُ وَمَنْ اٰمَنَ وَمَا اٰمَنَ مَعَهُ اِلَّا قَلِيْلٌ۔ یہاں تک کہ جب ہمارا حکم آچکا اور تور جوش مارنے لگا تو ہم نے کہا کہ کشتی میں ہر جوڑے میں سے دو دو کو سوار کر لو اور اپنے گھر والوں کو مگر جن لوگوں پر بات ثابت ہو چکی یعنی جو ایمان نہیں لائے اور ان پر بہت تھوڑے لوگ

ایمان لائے تھے۔ حضرت نوح علیہ السلام نے کشتی میں جانوروں میں سے ایک ایک جوڑے کو اور مومنوں کو سوار کیا اللہ تعالیٰ نے فرمایا عذاب کی ابتداء تمہارے گھر سے ہوگی حضرت نوح علیہ السلام نے عرض کیا یا اللہ یہ کیا معاملہ ہے کہ عذاب کا آغاز میرے ہی گھر سے ہوگی؟ اللہ تعالیٰ نے فرمایا کہ عذاب کی ابتداء آپ ہی کے گھر سے ہوگی کیونکہ آپ کی بیوی کافرہ ہے آپ کی ایک بیوی وانکہ نامی تھی اور ایک لڑکا جس کا نام تھا یام اور اس کا لقب تھا کنعان، یہ دونوں کافر تھے چنانچہ عذاب کا آغاز ہوا اور تنور جہاں سے آگ نکلا کرتی ہے وہاں سے پانی نکل آیا پھر پوری زمین چشمہ بن گئی اور آسمان کے دہانے کھول دئے کشتی حضرت نوح علیہ السلام اور مومنین کو لئے چل رہی ہے

وَهِيَ تَجْرِي بِهِمْ فِي مَوْجٍ كَالْجِبَالِ. اور کشتی ان کو پہاڑوں کے مانند موجوں میں لے کر چل رہی تھی۔ وَنَادَى نُوحٌ ابْنَهُ وَكَانَ فِي مَعْزِلٍ يَا بُنَيَّ ارْكَبْ مَعَنَا وَلَا تَكُنْ مَعَ الْكَافِرِينَ قَالَ سَأُوۡىٓ اِلَىٰ جَبَلٍ يَّعَصِمُنِي مِنَ الْمَآءِ قَالَ لَا عَاصِمَ الْيَوْمَ مِنْ اَمْرِ اللّٰهِ اِلَّا مَنْ رَّحِمَ. نوح علیہ السلام کا بیٹا کنعان الگ تھلگ تھا اس کو پکار کہا کہ بیٹا ہمارے ساتھ کشتی میں سوار ہو جا اور کافروں کے ساتھ مت رہ بیٹے نے جواب دیا میں تو کسی پہاڑ پر چڑھ جاؤں گا وہ مجھے بچالے گا حضرت نوح علیہ السلام نے فرمایا کہ آج اللہ کے عذاب سے بچانے والا کوئی نہیں مگر وہی جس پر رحم کرے اس سے پتہ چلا کہ اگر ایمان و توحید نہیں تو پھر بھی نہیں بچا سکتا۔ شیخ سعدی نے فرمایا۔

پسر نوح بابتداں بنشست

خاندان نبوتش گم شد

نوح علیہ السلام کے بیٹے نے بروں کی صحبت اختیار کی تو اس کی خاندان کی عظمت و شرافت اور نبوت کچھ کام نہ آسکی۔ کنعان نے تو یہ سمجھا کہ عام بارش ہے اور عام

طور سے بارش زیادہ ہوتی نہیں کبھی کبھی دو تین سینٹی میٹر ریکارڈ کی جاتی ہے تو ایسی صورت میں کتنے مکانات گر جاتے ہیں درخت زمین بوس ہو جاتے ہیں بڑا طوفان سمجھا جاتا ہے اور پورا نظام درہم برہم ہو جاتا ہے پورے راستے جام اور مسدود ہو جاتے ہیں وہاں کتنی بارش ہوئی کہ بہت سے پہاڑوں کو بھی عبور کر گئی وہاں سینٹی میٹر اور فٹ کا حساب نہیں میٹر کا حساب نہیں بلکہ کلومیٹر کا حساب تھا اور دستور ہے کہ بارش ہوتی ہے پھر دو چار گھنٹے بعد بند ہو جاتی ہے اس کے باوجود بڑا نقصان ہوتا ہے اور وہاں تو مسلسل چھ مہینے تک بارش ہوتی رہی پورہ دنیا تباہ و برباد ہو گئی صرف وہی لوگ باقی رہے جو کشتی میں سوار تھے یعنی حضرت نوح علیہ السلام اور مومنین اور وہ جانور، جانور بھی مختلف طرح کے تھے کیونکہ جانور بھی بہت سے کام کاج کے لئے ہوا کرتے ہیں بعض تو کھانے کے کام آتے ہیں بعض بار برداری اور دودھ دیتے ہیں بعض کی ہڈیاں بڑی مفید اور کارآمد ہوا کرتی ہیں اس لئے جانوروں کو بھی ساتھ میں رکھا گیا اور ان کے مختلف درجے بنائے گئے تھے تاکہ ایک جانور دوسرے جانور پر حملہ نہ کر دے کیوں کہ اگر ایک جگہ شیر اور بکری کو رکھ دیا جائے گا تو ظاہر ہے کہ شیر بکری پر حملہ کر دے گا اس لئے اس کا بھی بطور خاص خیال رکھا گیا تھا۔

لطیفہ

شیر پر ایک چھوٹا سا لطیفہ یاد آ گیا ایک شخص کو جادو سیکھنے کا شوق ہوا اس نے دیکھا کہ ایک جگہ شیر کا ڈھانچہ پڑا ہوا ہے سو چاکاش آج مجھے جادو آتا تو اپنے جادو کے ذریعہ اس شیر کے ڈھانچے کو زندہ کر دیتا چنانچہ نجومی کے پاس گیا اس سے پوچھا کہ جادو گر کہاں ملیں گے اس نے بتایا کہ فلاں جگہ رہتے ہیں وہاں جا کر پوچھا

تمہارے سب سے بڑے گرو کون ہیں؟ لوگوں نے بتایا، یہ ہیں، ہمارے گرو اور بڑے استاذ، ان کی صحبت میں رہنے لگا اور کہا کہ حضور مجھے صرف یہ سکھا دیجئے کہ جادو کے ذریعہ شیر کو زندہ کر لوں چنانچہ کچھ دنوں میں سیکھ گیا اور اپنا جنتر منتر لے کر پہنچا اور اس ڈھانچے پر پڑھا شیر زندہ ہو گیا اور اس شخص کو کھالیا پھر استاذ پہنچا اور جادو کے ذریعہ انہوں نے بھی شیر کو زندہ کیا پوچھا کہ آدمی کو کیوں کھالیا؟ اس نے بڑا معقول جواب دیا شیر نے کہا یہ خالق بننے کی ہمت تو کر بیٹھا یعنی زندہ کرنا تو اللہ کا کام ہے تو خالق بننے کا بڑا شوق ہو اور ارق بننے کا شوق نہ ہو جب میں زندہ ہو گیا آخر مجھے رزق بھی تو چاہئے تھا میں نے آس پاس دیکھا کوئی نظر نہ آیا تو میں نے اسی کو اپنی غذا بنا لیا۔

تو نوح علیہ السلام نے درندوں کو الگ الگ خانہ میں رکھا پھر کشتی پانی کو چیرتی پھاڑتی جو دی پہاڑ پر جا رہی، ارشاد باری تعالیٰ ہے **وَاسْتَوَتْ عَلَى الْجُودِيِّ وَقِيلَ بُعْدًا لِلْقَوْمِ الظَّالِمِينَ**۔ اور کہا گیا کہ اے زمین اپنا پانی نکل جا اور آسمان تھم جا اور سکھا دیا گیا پانی اور کام ہو چکا اور کشتی جو دی پہاڑ پر پہنچی اور حکم ہوا دور ہو ظالم قوم، حاشیہ شیخ الہند میں بعض لوگوں کا قول ذکر کیا گیا ہے کہ جو دی پہاڑ موصل میں تھا۔ پھر اللہ تعالیٰ کی طرف سے حکم ہوتا ہے **قِيلَ يَا نُوحُ اهْبِطْ بِسَلَامٍ مِنَّا وَبَرَكَاتٍ عَلَيْكَ وَعَلَىٰ أُمَمٍ مِّمَّنْ مَعَكَ**۔ حکم ہوا کہ اے نوح اترو ہماری طرف سے سلامتی اور برکت لے کر اپنے اوپر بھی اور ان جماعتوں پر بھی جو تمہارے ساتھ ہیں پھر نوح علیہ السلام انا سہی آدمیوں کو لے کر زمین پر اترے اور جس جگہ شہر بسایا اس کا نام رکھا ”ثمانین“۔

بعض نے یہ قصہ بیان کیا ہے کہ حضرت نوح علیہ السلام نے ایک کوئے کو بھیجا کہ جاؤ خبر لے کر آؤ وہ آیا اور دیکھا کہ بے شمار مردے پڑے ہیں نعمت غیر مترقبہ سمجھ کر گوشت کھانے میں لگ گیا پھر ایک کبوتر کو بھیجا وہ جب واپس گیا تو اس کے چونچ

میں زیتون کا پتہ اور بنبجوں میں کیڑا لگا ہوا تھا اس سے نوح علیہ السلام سمجھ گئے کہ اب پانی چھٹ گیا اس طرح کے واقعات غیر معتبر ہیں بہر حال اللہ تعالیٰ نے فرما دیا کہ اے نوح برکت اور سلامتی کے ساتھ اتر آؤ اور زمین کو حکم دے دیا کہ پانی کو نگل جاؤ تو نوح علیہ السلام کو یہ تحقیق کرنے کی کیا ضرورت کہ پانی ختم ہوا یا نہیں؟ کیا نوح علیہ السلام کو اعتماد و یقین نہیں تھا خدا پر؟ نعوذ باللہ! اس لئے اس طرح کے واقعات پر زیادہ توجہ دینے کی ضرورت نہیں؟

روایتوں میں آتا ہے کہ یہ پوری دنیا طوفان نوح کے بعد ان کے تین بیٹوں حام، ثام اور یافث سے آباد ہوئی اور تاریخ فرشتہ میں لکھا ہے کہ حضرت نوح علیہ السلام کی نسل میں سے ایک شخص کا نام تھا ہند، غالباً پوتا یا پڑپوتا تھا اس نے ہمارے اس ملک میں سکونت اختیار کی اس لئے اس ملک کا نام ہندوستان پڑا اسی طرح سندھ کشمیر دکن یہ سب ان کے پوتوں اور پڑپوتوں کے نام تھے انہوں نے ایک ایک جگہ سکونت اختیار کی تو وہ جگہ انہیں کے نام سے موسوم ہو گئی جو آج مختلف شہروں کے نام ہیں کیونکہ پوری دنیا کی آبادی حضرت نوح علیہ السلام سے چلی اس لئے ان کو آدم ثانی کہا جاتا ہے یہ ہوا حضرت نوح علیہ السلام کا واقعہ اس سے ہم کو چند سبق ملتے ہیں۔

(۱) دین کی خاطر ہر طرح کی قربانی دینے کے لئے تیار رہنا۔

(۲) پہاڑوں کی چٹانوں اور سمندر کی موجوں جیسے مایوس کن حالات پیدا ہو جائیں تب بھی ایک مرد مومن کا کام یہ ہے کہ کوشش کئے جائے اور اللہ کی رحمت کا امیدوار رہے آپ سوچ رہے ہوں گے کہ حضرت نوح علیہ السلام نے تو بددعا کی تھی تو یاد رکھئے اللہ تعالیٰ نے فرما دیا تھا اب اور کوئی ایمان نہیں لائے گا بس اس زمین پر گمراہ کرنے والے ہی رہ گئے ہیں، اس لئے حضرت نوح علیہ السلام نے بددعا فرمائی۔

(۳) جس طرح اللہ تعالیٰ غفور الرحیم ہیں اسی طرح شدید العقاب اور عزیز ذوالنقام بھی ہیں کبھی بھی گرفت کر سکتے ہیں۔

اس لئے اللہ کی رحمت کی امید اور اس کے عذاب کا خوف بھی رکھنا از حد ضروری ہے، اللہ تعالیٰ ہم سب کو عمل کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



جگہ جی لگانے کی یہ دنیا نہیں ہے

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

نَحْمَدُهُ وَنُصَلِّي عَلَى رَسُولِهِ الْكَرِيمِ أَمَا بَعْدُ فَأَعُوذُ بِاللَّهِ مِنَ
الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ بَلْ تُؤَثِّرُونَ الْحَيَاةَ الدُّنْيَا
وَالْآخِرَةَ خَيْرًا وَأَبْقَى. صَدَقَ اللَّهُ الْعَظِيمُ. وَقَالَ النَّبِيُّ صَلَّى اللَّهُ عَلَيْهِ
وَسَلَّمَ الدُّنْيَا مَزْرَعَةُ الْآخِرَةِ أَوْ كَمَا قَالَ النَّبِيُّ صَلَّى اللَّهُ عَلَيْهِ وَسَلَّمَ.

”تم مقدم زندگی دنیا کی رکھتے ہو مگر

آخرت ہے پائیدار، اور اس سے بہتر (سربس)“

بزرگان محترم نوجوانان اسلام اور عزیز طلباء! آج آپ نے نماز تراویح میں
سورۃ اعلیٰ بھی سماعت فرمائی ہے۔ یہ دنیا جس میں ہم ہزاروں اور لاکھوں بلکہ کروڑوں
اور اربوں انسان اور دیگر مخلوق آباد ہیں لیکن دو ستوا ایک نہ ایک دن اس کو فنا ہونا اور مٹنا

ہے دنیا فانی ہے لہذا اس کی ہر چیز بھی فانی ہے جو بھی دنیا میں اس کو توٹنا ہی ٹٹنا ہے ہمیشہ ہمیشہ رہنے کے لئے آخرت ہے آخرت باقی اس کی ہر چیز باقی یہ دنیا آخرت کی تیاری کے لئے ہے **الدُّنْيَا مَرْزَعَةُ الْآخِرَةِ** دنیا آخرت کی کھیتی ہے آج یہاں جو کچھ بویں گے آخرت میں اسے کاٹیں گے یعنی آج کل یہاں جیسا عمل کریں گے آخرت میں ویسا ہی پھل پائیں گے۔

آدمی جو بیج زمین میں ڈالتا ہے وہی تیار ہوتا ہے ایسا نہیں ہو سکتا کہ کسان نے زمین میں رائی کے دانے ڈالے ہوں اور گیہوں اگ آئے ہوں یا آم کا بیج زمین میں ڈالا ہو اور سیب اگ آئے ہوں، آج اللہ نے صحت و تندرستی سے نوازا ہے اس لئے زیادہ سے زیادہ اعمالِ حسنہ کریں جو آخرت میں ہمارے لئے کام آسکیں جہاں نفسی نفسی کا عالم ہوگا وہاں کوئی کسی کو نہیں پوچھے گا ہر ایک دوسرے سے بیزار ہوگا۔ کسی شاعر نے کہا ہے۔

یقیناً آئے گا وہ دن جب محشر پھا ہوگا

وہاں نہ باپ بیٹے کا نہ بیٹا باپ کا ہوگا

آج ہم دنیا کی چند روزہ زندگی پر ریچھ رہے ہیں، اور ایسے دنیا کے پیچھے پڑے ہوئے ہیں کہ جیسے کبھی مرنا ہی نہیں حالانکہ آئے دن حادثات پیش آرہے ہیں مگر ذرا بھی احساس نہیں کسی شاعر نے کیا خوب کہا ہے۔

جگہ جی لگانے کی دنیا نہیں ہے

یہ عبرت کی جا ہے تماشا نہیں ہے

انسان کو اس بے وفادار دنیا سے دل نہیں لگانا چاہئے بلکہ اس دنیا میں رہ کر آخرت میں کام آنے والے اعمال کرنے چاہئے۔

کیا میں شکر گزار بندہ نہ بنوں

نبی اکرم ﷺ کا ارشاد ہے اَلْكَيسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ اتَّبَعَ نَفْسَهُ هَوَاهُ وَتَمَنَّى عَلَى اللَّهِ. عقلمند وہ شخص ہے جس نے اپنے نفس کو تابع کر لیا اور مرنے کے بعد کام آنے والے اعمال کئے اور بیوقوف وہ شخص جو اپنے نفس کے پیچھے چل پڑا اور اللہ سے لمبی امیدیں اور آرزوئیں باندھے ہیں نبی اکرم ﷺ اللہ کے محبوب ہیں ساری دنیا کے انسانوں سے معزز اور پاک ہیں لَوْ لَاكَ لَمَا خَلَقْتُ الْاَفْلَاقَ وَالْاَرْضِضِينَ. اللہ تعالیٰ فرماتے ہیں کہ اے میرے حبیب اگر تجھے پیدا نہ کرنا ہوتا تو میں آسمان و زمین ہی کو پیدا نہ کرتا! حضور ﷺ کا کیا حال تھا کہ اتنی لمبی لمبی نمازیں پڑھتے تھے کہ پاؤں مبارک میں ورم آجایا کرتا، رات کا طویل حصہ نماز ہی میں گزار دیتے جب کہ آپ شافعِ کثیر ہیں، سید الاولین والآخرین ہیں اللہ تعالیٰ نے آپ کے اگلے پچھلے تمام گناہوں یعنی لغزشوں کو معاف فرمادیا ہے ارشاد باری تعالیٰ ہے۔ اِنَّا فَتَحْنَا لَكَ فَتْحًا مُّبِينًا لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ. ہم نے آپ کو کھلی ہوئی فتح عطا فرمائی تاکہ اللہ تعالیٰ آپ کے تمام اگلے پچھلے گناہوں کو معاف فرمادے ان سب بشارتوں اور خوشخبریوں کے باوجود حضور ﷺ جب نماز پڑھتے تھے تو ایسا معلوم ہوتا تھا کہ کوئی ہانڈی پک رہی ہے ایک مرتبہ اماں عائشہ صدیقہ رضی اللہ عنہا نے عرض کیا کہ یا رسول اللہ ﷺ اللہ نے آپ کو بخش دیا، آپ کو شافع بنا دیا پھر آپ اتنی زیادہ مشقت کیوں اٹھاتے ہیں، حضور ﷺ نے فرمایا کہ عائشہ جس خدا نے مجھے دنیا ہی میں بخشش کا پروانہ عطا کر دیا تو کیا میں اس کا شکر گزار بندہ نہ بنوں اَفَلَا اَكُوْنُ عَبْدًا شَكُوْرًا۔ معلوم ہوا کہ حضور ﷺ کی نماز اور عبادت خشیتِ الہی سے نہیں تھی بلکہ محبتِ الہی سے تھی۔

یوم پیدائش منانا اسلامی طریقہ نہیں

کچھ دنوں پہلے میں نے جنم دن اور برتھ ڈے کے تعلق سے عرض کیا تھا آج بھی اسی تعلق سے کچھ عرض کرنا ہے انسان جیسے جیسے بڑا ہوتا جاتا ہے اس کی عمر گھٹتی جاتی ہے وہ دنیا سے دور اور آخرت سے قریب ہوتا جاتا ہے مثلاً ایک آدمی بنگلور سے دہلی کو سفر کرتا ہے تو دہلی سے جتنا قریب ہوتا جائے گا بنگلور سے اتنا ہی دور ہوتا چلا جائے گا تو اسی طرح زندگی کا سفر ہے جیسے جیسے گھٹتی رہے گی آخرت کا سفر قریب ہوتا رہے گا جتنے لمحے جتنے سکنڈ اور منٹ گذر گئے وہ پھر دوبارہ ہرگز نہیں آئیں گے۔ اس لئے نئے سال کے آنے پر خوشی نہیں منانا چاہئے بلکہ یہ تو افسوس کا مقام ہے، ایک عربی مقولہ ہے الْوَقْتُ اَثْمَنُ مِنَ الذَّهَبِ۔ وقت سونے سے بھی زیادہ قیمتی ہے وقت ایک ایسی قیمتی شے ہے جس کی قضا نہیں ہو سکتی ہے جب آنکھ بند ہو جائے گی اس وقت احساس ہوگا کہ وقت کی کیا قیمت ہے ہمیں ہر دن اپنا محاسبہ کرنا چاہئے کہ آخرت کی کیا تیاری کی ہے؟ گناہ زیادہ کئے ہیں یا نیکی؟ اور موت کی تیاری تو ہمیشہ رہنی چاہئے معلوم نہیں کب ملک الموت آجائے اور روح نکال کر جائے۔

امام اعظم اور خوف الہی

امام اعظم ابوحنیفہ رضی اللہ عنہ نے قرآن کریم کی ایک آیت پڑھ کر پوری رات نماز ہی میں گزار دی۔ فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ۔ دنیا میں جو اچھا کرے گا آخرت میں اسے وہ مل جائے گا خواہ تھوڑا ہی کیوں نہ ہو اسی طرح جو برائی کرے گا خواہ تھوڑا ہی کیوں نہ ہو وہ برائی دیکھ لے گا۔ عشاء کی

نماز کے بعد جب سب لوگ چلے گئے تو امام صاحب نفل نماز کے لئے کھڑے ہوئے اور ساری رات اسی آیت کو پڑھتے رہے حتیٰ کی صبح ہوگئی تو جلدی جلدی نماز پوری کی اسی طرح ایک مرتبہ دوسری آیت **وَ اِمْتَا زُو الْيَوْمِ اَيُّهَا الْمُجْرِمُونَ**۔ پڑھ کر پوری رات گذردی اس کا ترجمہ ہے، اے مجرمو دنیا میں تو اچھے برے سب ایک ساتھ رہا کرتے تھے مگر آج اچھے لوگ الگ ہو جائیں گے اور برے لوگ الگ ہو جائیں گے۔ واقعی یہ آیت ایسی ہے کہ اس کو پڑھ کر جتنا رویا جائے کم ہے نہ معلوم اپنا حشر کن لوگوں میں ہو، علماء کے بیانات میں کتنے واقعات سن لیتے ہیں مگر خدا کا خوف دلوں میں پیدا نہیں ہوتا۔ ایک بزرگ نے خواب میں دوزخ اور اس کا عذاب دیکھا تو ان کو اتنا خوف طاری ہوا کہ ان کے پورے بال سفید ہو گئے صبح لوگوں نے پوچھا یہ کیا ہوا تو فرمایا کہ رات خواب میں دوزخ کو دیکھا تھا اس لئے سارے بال سفید ہو گئے۔

لیکن دوستو! آج نہ تو وعظ کہنے والے کو اتنا خوف ہے نہ سننے والے کو اللہ تعالیٰ ہمارے دلوں میں اپنا خوف پیدا فرما دے اور اپنی محبت ڈال دے۔ علامہ اقبال رحمۃ اللہ علیہ نے کیا خوب کہا ہے۔

یارب دلِ مسلم کو وہ زندہ تمنا دے
جو قلب کو گرما دے جو روح کو تڑپا دے

یہ چھڑی تم ہی لے لو

ہارون رشید کے پاس ایک بزرگ آیا کرتے تھے، ان کا نام تھا شاہ بہلول، مجذوب تھے، لوگ ان کو دیوانہ سمجھتے تھے سیدھے سادے اللہ والے تھے، ایک دفعہ ہارون رشید نے ایک چھڑی ان کو عنایت کی اور یہ کہا کہ اگر آپ سے بڑا کوئی بیوقوف

ملے تو اس کو یہ چھڑی دے دینا حضرت نے خوشی خوشی وہ چھڑی قبول کر لی اور لے کر چلے گئے عرصے تک وہ چھڑی حضرت ہی کے پاس رہی، جب ہارون رشید کا آخری وقت آیا وہ بستر مرگ پر تھے، شاہ بہلول چھڑی لے کر ان کے پاس گئے سلام کیا اور پوچھا کہ آپ جو سفر آخرت کرنے والے ہیں تو کیا وہاں لاؤ لشکر بھیجا ہے جو آپ کا استقبال کرے؟ کچھ فوج بھیجی ہے جو آپ کی عزت افزائی کرے؟ ہارون نے کہا کیسی بات کرتے ہو بہلول! وہاں کوئی لشکر بھیجا جاتا ہے؟ بہلول نے پوچھا اچھا یہ بتاؤ جہاں آپ جا رہے ہیں وہاں کا راستہ دیکھا ہے؟ بادشاہ نے کہا کہ نہیں وہ راستہ کون دیکھ سکتا ہے پھر پوچھا اچھا یہ بتاؤ جب یہاں سے جائیں گے تو کون سی سواری پر جائیں گے آپ کو معلوم ہے؟ بادشاہ نے جواب دیا نہیں پھر پوچھا یہ بتاؤ جو فرشتہ آپ کو لینے آئے گا وہ آپ کے ساتھ سختی کرے گا یا نرمی؟ بادشاہ نے جواب دیا یہ بھی معلوم نہیں، شاہ بہلول نے کہا ہر بات کا جواب آپ نہیں نہیں سے دے رہے ہیں، یہ بتائیے آپ نے آخرت کے لئے کیا تیاری کی ہے؟ ہارون رشید بڑے نیک آدمی تھے رونے لگے، تو بہلول شاہ نے کہا کہ ہارون رشید جہاں جا رہے ہو وہ راستہ معلوم نہیں کون لے کر جائے گا کیا سلوک کرے گا اللہ کے دربار میں آپ کے ساتھ کیا پیش آئے گا، بتاؤ تم سے زیادہ بیوقوف کون ہے؟ لہذا یہ چھڑی تم ہی لے لو۔

دوستو! غور کرنے کی بات ہے ہارون رشید اتنا بڑا نیک بادشاہ جو حج بھی کرتا رہا ہو اور جہاد بھی، لیکن وہ بھی یہ کہتے ہیں کہ میں نے آخرت کیلئے کوئی تیاری نہیں کی اور شاہ بہلول رضی اللہ عنہ ان کو بیوقوف کہتے ہوں تو دیگر لوگوں کی کیا حیثیت؟ جب کہ زمانہ نبوت سے بعد کی وجہ سے فسق و فجور اور گناہوں کا دور ہے لوگ دنیوی زندگی میں اس طرح مگن ہیں کہ آخرت کی ذرا پرواہ نہیں دنیا کی رنگ رلیاں اس کی چمک دمک اور

دلفریبی پر اس طرح گرے جا رہے ہیں کہ ذرا بھی خیال نہیں آتا کہ ہم کو مرنا ہے اسی کو اللہ تعالیٰ نے فرمایا بَلْ تُؤْتِرُونَ الْحَيٰوةَ الدُّنْيَا - بلکہ تم دنیوی زندگی کو ترجیح دیتے ہو، یہ دنیا آج نہیں توکل ختم ہو جائے گی مَا عِنْدَكُمْ يَنْفَدُ وَمَا عِنْدَ اللّٰهِ بَاقٍ۔ جو کچھ تمہارے پاس ہے وہ ختم ہو جائے گا، اور جو کچھ اللہ کے پاس ہے وہ باقی رہے گا۔

حضرت ابراہیم بن ادہم رضی اللہ عنہ اور ترکِ سلطنت

حضرت ابراہیم بن ادہم رضی اللہ عنہ نے فکرِ آخرت اور مالکِ حقیقی کی جستجو اور تلاش میں سلطنتِ بلخ کو خیر باد کہہ دیا کہ جن کا واقعہ یہ ہے کہ ایک مرتبہ بالا خانے میں آرام فرما رہے تھے کہ اچانک پاؤں کی آہٹ محسوس ہوئی گھبرائے کہ رات کے وقت شاہی بالا خانے پر کون لوگ ایسی جرأت کر سکتے ہیں دریافت فرمایا کہ اے واردین کرام آپ کون لوگ ہیں؟ یہ فرشتے تھے جو اللہ تعالیٰ کی طرف سے غفلت زدہ دل پر چوٹ لگانے آئے تھے فرشتوں نے کہا کہ ہم یہاں اپنا اونٹ تلاش کرنے آئے ہیں بادشاہ نے کہا حیرت ہے شاہی بالا خانے پر اونٹ تلاش کیا جا رہا ہے؟ ان حضرات نے جواب دیا کہ ہمیں اس سے زیادہ حیرت آپ پر ہے کہ اس ناز پروری اور عیش میں خدا کو تلاش کیا جا رہا ہے یہ کہہ کر فرشتے تو غائب ہو گئے مگر بادشاہ کے دل پر ایسی چوٹ لگی کہ ملک و سلطنت سے دل سرد ہو گیا اور چھوڑ کر چلے گئے، جب عشقِ حقیقی نصیب ہو جائے تو ایک نہیں کئی سلطنتوں کی حقیقت اور اہمیت دل سے نکل جاتی ہے۔ ابراہیم بن ادہم رضی اللہ عنہ نے بلخ کی سلطنت چھوڑ دی تو سلطنتِ باطنی انہیں حاصل ہوئی اور اللہ تعالیٰ نے ولایت و کرامات کے اعلیٰ مقام پر پہنچا دیا چنانچہ ایک مرتبہ دریا کے کنارے بیٹھ کر اپنی گڈری سی رہے تھے ایک امیر نے بادشاہ کو اس فقیرانہ حالت میں بہت حقیر سمجھا

حضرت سلطان ابراہیم بن ادہم رحمۃ اللہ علیہ کو احساس ہوا کہ یہ شخص میری اس گدائی پر فرخندہ زن ہے اس وقت آپ نے اپنی کرامت اور باطنی سلطنت کی شوکت کا اظہار اس طرح فرمایا کہ امیر کو اپنے فاسد گمان پر ندامت اور شرمندگی ہوئی، اپنی اس سوئی کو جس سے گدڑی سی رہے تھے، دریا میں ڈال دیا اور باواز بلند دعا فرمائی اے اللہ میری سوئی عطا فرما، فوراً ہی دریا کے اوپر سینکڑوں مچھلیاں نمودار ہوئیں جن کے ہونٹوں میں ایک ایک سونے کی سوئی تھی گویا اپنی زبان حال سے یہ کہہ رہی تھیں کہ یہ سوئی قبول فرما لیجئے، آپ رحمۃ اللہ علیہ نے فرمایا مجھے میری وہ حقیر سوئی دید و جو میں نے دریا میں ڈالی تھی، بس ایک مچھلی اپنے منہ میں وہی سوئی لے کر آپ کے سامنے حاضر ہو گئی، جب امیر نے یہ کرامت دیکھی تو اپنے فاسد خیالات اور غلط گمان پر بہت نادم اور شرمندہ ہوا اور کہنے لگا کہ افسوس مچھلیاں اس شیخ کامل کے مقام سے آگاہ ہیں اور میں انسان ہو کر بھی ناواقف ہوں پھر دیر تک روتا رہا۔

اللہ والوں کے پاس جو بھی جاتا ہے اس کو اللہ کی یاد آنے لگتی ہے اور آخرت کی فکر پیدا ہوتی ہے حدیث پاک میں ہے لَا يُشْفَى جَلِيْسُهُمْ۔ خاصانِ خدا اور بزرگانِ دین کے پاس بیٹھنے والا کبھی محروم نہیں رہتا۔ حضرت ابراہیم ادہم رحمۃ اللہ علیہ سلطنت چھوڑنے کے طویل عرصے بعد ایک دفعہ اپنے وطن بلخ آ رہے تھے راستہ میں کسی افسر نے آپ سے شہر کا راستہ معلوم کیا تو حضرت نے قبرستان کا راستہ بتا دیا افسر اس طرف چل دیا جب قریب گیا تو معلوم ہوا کہ یہ راستہ قبرستان پر جا کر ختم ہو گیا ہے۔ افسر واپس شہر میں پہنچا دیکھا فقیر بھی شہر پہنچ چکا ہے تو ڈانٹنا شروع کر دیا کہ میں نے تجھ سے شہر کا راستہ پوچھا تو نے قبرستان کا راستہ بتا دیا؟ تم دیوانے ہو ذرا بھی عقل نہیں؟ لوگوں نے بتایا کہ یہی تو اس شہر کے بادشاہ تھے افسر معافی مانگنے لگا حضرت نے فرمایا

کہ قبرستان ہی تو اصل شہر ہے کہ جہاں سے کبھی کوئی واپس نہیں جاتا، جس کو شہر کہتے ہیں وہاں سے لوگ کوچ کرتے رہتے ہیں۔

تمام انبیاء علیہم السلام کی بعثت کا مقصد

تمام انبیاء و رسل نے اپنی اقوام کو آخرت کی فکر دلائی، دنیا کی بے ثباتی اور غیر پائیداری کو کھول کھول کر بیان کی، یہ دنیا دار العمل ہے دارالجزا نہیں بدلہ کا دن آخرت ہے جہاں سارا کا سارا کیا دھرا سامنے آجائے گا اگر رائی کے برابر بھی کسی نے عمل کیا ہوگا تو اس کو ضرور پائے گا اور اگر برائی کی ہوگی تو وہ بھی مل کر رہے گی۔ اِنَّ اللّٰهَ لَا يَظْلِمُ مِثْقَالَ ذَرَّةٍ۔ اللہ تبارک و تعالیٰ ذرہ برابر کسی پر ظلم نہیں کریں گے، آخرت ہی کے لئے سارے انبیاء علیہم السلام نے تکالیف اٹھائیں کہ کسی طرح امت کو آخرت کی فکر دلائیں، دنیا کی چند روزہ زندگی پر امت فریفتہ نہ رہے علماء صلحاء اور اولیاء نے بھی اسی کی دعوت دی حضرت حسین رضی اللہ عنہ کر بلا کے میدان میں شہید ہو گئے، ناحق بیعت قبول نہیں فرمائی، حضرت حسین رضی اللہ عنہ کی غیور طبیعت نے گوارا نہ کیا کہ اس کی بیعت کو تسلیم کر لیں اپنا اور اپنے خاندان کے لوگوں کا سر تو کٹوا دیا مگر دنیا کے چند روزہ عیش و آرام کو ٹھکرا دیا آج حال یہ ہے کہ چھوٹی چھوٹی باتوں کی وجہ سے پڑوسیوں اور دوستوں سے ملنے جلنے والوں سے تعلقات خراب کر کے اپنی آخرت برباد کر لیتے ہیں۔

مال بھی وقت کی اہم ضرورت ہے

ایک حدیث کا مفہوم ہے کہ تین شخص بیوقوف ہیں ایک وہ شخص جو دوسرے کی دنیا سوارنے کے لئے اپنی دنیا بگاڑ دے یعنی اپنا نفع و نقصان پیش نظر نہ رکھے دوسرا وہ

شخص جو دوسروں کو غلط راستہ میں ڈال کر اس کی آخرت خراب کر دے تیسرے وہ شخص جو دوسرے کی دنیا بنانے کے لئے اپنی آخرت تباہ کر لے یہ سب سے بڑا بیوقوف ہے۔ اللہ تعالیٰ نے بندوں کو بڑی ہی عمدہ تعلیم دی، ارشاد فرمایا رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ۔ اے ہمارے پروردگار ہمیں دنیا میں بھی بہتری عطا کیجئے اور آخرت میں بھی اور ہم کو جہنم کے عذاب سے بچا لیجئے۔ آج کے دور میں ایمان میں ایسا ضعف آ گیا ہے کہ دین پر عمل کرنے کے لئے دنیا کی فراوانی بھی بہت ضروری ہے کیونکہ جو بیوی بچوں کی روزی کے لئے فکر مند رہے گا تو اس کا دل عبادت میں نہیں لگے گا۔ حضرت سفیان ثوری رضی اللہ عنہ جو زہد و تقویٰ اور اخلاص و للہیت میں امتیازی شان رکھتے تھے ان کا فرمان آب زر سے لکھنے کے قابل ہے۔

كَانَ أَعْمَالٌ فِيمَا مَضَىٰ يَكْرَهُهُ فَمَا الْيَوْمَ فَهُوَ تَرَسٌ لِلْمُؤْمِنِ -

خیر القرون میں تو مال صرف ضرورت کی چیز سمجھی جاتی تھی متقی حضرات کے یہاں یہ ناپسندیدہ چیز مانی جاتی تھی لیکن آج کے دور میں مال مومن کے لئے ڈھال ہے یعنی جس طرح مجاہد ڈھال کے ذریعہ دشمنوں کے وار سے حفاظت کرتا ہے اسی طرح مال مومن کے ایمان کے بچانے کا ذریعہ اور وسیلہ ہے آگے فرماتے ہیں لَوْ لَا هَذِهِ الدَّنَائِبُ لَتَمَنَدَلْنَا هَوْلَاءِ الْمُلُوكِ۔ اگر ہمارے ہاتھ روپے پیسے سے خالی ہوتے تو یہ امر اور ملوک ہم کو اپنے ہاتھوں کا پوچھنا اور صافی بنا لیتے یعنی ہر جائز و ناجائز کام کے لئے استعمال کرتے، حضرت سفیان ثوری کا زمانہ بارہ سو سال پہلے کا زمانہ ہے اندازہ لگائیے کہ آج روپے پیسے کی کس قدر ضرورت اور اہمیت ہے حکیم ابن قیس سے ان کے والد نے فرمایا کہ بیٹے مال حاصل کرو کیونکہ مال شریفوں کو بلند کرتا ہے، اور کمینوں سے بے نیاز کرتا ہے حضرت سفیان ثوری رضی اللہ عنہ فرماتے ہیں کہ دس

ہزار درہم چھوڑ کر مر جاؤں اور خدا کو حساب دینا پڑے یہ اس سے بہتر ہے کہ لوگوں کے پاس ہاتھ پھیلاتا پھروں۔ حضرت عمر فاروق رضی اللہ عنہ فرمایا کرتے تھے کہ نیکیوں میں پیش قدمی کرو، مال حاصل کرو لوگوں پر بوجھ نہ بنو۔ نبی کریم صلی اللہ علیہ وسلم کا ارشاد ہے كَادَ الْفَقْرُ اَيُّكُونَ كُفْرًا۔ ایسا ہو سکتا ہے کہ فقر و فاقہ اور تنگدستی آدمی کو کفر تک پہنچا دے، دوستو! خلاصہ یہ ہے کہ حلال طریقے سے خوب خوب مال کماؤ شریعت میں اس کی ممانعت نہیں اخیر میں دعا ہے کہ اللہ تعالیٰ سب کو خوشحال بنائے اور مال کا حق ادا کرنے کی توفیق بخشے، آمین ثم آمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



قرآن مجید

سب سے زیادہ پڑھی جانے والی کتاب

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ
وَالْمُرْسَلِينَ وَعَلَى آلِهِ وَصَحْبِهِ أَجْمَعِينَ أَمَا بَعْدُ فَأَعُوذُ بِاللَّهِ مِنَ الشَّيْطَانِ
الرَّجِيمِ بِسْمِ اللَّهِ الرَّحْمَنِ الرَّحِيمِ. اِقْرَأْ بِاسْمِ رَبِّكَ الَّذِي خَلَقَ. خَلَقَ
الْإِنْسَانَ مِنْ عَلَقٍ. اِقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ. عَلَّمَ الْإِنْسَانَ
مَا لَمْ يَعْلَمْ. صَدَقَ اللَّهُ الْعَظِيمُ.

”اپنے رب کا نام لے کر (اے نبی قرآن) پڑھو
جس نے پیدا کر دیا (اس ساری مخلوقات کو)

لو تھڑے سے گوشت کے جس نے بنایا آدمی
ہاں پڑھو، رب ہے کرم والا، تمہارا (واقعی)
وہ سکھایا ہے قلم سے جس نے علم (اس کے سوا)
وہ سکھایا آدمی کو، جو نہ تھا وہ جانتا“

بزرگانِ محترم نوجوانانِ اسلام اور عزیز طلباء! آج ستائیسویں تراویح ہے اور قرآنِ پاک مکمل ہو گیا ہے یوں تو کئی سورتیں تلاوت کی گئی ہیں لیکن آج مجھے قرآنِ کریم کے تعلق سے کچھ اہم معروضات پیش کرنی ہے اپنے ہوں یا غیر سب ہی اس کے معترف ہیں کہ قرآنِ کریم پوری دنیا میں سب سے زیادہ پڑھی جانے والی کتاب ہے اور سبھی لوگ قرآنِ کریم کا مطالعہ اور اس کی تلاوت کرتے ہیں غیر مسلم اس لئے پڑھتے ہیں کہ دنیا کے راستے ہموار ہوں آخرت میں ان کو قرآنِ کریم پڑھنے کا کوئی ثواب نہیں ملے گا، آج یہود و نصاریٰ اور کفار و مشرکین قرآنِ کریم کے مطالعے میں اپنی عمریں کھپا رہے ہیں لیکن ان کا پڑھنا چونکہ ایمان باللہ کے ساتھ نہیں ہے اس لئے وہ ضلالت و گمراہی کے عمیق غار میں جا رہے ہیں، قرآنِ کریم کی خصوصیت ہے کہ اس کو پڑھنے سے کبھی طبیعت نہیں اکتاتی، بلکہ سچ تو یہ ہے کہ جتنا پڑھو اتنا ہی لطف دو بالا ہوتا جاتا ہے پڑھتے جاؤ سیرابی نہیں ہوتی، دل یہی کہتا ہے کہ بار بار پڑھو آپ کوئی بہتر سے بہتر ناول اور عمدہ سے عمدہ کتاب دلچسپ سے دلچسپ رسالہ اٹھا لیجئے ایک سے دو بار پڑھ لیجئے بالآخر طبیعت اکتا جائے گی علامہ زکریا رحمۃ اللہ علیہ نے ذَلِكَ الْكِتَابُ فِيهِ تَفْسِيرٌ بَيَانٌ كَرْتَهُ هُوَ كَتَبَ فِيهِ مَعْنَاهُ إِنَّ ذَلِكَ الْكِتَابُ هُوَ الْكِتَابُ الْكَامِلُ كَانَ مَاعَدَاهُ مِنَ الْكِتَابِ فِي مُقَابَلَتِهِ نَاقِصٌ۔ یعنی کتاب تو بس یہی ایک کتابِ کامل ہے اور اس کے سامنے جتنی بھی

کتابیں لائی جائیں گی سب ناقص ہی ہوں گی زخمشیری اعلیٰ درجے کے مومن اور خادم قرآن تھے انہیں یہی کہنا چاہئے تھا، قرآن کا منکر انسانکو پیڈیا برماٹیکا کی شہادت ہے کہ قرآن وہ کتاب ہے جو دنیا میں سب سے زیادہ پڑھی جاتی ہے اور پوسٹن یونیورسٹی (امریکہ) کے پروفیسر ہٹی کا بیان ہے کہ قرآن عہدِ آخر کی کتابوں میں سب سے زیادہ پڑھی جانے والی کتاب ہے۔ اللہ اکبر!

اے کاش میں اس وقت زندہ رہوں

یہ کتاب جو دنیا میں سب سے زیادہ تلاوت کی جاتی ہے اللہ رب العزت نے لوح محفوظ سے آسمانی دنیا پر یکبارگی رمضان کی بابرکت رات شب قدر میں نازل فرمائی پھر وہاں سے حسب ضرورت تھوڑا تھوڑا حضور اکرم محمد الرسول اللہ ﷺ پر تیس برس کے عرصے میں نازل ہوا نبی کریم ﷺ کی عادت شریفہ تھی کہ نبوت سے پہلے سال میں ایک مرتبہ ایک مہینہ کے لئے غار میں تشریف لے جاتے اور وہاں اللہ کی عبادت اور ذکر و دعا میں مشغول رہتے پھر وہاں سے واپسی پر سب سے پہلے کعبۃ اللہ کا طواف کرتے اس کے بعد اپنے گھر تشریف لے جاتے ایک دفعہ آپ ﷺ غار حرا میں تھے حضرت جبرئیل علیہ السلام پانچ آیتیں لے کر نازل ہوئے جو میں نے ابتداء میں پڑھی ہیں اِقْرَأْ بِاسْمِ رَبِّكَ الَّذِي خَلَقَ۔ پڑھئے اپنے رب کے نام سے جس نے پیدا کیا چونکہ آپ ﷺ اس مقام پر تنہا تھے اور جبرئیل علیہ السلام سے ملاقات بھی پہلی بار ہوئی تھی اس لئے گھبرا گئے اور فرمایا۔ مَا اَنَا بِقَارِيٍّ مِّنْهَا۔ میں پڑھا نہیں ہوں جبرئیل علیہ السلام نے سینہ سے چمٹایا اور کہا پڑھئے حضور ﷺ نے وہی جواب دیا میں پڑھا لکھا نہیں ہوں پھر تیسری دفعہ سینہ سے چمٹایا اور کہا پڑھئے اور یہ پانچ آیتیں پڑھیں اِقْرَأْ بِاسْمِ

رَبِّكَ الَّذِي خَلَقَ. خَلَقَ الْإِنْسَانَ مِنْ عَلَقٍ. اقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ. عَلَّمَ الْإِنْسَانَ مَا لَمْ يَعْلَمْ. اپنے رب کے نام سے پڑھئے جس نے پیدا کیا، پیدا کیا انسان کو تو ٹھہرے سے پڑھئے اور آپ کا رب باعزت ہے جس نے سکھلایا قلم کے ذریعہ انسان کو سکھلانی وہ چیزیں جو اسے معلوم نہیں تھیں جب حضرت جبرئیل علیہ السلام پڑھ چکے تو حضور ﷺ نے بھی پڑھا، غار حراء سے حضور ﷺ اپنی اہلیہ محترمہ حضرت خدیجہ الکبریٰ رضی اللہ عنہا کے پاس آئے اور فرمایا: زَمَلُونِي زَمَلُونِي مجھے کملی اڑھاؤ مجھے کملی اڑھاؤ، آج ایک واقعہ پیش آیا ہے مجھے اپنی جان کا اندیشہ لگ رہا ہے حضرت خدیجہ الکبریٰ رضی اللہ عنہا نے تسلی دی اور فرمایا کہ خدا ہرگز آپ کو تنہا نہیں چھوڑے گا کیونکہ آپ قرابت والوں کا حق پورا کرتے ہیں حق کی طرفداری کرتے ہیں مصیبتوں میں آپ لوگوں کے کام آتے ہیں پھر آپ ﷺ کو اپنے چچا زاد بھائی ورقہ بن نوفل کے پاس لے گئیں جو انجیل کے بڑے عالم تھے اور کاتب بھی، پورا واقعہ سنایا، ورقہ بن نوفل نے کہا کہ گھبرانے کی بات نہیں یہ تمہاری خوش قسمتی ہے کہ تم ان کے نکاح میں ہو یہ حلیہ جو بیان کیا ہے اسی فرشتہ کا حلیہ ہے جو پہلے انبیاء حضرت موسیٰ و عیسیٰ اور دیگر پیغمبروں کے پاس آیا کرتا تھا اور یہ نبی آخر الزماں ہیں اے کاش میں اس وقت تک زندہ رہتا تو تمہاری مدد کرتا جب تمہاری قوم تم کو تمہارے وطن سے نکالے گی! حضور ﷺ نے بڑی حیرت و استعجاب سے پوچھا کیا میری قوم مجھ کو نکال دے گی؟ ورقہ نے کہا ہاں یہ کوئی حیرت و تعجب کی بات نہیں گذشتہ انبیاء کے ساتھ بھی یہی ہوتا رہا ہے یہ پہلی وہی تھی جو حضور ﷺ پر نازل ہوئی پھر تین سال تک وحی کا نزول بند رہا۔ اس زمانہ میں آپ ﷺ بہت بے چین رہا کرتے تھے اور حضرت جبرئیل علیہ السلام کے دیدار کے مشتاق اور وحی الہی کے منتظر رہا کرتے تھے، تین سال کے بعد سورہ

مشرکی آیتیں نازل ہوئیں۔ **يَا أَيُّهَا الْمُدَّثِّرُ قُمْ فَأَنْذِرْ**۔ اے چادر میں لپٹنے والے اٹھئے اور لوگوں کو عذابِ الہی سے ڈرائیے پھر لگاتار وحی آنے لگی جب آپ ﷺ کو حکم ہوا **فَاصْدَعْ بِمَا تُؤْمَرُ**۔ جس چیز کا آپ کو حکم دیا جاتا ہے لوگوں کو علی الاعلان سنا دیجئے تو خدائے برحق کا پیغام آپ نے لوگوں کو پہنچایا اور کلامِ الہی سنانا شروع کیا، پھر کیا تھا جو بھی قرآن کریم سنا وہ قرآن کا گرویدہ ہو جاتا۔

حضرت عمر رضی اللہ عنہ کا قبولِ اسلام

حضرت عمر رضی اللہ عنہ کا واقعہ ہے کہ انہوں نے ابنے بہنوئی اور بہن کے اسلام لانے کے متعلق سنا تو غصہ میں بھرے ہوئے ان کے گھر گئے اور مارنا پیٹنا شروع کر دیا پھر پوچھا کیا پڑھ رہے تھے تو بہن نے کہا کہ آپ پہلے غسل کر لیجئے پھر دکھائیں گے چنانچہ پاک و صاف ہونے کے بعد قرآن کریم کا ایک حصہ جس میں سورہ طہ کی آیتیں لکھی ہوئی تھیں پڑھنا شروع کیا جب اس آیت پر پہنچے **إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي** (میں ہی اللہ ہوں میرے علاوہ کوئی معبود نہیں سو میری ہی عبادت کرو) تو کہنے لگے کیا ہی اچھا کلام ہے پھر کہا کہ مجھے اس مقام پر لے چلو جہاں حضور ﷺ تشریف فرما ہیں مسلمان اس وقت قلیل تعداد میں تھے اور دار ارقم میں سارے مسلمان جمع ہوتے تھے حضرت عمر رضی اللہ عنہ دار ارقم پہنچے ان کے ہاتھ میں ننگی تلوار تھی مسلمانوں نے دیکھا تو ڈر گئے شاید ان کا ارادہ ٹھیک نہیں حضرت حمزہ رضی اللہ عنہ جن کی بہادری عرب میں مشہور تھی وہ اسلام لا چکے تھے اور دار ارقم میں وہ بھی موجود تھے انہوں نے کہا کہ اگر اچھے ارادے سے آرہے ہیں تو ٹھیک ہے ورنہ انہیں کی تلوار سے ان کا کام تمام کر دیا جائے گا جیسے ہی دار ارقم میں داخل ہوئے کلمہ پڑھ کر حلقہ بگوش اسلام ہو گئے۔

آخریہ قرآن ہی کی توکشش تھی کہ چند آیتیں پڑھ کر فریفتہ اور دیوانے بن گئے کفار مکہ کے پاس ایک بڑے تاجر اور بزنس مین اور قبیلہ دوس کے سردار طفیل بن عمر دوسی آیا کرتے تھے قریش ان کی بڑی خاطر مدارات کیا کرتے تھے حتیٰ کہ اپنے شہر سے نکل کر ان کا پرزور استقبال کیا کرتے تھے قرآن کی کشش اور اسکی حلاوت و چاشنی لوگوں کو اپنی طرف مائل کر رہی تھی اور لوگ پروانوں کی طرح قرآن سننے کے لئے بیتاب رہا کرتے تھے اسلام بھی قبول کر لیا کرتے تھے اور ادھر کفار مکہ بالخصوص سرداران قریش کی بے چینی بڑھتی جا رہی تھی ٹھیک اسی زمانہ میں طفیل بن عمر دوسی مکہ آئے لوگوں نے ان کو بہت ڈرایا کہ محمد ﷺ جادوگر ہیں جو ان کی بات سنتا ہے مصیبت میں پڑ جاتا ہے یہ اتنا ڈرے کہ کانوں میں روئی ٹھونس لی حرم میں آپ ﷺ نماز پڑھ رہے تھے بے اختیار کچھ کلام سن لیا کلام اچھا معلوم ہوا آپ ﷺ کے دولت کدہ پر گئے اور کہا اپنا کلام اور اپنا دین پیش کیجئے حضور ﷺ نے قرآن سنایا اور اسلام پیش کیا طفیل اسی وقت مسلمان ہو گئے۔

جب کفار مکہ کو یہ معلوم ہوا کہ بڑے بڑے تاجر بزنس مین قرآن کریم کو سن کر دیوانہ وار اسلام میں داخل ہو رہے ہیں تو پرستان لات و پیل اور عابدین کنکر و پتھر اور بھی زیادہ بے چین و متفکر ہوئے اس لئے ائمۃ الکفر ابو جہل، ابولہب، عتبہ، شیبہ اور ربیعہ وغیرہ اس ڈیوٹی پر مقرر ہوئے کہ گھر گھر جا کر اس بات کی اطلاع دیں کہ کوئی شخص محمد ﷺ سے واسطہ اور تعلق نہ رکھے اور ان کا کلام نہ سنے لیکن انسان کی جبلت میں یہ بات داخل ہے کہ جس چیز سے روکا جائے اسی کو کرتا ہے۔

عربی کا ایک مقولہ ہے الْإِنْسَانُ حَوِيصٌ فِي مَآئِنَعِ إِنْسَانٍ كَوْجَسِ حَيْزٍ سِے روکا جائے اسی کے پیچھے پڑتا ہے اب یہ سرداران کفار تو کہہ کر چلے جاتے کوئی مستقل

پہرہ نہیں دے سکتا تھا جب دیکھتے راستہ صاف ہے تو سیدھے محمد ﷺ کے گھر جاتے کہ دیکھیں تو سہی کیا کلام پڑھتے ہیں حضور اکرم ﷺ جب قرآن کا کوئی حصہ پڑھتے وہ قرآن کے شیدائی اور فدائی بن جاتے، نبی کریم ﷺ کا مطیع اور فرمانبردار بن جاتے ان کا اسلام چھیننے والی چیز نہ تھی۔

رہتی دنیا تک کے لئے قرآن کا چیلنج

اس لئے سرداران کفر اور بھی حیران و پریشان ہوئے آپس میں مشورہ کیا کہ ہم بھی تو ایسا کلام پیش کر سکتے ہیں اللہ تعالیٰ نے یہ آیت نازل فرمادی **قُلْ لَنْ اجْتَمَعَتِ الْاِنْسُ وَالْجِنُّ عَلٰی اَنْ يَّاتُوْا بِمِثْلِ هٰذَا الْقُرْاٰنِ لَا يَاتُوْنَ بِمِثْلِهٖ وَاَلَوْ كَانُ بَعْضُهُمْ لِبَعْضٍ ظٰهِرًا**۔ اے نبی آپ فرمادیتے کہ اگر جن و انس اس پر جمع ہو جائیں کہ ایسا قرآن لائیں تو ہرگز نہیں لاسکتے ایسا قرآن، اگرچہ ایک دوسرے کی مدد کریں، یہ تو پورا قرآن نہ لاسکنے کی بات کہی گئی پھر اس سے اور بھی تنزل فرما کر ارشاد ہوا کہ **فَاتُّوْا بِعَشْرِ سُوْرٍ مِّثْلِهٖ**۔ قرآن جیسی دس سورتیں ہی بنا کر پیش کر دو لیکن کہیں سے کوئی صدا بلند نہیں ہوئی اور سب کے سب قرآن جیسی دس سورتوں کے مثل لانے سے عاجز و بے بس ہو گئے پھر تیسرا چیلنج نازل ہوا کہ پورا قرآن اور اس جیسی دس سورتیں بھی نہیں پیش کر سکتے ہو تو کم از کم قرآن جیسی کوئی چھوٹی سورت ہی پیش کر دو **فَاتُّوْا بِسُوْرَةٍ مِّنْ مِّثْلِهٖ**۔ اس جیسی کوئی چھوٹی سی سورت ہی لا کر پیش کر دو **وَادْعُوْا شُهَدَآءَكُمْ مِّنْ دُوْنِ اللّٰهِ اِنْ كُنْتُمْ صٰدِقِيْنَ**۔ اور اس کام کے لئے اللہ کے علاوہ اپنے تمام مددگاروں کو بلا لو اگر تم اپنے اس دعوے میں سچے ہو لیکن کلام اللہ جیسا کلام کوئی پیش کر سکتا ہے؟ ارشاد ہوا **لَنْ تَفْعَلُوْا** اگر تم یہ کام نہیں کر سکتے اور ہرگز نہیں کر سکتے۔ اس کے بعد قرآن کریم کی ایک

چھوٹی سی سورت سورہ کوثر لکھ کر باب کعبہ پر ایک عرصہ تک آویزاں کر دی گئی کفار مکہ سوچ میں پڑ گئے کہ آخر اس جیسا کلام ہم سے کیوں نہیں بن پاتا؟ جب کہ ہم میں بڑے بڑے ادیب ہیں شاعر ہیں فصحاء ہیں بلغاء ہیں تو مشورہ کر کے کہنے لگیں قرآن کریم بہت بڑے ادیب کا کلام ہے کیونکہ جو ادیب ہوتا ہے اس کے کلام کے اخیر میں ایک ہی حرف کا ایک طویل سلسلہ چلا آتا ہے مثلاً پہلے جملہ میں اگر راہے تو سلسلہ وار جملہ کے اخیر میں راہی آتا ہے تو اسی طرح قرآن کریم میں ہے سورہ مدثر ہی میں دیکھ لیجئے ثُمَّ نَظَرَ. ثُمَّ عَبَسَ وَبَسَرَ. ثُمَّ أَدْبَرَ وَاسْتَكْبَرَ. فَقَالَ إِنْ هَذَا إِلَّا سِحْرٌ يُؤْتَرُ إِنْ هَذَا إِلَّا قَوْلُ الْبَشَرِ. پہلی آیت کے اخیر میں اگر راہے تو کئی آیتوں میں لگاتار راہی آرہا ہے یہ بہت بڑے ادیب کا کلام ہے ایسا کلام بنانا تو بڑا مشکل ہے لیکن دوسرے لوگوں نے کہا کہ یہ کلام تو اس سے بھی بڑھ کر ہے اور یہ تو کسی شاعر کا کلام معلوم ہوتا ہے جس طرح شعروں میں ردیف و قافیہ ہوتے ہیں اسی طرح قرآن میں بھی ہے یعنی جس طرح شعروں کے اخیر میں ایک ہی وزن ہوتا ہے اسی طرح قرآن میں بھی ہے جیسے وَالنَّزِيعَاتِ غَرَقًا وَالنَّشِيطَاتِ نَشْطًا وَالسَّابِحَاتِ سَبْحًا فَالسَّبِقَاتِ سَبْقًا اشعار بھی تو آخر ایسے ہی ہوتے ہیں اب سورہ کوثر کے تین ٹکڑے لے کر ایک بہت بڑے شاعر کے پاس پہنچے اور کہا اس پر آپ کچھ تضمین کر دیجئے کیونکہ آپ شاعروں کے استاذ ہیں۔

اس نے کہا مصرعے پیش کرو ان لوگوں نے پیش کیا۔ اِنَّا اَعْطَيْنَكَ الْكُوْتِرَ فَصَلِّ لِرَبِّكَ وَاَنْحَرِ اِنَّا شَانِئَكَ هُوَ الْاَبْتَرُ۔ یہ تینوں مصرعے (آیتیں) سننے کے بعد اس نے کہا کہ مجھے کل تک کا موقع دو کل آؤ گے تو اس کے آگے کا مصرعہ تیار پاؤ گے دوسرے روز صبح یہ لوگ پہنچے اس نے چوتھا مصرعہ لکھا لَيْسَ هَذَا كَلَامُ الْبَشَرِ۔

یہ کسی انسان کا کلام نہیں اگر کسی انسان کا کلام ہوتا تو ایک نہیں ہزاروں مصرعے اور ہزاروں اشعار کہے جاسکتے تھے یہ تو اللہ کا کلام ہے۔

کفار اور مشرکین کا شور و شغب

کفار بالکل عاجز و بے بس ہو گئے کہ قرآن کا مثل تو پیش کر نہیں سکتے لیکن قرآن کریم پر روک ٹوک اور بندش کیسے لگے؟ مثل مشہور ہے ”کھسیانی بلی کھمبا نوچے“ اب ان لوگوں نے فرار واد منظور کی کہ جب بھی محمد ﷺ قرآن پیش کریں تو شور مچاؤ ”وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْفِ فِيهِ لَعَلَّكُمْ تَعْلَبُونَ“۔ اور کافروں نے کہا کہ اس قرآن کے سننے پر کان نہ دھرو اور اس میں بک بک کرو تا کہ تم غالب آ جاؤ حالانکہ کفار مکہ نے یہ بات بند کمرہ میں بڑی احتیاط اور ہوشیاری سے کی تھی۔

ابھی بات کرنے والے گھر سے بھی نہ نکلے تھے کہ بات باہر آ گئی ان کو معلوم نہیں تھا کہ اللہ تعالیٰ کامیڈیا کتنا فاسٹ اور تیز ہے ادھر کفار مکہ کی زبان سے بات نکلی رہی تھی، ادھر اللہ تعالیٰ بذریعہ وحی آپ ﷺ کو مطلع فرما رہے ہیں کہ کفار مکہ کے یہاں قرآن کے تعلق سے کیا تجویزیں منظور ہوئیں پھر آگے اللہ تعالیٰ نے ان کی سزا بھی مقرر فرمادی فَلَنُذِيقَنَّ الَّذِينَ كَفَرُوا عَذَابًا شَدِيدًا۔ کہ ہم ان کفار مکہ کو سخت عذاب کا ذائقہ چکھائیں گے اب ذرا قرآن کریم کے الفاظ پر غور فرمائیں کفار مکہ نے غلطی کی تھی زبان سے کہ قرآن کے بارے میں بری بات کہہ دی تھی اللہ یہ بھی فرما سکتے تھے کہ ہم ان کے ہاتھ پاؤں توڑ دیں گے ان کی آنکھیں پھوڑ دیں گے لیکن اللہ تعالیٰ نے ارشاد فرمایا۔ فَلَنُذِيقَنَّ الَّذِينَ كَفَرُوا۔ ہم کافروں کو بڑے سخت عذاب

کا ذائقہ چکھائیں گے کیونکہ کفار مکہ نے غلطی زبان سے کی تھی اس لئے اللہ تعالیٰ نے جملہ بھی ایسا ہی ارشاد فرمایا آپ نے دیکھا ہوگا کہ اگر اسکول میں کوئی بچہ کلاس لیڈر کو گالی دیدے تو وہ مستحق سزا ہوتا ہے ہاتھ میں پاؤں میں اور کمر میں پٹائی ہوتی ہے مگر زبان محفوظ رہتی ہے اس کو کوئی سزا نہیں ملتی، لیکن اللہ کا انصاف دیکھو کہ غلطی ہوئی زبان سے تو اللہ تعالیٰ زبان ہی کو پہلے سزا دیں گے پھر ارشاد فرمایا وَلَنَجْزِيَنَّهُمْ اَسْوَأَ الَّذِي كَانُوا يَعْمَلُونَ۔ اور ہم ضرور ان کو بدلہ دیں گے برے سے برے کاموں کا جو وہ کرتے تھے ظاہر ہے اس سے زیادہ برا کام کونسا ہوگا کہ خود نصیحت کی بات نہ سنیں اور دوسروں کو بھی سننے نہ دیں قرآن کریم کے ساتھ جو انہوں نے غلط رویہ اختیار کیا اور اس کے لئے جن اعضاء کا استعمال کیا اللہ تعالیٰ ہر ایک عضو کو سزا دیں گے اس لئے ہم سب کو احتیاط کرنا چاہئے کہ قرآن کریم کی تلاوت کے وقت دوسری گفتگو یا مصروفیت کو بند کر دیں ورنہ جو وعید کفار مکہ اور اللہ تعالیٰ کے دشمن کے لئے بیان کی گئی ہے ہم بھی اس وعید میں شامل ہو جائیں گے۔

آیت کریمہ سے یہ بات معلوم ہوئی کہ قرآن کریم خاموش ہو کر سننا واجب اور ایمان کی علامت ہے آج کل بعض ہوٹل اور مجمع میں ٹیپ پر کھول دیا جاتا ہے جس میں قرآن کریم کی تلاوت ہوتی ہے اور ہوٹل والے خود اپنے دھندوں میں لگے رہتے ہیں اور کھانے پینے والے اپنے شغل میں، اس کی صورت وہ بن جاتی ہے جو کفار کی علامت تھی اللہ تعالیٰ مسلمانوں کو، عمل کی توفیق دے آج کا دور جسے ترقی کا دور کہا جاتا ہے گھر گھر موبائل بلکہ ایک ایک گھر میں کئی کئی موبائل ہیں موبائل چالو کر کے امام حرم کی قرأت لگادی جاتی ہے اور سب لوگ بات چیت میں مشغول ہو جاتے ہیں یہ بھی قرآن کی بے حرمتی اور اس کے ساتھ بے ادبی ہے آیت کریمہ ہے وَإِذَا قُرِئَ

الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ. جب قرآن کریم پڑھا جائے تو بغور سنو اور خاموش رہو تا کہ تم پر رحم کیا جائے اس لئے اس کا بطور خاص خیال رکھیں۔ اللہ تعالیٰ تمام مسلمانوں کو قرآن کریم کا ادب و احترام کرنے اور اس کی تلاوت کرنے، سمجھنے اور عمل کرنے کی توفیق عطا فرمائے۔ آمین ثم آمین!

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



قناعت پسندی نبوت کا جوہر

السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

الْحَمْدُ لِلَّهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ أَمَّا بَعْدُ. قَالَ
اللَّهُ تَعَالَىٰ: فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ
وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ. وَقَالَ
اللَّهُ تَعَالَىٰ مَتَاعٌ قَلِيلٌ وَالْآخِرَةُ خَيْرٌ لِّمَنِ اتَّقَىٰ. صَدَقَ اللَّهُ الْعَظِيمُ.

”ان سے کہدو، ہے بہت تھوڑی جہاں کی منفعت،

جو ڈریں اللہ سے، ان کی ہے بہتر عاقبت،

تم پہ تس بھر بھی نہ ہوگا ظلم (روزِ آخرت)“

بزرگان محترم نوجوانان اسلام اور عزیز طلباء! آج انتیس رمضان المبارک

ہے قرآن کریم تو پرسوں ستائیس رمضان کو ختم ہو چکا۔ آج نماز تراویح کے بعد آپ کی

خدمت میں جو آیات تلاوت کی ہیں ان کے متعلق ضروری گفتگو کروں گا۔ حضور نبی

کریم ﷺ تاجدارِ دو عالم ہی نہیں بلکہ تاجدارِ انسانیت اور تاجدارِ ملائکہ اور محسن کائنات بھی ہیں۔ حضور اکرم ﷺ کے اخلاق کا پرتو جس کو سیرت کہتے ہیں اس کا کچھ نہ کچھ حصہ مومن اور مسلمان کے دل میں، اس کی زندگی اور اس کی عادات میں شامل ہو وہی مسلمان ہے۔ اگر کسی مسلمان کے اندر حضور ﷺ کی سیرت کا کوئی پہلو موجود نہ ہو گیا وہ ایمان کی بہت ساری صفات سے محروم ہے۔ مثلاً رحم، شفقت، سخاوت، حسن اخلاق، صلہ رحمی، عبادات و ریاضات، ایثار و قربانی وغیرہ، مومن کے اندر یہ صفات موجود ہیں تو حقیقت میں وہ امت محمدیہ کا فرد ہے۔ حضور ﷺ نے ایک موقع پر ارشاد فرمایا کہ اللہ تعالیٰ نے مجھے اختیار دیا کہ نبی اور بادشاہ بننا پسند کروں یا نبی اور بندہ بننا پسند کروں۔ آپ ﷺ نے ایک موقع پر ارشاد فرمایا کہ اگر میں اللہ سے دعا کرتا کہ یہ احد پہاڑ سونے کا ہو جائے اور یہ میرے ساتھ ساتھ چلے جہاں بھی میں جاؤں یہ میرے ساتھ رہے تو اللہ تعالیٰ دعا قبول فرمالتے۔ حضور ﷺ نے ارشاد فرمایا کہ یا اللہ مجھے نبی اور بندہ بننا پسند ہے جب آپ مجھے عطا کریں تو میں آپ کا شکر ادا کروں اور جب میرے پاس نہ ہو تو میں صبر کروں۔

احد پہاڑ کی فضیلت

سائنسدانوں نے احد پہاڑ پر ریسرچ کیا معلوم ہوا کہ پورا پہاڑ سونے کا ہے علمائے کرام فرماتے ہیں، جب نبی کریم ﷺ کی زبان مبارک سے یہ ارشاد ہوا، اگر میں اللہ سے دعا کرتا کہ احد پہاڑ سونے کا ہو جائے، تو اسی وقت اللہ نے اس کو سونے کا بنا دیا تھا کیونکہ حضور ﷺ دو عالم کی بناء ہیں، محبوب رب العالمین ہیں۔ شاہ فیصل کے زمانہ میں سائنسدانوں نے کہا کہ یہ پہاڑ سونے کا ہے اس میں اتنا سونا ہے کہ سو سال تک یہ سونا ختم نہ ہوگا۔ شاہ فیصل نیک بادشاہ تھے، عالم دین حافظ قرآن تھے،

انہوں نے کہا کہ حضور ﷺ کا ارشاد ہے میں احد پہاڑ سے اور احد پہاڑ مجھ سے محبت کرتا ہے اسلئے ہم اس پہاڑ کو نہیں کھودیں گے اس پہاڑ پر کدال نہیں لگائیں گے کیونکہ یہ پہاڑ اللہ کے نبی سے محبت کرتا ہے، معلوم ہوا کہ ایمان والا سونے، چاندی اور ہیرے جواہرات کی طمع نہیں کرتا، شاہ فیصل نے حضور کے فرمان کا اکرام کیا اور احد پہاڑ پر کدال نہیں لگائی اللہ تعالیٰ نے عرب کی زمین میں چھپے خزانے پٹرول کی شکل میں ظاہر فرمادیئے۔ آج سعودی کی سر زمین کا یہ حال ہے کہ زمین کھود دیا پہاڑ، پٹرول نکلتا ہے۔ اللہ نے عربوں کی تنگدستی کو دور فرمادیا، پانی اللہ کی بڑی نعمت ہے میں نے قرآن مجید کی آیت آپ کے سامنے تلاوت کی وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا۔ انسان جب دنیا کیلئے محنت کرتا ہے تو اللہ اسے دنیا عطا فرمادیتے ہیں دین کیلئے محنت و مجاہدہ کرتا ہے تو اللہ تعالیٰ دین عطا فرمادیتے ہیں۔

سعودی عرب میں پانی کی فراوانی

اخبارات میں آیا تھا کہ سعودی عرب کا ایک طالب علم امریکہ سے بیالوجی کی ڈگری لے کر آیا اس نے قرآن کریم کی ان آیات پر غور کیا جن آیات میں پانی کا تذکرہ ہے اس نے حکومت کی سرپرستی اور اجازت سے سعودی عرب میں پندرہ سو بوریل ڈالے جہاں بوریل لگانے اور کھودنے کیلئے بہت بڑی رقم خرچ ہوتی ہے آج اللہ تعالیٰ نے عربوں کو پانی سے سیراب کر دیا ورنہ صدیوں سے عرب کے باشندے پانی کی کمی محسوس کر رہے تھے۔ کہتے ہیں جب بادشاہ کی نیت صحیح ہوتی ہے تو عوام اور پبلک کو اس کا پھل ملتا ہے۔ بہر حال میں عرض کر رہا تھا کہ حضور ﷺ کی سیرت کا پرتو ہر مومن اور مسلمان کو ہونا چاہئے۔ حضور ﷺ نے اس دنیا سے محبت نہیں کی

آپ ﷺ نے فرمایا دنیا سمندر اور مومن کی زندگی کشتی کی مانند ہے، کشتی جب تک پانی کے اوپر رہے گی، ڈوبے گی نہیں اور جب پانی یعنی دنیا کشتی کے اندر آجائے گی، کشتی ڈوب جائے گی۔ اسی طرح مومن دنیا کی ہر چیز سے فائدہ اٹھائے جن کو اللہ نے حلال کیا ہے لیکن اس سے محبت نہ کرے محبت صرف اللہ اور اسکے رسول کیلئے ہے، محبت کے لائق والدین ہیں، بیوی بچے ہیں، دوست احباب ہیں لیکن ان سب کی محبت بھی اللہ اور اس کے رسول کے فرمان اور ارشادات کے حدود میں ہونی چاہئے۔

حضور ﷺ نے ارشاد فرمایا کہ اللہ کے نزدیک اس دنیا کی اگر کوئی قیمت ہوتی تو کافروں کو ایک گھونٹ پانی اس میں سے نہیں ملتا، اس لئے اللہ تعالیٰ کے سوا کسی کو محبت کا حق نہیں اور مومن پر اللہ تعالیٰ سے محبت کرنا فرض عین ہے۔ آج ہماری صلاحیتیں دنیا پر لگی ہوئی ہے، نام کیسے روشن ہو، معاشرے میں کیسے پذیرائی ہو، لوگ مجھے کیسے پہچانیں، میرا نام کیسے بلند ہو، دولت و اقتدار کیسے حاصل ہو آج انسان دنیا کے پیچھے دوڑ رہا ہے، قرآن مجید میں فرمایا **فَفِرُّوْا اِلَى اللّٰهِ** دوڑو اللہ کی طرف لیکن انسان **فَفِرُّوْا اِلَى الدُّنْيَا** یعنی دنیا کی طرف دوڑ رہے ہیں، دنیا کی طرف دوڑنا ایسا ہے جیسے کہ کوئی دھوپ کی طرف دوڑے، حضرت حجۃ الاسلام مولانا قاسم نانوتویؒ کے پاس ایک صاحب آئے اور سونے کی ایک تھیلی پیش کی، فرمایا مجھے اس کی ضرورت نہیں ہے، عرض کیا حضرت آپ کسی کو دے دیں، فرمایا تمہارا مال ہے تم کسی کو بھی دو، جب اس نے دیکھا حضرت نے قبول نہیں فرمایا حضرت کے جوتوں میں اونڈیل کر چلا گیا اشرفیوں سے جوتے بھر گئے حضرت باہر آئے فرمایا دیکھو جو دنیا سے بھاگتا ہے دنیا اس کے پیچھے پڑتی ہے آپ نے جوتوں کو جھٹکا اور پہن کر چل دیئے، انہی پاکیزہ نفوس کی وجہ سے آج اسلام زندہ ہے۔ میں عرض کر رہا تھا کہ دنیا اللہ کے نزدیک بے حیثیت ہے۔

ایک نواب صاحب کا واقعہ

ایک نواب صاحب حکیم الامت حضرت مولانا اشرف علی تھانوی کے مرید تھے انہوں نے خط لکھا کہ آپ کے پاس کچھ دن رہنا چاہتا ہوں آپ کی خانقاہ اور آپ کی تربیت گاہ میں، حضرت نے ان کو خط لکھا کہ تم تین مہینے کے بعد فلاں تاریخ سے فلاں تاریخ تک دس دن ہمارے پاس رہ سکتے ہو نواب صاحب خوش ہوئے کہ حضرت نے اجازت دیدی، تین مہینے کے بعد جب تاریخ قریب آئی بیگم کو معلوم ہوا کہ نواب صاحب حضرت کی خدمت میں جا رہے ہیں تو بیگم نے کہا کہ ہم بھی چلیں گے اسلئے کہ ہم حضرت سے بیعت ہیں۔ حضرت کے یہاں اصول بہت سخت تھا جو بات کہی جاتی تھی بس اس پر کار بند رہتے تھے۔ کہتے ہیں کہ ایک مرید نے حضرت مولانا تھانوی رحمۃ اللہ علیہ کو خط لکھا کہ میرے یہاں بیٹا پیدا ہوا ہے میں آپ کیلئے لڈولا چاہتا ہوں حضرت نے جواب لکھا تمہاری خوشی ہے لیکن شرط یہ ہے کہ صرف دو لڈولا اس سے زیادہ نہیں وہ صاحب چند دن کے بعد آئے اور بیل گاڑی سے بڑے بڑے گھڑے کپڑوں میں بندھے ہوئے حضرت کے سامنے پیش کر دیئے اور عرض کیا حضرت آپ نے فرمایا تھا صرف دو لڈولا، دو سے زائد مت لانا اسلئے دو لڈولا یا ہوں چونکہ آپ نے اس کا وزن اور سائز نہیں بتایا تھا اسلئے میں دو ہی لایا ہوں فرمایا بھائی تم نے ہمارا اصول بھی نہیں توڑا اور لڈو بھی لے آئے۔ بہر حال نواب صاحب اپنی اہلیہ کے ساتھ تھانہ بھون پہنچے، حضرت کو اطلاع ہوئی تو فرمایا نواب صاحب مجھے آپ کے اس طریقہ سے بڑی تکلیف پہنچی میں نے صرف آپ کو آنے کی اجازت دی تھی اور آپ اپنی بیوی کو بھی ساتھ لائے ہیں، میں نے تین مہینے کا وقت اسلئے رکھا تھا کہ

میں اپنے خرچ سے تھوڑا تھوڑا بچا کر آپ کی دس دن کی مہمانی کر سکوں چونکہ آپ چھوٹے کا گوشت کھاتے ہیں بڑے کا نہیں، آپ قیمتی چیزیں کھاتے ہیں مٹھائی بھی اچھی کھاتے ہیں ہر چیز آپ کو بہتر سے بہتر چاہئے اسلئے آپ کے حسب مراتب دس دن کیلئے میں نے صرف آپ کیلئے انتظام کیا اور اپنے اخراجات میں سے تھوڑا تھوڑا تین ماہ تک بچاتا رہا پھر آپ کو آنے کی اجازت دی۔ میرے پاس اتنا انتظام نہیں کہ میں آپ کی بیوی کی میزبانی کر سکوں ہاں میں اپنی اہلیہ سے پوچھتا ہوں اگر وہ ان کو مہمان بنا سکیں تو بہتر ہے حضرت کے یہاں دو بیبیاں تھیں معلوم کیا، بڑی بیوی نے کہا کہ میرے پاس اتنا ہی سامان ہے جس میں اپنا گزارا کر سکوں مہمان کیلئے میرے پاس انتظام نہیں ہے دوسری بیوی نے اطلاع دی کہ آپ نے مسور کی دال بھیجی تھی وہ دس دن کام آسکتی ہے اگر نواب صاحب کی بیوی دس دن تک مسور کی دال پر گزارا کر سکتی ہیں تو میں ان کی میزبانی کرنے کیلئے تیار ہوں۔ سبحان اللہ!

حضرت نانوتوی رحمۃ اللہ علیہ کی میزبانی

یہ ان حضرات کا تقویٰ اور پرہیزگاری تھی جن کا نام روشن ہے۔ مولانا تھانوی کے لاکھوں مرید تھے اگر کسی ایک مرید کو کہتے یا نواب صاحب کو ہی کہتے کہ تم اتنا سامان لے آنا تو نواب صاحب اتنا لاتے کہ گودام بھر جاتا۔ لیکن اللہ والوں کی شان ہی نرالی ہے۔ قناعت پسندی ان کا جوہر ہے۔ دارالعلوم دیوبند کے بانی حضرت مولانا قاسم نانوتویؒ کا اصول تھا کہ جتنا اپنے پاس ہوتا اسی میں گزارا کرتے، کوئی مہمان آجاتا تو فرماتے کہ بھائی ایک کٹورا پانی دال میں ڈال دینا تا کہ مہمان کی بھی ضیافت ہو سکے تو نواب صاحب نے بیوی سے پوچھا اگر مسور کی دال دس دن تک کھا

سکتی ہیں تو پیرانی صاحبہ کے پاس آپ کو ٹھہرنے کی اجازت ہے نواب صاحب کی بیوی نے کہا کہ میں تو سوکھی روٹی کھا کر گزار کر لوں گی بس مجھے رہنے کی اجازت مل جائے سبحان اللہ کیسا جذبہ تھا۔ دوستو ہمارے اکابر اور علماء نے دنیا اس طرح گزاری ہے۔ ہم غور کر سکتے ہیں تدبر کر سکتے ہیں کہ مسلمان کو دنیا میں کس طرح سے رہنا چاہئے اللہ تعالیٰ ہم سب کو حلال کمانے اور کھانے کی توفیق عطا فرمائے آمین۔

نبی کریم ﷺ سے ایک صحابی نے عرض کیا کہ یا رسول اللہ ﷺ مجھے کوئی ایسا عمل بتائیے جو مختصر بھی ہو اور اس پر عمل کرنے میں کوئی پریشانی بھی نہ ہو حضور ﷺ نے ارشاد فرمایا کہ حلال کماؤ اور حرام سے بچو، علماء کرام فرماتے ہیں جب حلال کمائے اور کھائے گا تو عبادت کا شوق خود بخود پیدا ہوگا نمازوں کی پابندی ہوگی اور جب حرام سے بچے گا تو اللہ تعالیٰ گناہوں سے دور فرمادیں گے اس کی ذات سے گناہ بہت کم ہوں گے۔ مجھے ایک واقعہ مدینہ منورہ کے ایک بزرگ اور عالم حضرت مولانا مفتی محمد عاشق الہی دامت برکاتہم نے سنایا تھا جو میرے نہایت کرم فرما ہیں ہمارے ہندوستان کے بزرگ محدث جلیل حضرت مولانا خلیل احمد صاحب سہارنپوری ہجرت فرما کر مکہ میں رہنے لگے تھے آپ حضرت مولانا زکریا صاحب شیخ الحدیث کے پیر و مرشد ہیں۔ مکہ مکرمہ اور مدینہ منورہ کا اتنا ادب کرتے کہ کئی کئی دنوں میں ایک مرتبہ پیشاب اور پانچخانہ کو جاتے تھے تھوڑا تھوڑا کھاتے دو میل تین میل مکہ یا مدینہ سے باہر جا کر پیشاب اور پانچخانہ کرتے اور کہتے کہ یہ اللہ کا شہر ہے مجھے بول و براز کرتے حیا آتی ہے جو مؤدب ہوتا ہے اللہ تعالیٰ اس کو نوازتے ہیں ایک بار شاہ عبدالعزیز نے اپنے ملک کے تمام اولیاء اللہ، علماء، صلحاء اور اکابر کو اپنی طرف سے بڑے بڑے ہدایا اور تحائف بھیجے۔ مولانا خلیل احمد صاحب کو بھی تحفہ بھیجا، لیکن حضرت نے تحفہ قبول نہیں

فرمایا۔ لوگ آج خوش ہوتے ہیں کہ مجھے ایوارڈ مل رہا ہے مجھے بادشاہ نے بلایا ہے مجھے وزیر نے بلایا ہے مجھے فلاں کلکٹر صاحب نے بلایا ہے اللہ والوں کو اس کی کوئی پرواہ نہیں ہوتی شیخ عبدالقدوسؒ قطب عالم گنگوہی کے پاس ابراہیم لودی آیا اپنے زمانے کا بہت جری بادشاہ تھا، صبح کے وقت دھوپ میں شیخ کے ساتھ مولانا جلال الدین تھانسری بھی اپنے کرتے میں سے جوں تلاش رہے تھے انہوں نے دیکھا بادشاہ آرہا ہے عرض کیا حضرت بادشاہ! فرمایا ارے میں نے یہ سمجھا کہ کوئی موٹی سی جوں ملی ہے۔ بادشاہ نے سلام کیا حضرت نے جواب میں وعلیکم السلام کہا لیکن بادشاہ کی طرف دیکھا نہیں وزیر نے کہا کہ بادشاہ وقت ایک فقیر اور درویش کے پاس آئے اور وہ کھڑا نہ ہو یہ بادشاہ کی توہین ہے، آپ کو کھڑا ہو کر ان کا استقبال کرنا چاہئے حضرت نے نظر اٹھا کر (اس زمانہ میں ہندوستان کی زبان فارسی تھی) فرمایا ”قطب نمی جبد و لے جبد بادشاہ وقت بمیرد“ کہ قطب اپنی جگہ سے نہیں ہلتا اور اگر ہلتا ہے تو بادشاہ وقت مرجاتا ہے۔ بادشاہ نے عرض کیا حضرت ہم تو دعا کیلئے آئے تھے اور یہ بددعا ہوگئی، فرمایا کہ ”بھ القلم“ میں نے زبان سے جو کہا فرشتے نے اس کو لکھ دیا بادشاہ نے عرض کیا حضرت دعا کریں ایمان پر خاتمہ ہو جائے فرمایا آمین۔ پانی پت کے میدان میں جنگ ہو رہی تھی وہاں ابراہیم لودی کو ایک سپاہی نے شہید کر دیا۔ ہمایوں کو معلوم ہوا کہ حضرت کی دعایا بددعا سے ایسا ہوا تو ہمایوں اپنا تاج اور جوتے الگ کر کے ننگے پیر اور ننگے سر حضرت کی خدمت میں حاضر ہوا، فرمایا کہ کیوں آئے ہو؟ عرض کیا جنگ میں مجھے فتح نصیب ہو جائے، فرمایا دعا کرتا ہوں، اللہ تعالیٰ تجھے فتح نصیب کرے عرض کیا کوئی نصیحت فرمادیں، فرمایا رعایا کیساتھ انصاف کرنا۔ پھر کچھ نصیحت کی درخواست کی فرمایا آئندہ ہمارے پاس مت آنا۔

سچ ہے کہ مَنْ كَانَ لِلَّهِ كَانَ اللَّهُ لَهُ۔ جو اللہ کا ہو گیا اللہ اس کا ہو گیا پھر اس کو کسی کی ضرورت نہیں رہتی۔

دوستو! میں عرض کر رہا تھا کہ حضرت مولانا خلیل احمد صاحب سہارنپوری نے تحفہ لینے سے انکار کر دیا، معتمد نے بادشاہ سے شکایت کی فقر و فاقہ کی زندگی گزار رہے ہیں۔ آپ کے ملک میں رہ کر آپ کا تحفہ قبول کرنے سے منع کر دیا کتنی بڑی توہین ہے؟ اللہ تعالیٰ جس کو جیسا مقام دیتے ہیں اتنی عقل بھی دیتے ہیں بادشاہ نے کہا کہ وہی تو ایک عالم ہے ہمارے ملک میں، اسکے بعد شاہ عبدالعزیز نے ان علماء کو دعوت دی جن کو تحائف دیئے تھے مقررہ وقت پر علماء آتے رہے بادشاہ اپنی کرسی پر بیٹھے مصافحہ کرتے رہے جب معلوم ہوا کہ مولانا خلیل احمد صاحب سہارنپوری آرہے ہیں تو اپنے محل سے باہر نکل کر حضرت سے مصافحہ کیا اور معانقہ کیا پیشانی اور ہاتھ جوئے، بڑی عزت کے ساتھ آپ کو بٹھایا، بادشاہ نے پوچھا حضرت میں نے آپ کو تحفہ بھیجا تھا آپ نے اس کو واپس کر دیا لیکن میں نے آپ کو بلایا تو آپ تشریف لے آئے حالانکہ آپ نے سے بھی انکار کر سکتے تھے حضرت نے فرمایا میرے سامنے حضور ﷺ کی حدیث تھی کہ امیر یا بادشاہ کی اطاعت لازم ہے اسلئے حاضر ہوا ہوں۔ بادشاہ نے پوچھا آپ نے ہمارا تحفہ کیوں قبول نہیں کیا؟ فرمایا میں نے آپ کا تحفہ اسلئے قبول نہیں کیا کہ آپ ملک کے بادشاہ ہیں اور بادشاہ امین ہوتا ہے مالک نہیں، مالک تو اللہ ہے وَلِلَّهِ مُلْكُ السَّمٰوٰتِ وَالْاَرْضِ وَمَا فِيْهِنَّ۔ آپ اس ملک کی دولت کے امین ہیں اور امین کو امانت میں سے خرچ کرنے کا حق نہیں ہوتا، لہذا میرے نزدیک آپ نے جو تحفہ بھیجا تھا وہ عوام اور پبلک کی ملکیت ہے جس کا از روئے شریعت لینا جائز نہیں، بادشاہ نے کہا میں نے آپ کو اسلئے بلایا کہ یہ حضرات بھی آپ کی بات سنیں۔ میں خود حاضر

خدمت ہو کر آپ سے پوچھ سکتا تھا کہ آپ نے کیوں تحفہ قبول نہیں کیا؟ تو جواب صرف میرے علم میں آتا میں نے ان حضرات علمائے کرام کے علم میں لانے کیلئے آپ کو زحمت دی ہے۔ دوسری بات یہ کہ اگر میں آپ کے پاس جاتا تو شیخ خلیل احمد میرا استقبال کرتے لیکن میں نے شیخ خلیل احمد کو یہاں اسلئے بلا یا تا کہ میں خود چل کر استقبال کروں اسکے بعد شاہ نے فرمایا کہ میرے لائق کوئی خدمت ہو تو ارشاد فرمائیں؟ مولانا خلیل احمد صاحبؒ نے فرمایا کہ حرم مکہ اور حرم مدینہ میں اذان کے بعد فوراً جماعت کھڑی ہو جاتی ہے ہم حنفی المسلمک ہیں چار رکعت نماز سنت موکدہ ادا کرنے سے محروم رہ جاتے ہیں اسلئے گزارش ہے کہ اذان اور جماعت کے درمیان اتنا فاصلہ رہے کہ چار رکعت سنت موکدہ ادا کر سکیں اسی وقت شاہ نے فرمان جاری کر دیا کہ حرمین شریفین میں ہر اذان کے بعد دس منٹ کا وقت دیا جائے گا۔

الحمد للہ آج بھی حرمین شریفین میں اس پر عمل ہو رہا ہے یہ فیضان ہے ہمارے اکابر اور بزرگوں کا، غور کیجئے حضرت مولانا خلیل احمد صاحبؒ نے اپنے لئے بادشاہ سے کچھ طلب نہیں کیا، تو میں نے قرآن کریم کی وہی آیت آپ کے سامنے پڑھی کہ
وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا کہ انسان جب جدوجہد کرتا ہے تو اللہ تعالیٰ اس کیلئے راستے کھول دیتے ہیں دین کیلئے جدوجہد ہوتی ہے تو دینی راستے کھول دیتے ہیں اور دنیا کیلئے جدوجہد کرتا ہے تو دنیا کے راستے کھلتے ہیں وَإِنَّ اللّهَ مَعَ الْمُحْسِنِينَ اور اللہ تعالیٰ احسان کرنے والوں کیساتھ ہے۔

ہمارے پاس اگر کوئی اچھی چیز ہو تو دوسروں کو دیں ہمارے پاس علم ہے تو اس کو دوسروں کو دیں اور دینے کی کوشش کریں اور کوئی حکمت کی بات ہے تو وہ دوسروں تک پہنچائیں کہ یہ بھی احسان ہے۔

دوستو! ہمارے اکابر علمائے کرام اور مشائخ عظام نے کتنی سادی زندگی گزاری ہے اور کتنی سادگی سے وقت گزارا ہے ان کو معلوم تھا کہ دنیا ہمیشہ ہمیشہ رہنے والی نہیں ہے اَللّٰهُمَّ لَا عَيْشَ لِالْاَعْيَشِ الْاٰخِرَةِ۔ نبی کریم ﷺ نے فرمایا کہ اے اللہ دنیا کا عیش عیش نہیں ہے بلکہ آخرت کا عیش و آرام اصل ہے، دنیا کے عیش و آرام پر آخرت کے آرام و عیش کو ختم کرنا بری غفلت اور بیوقوفی ہے اللہ تعالیٰ ہم سب کو عمل صالح نصیب فرمائے اور حرام سے بچنے اور حلال کو اختیار کرنے کی توفیق عطا فرمائے، آمین ثم آمین یا رب العالمین!

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ



بمجد اللہ تعالیٰ

تفسیری خطباتِ حبان کی جلد اول تمام ہوئی۔

وَصَلَّى اللّٰهُ تَعَالَى عَلٰى خَيْرِ خَلْقِهِ مُحَمَّدٍ وَّآلِهِ وَاَصْحَابِهِ اَجْمَعِيْنَ
بِرَحْمَتِكَ يَا اَرْحَمَ الرَّاحِمِيْنَ .

